

UNIVERSAL
LIBRARY

OU 196090

UNIVERSAL
LIBRARY

सुख आणि शांति.



हा ग्रंथ,

लॉर्ड एव्हबरी, पी. सी.

एफ्. आर्. एम्., डी. सी. एल्., एल्एल्. डी.

झांच्या

“ पीस अँड हॅपिनेस ” या ग्रंथाधारे

महादेव हरि मोडक, बी. ए.

झांनी लिहिला.

मुद्रक व प्रकाशक.

अच्युत चिंतामण भट, ‘ यशवंत ’ प्रेस, कसबा पेठ, पुणे.

आवृत्ति दुसरी; सन १९१४.

(सर्व हक प्रकाशकांचे स्वाधीन.)

किंमत अडीच रुपये.

सुख

एको वशी सर्वभूतांतरात्मा ।
एकं रूपं बहुधा यः करोति ।
तमात्मस्थं येऽनुपश्यन्ति धीरा- ।
स्तेषां सुखं शाश्वतं नेतरेषाम् ॥
—कठोपनिषद्.

शान्ति

नित्यो नित्यानां चेतनश्चेतनाना- ।
मेको बहूनां यो विदधाति कामान् ।
तमात्मस्थं येऽनुपश्यन्ति धीरा- ।
स्तेषां शान्तिः शाश्वती नेतरेषाम् ॥
—कठोपनिषद्.

प्रस्तावना.



लॉर्ड एव्हबरी ही महनीय पदवी पावलेले सुप्रसिद्ध लेखक व राजकारणी गृहस्थ मरहूम सर जॉन लबक यांच्या ऑन पोस अँड हॅपिनेस नामक ग्रंथाच्या आधाराने प्रस्तुतचा ग्रंथ लिहिला आहे. सदर साहेबांचे लेख सुविचारपरिप्लुत व सुभाषित-मय आहेत, हे वाचकांस विज्ञातच आहे. ह्यांच्या ग्रंथांत परक्यांचे उतारे इतके आहेत की, या उसनवारीबद्दल पुष्कळांनी त्यांचे तोंडावर त्यांना उघड नावे ठेविली आहेत. तथापि, त्यांना मीपण स्थापित करण्यापेक्षा कुठून तरी जगतांत सुविचार बाढविणे हीच गोष्ट अधिक प्रिय असल्यामुळे, त्यांनी आक्षेपकांची परवा न करितां, आपला परकीय सूक्ति-संग्रहाचा क्रम याही ग्रंथांत कायम ठेविला आहे. आणि प्रस्तुतचा हा मराठी ग्रंथ वरील ग्रंथाचे धोरणानेच लिहिला असल्यामुळे यांतही परसूक्तिसंग्रह मोकळे मनाने केला आहे. या कामी जी गद्यपद्यात्मक अनेक अवतरणे घेतली आहेत, त्यांतील कित्येक, मूळच्या इंग्रजी अवतरणांची भाषांतरे करून घातली आहेत; व इतर बरीचशी, संस्कृत व मराठी वाङ्मयांतून आयती घेतलेली आहेत. अवतरणांचे आधार देतांना, पुष्कळदां, मूळ ग्रंथ किंवा कर्ता देत न बसतां हितोपदेशासारख्या तत्संग्राहक ग्रंथांचाच निर्देश केला आहे. गद्यपद्यांची भाषांतरे

अक्षरशः नसून भावार्थ घेऊन केलेली आहेत. अवतरणांखेरीज बाकीचे स्थळीं पदरचा असा मजकूर पुष्कळच घातला आहे; आणि धर्म व ब्रह्मविद्या हीं दोन प्रकरणें तर केवळ स्वतंत्र लिहिली आहेत. तथापि मूळ ग्रंथाच्या हेतूकडे दुर्लक्ष न होईल, अशी शक्य तितकी तजवीज ठेविली आहे. मात्र या ग्रंथांत दोष असतील ते माझे आहेत; व गुण असतील ते इतरांचे आहेत.

मूळ ग्रंथांत एकंदर अठरा प्रकरणें आहेत. तितकींच्या तितकींच मराठीतही घेतली आहेत. पण त्यांतील अठरावें प्रकरण राष्ट्रांची शांति हें आमचे लिहिण्यांत पंधरावें घातलें आहे. याचा हेतु हा कीं, मूळ ग्रंथ प्रथमपासून लक्षपूर्वक वाचून पहातां राष्ट्रांची शांति नामक जें अठरावें प्रकरण तें बाकीच्या प्रकरणांशीं तितकें सुश्लिष्ट आहेसें दिसत नाहीं. कारण, बाकीचीं सतरा प्रकरणें वैयक्तिक सुख-शांतीचे मीमांसेत गुंतली असतां, एवढेंच काय तें प्रकरण राष्ट्रीय शांतीचा विचार करीत आहे; असा प्रकार आहे. तथापि तें अजी वगळावें इतकें परकें नाहीं. दहा दिवसांचें नसलें तरी तीन दिवसांचें तरी त्याचें मुख्य विषयाशीं नातें आहे; ही एक गोष्ट. दुसरी गोष्ट अशी कीं, स्वतंत्र दृष्टीनें पाहतां त्यांतील विषयही फारच महत्त्वाचा आहे. “युरोपांतील आजकालचीं प्रमुख राष्ट्रे सांप्रत स्वार्थलोलुप होऊन परोत्सादनार्थ अबाढव्य सैन्ये वाढवून जनतेला सैन्याचे खर्चाखालीं चिरडून टाकीत आहेत व परस्परांचीं मनें साशंक ठेवून सर्वत्र अस्वस्थता उत्पन्न करीत आहेत, ही गोष्ट सर्वथा सुखशांतीला घातक आहे,”

असा राजकारणपटु व विवेकी अशा लबक साहेबांचा स्पष्ट अभि-
 प्राय आहे, व तो त्यांनी त्यांच्या नेहमीच्या पद्धतीस अनुसरून
 जगापुढे विनभाडपणे मांडिला आहे. आतां, हिंदुस्थानाला
 आजचे स्थितीत युरोपचे प्रबल राष्ट्रांनी कसे वागावे आणि कसे
 नाही याचा विचार म्हणजे ' कुंकवाचे उठाठेवी ' पैकीच स्वरा.
 आणि यामुळे, या कार्मी उपदेशाची अपेक्षा एतद्देशीय वाचकांस
 नाही, असे कित्येकांस वाटेल. पण, दूरस्थ आकाशांतील शनि,
 मंगळ, धूमकेतु इत्यादिकांचे प्रवर्तन किंवा नियमन करणे जरी
 आपणां मानवांचे हातीं नसले, तरी, त्यांच्या चलनवलनांचा
 परिणाम आपणांस भोगावा लागतो, असा अनुभव असल्यामुळे,
 " मंगळ वक्री आहे कीं मार्गी आहे ? शनि उदरी आहे कीं लतेला
 आहे ? " इत्यादि गोष्टी आपणांस समजून घेणे अवश्य पडते.
 त्याचप्रमाणे इंग्लंड, फ्रान्स, रशिया, जर्मनी, अमेरिका इत्यादि प्रबल
 राष्ट्रांनी कित्ती सैन्य ठेवावे, कित्ती ड्रेडनॉट्स (बेडर जहाजे) बांधावी,
 वगैरे कार्मी आम्हां भारतवासीयांना जरी दमडीचेही उधारीनें कोणी
 पुसत नसले, तरी सदर युद्धदुर्मद राष्ट्रांच्या सुविचाराचा
 किंवा कुविचाराचा बरा किंवा वाईट परिणाम आमचेपर्यंत येऊन
 पोचणारच पोचणार, असे निश्चित असल्यानें त्याची वार्ता आपले
 कार्नी असणे जरूर आहे. याशिवाय तिसरी गोष्ट अशी कीं,
 इंग्लंड व हिंदुस्थान हीं राजकीय दृष्ट्या तरी परकीय समजणे घातक
 आहे, नव्हे असे समजून चालावयाचेच नाही. त्यांचे नाते ' पोट आणि
 अवयव, ' इतके सन्निकट आहे. तेव्हां पोटाचे हालचालीची दाद

अवयवांना असणें अत्यंत न्याय्य आहे. कारण त्यांचेही स्वास्थ्य-अस्वास्थ्य त्यावर अवलंबून आहे. म्हणून सर्व गोष्टी मनांत आणून मराठी पुस्तकांतही भारतीय वाचकांसाठी या महत्त्वाचे प्रकरणाचा संग्रह केला आहे. शिवाय युरोपीय राष्ट्रांचें वैभव पाहून आम्हांपैकी कित्येक दिपून गेले आहेत व आपणांस अधन्य मानीत आहेत. पण, त्यांचे असे लक्षांत येईल की, त्या वैभवांत घोळलेला व राजकारणी असा लेखक लार्ड एव्हबरी हा या घटोत्कची वैभवानें मुळीच संतुष्ट नसून, ही केवळ आसुरी संपत्ति असून परिणामी सत्यनाश करील ' असे घंटारवानें दुनियेला सांगत आहे. एतावता, हें प्रकरण मूळ विषयाशीं पूर्ण संबद्ध नसलें, तरी महत्त्वाचें व विचारणीय आहे, असे पाहून मराठी वाचकांकरितां कायम राखिलें आहे. मात्र तें ' चित्तस्वास्थ्य ' पूर्वी घातलें आहे. कारण, व्यक्ति हा राष्ट्राचा घटक असल्यानें, राष्ट्रांतच शांति नसेल तर व्यक्तीला शांति मिळणें कठिण आहे. अर्थात् वैयक्तिक शांतीला राष्ट्रीय शांति ही पूर्वगामिनी पाहिजे हें उघड आहे. याखेरीज, ' चित्तस्वास्थ्य ' हें प्रकरण मूळ ग्रंथांत सतरावें आहे, तें येथें सोळावें घातलें आहे. याचाही न्याय ग्रंथ वाचल्यावर समजेल. यापलीकडे विषययोजनेंत महत्त्वाचा असा फरक केला नाही.

मनुष्य पूर्व वयांत कसाही रगदार असो किंवा कितीही साहसी असो, तो या जगांत काहीं दिवस लोटून बरेचसे टक्के-

टोणपे व धक्के-बुक्के खाऊन नरम आला, म्हणजे त्याची ती रगदारी नाहीशी होते, व “ शांति ” सारखे सुख कशांतही नाही, असे त्याला आपेआपच वाटू लागते. कॅट नामक ग्रंथकाराने आपल्या “ इन्टर-नॅशनल लॉ ” किंवा “ व्यतिराष्ट्रीय करार ” नामक ग्रंथांत म्हटले आहे की, “ युद्धाचेही पर्यवसान शांति हेंच आहे.” आमचे वेदांत तर सर्वत्र, आरंभी अंती, “ शांतिः शांतिः शांतिः ” असा त्रिवार शांतिघोषच असतो. कारण, शांतीतच खरे सुख आहे. व ही गोष्ट लबकसारख्यालाही सिद्धान्तरूप वाटून त्याने ती मोठ्या जोरांने सर्वांपुढे ठेविली आहे. व चारी खंडांत “ शांतीचे साम्राज्य ” स्थापण्याचा अग्रमान इंग्लंडनेच घ्यावा, अशी लबकसाहेबांची शिफारस आहे. ही गोष्ट आम्हांस तरी सर्वथा श्लाघ्य वाटते. हिचा विचार पाश्चात्यांनीच करावा, असे नव्हे, तर युरोपचा अर्धा-मुर्धा इतिहास वाचून किंवा ऐकून ज्यांच्या डोक्यांत अशांततेचे वेडे विचार वावरू लागले असतील, अशांनीही अवश्य करावा. म्हणूनच हा ग्रंथ मुद्दाम प्रसिद्ध केला आहे.

लबक साहेबांचे ग्रंथांत फ्रेंच-ग्रंथकारांची पुष्कळशी अवतरणे आहेत. त्यांचा बोध माझे विद्वान् मित्र राजमान्य राजश्री हरि नारायण आपटे व डॉक्टर बुद्ध्यमसन यांनी करून दिला, याबद्दल मी त्यांचा आभारी आहे. त्याचप्रमाणे ज्या अनेक कविवर्यांचे सूक्तींचा फायदा या ग्रंथांत मी घेतला आहे त्यांचा, व ज्यांनी आपल्या शिक्षेने हा ग्रंथ लिहिण्याचे सामर्थ्य माझे ठायी उत्पन्न केले

तीं माझी परमपूज्य मातापितरें व अनेक विद्यालयीन शिक्षक
यांचा मी फार फार ऋणी आहे.

अखेर, ज्यानें माझे बुद्धिस्थानी वसति करून हा ग्रंथ मजक-
डून बोलविला त्या विश्वंभराला अनन्यभावानें शरण जाऊन ही
प्रस्तावना पुरी करितों.

काय म्यां पामरें बोलावीं उत्तरें । परि त्या विश्वंभरें बोलविलें ॥

ग्रंथकर्ता.

विषयानुक्रमणिका.



१ सुख	१
२ शरीर	४५
३ मन	७९
४ आरुरुक्षा	१०५
५ संतोष	१३१
६ आपत्ति	१५५
७ सद्यता	१७३
८ शिक्षण	१९९
९ शत्रुमित्र	२१९
१० श्रीमंती	२४७
११ सृष्टीची भषणता	२६३
१२ सृष्टिप्रेम	२७७
१३ सद्यःकाल	३०७
१४ वैदग्ध्य	३१९
१५ राष्ट्रांची शांति	३३७
१६ चित्तस्वास्थ्य	३५३
१७ धर्म	३७१
१८ ब्रह्मविद्या	३९९

प्रकरण पहिलें.

सुख.

(श्लोक)

नास्ति बुद्धिरयुक्तस्य । न चायुक्तस्य भावना ॥
न चाभावयतः शांतिरशांतस्य कुतः सुखम् ॥ १ ॥

—श्रीमद्भगवद्गीता.

भावार्थः—ज्याचें मन स्थिर नाही, त्याला ज्ञान नाही किंवा भक्तिही नाही; भक्ति नाही त्याला शांति नाही; आणि ज्याला शांति नाही त्याला सुख कोठून असणार ?

(अमंग)

तुका म्हणे सुख पराचिया सुखें । अमृत हें मुखें खवतसे ॥

—तुकाराम.

(श्लोक-चरण)

यः कश्चित्सौख्यहेतोस्त्रिजगति यतते नैव दुःखस्य हेतोः ।

—शंकराचार्य-शतश्लोकी.

भावार्थः—जगत्रयांत कोणीही झाला तरी सुखप्राप्त्यर्थ यत्न करित असतो, दुःखप्राप्त्यर्थ करित नाही.

(श्लोक-चरण)

सुखाय कर्माणि करोति लोकः ।

—श्रीमद्भगवत.

भावार्थः—लोक सुखार्थच क्रिया करितात.

॥ श्री. ॥

सुख आणि शांति.

प्रकरण १.

सुख.

सुखार्थाभुवि जन्तूनां । प्रायः सर्वाः प्रवृत्तयः ॥

भावार्थः—या भूतलावर प्राण्यांच्या सर्व खटपटी प्रायः सुखप्राप्ती-स्तवच असतात.

सुख आणि शांति हीं प्राप्त व्हावीं म्हणून सर्व मनुष्यांची अह-निश तळमळ चालू असते; आणि असें असणें स्वाभाविकच आहे. कारण, या दोहोंवांचून जीवित हें मनुष्यास असह्य—नव्हे, अशक्यच होईल. बरें, एवढीं दोन सुदैवानें हातीं लागल्यास मनुष्याची हांवच खुंटली. तिच्यापलीकडे जाण्यास जागाच नाही. अर्थात् हीं दोन्ही जीविताचे क्षेमचर्येला आवश्यक असून, जीवितांतील अन्तिम साध्येच होत. आतां, 'या दोहोंवांचून' असें जें आम्हीं वरील वाक्यांत म्हटलें आहे, याचें कारण असें कीं, शांतिविरहित सुख किंवा सुखाविरहित शांति अशी पृथक् कल्पना बहुतेक असं-भाव्यच आहे. हीं परस्परसहचारीच आहेत; किंवा या संसाररूप वृक्षाचीं जुळीं किंवा जोडफळें आहेत, असें म्हटलें तरी शोभेल. आतां, हीं प्राप्त व्हावीं कशीं ?

वरील प्रश्नाचें उत्तर मिळण्यास, हीं कशावर अवलंबून राहतात, याचा शोध आपण केला पाहिजे. बहुतांचा समज असा आहे कीं, द्रव्य असलें म्हणजे सुख-शांतीला तोटाच नाही. परंतु, हें खरें नाही. एक कवि म्हणतो:—

(श्लोक)

पद् पद् करुनीयां जोडिल्या द्रव्यराशी ।

धन बहु सुख देतें वांडुनी अंतराशीं ॥

परि धन असुनीही दुःख डंखी उराला ।

म्हणुनि शरण आलों सद्गुरो त्वत्पदाला ॥१॥

विजयप्राप्तीनेंही हीं प्राप्त होतातच असें नाही. मैत्रीनें हीं मिळतात असेंही नव्हे. शरीरबल किंवा आरोग्य असल्यानें तरी यांची जोड निश्चित होईलसें म्हणवत नाही. एवढी गोष्ट खरी कीं, ह्या वरील सर्व गोष्टी सुखाला व शांतीला साधक आहेत; परंतु ह्यांपैकीं एक किंवा अनेक जेथें जेथें आहेत तेथें तेथें सुख व शांति हीं अबाधित सिद्ध आहेतच असें म्हणवत नाही.

आपल्याला जन्मतःच नांवलौकिक, आरोग्य, द्रव्य, दीर्घायुता हीं प्राप्त असतील; तथापि, त्यायोगानें आपण सुखी असूंच असा नियम नाही. कारण, सुख हें परावलंबी किंवा वस्तुतंत्र नाही. तें स्वतंत्र म्हणजे ज्याचें त्याचेच स्वाधीन आहे. तें स्वतःच निर्माण केलें पाहिजे; तरच मिळतें. पुष्कळशी वणवण करून किंवा यातायात करून मिळत नाही व मिळणें शक्यही नाही. कारण, तें आत्मनिष्ठ आहे. म्हणजे स्वतःचे ठिकाणीं

रहात असतें. श्रीनृसिंहसरस्वतींनी आपले ' स्वात्मसौख्य ' ग्रंथांत म्हटलें आहे:—

(अंवी)

आत्मनिष्ठावेगळा पाहीं । सौख्यभोग कोणास नाहीं ॥

एक कवि ह्मणतो:—

(श्लोक)

मा धाव सुखहेतोस्त्वं । धावतां नु कुतः सुखं ॥

सुखरूपे निजे रूपे । सुखं तिष्ठ सुखी भव ॥ १ ॥

भावार्थ:—बाबारे, तुला सुख पाहिजे असेल तर तत्प्राप्त्यर्थ इतस्ततः धांव धांव करीत सुट्टं नको. कारण, तूंच पहा की, कुठ्याप्रमाणें लस लस करीत धांवत सुटल्यानें सुख कोटून होईल ? तोडाला फेंसमात्र येईल. खऱ्या सुखप्राप्तीची जागा वेगळी आहे. ती तुझेच ठिकाणीं [निजरूपीं] आहे; याकरितां तेथें स्थिर हो, म्हणजे सुखी होशील.

कवीचें हें म्हणणें सर्वथा निरपवाद आहे. आपलें सुख आपलेच हातीं आहे. आणि तें ईश्वरानें तसें ठेविलें आहे, यांतच त्याचें बिनतोड शहाणपण व जीवांवर असणारें निरुपम प्रेम दिसून येतें. कारण, सोन्यारुप्याचे तुकडे, ज्यांना आपण द्रव्य म्हणून म्हणतो, त्यांची किल्ली स्वतःशिवाय इतरांचे (प्रत्यक्ष पुत्राचेही) हातीं गेल्यानें जर आपण दुःखी होतो, तर द्रव्यादि साधनें खर्ची घालूनही जी मिळेलच अशी खातरी नाही, इतकी बहुमोल व दुर्लभ जी जिन्नस—सुख—तिची किल्ली जर परमेश्वरानें इतरांचे हातीं ठेविली असती, तर आपलें जीवित गुलामापेक्षांही अधिक कष्टमय झालें असतें. परंतु, त्या परमकारुणिक प्रभूनें या

सर्वोत्तम व अखंड स्पृहणीय वस्तूची पेटी प्रत्येकाचे जवळ ठेवून, तिची किल्लीही ज्याची त्याचेच हातीं दिली आहे.

संसारांत प्रत्येकाची परिस्थिति, वय, व्यवसाय, अधिकार, साधनें, हीं इतकीं भिन्न भिन्न असतात कीं, सुखसंपादनाचे कामीं सर्वांना सारखेच लागू पडतील, असे सामान्य नियम घालतां येणें शक्य नाहीं. इतकेंच नव्हे, तर या कामीं धोपट वाट सांगूं जाणेंदेखील वेडेपणाचेंच होईल. व्हुरां म्हणून एक गृहस्थ होऊन गेला. त्यानें सुख कशाला म्हणतात, याविषयीं निरनिराळ्या विद्वानांचे अभिप्राय गोळा केले होते. त्या वेळीं एकमेकांशीं भिन्न असे २८८ अभिप्राय त्याला मिळाले; आणि ते सर्वही शहाण्यांचेच. सारांश, सुखाचे स्वरूपाविषयीं इतकें आनैकान्त्य आहे. बाकी असें जरी आहे, तरी कोणाही पोक्त वयाचे मनुष्यास विचारूं गेलें असतां तो मोकळे मनानें बोलल्यास, आपणांस असें सांगेल कीं, “ काय सांगूं? हरहर! माझ्या हातून अमुक वेळीं मोठी चूक झाली; ती न होती तर माझ्यासारखा आज राजा नसता. खरेंच त्या वेळीं मला विनाकारण की हो भूल पडली! तेवढी न पडती, तर आज काय पंढरी झाली असती. वास्तविक कांहीं मोठी गोष्ट नव्हती; पण मला आज जो जगाचा अनुभव आहे, तो जर असता तर आजला माझे जीवित किती तरी पटीनें उपयुक्त, सोत्साह व सुखपूर्ण झालें असतें.” थिओडोर पार्कर हा मोठा गाढा विद्वान् होता; तथापि, आपल्याला अल्पवयांतच मृत्यु येत

आहेसं पाहून तो मृत्युशय्येवर पडल्या पडल्या उद्धारला कीं, “अरेरे, मला जर जीविताचें रहस्य वेळींच अनुभवानें समजलें असतें, किंवा एखाद्या ग्रंथावरून किंवा कोणा अनुभवी मनुष्याचे तोंडून जगांत जगावें कसें, शिकावें कसें, व्यायाम करावा कसा, इत्यादि गोष्टी मला कळत्या, तर आजला केवढी बहार झाली असती; व मी सुखी झालों असतो.”

प्लूतार्क नामक ग्रंथकार आपले ग्रंथांत एके स्थळीं निर्मळ मनानें असें लिहितो कीं, “मी आरंभीं दुसऱ्याचे फायद्यासाठीं म्हणून सत्पुरुषांचीं चरित्रें लिहिण्याचें सुरू केलें. परंतु, लवकरच असें झालें कीं, मला स्वतःला त्यांचे चरित्रांची गोडी लागून, मी स्वकल्याणासाठीं त्या चरित्रांचें मनन व अभ्यास करूं लागलों. व पुढें पुढें त्या थोर पुरुषांचा कित्ता मजपुढें ठेवून त्याप्रमाणें माझा स्वतःचा आयुष्यक्रम बनविण्याचे खटपटीस लागलों.” एवंच, इतिहासाचें सतत अध्ययन व लेखन करण्याचा नाद असला, म्हणजे सहजच उदार व सच्छील अशा थोर पुरुषांचें चरित्र आपणांस परिचित होऊन त्याचा ठसा आपले मनावर आपोआप उमटतो, व तेणेंकरून जर कुसंगतीमुळें आपले ठिकाणीं दुर्गुण किंवा नीचवृत्ति दृढ झाल्या असतील, तर या उदारचरितांचा कित्ता शांत व स्वस्थपणें मनापुढें उभा राहून आपणांमधील दोष दूर करितो. अर्थात् आयुष्यांत सुख-शांति पाहिजे असेल तर सत्संग अवश्य आहे.

आपण नुसता शास्त्रार्थ बोलं लागलों, म्हणजे सुख-शांतीपरतें उच्चतम साध्य कांहींही नाही असें उघड बोलून दाखवितों; परंतु, व्यवहारांत पहातां कितीक जण सत्ता, संपत्ति, किंवा कीर्ति यांना सुखशांतीपेक्षां अधिक महत्त्व देतात? व याचमुळे सुख-शांतीचा मार्ग सुलभ असला तरी तो सोडून, सत्ता, संपत्ति किंवा कीर्ति मिळविण्यासाठी दीर्घायासही पत्करतात? अशांची स्थिति पाहिली म्हणजे, जरूसिलेमचे लोकांना उद्देशून येशूख्रिस्त म्हणाला होता कीं “ हे संसारी जीव हो, शांतिसुखाचें मोल किती आहे, हें जर अजून तरी तुमचे ध्यानीं वागेल, तर तुमचें किती तरी बरें होईल ! ” त्या वाक्याची आठवण होते. आपले-कडेही एका कवीनें म्हटलें आहे:—

(श्लोक)

आशापाशविमुक्तानां यत्सुखं शांतचेतसां ।

कुतस्तद्धनलुब्धानामितश्चेतश्चधावताम् ॥ १ ॥

भावार्थ:—आशाबंधनापासून मुटलेल्या शांतवृत्तीच्या पुरुपास सुख मिळतें, तें द्रव्यलोभामुळे सैरावैरा धांवणाऱ्या जीवाच्या वांढ्यास कुठून येणार !

शांतीच्या गोष्टी बोलावयाच्या सोप्या आहेत; करून दाखविणें मुष्किलीचें आहे. मनुष्याची इहलोकची संसारयात्रा म्हणजे एक मोठाच विकट प्रश्न आहे. कारण त्यांत दुरंत वैचित्र्य भरलेलें आहे. प्रत्येकाची कृति, आकृति, प्रकृति हीं सर्वच भिन्न. अशा पारिस्थितींत संगतीचीं माणसें आपणास अनुकूल करून घेणें हें सुखाला अंशतः तरी साधनीभूत असतें. परंतु तसें करणें तर

प्रथम त्या माणसांच्या स्वभावांचें यथार्थ ज्ञान झालें पाहिजे; व मग त्यांचीं मनं वळविलीं पाहिजेत. आणि ही गोष्ट जबरदस्तीनें साधत नाहीं. कारण, जवरीनें माणसें अधिकच प्रतिकार करितात. उपदेश किंवा आज्ञा हींही फारसें काम देत नाहीत. तेव्हां संवधीनें परस्परांचे वर्तनाचा सांधा जुळवून घेतला पाहिजे; दुसरा मार्ग नाही. ऐहिक जीवित हें एखादें उघडें चित्र किंवा ग्रंथाचें पत्र नसून, अनेक पृष्ठांचा किंवा अध्यायांचा तो एक संबंध ग्रंथच आहे, व त्याचा अर्थ उकलणें हें फार अवघड काम आहे. आपण हें अखिल विश्व मिळून एकच ब्रह्मांड समजतो. परंतु, एकपरी, अशीं अनेक ब्रह्मांडे आहेत. किंबहुना जितके पिंड तितकीं ब्रह्मांडे आहेत. व प्रत्येक व्यक्ति आपापलें वेगळें ब्रह्मांड आपणाभोंवती उभें करित असते.

सुखप्राप्तीची इच्छा नाही असा एकही मनुष्य आढळणें नाही परंतु सुखप्राप्तीचें खरें साधन कोणतें हें थोड्यांसच माहीत असतें. पुष्कळ लोक क्षणिक मौजेकरितां कायम सुखाला आंचवतात. आयुष्यांतील पूर्व कालाचें खरें महत्त्व ध्यानीं न घेतां जे त्याचा क्षणिक मौज करण्यांत व्यय करतात, त्यांना वृद्धापकालीं अश्रु ढाळण्याची पाळी येते. परंतु जे प्रथम कष्टाला न जुमानितां ऊन, वारा, पाऊस सोसून पेरणी करतात, ते मग आनंदानें पीक घेतात. म्हणच आहे; “चणे खावे लोखंडाचे, तेव्हां ब्रह्मपदीं नाचे.”

सालोमन म्हणतो कीं, “ज्यांनीं इंद्रियांचें लालन चालविलें त्यांचे कपाळीं आपत्ति बांधलेली आहे. ज्यांचें चमचमीत फोडणी-

वांचून व घळघळीत दारूवांचून भागत नाही त्यांचे हातीं अखेर करवंटी यावयास चुकणार नाही". थामस ए. केम्पिस यांचे म्हणणे तर याहीपलीकडचे आहे. तो म्हणतो, "तुम्हांला मी एक सत्य सांगतो तें ध्यानांत वागवा. तें सत्य हेंच कीं, या लोकीं चैनचानही करावयाची आणि परलोकीं ईश्वराशीं सरूपताही संपादावयाची, या दोन्ही गोष्टी एकत्र तुम्हांस कधींही साधणार नाहीत. इंद्रियांचें लालन कराल तर परलोकाला मुकाल. इंद्रियांचें दमन कराल तर परलोकीं सुखी व्हाल." श्रीमद्भागवतांत म्हटलें आहे:-

(श्लोक)

कृच्छ्राय तपसे चेह । प्रेत्यानंत सुखायच ॥

भावार्थः—इहलोकीं कटिण तप करावें, व परत्र अनंत सुख भोगावें.

मोक्षमुल्लर म्हणतो, "ज्याला सुखी कसें व्हावें हें साधत नाही, त्याच्यासारखा पापी कोणी नाही. सुखी होण्याची पहिली खुबी म्हटली म्हणजे अल्पानें संतुष्ट असणें ही होय." पास्कल नामक ज्ञाता म्हणतो, "प्रत्येक कामांत मर्यादा पाहिजे. आपल्या तृष्णेला किंवा आकांक्षेलाही सीमा ही हवीच; नाही तर सुख होणार नाही. असली म्हणजे सुखाची महागाई नाही. कारण, थोडीबहुत अनुकूलता आपणां सर्वास असतेच. आणि सर्वसंपन्नता कोणासच मिळणार नाही, हें उघड आहे."

सुखी होण्याला दुसरी अवश्य गोष्ट म्हणजे अगोदर हें जग कशा प्रकारचें आहे याची पुरापुर ओळख पटवून घेणें ही होय.

संसार म्हटला की, त्यांत अनेक धक्केबुक्के, अनेक उलथापालथी, दशाविपर्यय हे येणारच, हें लक्षांत बागवून प्रत्येक संसारी जीवाने आयुष्यांत प्राप्त होणारे जयापजय, उत्कर्षापकर्ष, आशा-निराशा, साफल्य-वैफल्य, आरोग्य-अनारोग्य, सुख-दुःखे, हर्ष-शोक इत्यादि द्वंद्वांशीं लढण्यास व त्यांपुढें हार न खाण्यास घट्ट होऊन बसलें पाहिजे. भगवंतांनी तरी प्रिय शिष्य अर्जुनाला गीतेंत युद्धारंभी हाच उपदेश केला. भगवान् म्हणतात:—

(श्लोक)

सुखदुःखे समे कृत्वा । लाभालाभौ जयाजयौ ।

ततो युद्धाय युज्यस्व । नैवं पापमवाप्स्यसि ॥ १ ॥

भावार्थ:—बाबारे, प्रथमच सुखदुःख, लाभहानि, जयापजय हे तुल्य लेखण्यास शिकून मग युद्धांत पड, म्हणजे तुला पाप (तदनुबंधि दुःख) बाधणार नाही.

भगवंतांचें म्हणणें हिशोबीच आहे. अगोदरच विषारी दांत पाडून टाकिल्यावर, सापाचे जाभाड्यांत हात घालावा लागला म्हणून भय कशाला ?

सेलडन म्हणतो, “ तुम्ही जंवर भूलोकीं आहां तंवर तेथें ज्या मिळून चांगल्या गोष्टी लाभतील त्यांचा उपयोग करून घ्या (कारण, सृष्टिकर्त्यानें त्यासाठीच त्या निर्माण केल्या आहेत); कधीही उद्विग्न किंवा खिन्नवृत्तीनें राहूं नका, व अखेर आपणांस ईश्वरसान्निध्य प्राप्त करून घ्यावयाचें आहे या गोष्टीकडे ओढा असूं द्या.” लवक म्हणतो, ‘ ज्यांना नरदेह ही अमोल देणगी आहे असें वाटत

नसेल, ते त्या देणगीस सर्वथा पात्रच नाहीत, असें समजावें.' येशूख्रिस्त म्हणतो, " सुख हें कर्तव्यापासून प्राप्त होणारें फल आहे असें समजू नका; तर सुख (मानणें) हेंच कर्तव्य आहे, असें समजा."

सुखाचें सर्वोत्तम साधन म्हणजे इंद्रियजय किंवा आत्मसंयमन हें होय. टेनिसन म्हणतो:—

“ आत्मरति, आत्मज्ञान व आत्मसंयमन हीं तीन ज्यापाशीं आहेत त्यानें जगज्जय केला असें समजावें.” ‘ आत्मजयी तो विश्व-जयी ’ ही गोष्ट खोटी नव्हे.

या समर्याद जगांत कोणाची तरी दुसऱ्या कोणावर सत्ता किंवा ताबा असणारच. मग अन्य कोणाचा ताबा पत्करण्याऐवजी, आपला आपल्यावर ताबा ठेवितां आला तर काय वाईट? आपल्यावर आपणच देखरेख ठेवण्याचें मनांत आणिलें तर सुधारणा हां हां म्हणतां होईल. कारण, दुसऱ्यानें कितीही सस्त नजर राखिली, तरी पुष्कळ गैर गोष्टी आपण त्यापासून लपवूं शकतो. परंतु, आपल्या गैर गोष्टी आपल्या नजरेतून चुकणें शक्यच नाही. अर्थात्च आपले अपराध आपण पावलो पावली ध्यानीं घेऊन खोडूं शकूं. व अशा रीतीनें स्वस्वामित्व संपादून दुसऱ्याच्या ताब्याची जरूरी उरूं न देणें हें दुसऱ्यावर स्वामित्व चालविण्यापेक्षांही अधिक चांगलें आहे. साधेल तितक्या उत्तम प्रकारें आत्मसार्थक्य करणें हें प्रत्येक मनुष्याचें आद्य कर्तव्य आहे; मग त्यापार्यां कोणी आपणांस आपस्वार्थी म्हटलें तरी हरकत नाही. शेक्स्पियर म्हणतो:—

“आत्मोपेक्षेहून आत्मरति शतपट आदरणीय.”

विद्वानांचें असें म्हणणें आहे कीं, मनुष्यांत कोणी विचारवश असतात व कोणी विकारवश असतात. याहून तिसरा वर्ग नाही. परंतु, विकारवश असणें मोठें दुर्दैव आहे. कारण, विकार हा मोठा लहरी मालक असल्यानें तो आपल्या बसांत वागणाऱ्या सेवकांना क्षणक्षणीं दुरंत विपत्तींत ढकलतो. आणि जो आत्मसंयमाचे असामर्थ्यामुळे विकारांचा गुलाम बनतो, त्याचे हातून पराक्रम तो कसला होणार? परंतु ज्यानें विचारबलानें आत्मजय केला, तो मनांत आणिल्यास विश्वजयही करूं शकेल. बरें, ज्याला स्वतांवर दाब ठेवितां येत नाही, अशावर दुसरा सहजच आपला दाब बसवितो. विकारांत क्रोध हा अग्रणी आहे. क्रोधिष्ट मनुष्याचें शांत मनुष्याशीं कधींही पटावयाचें नाही. क्रोधासारखा आत्मघाती कोणी नाही. सेनेका म्हणतो, “पर्जन्यबिंदु दगडावर वेगानें आदळूं जातात, पण त्यायोगानें त्यांच्या स्वतांच्याच चिंध्या होतात; त्याप्रमाणें, क्रोधिष्ट मनुष्य दुसऱ्यावर उसळून जातो, पण उलट आपलाच घात करून घेतो. यासाठीं शहाण्यानें आपली वृत्ति केव्हांही बेताल होऊं देऊं नये व आपला क्रोध आपले ताब्यांत ठेवावा.” बरें, खरें पाहिल त्याला ही गोष्ट मोठी अवघडही नाही. कारण, एकादे वादांत आपलें म्हणणें खरेंच आहे, अशी जर आपली खातरी असेल, तर आपणांस रागावण्याचें प्रयोजनच नाही. बरें, आपलें म्हणणें जर चुकीचेंच असेल तर आपणांस रागावण्याचा

अधिकारच नाही. सेनेका म्हणतो, “ मनुष्यजातीचें मूर्खपण पाहून डेमाक्रिटस हंसला; व हेराक्लिटस नामक दुसरा ज्ञाता रडला. परंतु, जे खरे ज्ञाते झाले, ते मनुष्यजातीवर तिचे मूर्खत्वा-बद्दल कधीं रागावलेले म्हणून ऐकिवांत नाहीत.” भगवंतांनीं गीतेंत या क्रोधाला फार शिऱ्या दिल्या आहेत. ते म्हणतात:—

(श्लोक)

(काम एष) क्रोध एष । रजोगुणसमुद्भवः ॥

महाशनो महापाप्मा । विद्ध्येनमिह वैरिणम् ॥ १ ॥

भावार्थः—हा क्रोध रजोगुणापासून उत्पन्न झाला असून मोठा खादाड व पापिष्ठ आहे; बाबारे, हा तुझा कट्टा दुस्मान आहे, असें समजून चाल.

जीवन्मुक्तिविवेकांत विचारण्य लिहितात:—

(श्लोक)

अपकारिणि कोपश्चेत् । कोपे कोपं न किं कृथाः ॥

धर्मार्थकाममोक्षानामेकत्र परिपंथिनि ॥ १ ॥

भावार्थः—दुसरा कोणी तुझ्या सुखाआड आला म्हणून तूं त्याज-वर संतापतोस, हें खरें ना ? मग मी तुला असें विचारतां कीं, ज्यानें तुझे अंगाची होळी करून सोडिली अशा या पाजी क्रोधावरच कां संतापत नाहीस ? कारण या क्रोधासारखा दुसरा अपकर्ता कोणीही नाही. अरे हा एकटाच तुझे धर्म, अर्थ, काम व मोक्ष ह्या चारी पुरुषार्थांना खाड्यांत घालण्यास बस आहे. याकरितां, याला टाळ.

लौकिकी म्हण आहे, ही कीं “ रागा रागा भीक मागा.” याकरितां प्रत्येकानें आपला राग स्वाधीन ठेविला पाहिजे, व हें

केवळ अशक्य नाही. ज्याने मूळाक्षरें आपलींशीं केलीं, तो सारस्वत आपलेसें करूं शकेल; व ज्यानें आत्मजय केला, तो विश्वजय करील. आतां आत्मजय करणें हें काम मूळाक्षरें आपलींशीं करण्याहून किती तरी अवघड आहे. मूळाक्षरें एकदां स्वाधीन झालीं कीं, जन्माचीं झालींच; पण, आत्म्यावर अहर्निश पाहारा ठेवावा लागतो. कारण इंद्रियें त्याला पदोपदीं फसवून अमार्गाला नेत असतात. म्हणून अखंड दक्षता लागते. साधु शीलनाथ म्हणत असतात:—“ ए चव्वीस घंटेकी लढाई है. ” बाकी, ही असाध्य नाही. यत्न पाहिजे, म्हणजे हीत प्रत्येकाम यश येईल. आपणां सर्वासच मोठे राजकार्यधुरीण, किंवा ललितकलाविशारद, किंवा तत्त्वकोविद होतां येणें शक्य नाही; परंतु आपणां सर्वास भले मनुष्य होतां येणें सर्वथा शक्य आहे. आणि भले होणें ही कांहीं अल्प महत्त्वाची गोष्ट नव्हे. एक फ्रेंच विद्वान् म्हणतो, “ सद्गुणी किंवा दुर्गुणी होणें, हें प्रत्येकाचे स्वाधीन आहे, इतर गोष्टी ईश्वराधीन आहेत. ” जगांत पहावें तों पुष्कळ लोक इतरांच्या नांवांनें खडे फोडीत असतात. ते म्हणतात, ‘काय करावें ? दुष्टांशीं गांठ पडली; त्यानें नाश झाला.’ पण अशांनीं असें समजावें कीं, बाहेरील लोकांचे दुष्टपणानें मनुष्याचा इतका नाश होत नाही; परंतु अंतर्वृत्तीच्या दुष्टत्वामुळे किंवा पापीपणामुळे- मात्र अनेकांचा समूळ नाश झाला आहे. श्रीकृष्ण गीतेंत सांगतात:—

(श्लोक)

... ..
 आत्मैव ह्यात्मनो बंधुरात्मैव रिपुरात्मनः ॥ १ ॥

बंधुरात्मात्मनस्तस्य । येनात्मैवात्मना जितः ॥

अनात्मनस्तु शत्रुत्वे । वर्तेतात्मैव शत्रुवत् ॥ २ ॥

भावार्थः—बाबारे, तुझा तूंच मित्र व तुझा तूंच शत्रु, ज्यानें स्वबलानें मन स्वाधीन ठेविलें, त्याचा आत्मा त्याला बंधुवत् साह्य करितो; परंतु ज्यानें मनोजय किंवा आत्मजय केला नाही, त्याजवर त्याचा आत्माच शत्रुवत् उलटून पडतो.

आपण देवापुढें प्रार्थनेला बसलों, म्हणजे म्हणतो, ' देवा, मला मोहांत किंवा अमार्गांत पाडूं नको ' . परंतु व्यवहारकाली, खरें वोलूं जातां शेंकडा नव्याणव ठिकाणी, हृदयस्थ देव आपणांस सावध करीत असतांही त्याचे सूचनेकडे दुर्लक्ष करून आपण आपखुषीनेंच स्वतःस मोहांत पाडून घेतों. कॅल्डेरान नामक गृहस्थानें एक कादंबरी लिहिली आहे, तीतील नायक प्रथम एका विचित्र पिशाचाला पाहून क्षणक्षणीं भितो व बावरतो, असें दाखविलें आहे; परंतु, पुढें जेव्हां तें गूढ दूर झालें, तेव्हां त्या नायकाला आढळून आलें कीं, आपण ज्या पिशाचाला भीत होतो तें पिशाच म्हणजे आपले देहाची छायाच आहे, दुसरें कांहीं नाही. समर्थ रामदासांनीं म्हटलें आहे:—

(अभंग)

वाजे पाऊल आपुलें । म्हणे मागें कोण आलें ॥

सारांश, आपलें तारण किंवा मारण, सुख किंवा दुःख आपलेच हातीं आहे.

मिसेस ब्रौनिंग ही बाई म्हणते की, “आपण उगवला दिवस कसाबसा लोटीत असतो; परंतु, लोखंड जसे ऐरणीवर घणांनी ठोक-ठोकून इष्ट आकाराला आणावे लागते, त्याप्रमाणे आपले मनालाही ठोक ठोकून प्रथम योग्य आकार दिला पाहिजे व मग इतर गोष्टी केल्या पाहिजेत, हें आम्ही जाणत नाहीं.” एका कवीने म्हटलें आहे:-

(पद)

आधीं मन मुंडा बा, मन मुंडा ॥ मग तुम्ही स्वहितचि धुंडा ॥
ते सर्वथा खरे आहे. आतां हें खरें कीं, मन हें अति द्राड किंवा अति कठिण आहे व सुखानें तें आकारास येत नाहीं. परंतु, मिसेस ब्रौनिंग म्हणते, “लोखंड किंवा दगड हे कठिणच आहेत, तरी तेही दृढ आघातानें आकारास आणितां येतात; त्या अर्थी मनापेक्षां दृढतर अशी जी निश्चयात्मिका बुद्धि हिच्या सतत व्यापारानें मनालाही वळणावर आणितां येणें अशक्य नाहीं.” श्रीभगवान् म्हणतात:-

(श्लोक)

असंशयं महाबाहो । मनो दुर्निग्रहं चलम् ॥

अभ्यासेन तु कौंतेय । वैराग्येण च गृह्यते ॥ १ ॥

शनैःशनैरुपरमेत् । बुद्ध्या धृतिगृहीतया ॥

... ..

श्रीमद्भगवद्गीता.

भावार्थः—हे महाबाहो पार्था, मन हें तूं म्हणतोस तसेंच मोठें चंचल ड आहे. तथापि, वैराग्य व दृढाभ्यास यांचे योगानें आस्ते आस्ते तें व द्रा कल्यांत आणितां येतें. बुद्धिपुरःसर धैर्यानें या मनोवारूचा लगाम आपले खेंचित गेलें म्हणजे इष्टसिद्धि होते.

साधु तुकारामही म्हणतात:—

(अभंग)

असाध्य तें साध्य करितां सायास ॥

कारण अभ्यास तुका म्हणे ॥

मोठमोठ्या ज्ञात्यांपैकीही कोणी कोणी म्हणतात, बऱ्या-वाईटांचे माणसाचे हातीं काय आहे? कर्ताकरविता सर्व परमेश्वर आहे. चोरही त्यानेच केला, सावही त्यानेच केला. परंतु, हें म्हणणें एकदृष्टि आहे. अनुभव पहातां, ज्याचा तोच आपणास बऱ्या-वाईट मार्गानें वागवितो. चोर चोरी करूं निघाला असतां 'आपण पापकृत्य करीत आहों' असें त्याचें मन त्याला सांगण्यास कधीं चुकत नाही; तथापि, तो मनाला गुरफाटून ठेवून, उन्मार्ग-गामी होतो; मग देवाकडे काय दोष उरला? श्रीकृष्णांनीं गीतेंत या कामीं खुला खुला अभिप्राय दिला आहे. ते म्हणतात:—

(श्लोक)

नादत्ते कस्यचित् पापं । न चैव सुकृतं विभुः ॥

अज्ञानेनावृतं ज्ञानं । तेन मुह्यंति जंतवः ॥ १ ॥

भावार्थ:—परमेश्वराचा कोणाचे दुष्कृताशीं संबंध नाही आणि सुकृताशींही नाही. हा सगळा जीवांचे अज्ञानाचा खेळ आहे.

लबक म्हणतो, इंद्रजलोकांना आपल्या अप्रतिहत स्वातंत्र्याचा मोठा अभिमान वाटतो. पण, स्वातंत्र्य दोन प्रकारचें आहे:—सोटे व खरें. मनसोक्त वागण्यास मोकळीक असणें, हें स्वातंत्र्य

खरें नव्हे. तर शास्त्रविहित जें कर्तव्य म्हणून आहे तें अनियंत्रितपणें पूर्णतेस नेण्याची मोकळीक असणें हेंच खरें स्वातंत्र्य. कोणी म्हणेल, मी उघड्या दिवसा शेजाऱ्याचे घरांत घुसतो, तरी मला कोणी आड येऊं पावत नाही; आहे की नाही मी स्वतंत्र?—तर त्याला उत्तर हेंच की, बाबारे, ह्याला सुज्ञलोक स्वातंत्र्य म्हणत नाहीत. स्वातंत्र्य ही जर उंची वस्तु मानिली आहे, तर ती दुसऱ्याला अपकारक असणें हें संभवत नाही; करितां हें स्वातंत्र्य नव्हे. आगगाडी चालली असतां तिला कोणी आड येऊं पावत नाही; परंतु तीही रूळ सोडून जात नाही. व यामुळें तिची गति उपकारक होते. त्याचप्रमाणें, यथानीति चालण्याला अटकाव नसणें, हेंच खरें स्वातंत्र्य; व हेंच हितकारक होय.

कांहींकांचा समज आहे की, कसेंही करून विपुल संपत्ति मिळवावी. कारण, संपत्तीपोटीं स्वास्थ्य मिळतें, व स्वास्थ्याअंगीं सौख्य प्राप्त होतें. पण हें सौख्य कसल्या प्रकारचें हें ते पहात नाहींत. जगांत जी घोड्याएवढी चूक होत आहे ती ह्या सौख्याच्या सत्यमिथ्या स्वरूपांविषयीं आहे. दोघांनाही 'सौख्य' हा एकच शब्द लावितात; परंतु, सत्यसुख किंवा सात्त्विकसुख आणि मिथ्या किंवा असात्त्विक सुख यांत अंतर केवढें आहे, हें कोणी तपाशीत नाहींत. नुसत्या शब्दसाधारण्याला काय करावें? 'खद्योत' शब्द काजव्यालाही लावितात व सूर्यालाही लावितात; तथापि काजवा व सूर्य यांचे योग्यतेंत जमीन-अस्मानचें अंतर. तसाच प्रकार सत्य व मिथ्या सौख्यांत आहे. मिथ्या-सौख्यें आपातरमणीय परंतु परिणामविरस

असतात; सत्य किंवा सात्त्विक सौख्ये आरंभी नरिस परंतु परिणाम-
रमणीय असतात. भगवंत गीतेच्या अठराव्या अध्यायांत म्हणतातः—

(श्लोक)

... ..
अभ्यासाद्रमते यत्र । दुःखांतं च निगच्छति ॥ १ ॥
यत्तदग्रे विषमिव । परिणामेऽमृतोपमम् ॥
तत्सुखं सात्त्विकं प्रोक्तमात्मबुद्धिप्रसादजम् ॥ २ ॥
विषयेंद्रियसंयोगाद्यत्तदग्रेऽमृतोपमम् ॥
परिणामे विषमिव । तत्सुखं राजसं स्मृतम् ॥ ३ ॥
यदग्रे चानुबंधे च । सुखं मोहनमात्मनः ॥
निद्रालस्यप्रमादोत्थं । तत्तामसमुदाहृतम् ॥ ४ ॥

भावार्थः—जे मुख तोंडीं विषाप्रमाणें कडू लागतें, पण शेवटीं
अमृततुल्य मधुर लागतें; ज्याची गोडी आस्ते आस्ते लागते, परंतु एकदां
गोडो लागून जें पचनीं पडलें म्हणजे दुःखाचा शेवटच कारितें, त्या सुखाला
सात्त्विक मुख म्हणतात. हें अंतःप्रसन्नतेपासून प्राप्त होत असतें. जें मुख
तोंडीं अमृततुल्य, परंतु अखेर विपतुल्य घातक होतें, व जें इंद्रियांचा
विषयांशीं संयोग झाल्यापासून उत्पन्न होतें, त्याला राजस मुख म्हण-
तात. या दोहोंहूनही तिसरें तामस म्हणून एक मुख आहे. हें आदिअंतीं
सारखेंच असतें; व आत्म्याला भुरळ घालतें. आणि हें निद्रा, आलस्य, किंवा
प्रमाद यांपासून उद्भवतें.

भगवंतांचें म्हणणें ठीकच आहे. त्रिफळ्याचें चूर्ण प्रथम तुरट,
कडवट असें लागतें; पण अभ्यासानें तोंडीं पडलें म्हणजे देह
अजर करून सोडितें. हाच स्वभाव सात्त्विक-सुखाचा आहे. माजूम,
याकुती, श्रीखंड हे पदार्थ पहिले तोंडींच गोड लागतात. पण

अखेर अकालमृत्यु आणितात. कंडू येऊन मनुष्य बोटांत बोटें घालून मर्दू लागला म्हणजे प्रथम गोड गोड वाटून सुख होतें, परंतु अखेर भगभग सुटून खरूज उठते. हाच प्रकार असात्त्विक सुखाचा जाणावा. म्हणून शहाण्यानें या सत्य-मिथ्या कसोटीनें सुखांची पारख करून मग त्यांचा संग्रह करावा.

अल्फेड आस्टिन यांचें मत असें आहे कीं, शांतता व एकांत यांचें सौख्य केवळ अनिर्वचनीय आहे. शेक्सपिअर म्हणतो, “निःशब्दशांति ही सुखाची जननी आहे.” एपिक्यूरसच्या मते “सभ्यतेनें, न्यायानें व शहाणपणानें वागणें हेंच सौख्य आहे; व अशा प्रकारें जो वागेल तो सुखी झालाच पाहिजे.” असे सौख्याचे स्वरूपाविषयीं विद्वानांचे भिन्न अभिप्राय आहेत.

याचविषयीं ख्रिस्ती देशांत एक मौजेची पौराणिक दंतकथा आहे. ती अशी कीं:—एकदां देवांनीं मनुष्यांना एक दिवस नेमून दिला व सांगितलें कीं, या दिवशीं आम्ही सर्व पार्थिव किंवा भूलोकींच्या सुखांची तुम्हांस वांटणी करून देणार आहों. याकरितां सर्वांनीं या दिवशीं हजर राहून ज्याला जो मानेल तो भाग उचलावा. याप्रमाणें जाहीर केल्यावर लवकरच नेमलेला दिवस आला. येतांच मनुष्यांच्या उड्या पडल्या. कित्येकांनीं विपुल धान्य देणारी शेती घेतली. ज्यांना व्यापारउदीमाची आवड होती, त्यांनीं खुष्कीचे मार्ग व समुद्र यांचें स्वामित्व मागून घेतलें. जे कंदमूलप्रिय असे साधुवृत्तीचे होते त्यांनीं द्राक्षादि वल्ली लावण्याच्या सोईच्या उतरणीच्या जमिनी मागितल्या. सरदार वगैरे जे

मृगयाप्रिय होते, त्यांनी श्वापदे मिळावी म्हणून निबिड अरण्ये व वनराजी पत्करिल्या. राजेलोकांनी कर घेण्याकरितां नार्का बस-विण्याच्या सोईचे पूल, घाट वगैरे घेतले. याप्रमाणे सगळी वांटणी उरकली. तों नंतर कविराज तेथे आले. हे इतका वेळ-पर्यंत एकांत मननांत गुंतले असल्यामुळे त्यांना देवतांच्या जाहिरातीची आठवणच नव्हती. ती झाली तेव्हां ते आले. परंतु, आतां येऊन काय फळ? वांटणी खलास झाली. तें पाहून त्यांनी कपाळावर हात मारून शोक मांडिला. पण, द्यायला शिल्लकच कांहीं उरलें नव्हतें, तिथे देवांनी तरी काय करावें? तेव्हां देव कविराजांना म्हणाले, आमचेजवळ आतां आपणांस देण्याला तर कांहीं उरलें नाही, हें तुम्ही पाहतांच. पण, आम्ही तुमचेसाठीं एवढें करतोः—“ आम्ही या नीलवर्ण आकाशांत रहात असतो. येथे तुमची केव्हांही लहर लागेल तेव्हां तुम्ही खुशाल येऊन आम्हांसमेत वाटेल तितका वेळ रहात जा. तुम्हांला मुभा आहे. आमचे दरवाजावर तुम्हांला केव्हांही मज्जाव होणार नाही. ” कविराजांनी मान डोलवून, देवांचे देणगीचा स्वीकार केला. परंतु, तिचा उपयोग करून घेण्याचें त्यांना केव्हांही प्रयोजनच पडलें नाही. कारण, ते जेव्हां जेव्हां सांसारिक चिंता सोडून एकांतांत व आत्मानंदांत बसत, त्या वेळीं ते संकल्पाबरोबर स्वर्गसुख आपल्या-भोंवतीं खडें करीत. मग ते इतक्या दूर अंतरावर कशाला जातील? म्हणच आहे, “ जें न देखे रवि, तें देखे कवि. ” प्रतिमृष्टिकर्तेच ते, त्यांना उसन्या स्वर्गाची काय चाड? जगन्नाथराय म्हणतातः—

(श्लोक)

किं सेव्यते सुमनसां मनसाऽपि गंधः ।

कस्तूरिकाजननशक्तिभृता मृगेण ॥

—रसगंगाधर.

भावार्थः—ज्याला स्वतःच कस्तूरी निर्माण करण्याचें सामर्थ्य आहे, असा कस्तूरीमृग पुष्पादिकांचे सुवासाची स्वप्नांत तरी कशाला इच्छा करील ?

आतां ही गोष्ट खरी कीं, आपणां सर्वासच कविराज होतां येणार नाहीं. तथापि, आजकाल ज्ञानाचा उत्कर्ष इतका झाला आहे कीं, देवतांनीं कवीला ज्या नील अंतरिक्षांत अप्रतिबंध संचार करण्याची परवानगी दिली, तें प्रशांत रमणीय अंतरिक्ष, आम्हांसही विहारास अगम्य नाहीं; मात्र, यत्न पाहिजे. आपण सर्वच मोठे, अधिकारी, सत्ताधीश, समृद्ध किंवा बृहस्पति होऊं शकणार नाहीं, हें खरें; तथापि आपण सर्वही सुखी व भले होऊं शकूं यांत संशय नाहीं. आपले मनांत पाहिजे म्हणजे जीवित दिव्य व रमणीय असें आपणांस करितां येईल. मात्र त्या कार्मीं बिनकसूर यत्न झाला पाहिजे. कारण, आपण कांहीं जन्मतःच सर्वगुणपूर्ण उपजत नाहीं. आपणांत पुष्कळ उर्णावा असतात. लहान मुलें नुसतीं अश्राप असतात; पण सद्गुण कशाला म्हणतात तें त्यांना ठाऊकही नसतें. सद्गुणांचा संग्रह बुद्धिपुरःसरच करावा लागतो. बाकी, कोणाला दुर्गुणांचें आनुवंशिक वळण असलें तरी, तो जर इमानानें दृढयत्न करील, तर तोही तें वळण खोडून टाकून सद्गुणी व सुखी होऊं शकेल. कारण, याला कांहीं अलौकिक बुद्धिमत्ता लागते असे नाहीं;

सच्छीलाची प्रीति असली म्हणजे झालें. आणि शील नसेल तर नुसती बुद्धिमत्ता फुकट आहे. रूसो हा अलौकिक बुद्धिमान होता; परंतु तो आयुष्यांत सुखी म्हणून झाला नाही. बरें, याचें कारण शोधूं जातां असें आढळतें कीं, त्याचा अहंकार व आत्म-श्लाघा हीं त्याच्या सुखाआड आलीं.

आपण कितीही केलें तरी आयुष्यांत आधि व व्याधि, शोक व दुःख यांचे प्रसंग हे येणारच, हें खरें. तथापि, लोक त्यांचे नांवानें जितकी ओरड करितात, तितकी केवळ खरी नाही. शिवाय पुष्कळ लोक क्षुल्लक गोष्टींवरून नसतें दुःख करून घेतात. गोल्डस्मिथनें म्हटलें आहे कीं, एकाद्या श्रीमंत स्त्रीचा हातरुमाल किंवा उत्संगश्वान नाहीसा झाला कीं, वेडा कवि घरीं जाऊन त्या श्रीमतीवर ओढवलेल्या दुर्घर प्रसंगावर काव्यरचना करितो! लक्षांत विहिणीचें इवलेतिवल्यानें कमी पडलें कीं, रडून रोवून ती सगळ्यांना बेजार करिते. खरोखर पाहतां, मनुष्ये जर सुखदुःखांचें तुलनापूर्वक मनन करतील तर त्यांना दुःखाबद्दल एवढी हाकाटी करवणार नाही. परंतु दुनियेची चाल उलटी आहे. एकाद्याला वर्षांतून एक दिवस ताप, कपाळदुखी, पोटदुखी किंवा इतर कांहीं व्याधि येऊं द्या, कीं तो लागलाच देवाचे नांवानें दगड घालायला! पण, तो असा विचार करित नाही कीं, तीनशें चौसष्ट दिवस देवानें सुखाचे दिले होते त्याबद्दल उपकार स्मरावयाचे तें आपण कधीं केलें नाही; पण एक दिवस ताप येतांच त्यावर बेअब्रूची फिर्याद घेऊन उठलों, हा अन्याय नव्हे काय? परंतु माणसांचा समजच

असा दिसतो की, सुख असणें यांत विशेष तें काय ? तो आपला हक्कच आहे. दुःख येणें हामात्र अन्याय किंवा दैवी जुलूम आहे ! वास्तविक हा समजच अन्यायाचा आहे. शिवाय, आपण ज्याचे नांवांनं दुःख दुःख म्हणून रडतो, तें सर्वदाच अनर्थावह असतें असें नाहीं. पुष्कळदां दुःख आपल्याला चिमटा घेऊन सावध करितें. जगांत जर दुःख मुळींच नसतें, तर आम्ही गाफील राहून अल्पवयांतच प्राणास मुकलों असतो. पण आपण बेहोषपणांनं भलतींच गोष्ट केल्यास तत्काळ दुःखाचा फटकारा बसतो म्हणून आपण शुद्धीवर येतो, आणि मग जपून चालूं लागतो. हे दुःखाचे उपकार नव्हत काय ? लहानपणां ज्यांच्या डोळ्यांत दारिद्र्यांजन पडलेलें असतें अशांपैकीं पुढें बरेच लोक उदयास येतात व गर्भ-श्रीमंतांतले बहुतेक तथातथाच निवटतात, असा अनुभव येतो; यांतील रहस्य तरी हेंच आहे. शारीरिक व्याधींप्रमाणेंच मानसिक आधिही पुष्कळदां मानसिक उपकारकच होतात.

कांहीं लोक आगामी दुःखाबद्दलच्या कल्पनेनेंच आगाऊ हैराण होतात. पण हें वेडेपण आहे. सावध रहावें पण हैराण पडूं नये. आतां, दुःख येऊन आदळलें तरीही मन गडबडूं न देतां येणें हें अवघड आहे खरें; पण गडबडूं देणें हें तरी वेडेपणच आहे. तशानें परिहार न होतां उलटें दुःखास अधिक साह्य मात्र होतें. त्यापेक्षां मन शांत ठेवून आलेलें संकट परिहारक्षम आहे कीं नाहीं, याचा पूर्ण विचार करावा. परिहार्य असेल तर गडबडण्याचें कारणच नाहीं; म्हणून न गडबडतां त्याचे परिहारासच लागावें. परि-

हार्य नसेलच, तर गडबडूनही फायदा नाही हें जाणून ईश्वरावर हवाला टाकून स्वस्थ तरी रहावें. आयुष्यांतील पुष्कळ प्रसंग हे, खरें पाहतां आपल्या परीक्षेसाठी असतात. यासाठी न डगमगतां त्यांत टिकाव घरणें हाच पुरुषार्थ आहे.

दुःखशोकाचें प्रधान कारण पाप हें होय. कित्येकांचा समज आहे कीं, पश्चात्तापानें पापाची शुद्धि होते. परंतु ही चूक आहे. अनुतापानें निवृत्ति होईल, पण हातून घडून गेलेल्या पातकाचा परिणाम नुसत्या पश्चात्तापानें कधीही दूर होणार नाही. कर्माचा कायदा मोठा बेमुशवत आहे. तो कांहीं रदबदली ऐकत नाही. बऱ्या कर्माचें बरें व वाईट कर्माचें वाईट फल, हें कर्ता भोगील तेव्हांच सुटेल. “प्रारब्धकर्मणां भोगादेव क्षयः” हा शाखाचा सिद्धांत आहे. भारतांत म्हटलें जाहेः—

(श्लोक)

यथा धेनु सहस्रेषु । वत्सो विदति मातरम् ॥

तथा पूर्वकृतं कर्म । कर्तारमभिगच्छति ॥ १ ॥

भावार्थः—ज्याप्रमाणें हजारों हजार गाईंच्या कळपांतून वासरूं आपले आईला नेमकें जाऊन भिडतें, त्याप्रमाणें पूर्वकर्म (बरें वा वाईट) आपल्या कर्त्याला नेमकें हुडकून काढतें.

शंकराचार्य म्हणतात कीं, धनुष्याचा सुटलेला बाण लक्ष्यवेध करील तेव्हांच थांबतो, तोच प्रकार कर्माचा आहे. आतां, पुण्यपापाबद्दल फिच म्हणतो कीं, “ जें सुखावह होईल तेंच पुण्य, असें लोक समजतात; परंतु माझे मतें जें पुण्य तें सुखावह होणारच हा सिद्धांत खरा आहे. म्हणून आचरणसमयीं क्रियेच्या स्वरू-

पाकडे लक्ष घावें, केवळ फलाकडे पाहूं नये." पण जग बहुधा फलावर दृष्टि देतें. इतकेंच नव्हे, तर क्रिया वाईट करून फलमात्र बरें व्हावें अशी लोक इच्छा करितात. विद्यारण्य म्हणतात:—

(श्लोक)

पुण्यस्य फलमिच्छन्ति । पुण्यं नेच्छन्ति मानवाः ॥

न पापफलमिच्छन्ति । पापं कुर्वन्ति यत्नतः ॥ १ ॥

—जीवन्मुक्तिविवेक.

भावार्थ:—लोक पुण्य न करितां पुण्याचें फलमात्र इच्छितात. बरें, पापाचें फल तेवढें मिळूं नये असें इच्छितात आणि पापाचरणमात्र हटकून करीत असतात ! पण, कुचल्याचें झाड लावून बदामफळें मिळावीं कशीं, हें पहात नाहीत.

कांहीं लोक म्हणतात, सुख आणि शांति हीं दैवांत असलीं तरच मिळतील. यत्नानें मिळणार नाहीत. परंतु, सर फ्रेडरीक म्हणतो, “जे कच्च्या दिलाचे लोक असतात, ते दैवाची सबब सांगत असतात. मी देवाचे तोंडाकडे कधींही पहात नाहीं. कारण, दैव हात देईल म्हणून जो प्रतीक्षा करीत बसला, त्याला हाताऐवजीं घातमात्र प्राप्त होईल.” टिमाथिस नांवाचा एक अर्थीनिअन होता त्याला यश हें कशांत नसे; कारण अंगीं कर्तबगारीच तेवढी. परंतु तो जेव्हां आपले कारकीर्दीचा लोकांना हिशोब देऊं लागला, तेव्हां पदोपदीं म्हणे कीं, ‘हें काम फसलें, कारण दैवच प्रतिकूल होतें.’ हितोपदेशांत म्हटलें आहे:—

“दैवमिति कार्याक्षमाणां केषांचिदालस्यवचनं ”

किंवा—

(श्लोकचरण)

दैवेन देयमिति का पुरुषा वदन्ति ।

भावार्थः—दैवानें द्यावें असें रड्ये पुरुष म्हणत असतात.

परंतु वाग्भट म्हणतोः—

(श्लोक)

“ बली पुरुषकारोहि । दैवमत्रातिरिच्यते ॥

भावार्थः—पुरुषयत्न दांडगा असला म्हणजे तो दैवाचेही छाती-
वर पाय देतो.

लवक म्हणतो, दैवावर विश्वास असला म्हणूनही कांहीं चुकलें नाही; उलट, ती एक मोठी मदत आहे. नेपोलिअन बोनापार्ट म्हणेः—“ सुदैवावरील विश्वास ही मोठीच शक्ति आहे. ती उत्साहवर्धन करिते.” दैव आपणांस साह्य आहे, असा मनाला भरवंसा असला म्हणजे विलक्षण धैर्य येतें. परंतु केवळ दैवाचे तोंडाकडे पहात बसून कोणत्याही कामांत छाती न करणें अशानें कांहीं होणार नाही. दैव हें आपणांस अलबत साथी होणारच, असें मानून दांडगा यत्न करावा, म्हणजे कदाचित् दैव जरी कांहीं वेळ अंग चोरीत असलें, तरी लौकरच निमूट सेवेस सादर होतें.

आमच्या या भरतखंडांत तर दैववादाचे पक्षपाती फारच आहेत. व या वादानें यत्नपरतेला बरेंच शैथिल्यही आणिलें आहे. परंतु, या सर्वांला हेतु दैववाद नसून, दैव शब्दाच्या परमार्थज्ञानाचा अभाव हाच होय. दैव म्हणजे काय हें जर लोक खरें खरें समजून घेतिल, तर केवळ यत्नवादी अशीं जीं पाश्चात्य राष्ट्रे आहेत त्यांपे-

क्षांही उद्योगपरतेला जोर चढेल. परंतु डोळे उघडून पहातो कोण, आणि शोध करितो कोण ? शास्त्रानें दैवाची लख्ख व्याख्या दिली आहे कीं—

(श्लोक)

पूर्वजन्मकृतं कर्म । तद्दैवमिति कथ्यते ॥

भावार्थः—बाबारे, तूंच जें पूर्वी केलेलें कर्म त्यालाच दैव म्हणतात.

किती खरी व निर्मळ व्याख्या ही ! आणि ही व्याख्या पत्करील त्याला श्लथप्रयत्न कसें होतां येईल, हेंच आम्हांस कळत नाहीं. 'भरलें कोठार आयतें उपसून खातो ' असें जरी म्हटलें तरी, मूळ यत्न केला तेव्हांच तें भरलें गेलें, हें उघड नाहीं काय ? कोणी म्हणतात, ' नानासाहेबांचें ठीकच आहे. महिन्याचे महिन्यास पेनशन येतें आहे, मजा मारिताहेत. ' परंतु हे बोलणारे असा विचार करीत नाहीत कीं, हें पेनशन आलें कुठून ? नानासाहेबांनीं पूर्वी तीस वर्षे हाडें शिजविलीं, तेव्हांच ना पेनशन दिसलें ? मग दैववादानें आयतोजीपणाला सबड ती कुठे आहे ? कोणी म्हणेल, 'दैववानाला आयतेंच मिळतें, निदान दुसऱ्यानें यत्न करून त्यास मिळतें; तर हें म्हणणें साफ चुकीचें आहे. कारण दैवाचा कायदा फारच दुरुस्त व कडक आहे. तेथें लडथड नाहीं, वशिला नाहीं. म्हणच आहे, 'ज्याचें कुडें, त्याचेच पुढें !' बरें, दैववादी-देखील 'काय करावें, माझे दैव !' असेंच म्हणतो, पण आपले शब्दांचा अर्थमात्रं करून पहात नाहीं. तुझे दैव ना ? मग तुझे या षष्ठीचा अर्थ काय ? व्याकरणांत पहा बरें. षष्ठीचा मुख्य अर्थ

स्वस्वामिभाव किंवा जन्यजनकभाव असा आहे खरा ना? मग तुझे दैव म्हणजे तू ज्याचा स्वामी किंवा जनक आहेस ते (तुझे) पूर्वकर्म असा स्पष्टार्थ झाला नाही काय? मग स्वामी होऊन सेवकाला डरणे, या पौरुषाला काय म्हणावे? अर्थात् खरा दैववाद यत्नाला शैथिल्य आणीत नाही; तर उलट, तू करशील त्याचें फळ अचूक तुला प्राप्त होईलच होईल असे आश्वासन देतो. आणि हें रहस्य जे ज्ञाते जाणतील ते दैववादानें आळशी न बनतां उलट दृढोद्योगी बनलेच पाहिजेत. आपण मोठ्या समृद्ध व मनोरम सृष्टीत रहात आहों खरे; परंतु दृढ प्रयत्नावांचून या जगांतील एकही चांगली वस्तु हातीं येणें शक्य नाही. कोणी एक कवि म्हणतो:—

(श्लोक)

अनुद्योगेन तैलानि । तिलेभ्यो नाप्नुमर्हति ॥

भावार्थ:—उद्योगावांचून तिळांतलें तैलही निघत नाही.

हें जग रत्नपूर्ण आहे, परंतु तीं रत्नें तरी स्वार्णीतून खणून काढावीं तेव्हां. आयतें जांबूळ तोंडांत पडावे अशी योजना येथे नाही. उद्योग, दृढोद्योग,—अखंड, अप्रतिहत, अजिंक्य प्रयत्न हाच या जगांत यशदायी आहे. विघ्नें हीं यावयाचींच; पण, त्यांचे नरडीवर पाय देऊन उद्योग चालविला पाहिजे, तेव्हांच सुखसमृद्धि माळ घालतील. आमचे योगशास्त्रांत राजयोग, हठयोग, लययोग इत्यादि अनेक प्रकारचे योग सांगितले आहेत; परंतु प्रस्तुत लेखकाचे मतें 'उद्योग' हा या सर्व योगांहून श्रेष्ठ आहे. हा केवळ चिंतामणिच आहे. कारण उत्तमयोग, अर्थात् उत्तम म्हणजे

वर किंवा उत्कर्षास नेणारा जो योग तो, असें जर स्पष्ट आहे, तर याहून आणखी काय हवें? बरें, हा चिंतामणि अमक्यास प्राप्त आहे आणि अमक्यास नाही, असा पंक्तिप्रपंच येथें नाही. राजा-पासून रंकापर्यंत, लहानापासून मोठ्यापर्यंत प्रत्येकास हा साध्य आहे—नव्हे, प्रत्येकाचे हातांत आहे. असें असतांही जे दीन रहातील त्यांस करंटे म्हटलें पाहिजे; दुसरें काय म्हणावें ?

ज्या परमचतुरानें ही विचित्र सृष्टि निर्माण केली, त्यांनें उद्योगावांचून कांहीं मिळूं नये अशी बुद्धिपुरःसर योजनाच केलेली आहे. साधी गोष्ट, शेती घ्या ना. शेती सोनें पिकविल; पण अंग-मेहनत केल्यास. म्हणच आहे, 'जातशेती नाही तर माती.' हाच न्याय यावत् स्थळीं. परंतु कोणतेही वस्तूच्या प्राप्त्यर्थ कष्ट करावे लागणें हें जरी अवश्य ठेविलें आहे, तरी ईश्वरी योजना ती;—ती कधींही दोषावह असायचीच नाही. अर्थात्च त्या सदय व चतुर जगत्पित्यानें अशी कांहीं खुबी केली आहे कीं, कष्टांतच सुख ठेविलें आहे. तेंही गुळवेलीचे वरकांती कडूपणांत जसें अंतर्गामीं अमृत ठेविलें आहे, तशांतलें नव्हे; तर गोदुग्ध जसें पितानांही गोड व परिणामींही गोड, तसेंच कष्ट, श्रम, व्यायाम किंवा अंगमेहनत—कांहीं नांव द्या—ही स्वतःही गोड व फलरूपानेंही गोडच गोड. अगम्य व्यायामासंबंधानें म्हणतोः—

(श्लोक)

लाववं कर्मसामर्थ्यं । दीप्तोभिर्मेदसः क्षयः ॥

विभक्तघनगात्रत्वं । व्यायामादुपजायते ॥ १ ॥

—अष्टांगहृदय.

भावार्थः—व्यायामाचे योगानें अंग फुलासारखें हलकें होऊन कोण-
तेंही काम करण्यास शक्ति व चलाखी येते. अग्नि प्रदीत होऊन, मेद
झडून जातो व सर्व गात्रें सप्रमाण विभागलीं जाऊन टेंचून भरल्यासारखीं
दणगट होतात.

केवढा फायदा हा ! बरें, व्यायामानें किंवा उद्योगानें शरीरच
साफ रहातें असें नव्हे, तर मनही साफ रहातें. इंग्रजांत एक म्हण
आहे कीं, “निरुद्योग्याचें मन हें सैतानाचें (नासक्या, कुजक्या
विचारांचें) क्रीडास्थान आहे. ” हें म्हणणें सर्वथा खरें आहे.
सारांश, प्रत्येक वस्तु श्रमसाध्य ठेवण्यांत त्या करुणामूर्तीनें जीव-
मात्रास दुहेरी सुखी करण्याची योजना ठेविली आहे. अशा पर-
मेश्वराचे आभार तरी किती मानावे ! एक ब्राह्मण आम्रवृक्षाचे
आळ्यांत पितृतर्पण करीत बसला असतां दुसऱ्यानें विचारिलें, ही
जागा काय पाहिलीत ? ब्राह्मणानें उत्तर केलें:—

(श्लोक)

आम्नाश्च सिक्ताः पितरश्च तृप्ताः ॥

एका क्रिया व्द्यर्थकरा प्रवृत्ता ॥

भावार्थः—आंब्यालाही पाणी मिळालें; पितरही तृप्त झाले. एकाच
क्रियेनें दोन फायदे साधले.

वरील प्रकार ईशकृतींत सर्वत्र आहे. नाक हा मुद्रेचा प्रधान
अलंकार असून शरीरांतील मलसफाईचेंही एक द्वार आहे. निद्रा
जिला आपण ‘सुखाची सोयरी’ असें म्हणतो, तीदेखील श्रम-
साध्य आहे. श्रमांनीं तिला गोडी चढते. दिवसभर कष्ट करणारे
लोकांना सदैव गाढ व मधुर निद्रा येते. परंतु दिवसभर लोडाशीं

रुळणाऱ्या दोंदिलाचा ती बहुतेक कंटाळाच करिते. बरें, निद्रा ही अमृततुल्य खरी; पण या समर्याद जगांतील प्रत्येक वस्तूप्रमाणें तिलाही मर्यादा असलीच पाहिजे. झोंपच झोंप घेत राहिलें, तर तिचें अमृतमयत्व नासून तीच विषमय होते. इंग्रजींत पुढील अर्थाचें एक म्हणणें आहेः—“अजून थोडीशी-उगाच एक चुटका-सरती सरती गुलाबी-फार नाही अखेरचा गोड घांस-थोडीशी साखरझोंप, असें म्हणत जे सुस्तावत पडतात, अशा गोडार्जिना आकाबाई लौकरच माळ घालतात.” वेदांतही म्हटलें आहेः—

(श्लोक)

आस्ते भग आसनिनस्य । ऊर्ध्वं तिष्ठति तिष्ठतः ॥

शेते निपद्यमानस्य । चराति चरतो भगः ॥ १ ॥

भावार्थः—जो बसून राहतो त्याचें भाग्यही बसतें. जो खडा राहतो, त्याचें नशीबही खडें राहतें. जो चालत राहतो त्याचें भाग्यही चालू राहतें व जो आडवा पडतो त्याचें भाग्यही झोंपीं जातें.

अर्थात् निद्रा गोड व अवश्य झाली, तरी तिलाही मर्यादा पाहिजेच. शिवाय निद्रा वेगळी आणि सुस्ती व आळसेपणा हीं वेगळीं. सुस्तीनें व आळसानें मनुष्य फुकट जातो. माफक निद्रेंन उलट ताजातवाना होऊन नवीन उद्योगास तयार व निरोगी असा होतो.

अपघातानें किंवा अन्य योगानें एकाद्याचें शरीर विकल होऊन तो शारीरिक श्रमास असमर्थ होईल; तथापि, असला मनुष्य निरु-

पयोगी झाला किंवा सर्व सुखाला आंचवला असें नाही. अशा स्थितीत मानसिक धैर्य व ईशनिष्ठा ह्या गोष्टी त्याला संभाळतां येतील. व्यावहारिक विघ्नांना तोडून काढणें हें जितपत पुरुषार्थाचें आहे त्याहूनही विपत्काली अढळ धैर्य व नीतिमत्ता राखणें हें अधिक पुरुषार्थाचें आहे. आयुष्यांतली कोणतीही स्थिति विजयी व आनंदमय करितां येईल. सिसिरो म्हणे:—“ आपला अपराध नसतांही कदाचित् आपलें शरीर विकल होईल; पण आपलें मन विकल होऊं देणें न देणें हें केवळ आपले स्वाधीन आहे.” अर्थात्, आपण तें होऊं देतां कामा नये. विपत्कालीं दोन गोष्टी जरूर पाहिजेत:—गतसुखाबद्दल कृतज्ञता व भावी सुखाबद्दल आशा. परंतु, त्या गोष्टी ईशश्रद्धा व संतोषवृत्ति यांवांचून साधत नाहीत. आशा करणें ती आपल्या हिमतीवर करणें वेडेपणा आहे; ही आशा ईशकृपेवर व ईशनिष्ठेवर उभी असली पाहिजे. म्हणजे ती विश्रामदायक होते. मिर्टन कवि नेत्रहीन झाला तरीही त्यानें हतधैर्य न होतां दिव्य काव्यें निर्मून जगतावर उपकार केले व ईशेच्छेवर हवाला ठेवून मनाचें समाधान राखिलें. आपले इकडे कै० वे० शा० सं० रघुनाथशास्त्री पर्वते या गृहस्थांनीं कारागृहांत असतांही “ शंकरपादभूषण ” म्हणून एक अद्वैतग्रंथ लिहून लोकसेवा केली.

उद्योगाची व कष्टाची महती केवढी आहे हें मागें दाखविलेंच आहे. तथापि कांहीं मूढ लोक असें समजतात कीं, निरुद्योगी बसावयास सांपडणें ही ईशकृपा व उद्योग करावयास लागणें ही

देवाचे घरची शिक्षा आहे. परंतु, हिसिआड म्हणून एक ग्रीक म्हणे की, “ निरुद्योगिता हीच शिक्षा व लज्जा आहे, व उद्योग करावा लागणें हेंच भूषण व कृपा आहे.” लबक म्हणतो, “हिसिआडचे हे बोल त्याच्या देशबंधूनीं हृदयांत वागविले नाहींत, म्हणूनच असले विलक्षण चतुर लोक असूनही अखेर अवनति पावले.” एरव्हीं ग्रीसचे लोकांनीं कलाकौशल्याची परिसीमा केली होती, व तालमीचा नाद व अखंड युद्धप्रसंग यांमुळें ते वज्रदेही झाले होते. सर्व कांहीं होतें; परंतु उद्योग, अविश्रांत उद्योग करण्याचें वळण त्यांना नव्हतें. दृढनिश्चय, आत्मसंयमन व चिरसहिष्णुता हे गुण त्यांचे अंगीं नव्हते, त्यामुळें ते बुडाले. कारण, सततोद्योग ही तरी एक मानसिक शक्तिच आहे. ती तेथें नव्हती. शिवाय, गर्वानें चढून ते ऐदी झाले, व इतर जातींना रानटी म्हणून तुच्छ मानूं लागले.

लबक म्हणतो, सांप्रतकाळीं आमचे गोरेलोकही अन्य जातींना तुच्छ लेखितात; पण हें त्यांचें अज्ञान आहे. यापेक्षां इतर जातींपासून आपणांस अजून शिकण्याजोगें पुष्कळ आहे, असें जर त्यांना वाटेल, तर मी त्यांना अक्कलवाले समजेन. ब्रह्मी लोकांना युद्धाचा (कलहाचा) फार तिरस्कार आहे. ही गोष्ट आम्हीं घेण्याजोगी आहे. त्याचप्रमाणें जपानी लोकांत “ बुंशिडो ” ला

१ “ बुंशिडो ” हा जपानीच शब्द आहे. याचा अर्थ थोडक्यांत देतां येणें शक्य नाहीं. तथापि साधी रहाणी, संतुष्ट वृत्ति, निर्दोष नीतिमत्ता, स्वामिहितार्थ प्राणव्ययाची परवा न करणें व अपमानापेक्षां मरण बरें मानणें या गोष्टींचा त्यांत अंतर्भाव होतो.

फार मान आहे. हीही गोष्ट शिकण्याजोगी आहे. पाश्चात्य समाजांत दिसून येणाऱ्या द्रव्यतृष्णा, दिमाखखोरी, परापहरण, स्वार्थसाधुत्व, व्यक्तिहित-परायणता या गोष्टींचे जागी जपानी लोकांत अनुक्रमे अल्प संतोष, विनयशीलता, स्वसंरक्षण, स्वार्थत्याग व लोकाहितपरता हे स्पृहणीय गुण दिसून येतात. जपानी लोकांचे धैर्य केवळ अभंग असून, ते मरतील पण शत्रूला पाठ दाखविणार नाहीत, इतके ते अपकीर्तीला भितात. मरणाचे तर त्यांना कांहींच वाटत नाही. ते राजाज्ञा शिरसा बंध मानितात व जनहितासाठी स्वहिताची किंवा स्वकुटुंबाचीही हानि आनंदाने स्वीकारितात. त्यांचे शारीरिक व मानसिक शिक्षणही मोठे कडक व सक्तीचे असते व त्यायोगे रणशूरता, एकनिष्ठा, धैर्य, उत्साह, विश्वासूपणा, साहस व आत्मसंयमन इत्यादि उदात्त सद्गुण, शांततेच्या किंवा युद्धाच्या प्रसंगी जपानी पुरुषांत तसेच स्त्रियांतही सारखेच वसतात. त्यांची तितिक्षा व अविषादिता ही तर विनतोडच आहेत. जपानांतून शिकून आलेले डायमण्ड सोप कंपनीचे चालक रा० परांजपे यांनी जपानींच्या या गुणांची स्वानुभूत गोष्ट सांगितली. ते म्हणाले, एकदां अग्निप्रलयामध्ये एक लक्ष जपानी लोक उघडे पडले. परंतु एकाची कंवर खचतांना किंवा डोळ्यांस पाणी येतांना मला दिसले नाही. अशा लोकांपुढे विपत्ति काय करणार ? लवक म्हणतो, जपानी लोकांना जे आज एवढे महत्त्व आले आहे, ते केवळ या सद्गुणांचे फळ आहे; व ह्या सर्व गुणांत गोऱ्या लोकांनीही त्यांचे गुरुत्व घेणे जरूर आहे.

प्रमिल असें विधान करितो कीं, कोणत्याही राष्ट्राचा उत्कर्ष शास्त्रीय ज्ञानावर फारसा अवलंबून नसतो; सदसद्विवेकावर असतो. लवकचे मते तो या दोन्ही गोष्टींवर अवलंबून असतो. कारण, शास्त्रीय विज्ञानावांचून व्यवहार अवघड होईल; त्याचप्रमाणे विवेकावांचून इहलोकींचें मानवी जीवितच व्यर्थ होईल. पहिली गोष्ट शरीररक्षणाला जरूर आहे; व दुसरी आत्मोद्धारणार्थ आवश्यक आहे. जादूगारापेक्षांही अद्भुत गोष्टी शास्त्रीय विज्ञानानें निर्माण करून व्यवहार सुखावह केला आहे. चॅटोबिअंड हा शास्त्रीय विज्ञानाला विशेष मान देत नाही; पण हा त्याचा अन्याय आहे. तो वनस्पतिशास्त्राची थड्या करितो; परंतु, यावरून असल्या मोहक व आनंददायक शास्त्राबद्दल त्याचें अज्ञानमात्र व्यक्त होतें. सृष्ट्य-दार्थविज्ञान हें मानवी प्रगतीला मोठेंच साह्यकारी आहे. व आत्मोन्नतीला सदसद्विवेक व पापाचें भय हीं मोठींच कारकें आहेत.

सत्याची पायरी विवेकाच्याही वरची आहे. विवेकानें आपण सत्याची निवड करितों. अर्थात्, विवेक हें साधन व सत्य हें साध्य किंवा फल, अतएव वरिष्ठ होय. म्हणून आपण सत्यार्थ झटलें पाहिजे, व प्रसंग पडल्यास, सत्याकरितां मरण्यासही तयार झालें पाहिजे. हक्सले म्हणतो कीं, सदाचार हेंच मनुष्याचें शास्त्रविहित कर्तव्यांतील रहस्य आहे; व सदाचारास सत्य अवश्य आहे, म्हणून मनुष्यानें प्रथम सत्याची ओळख पटवून घ्यावी. पण, सत्याची निवड विवेकबुद्धीचे स्वाधीन आहे. कोणी म्हणेल, कधीं कधीं विवेकबुद्धीही चुकते. कबूल. पण, तिची चूक तरी कोण उमगून

काढितें? तिची तीच. फलतः, विवेकबुद्धि अवश्य आहे. मात्र, तिचे-
ही फाजील स्तोत्र करण्याचें कारण नाही. कारण, पास्कल म्हणतो,
“ ईशप्राप्तीचे कामीं केवळ विवेकानें काम होत नाही. तेथें सद्भावच
पाहिजे. एकाद्याला पुष्कळ विवेकबल असून जर हृदयांत सद्भाव नसेल,
तर असल्या खोट्या मनाच्या मनुष्याला ईश्वर भेटणार नाही.”
आपलेकडे “ भावेन देवं,” “ देव भावाचा भुकेला,” “ भावेहि
विद्यते देवस्तस्माद्भावोहि कारणं ॥ ” हीं वचनें सर्वश्रुतच आहेत.

शांतास्थिति सर्वथा स्पृहणीय आहे; तरीही कर्तव्याला रजा
देऊन ती मिळवूं पहाणें योग्य नाही व शक्यही नाही. लबक
म्हणतो, पुरातन काळीं कांहीं ख्रिस्तधर्मी लोक शांतिप्राप्त्यर्थ वान-
प्रस्थ होत. परंतु, अशानें त्यांस कितपत शांतिलाभ होत असेल तें
त्यांनाच माहीत! नुसतें माणसांतून उठल्यानें किंवा संसारांतून दूर
बसल्यानें शांति प्राप्त होते असें नाही. भगवंतांनीं म्हटलें आहे:—

(श्लोक)

कर्मेन्द्रियाणि संवम्य । य आस्ते मनसा स्मरन् ॥

इन्द्रियार्थान् विमूढात्सा । मिथ्याचारः स उच्यते ॥ १ ॥

—श्रीमद्भगवद्गीता.

भावार्थः—बाहेरून इंद्रियें आंवरून धेतलीं, पण मनानें तर
विषयचिंतन चालू आहे, अशाला मिथ्याचारी किंवा ढोंगी म्हणतात.

एक संन्यासी आमच्या एका खेड्याकडे येऊन तक्रार करूं
लागला, “अलीकडे आमचे घराकडलीं माणसें आम्हांला पत्र-
देखील पाठवात नाहीत; हीं का आम्ही संपलीं असें समजतात का
हो?” आतां अज्ञ संन्यासाला काय म्हणावें? ही विटंब्याच नव्हे

काय ? युरोपांतीलही महंत किंवा जोगी व जोगिणी यांचे मठांचे इतिहास वाचून पहातां, त्या स्थितीतही सांसारिकांचीं सर्व कुलंगडीं असून शिवाय परस्परांत कलह, मत्सर, अदेखाई चालू असल्याचें स्पष्ट दिसून येतें. हें कसलें वैराग्य आणि ही कसली शांति ! त्या-पेक्षां घसघशीत व्यवहारांत राहून विहित धर्माचरणानें आयुष्य घाल-विणें,—दयेचीं, परोपकाराचीं कृत्यें करणें, व परमात्म्यावर अगाध विश्वास ठेवून अढळ नीतीनें चालणें, हा पंथ शतपट बरा.

आतां, या महंतांचे आश्रमांपासून एक फायदा झाला, तो कबूल केला पाहिजे. हे आश्रम म्हणजे मध्ययुगांतील विद्यापीठें होती. तेथें राहून गरीब विद्यार्थी शास्त्र, कला, विज्ञान, धर्म, सारस्वत इत्यादि-कांचें ज्ञान संपादन करीत व ज्ञानाची जागृति कायम ठेवू शकत. हे या आश्रमांचे समाजावर उपकार झाले खरे. पण, वनवास पत्करणांरांचा जो मुख्य हेतु—शांतिमुखप्राप्ति—तो साध्य झाला नाहीं.

भगवंतांनीं, मानवी जीवांचें दौर्बल्य ध्यानांत घेऊन हा कर्तव्याचा व शांतीचा प्रश्न आपल्या गीतेंत अलौकिक चतुराईनें सोडविला आहे. स्वतःचें उदाहरण देऊन त्यांनीं अर्जुनाला सांगितलें कीं, कर्तव्य-

(श्लोक)

न मे पार्थास्ति कर्तव्यं । त्रिषु लोकेषु किंचन ॥

नानवासमवासव्यं । वर्त एव च कर्मणि ॥ १ ॥

उत्सीदियुरिमे लोका । न कुर्या कर्म चेदहम् ॥

... .. ॥ २ ॥

तस्मादसक्तः सततं । कार्यं कर्म समाचर ॥

असक्तो ह्याचरन्कर्म । परमाप्नोति पूरुषः ॥ ३ ॥

विमुख होऊन स्वस्थ बसल्याने शांति प्राप्त होत नाही. व कर्तव्य सोडून कोणाचेही चालावयाचे नाही. स्वतः मलाच म्हणशील तर त्रिभुवनांत कर्तव्य म्हणून कांहींच नाही, किंवा प्राप्त करून घेण्यालायक वस्तुही नाही, असे असतां मी केव्हांही रिकामा बसत नाही. कारण, मी तसे केले, तर सारेच संपेल. यासाठी तूही सतत कर्तव्यपर रहा.

काम करित राहिल्याने कांहीं हानि होत नाही व व्यवहारांत राहून भोग भोगूनही शांति राखितां येते. पण गुरुकिल्ली वेगळी आहे. ती अशी:—

(श्लोक)

ज्ञेयः स नित्यसंन्यासी । यो न द्वेष्टि न कांक्षति ॥

... .. ॥ १ ॥

युक्तः कर्मफलं त्यक्त्वा । शांतिमाप्नोति नैष्टिकीम् ॥

... .. ॥ २ ॥

आपूर्यमाणमचलप्रतिष्ठं । समुद्रमापः प्रविशन्ति यद्वत् ॥

तद्वत्कामा यं प्रविशन्ति सर्वे । स शांतिमाप्नोति न कामकामी ॥३॥

—श्रीमद्भगवद्गीता.

भावार्थः—जो कोणाचा द्वेष करित नाही व कशाही विपर्याय लसलस करित नाही, तो सदाचा संन्यासीच समजावा. कर्मफलाचा त्याग करून जो कर्तव्यपर राहतो त्याला नैष्टिक शांति प्राप्त होते. बाबारे, समुद्राकडे पहा, कसला खादाड आहे. सहस्रावधि नद्या सतत पाणी ओतीत

आहेत तरीही वापडा आ वासूनच आहे. पण, असें असून त्याची महतांत गणना आहे. याचें कारण, कितीही नद्या आल्या तरी तो अमर्याद होत नाही. जागचा ढळत नाही. वरें धाहेरून पाणी नाही आलें म्हणून रोडत नाही.

ज्ञानदेव म्हणतात:—

(अंवी)

वर्षावावण सागर । जैसा जळें निर्भर ॥

अर्थात् प्राप्तीचा हर्ष नाही व हानीबद्दल शोक नाही. याच हिशोबानें जो भोग्यविषयाचें सेवन करील त्याला भोग भोगूनही अढळशांति लाभेल. शांतीची हानि भोग भोगण्यानें होत नाही. तर भोगांविषयीं किंवा कामाविषयीं जी कांभिता म्हणजे आसक्ति किंवा लसलस ती शांतीची घाण करिते. थालीपीठ मिळालें तरी आनंद; जिलबी मिळाली तरी आनंद; एक दिवस फांका पडला तरी आनंद; अशी ज्याची वृत्ति झाली त्याचे शांतीला ढळ नाही.

विषयभोगाला शास्त्राची तादृश हरकत नाही; परंतु, अनध्याय झाला तर आठवणही होतां कामा नये, म्हणजे बाध नाही. सारांश, कर्मफलाचा त्याग करून अनासक्तीनें कर्म ईश्वरार्पण करून कर्तव्य करित संसारांत राहणें हेंच, प्रवृत्ति व निवृत्ति या दोहोंना साधून शाश्वतसुख मिळविण्याचें साधन आहे.

डॅटे कवीनें सेलेस्टीन नामक धर्मगुरूला मठांतील एकांतवास पत्करण्याबद्दल फार दोष दिला आहे. तो म्हणतो, “ असले लोक मी ईश्वराचे अपराधी व द्वेष्य समजतां. कारण, ईश्वराचे प्राण्यांस

साक्ष करण्याचें सोडून हे आपलपोट्यासारखे एकटे एकटे राहतात, हें ईश्वराला प्रिय कसें व्हावें ? यापेक्षां शेती, दुकानदारी, किंवा अन्य कांहीं व्यवसाय करून परोपकार व आत्मशांति साधतां येईल; व असें करितील तेच धन्य. ”

जगांत रहावें कसें हें रहस्य ज्यांना कळलें त्यांना, आलें तें वर्ष, या जगाचें अधिकच कौतुक वाटून ते तत्कार्यार्थ अधिकच श्रम करीत जातील.

एतावता, माणसांतून उठून जाण्यापेक्षां त्यांत राहून त्यांचे कल्याणार्थ मेहनत करणें, हेंच आपलें कर्तव्य व हेंच आपलें सार्थक्य आहे. आतां मेहनत करणें तीही माफक असावी; अश्रांत परिश्रम कांहीं सुखावह होणार नाहींत. शिलरचें म्हणणें की, “ जो खेळाडू तोच खरा मनुष्य. ” हें विधान थोडेंसें फाजील आहे. तथापि, कामाचे माणसाला विश्रांति ही पाहिजेच. वर्षांतून एक महिना, आठवड्यांतून एक दिवस, दरदिवशीं एक-दोन तास याप्रमाणें मनुष्यानें कामाविरहित राहून त्या वेळांत आपले वर्तनाची तपासणी, किंवा मेंदूस विश्रांति, किंवा आल्हादकारक व्यायाम, ईशध्यान, अथवा कांहीं करमणूक, ह्या गोष्टी कराव्या. शिवाय, प्रत्येकानें रोज निजण्याचे पूर्वीं आज आपण काय काय केलें, त्यांत चुकलें काय, केलें पाहिजे होतें काय आणि केलें नाहीं काय इत्यादि गोष्टींचा तपास करून आपले वर्तनाचा जमाखर्च पांच पळे खर्चून पहावाच पहावा. असें करीत गेल्यानें लौकरच

वर्तन निर्मळ होत जाऊन त्या मनुष्याला शांत निद्रा, शुद्बोध व पवित्राचरण हीं लाभतील.

लवक म्हणतो, हल्लींच्या हुतुतूच्या काळांत आम्ही निवांतपण व ईशचिंतन यांचें महत्त्व विसरल्यासारखे आहों. फार काय, पण आम्ही जे चेंडूफळी वगैरे खेळ म्हणून खेळतो त्यांचे देखील कायदे असल्यानें त्यांतही मन दंग ठेवावें लागतें. उद्योगपरता हें मनुष्याचें कर्तव्यच खरें, तथापि, अखंड घाण्याला जुंपलें राहणें हा कांहीं कर्तव्यपरतेचा अर्थ नव्हे. वैतालिकानें दुष्यंताला म्हटलें आहे:—

(श्लोकचरण)

षष्ठे भागे त्वमपि दिवसस्यात्मनश्छंदवर्ती ॥

—शाकुंतलम् ।

भावार्थः—दिवसाचा सहावा भाग करमणुकींत घालवीत जा.

त्याप्रमाणें प्रत्येकाला रोज कांहीं वेळ तरी निवळ आत्मच्छंदा-नुवर्तित्वांत घालविलाच पाहिजे. त्यानें मनःप्रसाद व शांति हीं प्राप्त होतात. इंग्रजलोक सप्ताहांतील सहा दिवस म्हणजे कामाचे दिवस व्यवस्थितरीतीनें घालवितात; परंतु सातवा म्हणजे विश्रांतीचा किंवा ईशचिंतनाचा जो रविवारचा दिवस तो नीट घालवीत नाहीत. हा दिवस ख्रिस्ती शास्त्रांत पवित्र धरला आहे. त्या अर्थीं या दिवशीं मन अध्यात्म व पारमार्थिक विचारांत मग्न ठेविलें पाहिजे. या दिवशीं चित्तवृत्ति प्रशांत, गंभीर, पवित्र व ईश-

परायण अशी असली पाहिजे. परंतु याबद्दल वानवाच दिसतो; हें ठीक नाही.

अशा प्रकारें सप्तघांतून एक दिवस खर्चण्यानें हानि कधीही होणार नाही. आज इंग्लंडांत अनेक शतके सहाच दिवस काम करीत आले, पण त्यानें इंग्लंड दरिद्री न होतां उलटें श्रीमंतच झालें आहे. रविवारचे दिवशीं व्यापार थंड पडतो, नांगर शेतांत पडून असतो, सराफ्यांत नाण्याची छणछण बंद असते, कारखान्यांतील वाफेचे यंत्रांतून धुराचे लोळ दिसत नाहीत; असा जरी बाह्यात्कारीं देखावा दिसतो, तरी अखिल यंत्रांचेही जनक जें मनुष्यरूपी यंत्र त्याचीं विघडलेलीं आंतलीं मळसूत्रें वगैरे दुरुस्त होऊन या वेळांत सफाई होत असते व तीमुळे तें पुनरपि सोमवारीं अधिकच वेगानें काम करण्यास तयार होतें. म्हणजे, त्या पवित्र दिवशींच्या विश्रांतीनें व मनःशुद्धीनें मनुष्याची बुद्धि विशद होते, उत्साह वृद्धिगत होतो, व शारीरशक्तिही उत्तंभित होते. अर्थात्, विश्रांतीपासून राष्ट्राला हा कांहीं लहानसान फायदा नव्हे.

कधी कधी कांहीं लोक म्हणतात, 'उद्योग तरी कोणता करावा हेंच आम्हांस सुचत नाही.' हें त्यांचें म्हणणें ऐकून मोठें नवल वाटतें. लवक म्हणतो, इतरतितर पोटाचा वगैरे धंदा कदाचित् एकाद्याला जरूर नसला किंवा सुचत नसला तरी, एक धंदा तर प्रत्येक मनुष्य म्हणविणाराला असलाच पाहिजे. तो धंदा म्हणजे आत्मोन्नति किंवा आत्म्याचें शिक्षण हा होय. एकाद्या

राजपुत्राचें शिक्षकत्व किंवा पालकत्व मिळालें असतां आपणांस मोठा अधिकार प्राप्त झाला असें आपण मानितों; परंतु, खरें पाहतां, असल्या मालकीपेक्षां किंवा शिक्षकपणापेक्षां आत्म्याची मालकी किंवा शिक्षकपण संपादणें ही अधिक मानाची, महत्त्वाची व अधिकाराची गोष्ट आहे.

या दृष्टीनें पाहतां, आपणांस आत्मोन्नतिसाधनार्थ जितकें रिकामपण मिळेल तितकें इष्टच आहे. निर्वाहाच्या वस्तु पैदा करण्याकरितां करावे लागणारे उदीम-व्यापार, नोकरी-चाकरी, उद्योग-धंदे, यांचेही महत्त्व आहेच. कारण, त्यांचाचून शरीरपोषणच शक्य नाहीं. शरीरपोषणाचें महत्त्व कितीही मोठें असलें तरी, पुष्ट शरीरावरून आमची किंमत करणें म्हणजे आम्हीही एका जातीचे पशुच ठरूं. परंतु आम्हांला जें यावत् सृष्टप्राण्यांत श्रेष्ठत्व आलें आहे, तें आमच्या आत्म्यामुळें आलें आहे. या आपल्या मानवी शरीरांत या आत्मारूपी देवाची वस्ती आहे, म्हणूनच याचें एवढें महत्त्व आहे. म्हणून शरीरपोषणापेक्षां आत्मोन्नतीचें महत्त्व अधिक मानिलेंच पाहिजे.

सेंट आगस्टिन म्हणें: “ रिकामपणची कामगिरी तर बहुत मोठी आहे.” या ठिकाणीं एक वेळ, ती अत्यंत किंवा निरतिशय मोठी आहे असें तो म्हणता तरीही शोभतें. कारण, त्रिभुवन मिळालें आणि आत्मघात झाला तर काय मिळविलें ? अर्थात्, आत्मोत्कर्ष करणें हें फारच मोठें काम प्रत्येकाला आहे. असें असतां जगांत पहावें

तों सुस्थितीमुळे मध्यवर्षांत किंवा पूर्ववर्षांतच उद्योगधंदा सोडून स्वस्थ बसण्याची सवड झाल्यामुळे जे घरी बसले आहेत, असे बरेच लोक कुरकुरसात की 'करावे तरी काय, वेळ जातां जात नाही!' या अज्ञानांला काय करावे! घोंटाचा उद्योग नसला तरी सर्वोत्तम असे दोन व्यवसाय त्यांना मोकळे व अगत्याचे आहेत. ते व्यवसाय म्हणजे, अहर्निश परोपकार करणे व आपल्या आत्म्याचे शोधन करणे, हे होत. हे केल्याने त्यांस सुख-शांतीचा अवर्णनीय लाभ होईल.



प्रकरण दुसरें.

शरीर.

(श्लोक)

यावत्स्वस्थमिदं शरीरमरुजं यावज्जरादूरतः ।
यावच्चेंद्रियशक्तिरप्रतिहता यावत्क्षयो नायुषः ॥
आत्मश्रेयसि तावदेव विदुषा कार्यः प्रयत्नो महान् ।
प्रोद्दिप्ते भवने तु कूपखननं प्रत्युद्यमः कीदृशः ॥ १ ॥

—मर्तृहरि.

भावार्थः—जोंपर्यंत हैं शरीर निरोगी असून जरा दूर आहे, जोंपर्यंत इंद्रियें आपापली कामगिरी नीट बजावीत आहेत व आयुष्य संपत आलें नाहीं, तोंच शहाण्यानें शाश्वतसुखासाठीं यत्न करावा. कारण, घर पेटल्यावर विहीर खणूं लागणें हा कोणते प्रकारचा उद्योग म्हणावा ?

प्रकरण दुसरें.

शरीर.

न शरीरं पुनःपुनः ।

—सुभाषित.

(आर्या)

... ..
किं सौख्यमरोगिता जगति जंतोः ॥ १ ॥

—आचार्यकृत प्रश्नोत्तरमालिका.

भावार्थः —आरोग्य हेच जगतांत प्राण्यांचे मुख होय.

बायबलांत वर्णन आहे की, येशुख्रिस्तानें एकदां पांच पाव आणि दोनच मासे एवढ्यावर पांच हजार लोक जेवूं घातले. या कृत्याला अद्भुत कौतुक किंवा अलौकिक चमत्कार म्हणून नांव पडलें आहे. परंतु, सृष्टीच्या नित्यक्रमांत ज्या अनेक गोष्टी आढळतात, त्यांहून काहीं हा चमत्कार अद्भुत नव्हे. एक दाणा पेरून त्याचे पायलीभर होणें; एका माशापासून लाखों माशांची वीण होणें; खाल्लेलें दुग्ध किंवा मांस ह्याचें रूपांतर होऊन रक्त, मांस व मेंदू बनणें, हे काय हलके चमत्कार आहेत? वनस्पतींचें अन्न खावें, त्याचे रसरक्तादि सप्तधातु बनून ते देहांत चैतन्य व क्रियासामर्थ्य उत्पन्न करितात हें तरी केवढें नवल आहे बरें?

याही चमत्कारापेक्षां पुरुषवीर्याच्या एका बिंदूपासून हा दर्श-
द्रिययुक्त नरदेह व त्याचे अनंत व्यापार हें सर्वच मोठें अद्भुत
गौडबंगाल नाही काय? पंचदर्शीत विद्यारण्यांनीं म्हटलें आहे:—

(श्लोक)

एतस्मात्किमिवेंद्रजालमपरं यद्गर्भवासस्थितं ।

रेतश्चेतति हस्त-मस्तक-पद-प्रोद्भूत रोमांकुरं ॥

पर्यायेण शिशुत्व-यौवन-जरा-वेपैरनेकैर्युतं ।

पश्यत्यत्ति शृणोति जिघ्रति रसान् गच्छत्यथागच्छति ॥ १ ॥

भावार्थः—गर्भाशयांत पडलेला एक वीर्यबिंदु हस्तमस्तकादि
इंद्रियांनीं युक्त होऊन व अनेक विषय व व्यापार करून बाल्यतारुण्य-
वार्धक्यादि अनेक अवस्था भोगून पुनः नाहीसा होतो, हें केवढें मोठें
इंद्रजाल आहे बरें ?

शिवाय, अशा या अजब शरीरांत रहाणारें मन व आत्मा यांचे
व्यापार तर केवळ अचिंत्यच आहेत. बरें या शरीराला तरी घातुक
अशा गोष्टी पदोपदी आहेत. आगगाडीची थडक झाली, घोडाच
उधळला, पाण्यांतच पाय घसरला, घरच कोसळलें, या आगंतुक;
व शिवाय, तापजाळ, नाना व्याधि या प्रत्यक्ष, शरीरांत वसणाऱ्या
गोष्टी प्रतिपदी शरीरनाशाला टपलेल्या असतात. तथापि, परमेश्वराची
इच्छा आहे तोंपर्यंत इतक्याही विघ्नांना दाद न देतां हें शरीर
चालतें आणि ईश्वरी इच्छा फिरली कीं, जें कांहीं क्षणापूर्वीं हालत,
बोलत, उड्या मारीत व त्रिभुवनच्या उलाढाली करीत होतें, तें
जड मातीचा ढेपसा होऊन जातें. हें तरी केवढें नवल? साधु
कर्तार म्हणतो:—

(पद)

कची मटीका बंगला तेरा । पाव पलखमो गिरता है ॥

हैं मानवी शरीर इतकें अद्भुत व कुशलतेचें असून पुनः क्षण-भंगुर असावें हैं तरी काय ? शिवाय शरीरघटनेत सहस्रावधि गोष्टी आहेत. त्यांचा आम्हांस पत्ताही नाही. स्निग्धोष्ण म्हणतो, “ स्वतःच्या शरीराचें आपणांस पूर्णज्ञान असणें ही सहज गोष्ट आहे. परंतु, खरें पहातां आपल्यांतील मोठमोठ्या शरीरवेत्त्यांना-देखील या शरीराचें ज्ञान फारच अल्प आहे. आपण बोलतो, वाचतो, विचार करितो त्या वेळीं मेंदूंत कांहीं तरी व्यापार होत असलाच पाहिजे, हें खास; पण हा व्यापार क्वा व काय हें आपणांस कळलें आहे काय ? मोठ्या इंद्रियविज्ञान युक्तालादेखील या कार्मी काळोखच आहे. कोणत्याही विषयाचा इंद्रियद्वारा आपणांस बोध होतो, म्हणजे तरी काय होतें ? कोण सांगूं शकेल ? ”

सारांश, ज्याला आपण आपला-नव्हे आत्मरूपच-समजतो, त्या या देहाबद्दल आपले ठिकाणी इतकें गडद अज्ञान भरलें आहे. इंद्रियांची घटना व व्यापारच पहा ना ! त्वर्गिन्द्रिय ध्या. हें विशेषतः हस्ताग्र व जिह्वाग्र या ठिकाणीच अधिक तीक्ष्ण कां ? शिवाय, एकाच त्वचेचे ठायी शीत व उष्ण हे उलट संस्कार कसे होतात; व त्वचेला झालेले संस्कार मेंदूशी कसे पोचतात; आणि तेथें जाऊन तरी त्यांना बोधरूपत्व कसे येतें ? जिह्वेचाही तोच प्रकार. एकाच रसनेला षड्विध रसांचें ग्रहण कसे करितां येतें व त्यांचे

सप्रमाण बोध मेंदूपर्यंत कसे पोंचतात; एकाच मेंदूंत प्रत्येक पृथक् इंद्रियाचे व्यापारांचा भिन्न बोध कसा प्रतीत होतो ? इंद्रियव्यापारांत व विषयबोधांत पार्थक्य असतांना त्या सर्वांचें आनंदमय किंवा सुखमय असें एकच पर्यवसान कसें होतें ? नाकास उत्तम सुवास आला; कानांत सुंदर ध्वनि पडला; जिव्हेस रुचकर खाद्य मिळालें व नेत्रांस रमणीय रूप दिसलें, तरी अखेर 'हां हां' म्हणून मनुष्य जी गोडशी मिटकी मारितो, तिचें रूप एकच म्हणजे सुखमयच असतें, हें तरी काय ? कर्णाची तरी रचना किती चतुराईची, त्याचें ध्वनिवाहकत्व किती गमतीचें व त्याला तीव्र, कोमल, न्हस्व व दीर्घ इत्यादि असंख्य ध्वनिभेदांचें पृथक् ज्ञान कसें होतें ? नेत्रांची रचना व व्यापार ही तर चातुर्याची पराकाष्ठाच आहे. फार राहिलें, पण नेत्र तरी त्वचा-मांसच, असें असून तो सूर्यकांतासारखा लकाकतो व कवडासा पाडतो, हें काय ? एवढें तेज शरीरांतील तेवढ्याच त्वचेला कोटून आलें ? बरें बिंबग्रहणाचें सामर्थ्य तरी कसलें अद्भुत ! फोटोग्राफर किंवा छायालेखक कार्डसाईज घेऊं कीं कॅबिनेट घेऊं (कारण, त्याप्रमाणें लहान किंवा मोठें प्रतिबिंब येईल) म्हणून पंचाईत करित असतो. परंतु या ईश्वरनिर्मित कनीनिकारूपी तुरीच्या डाळकणाएवढ्या कॅमेऱ्यांत मुंगीपासून ब्रह्मांडापर्यंत वाटेले तेवढ्या पदार्थांचें अचूक व सप्रमाण प्रतिबिंब पडूं शकतें, हें तरी कौतुक अनिर्वचनीय नव्हे काय ? एका कवीनें म्हटलें आहे:—

(श्लोक)

नेत्रीं पुत्तलिका मसूरदलशी अत्यल्प जी नांदते ।
 वर्णू शक्ति तिची अचाट किति मी ब्रह्मांडही ग्रासिते ॥
 जातां सूचिमधून वारण कमी आश्चर्य तें याहुनी ।
 देवा कौतुक हें तुझ्याविण दुजा कोणा न साधे जर्नी ॥ १ ॥

—अद्भुतकिमियागार.

म्हणजे, नेत्रांत जी मसुरेच्या दालकणाएवढी क्षुद्र बाहुली आहे, तिचा पराक्रम काय वर्णावा ? ती सर्व ब्रह्मांडही कवळू शकते. या तिचे कृतीपुढे सुईचे नेड्यातून हत्ती जाणें हें देखील मोठें आश्चर्य नव्हे. कवि म्हणतो, कां हे देवा, हा अद्भुत चमत्कार तुझ्यावांचून अन्य कोणालाही येणारा नाही.

जठराचा व्यापार तरी किती अचिंत्य आहे ! जठर हें काय आहे ? तर चामड्याची पिशवी आहे. पण, तींत भक्ष्य, भोज्य, लेह्य, चोप्य असे नैकविध पदार्थ टाकावे, तों त्यांचे रस होऊन सप्त धातु कसे बनतात व कां बनतात, हें कोणास समजतें ? तुम्ही एक चामड्याची पिशवी घेऊन तींत एक शेरभर अन्न कोंबा आणि एका पेटीत ठेवा व दुसरे तिसरे दिवशीं पहा. काय दिसेल ? तेंच अन्न सडून घाणतांना मात्र दिसेल, दुसरें काहीं नाहीं. मग जठराचे पिशवीतच त्याचें असे अद्भुत रूपांतर कसे होतें ?

// अशीं एक नी दोन, या शरीरासंबंधी किती कौतुकें सांगावी ! या नऊ दरवाजांनीं युक्त अशा घरांत प्राणरूप वायूची स्थिति, हें तरी नवल नव्हे काय ? एका दोहऱ्यांत म्हटलें आहे:—या

शरीररूपी पिंजऱ्याचे नऊ दरवाजे खुले असतांही हा प्राणरूपी पक्षी त्यांतून उडून जात नाहीं हें नवल आहे. उडून गेल्यास नवलच नाही !

अशा या कौतुकमय अद्भुत शरीरांत आपली सर्वदा वसति असून आपणांला त्याचें ज्ञान किती तरी कोतें आहे ? आणि असें असून आम्ही सर्वज्ञ, आम्ही भूदेव, इत्यादि प्रकारें आम्ही घमेंड मारतो, हें मूर्खपण नव्हे काय ?

दुसऱ्या एका दृष्टीनें पहातां, मनुष्याला तरी असंख्य गोष्टींचें ज्ञान आहे, नव्हे का ? त्याची स्मृतिच तपासून पहा. हाही एक अजबखानाच आहे. यांत किती तरी गोष्टींचा समावेश आहे बरें ? अगदीं मट्ट मनुष्याची स्मृति धरिली तरीही तींत किती तरी गोष्टी सांठविल्या असतात ! सामान्य बुद्धीच्या मनुष्याच्या स्मृतींत लक्षावधि वस्तु, पशु, पक्षी, मनुष्ये यांचीं रूपें; त्यांचे शब्द, स्पर्श, गंध, व्यापार; मित्र-शत्रु, आप्त स्वकीय यांचे व स्वतःचे बाल्यापासून चालू मितीपर्यंत घडलेले वृत्तांत; नाना क्षेत्रें, तीर्थें, पूल, नद्या, किल्ले इत्यादि इत्यादींचीं चित्रें; अनेक गाणीं, गद्ये-पद्ये; अनेक राजे, वीर, राजपुरुष, मुत्सद्दी, कवि, इतिहासकार इत्यादिकांचीं चरित्रें; शेंकडों ठळक गोष्टींच्या तारखा, लढाया, राजक्रांत्या, यांत्रिक शोध, हीं सर्व सांठविलेलीं आढळतील. कोणी परिचितांपैकीं आडून बोलतांना कानीं आलें, किंवा ओळखीचें भांडें वाजलें, तरीदेखील आपणांस नेमकी ओळख पटते, हें तरी अजब ज्ञान नव्हे काय ? भांड्यावर बाहेरून हात ठेवावा तर, तें

आंतून भरलें कीं रितें, हें समजतें. हे तरी बोध स्मृतीतच राहतात. अर्थात् मनुष्याचें ज्ञान तरी मोठेंच आहे हें खरें. परंतु, त्या स्मृतीत हा अनंत वस्तूंचा पृथक् बोध प्रथम उमटतो कसा, तेथें तो स्थिरावतो कसा, अपेक्षा नसेल त्या वेळीं गुप्त किंवा लीन राहतो कसा, व आपली इच्छा होतांच पुन्हा प्रकट होतो कसा, हें परम गूढ उकलीसा शहाणा कोण आहे? भगवंतांनीं गीतेमध्ये—

(श्लोकचरण)

मत्तः स्मृतिर्ज्ञानमपोहनं च ।

भावार्थः—मजपासूनच स्मृति, ज्ञान आणि तर्क हीं उत्पन्न होतात. म्हणून जें म्हटलें आहे, त्यावर हवाला देण्यापलीकडे कोणाचीही अक्कल या ठिकाणीं चालेलसें आम्हांस तरी वाटत नाही. जीवात्म्याचें क्रीडामंदिररूपी हें मानवी शरीर एक अप्रतिम कौतुकच खरें; व परिणामवादाप्रमाणें पहातां हें चिदचिदात्मक शरीर आकारास येण्याला प्रथम अनंत काळ लागला असला पाहिजे. कारण उपनिषदांत म्हटलें आहेः—

तस्माद्वा एतस्मादात्मन आकाशः संभूतः । आकाशा-
द्वायुः । वायोरग्निः । अग्नेरापः । अद्भ्यः पृथिवी ।
पृथिव्या ओषधयः । ओषधीभ्योऽन्नं । अन्नात्पुरुषः ।

—ब्रम्हानन्दवल्ली.

भावार्थः—या आत्म्यापासून आकाश झालें, आकाशापासून अग्नि. अग्नीपासून जल झालें, जलापासून पृथ्वी, पृथ्वीपासून ओषधी. ओषधीपासून अन्न व अन्नापासून पुरुषशरीर निर्माण झालें.

या परंपरेने अव्याकृतांतून पुरुषाकारास येऊन पोंचेतों किती अवस्थांत किती काळ लोटला असला पाहिजे? हा काळ अनंत म्हटला तरी शोभेल. बरें, पण इतक्या श्रमानें, इतक्या दीर्घ कालानें निर्माण झालेला हा निखिल कौतुकमय पुतळा क्षणभंगुर आहे, असें दृष्टीस पडलें म्हणजे आश्चर्यानें व दुःखानेही जीव व्याकुळ होतो व गोंधळून जातो. जिवंत असतां जो स्वर्गाला गवसणी घालण्यास किंवा परमेश्वराचे मांडीशीं मांडी भिडविण्यास समर्थसा भासत होता, तो देह एका क्षणांत पालथा होऊन सर्व तेज मावळून जातें व मृतकाष्ठाची त्याला उपमा येते. इतकेंच नव्हे, तर, माझा माझा म्हणून जिवंतपणीं त्याला कवळणारे आप्त-इष्ट स्वहस्तानें तो काष्ठभूत देह उचलून सरणावर घालून पेटवून देतात व त्याची तीन चिमट्या राख होऊन पडते! हा सर्व प्रकार पाहिला म्हणजे प्रत्येक विवेकी मनुष्याचें हृदय शोकग्रस्त व शतधा विदारण होतें. कार्लाइल म्हणतो, “याहून अधिक हृदयद्रावक किंवा मर्मकृतक प्रकार अलं ब्रह्मांडांतदेखील दुसरा कोठें नसेल.” भर्तृहरि तर हा प्रकार पाहून उद्वेगाचे भरांत विधात्याला अपण्डित म्हणण्याला कमी करीत नाहीत! ते म्हणतात:—

(श्लोक)

सृजति तावदशेष गुणाकारं । पुरुपरत्नमलंकरणं भुवः ॥

तदपि तत्क्षणभंगि करोति चेदहह कष्टममंडितता विधेः ॥ १ ॥

भावार्थः—हा ब्रह्मदेव पृथ्वीचें केवळ भूषण असें हें सर्वगुणसंपन्न पुरुषरूपी रत्न (इतक्या यत्नानें) निर्माण करून तें पुनः क्षणभंगुर करितो, तेव्हां या कर्त्याची मूर्खता पाहून वाईट वाटतें.

बरे, दुसऱ्या बाजूने पहातां, भर्तृहरीने बेअकली म्हणून निवडलेल्या या विधात्याची या नरदेहांतच बेहद्द अकल दिसून येते. कारण, लवक म्हणतो, या अद्भुत नरदेहाची रचना तपासून पहातां त्यांतील अनेक शिरा, स्नायु, पेशी, तंतु, धमन्या, वाहिन्या, आशय, रस, मल इत्यादिकांचे परस्परसंबंध व व्यापार इतक्या गुंतागुंतीचे आहेत की, असले हें भानगडीचें यंत्र, कधी-मधीं बिघडते याचें नवलच नाही, पण तें क्षणभर तरी सुरळीत कसें राहूं शकते याचेंच आश्चर्य वाटते. सुश्रुतामध्ये आपले मनुष्यदेहांत १०७ मर्मे आहेत म्हणून सांगितलें आहे. 'मर्म' या शब्दाचा अर्थ ज्या जागीं आघात झाला असतां तत्काळ प्राण जातो तें स्थान (मारयन्तीति मर्माणि) असा आहे. अशीं स्थाने अर्थात् एक हात जागेत ३१ आहेत. असें असतां कसरत करणारे गोपाळ कोल्हाटी वगैरे लोक अंगाची वाटेल तशा घडी करितात; पोरेंबाळें खेळ खेळतांना, उड्या मारतांना अंगाचा आळापिळा करितात; सामान्य व्यवहारांत वाटेल तशा आपल्या शरीराच्या हालचाली होत असतात; आणि आपणांस या मर्मांची दादही नसे. तरीही हीं सर्व मर्मे अभाग राहूं शकतान ही तरी हें शरीररूपी यंत्र बनविणाऱ्या कारागिराची अतर्क्य चतुराई नव्हे काय ? हें मर्मरक्षण कसें होत असेल याचें उत्तर कोण देईल ?

हें जडशरीराविषयीचें कौतुक झालें. आता त्यांत वास करणारा जो चिदात्मा त्याचा या शरीराशीं कशा प्रकारें संबंध आहे,—तीं दोन्ही अभिन्न होऊन मिसळलीं आहेत, किंवा पृथक्च आहेत,—

याबद्दल मतभेद होऊनच चार्वाकादिकांचा देहात्मवाद व इतर अनेक वाद उत्पन्न झाले आहेत. दोन्ही एक म्हणावी तर, मृताचा देह अखंड असून, त्याला चिमटा घेतल्यास तो हायहूय कांहींच करीत नाही. अर्थात् हायहूय करणारा, आजपर्यंत कोणी तरी शरीराहून वेगळाच होता व तो आतां सोडून गेला असें म्हणावें लागेल.

आचार्य म्हणतात:—

(श्लोक)

अत्यंत मलिनो देहो । देही चात्यंत निर्मलः ॥

तयोरैक्यं प्रपश्यति । किमज्ञानमतः परम् ॥ १ ॥

भावार्थ:—देह हा अत्यंत घाणेरडा, व देही हा अत्यंत निर्मळ, असें असतां, त्या दोघास एक समजणें याहून दुसरें अज्ञान तें कोणतें ?

बरें, या प्रतीतीवरून हे दोन्ही पृथक् मानणाराला चिमटा घेऊन आपण सांगितलें कीं, आम्ही या जड शरीरास चिमटा घेतों, तुम्हांला त्याचें काय ? तर तो गप्प बसत नाही. सारांश, ही चिज्जडाची ग्रंथी उकलणें मोठें दुर्घट काम आहे. देहांतर-प्राप्तीचा प्रश्नही असाच मोठा अवघड आहे. अनार्यांना तर त्याची कल्पनाच नाही. आमच्या वेदशास्त्रांनीमात्र तो सप्रमाण उलगडला आहे खरा. तथापि, सामान्य समजुतीच्या माणसांना तें एक कोडेंच आहे.

शिवाय, देहांतर मानून चाललें तरीही प्रकृत देहाचें महत्त्व तिळप्राय कमी होत नाही. कारण, देहांतरप्राप्तीवर विश्वास ठेवणारे आमचे साधुसंतदेखील—

(पद)

असा काय नरदेह मिळेल पुन्हा । सिताराम सिताराम,
भज रे मना बा भज रे मना ॥

“ बारबार नहि आनेका.”

इत्यादि वचनांनी त्यांचे अनन्यसाधारण महत्त्वच गात असतात. शास्त्रांत या नरशरीराचे लक्षण “ आत्मनो भोगायतनं शरीरं ” म्हणजे शरीर हे आत्म्याचे विषयभोग घेण्याचे स्थान, असे दिले आहे. अर्थात्, आत्म्याला जर सुखशांतीचे अनुभव घेणे इष्ट आहे, तर प्रथमतः त्या उपभोगांस आधारभूत जे हे शरीररूपी स्थान ते स्वच्छ ठेविले पाहिजे, आणि तसे होण्यास आणण ते मोठ्या विचारांनी व काळजीने वापरलेच पाहिजे. पण असे असून आपण या कामी किती बरे बेफिकीर वागतो ? पानावर बसलो, भर्जा चुरचुरीत झाली आहेत, मारा हात ! मट राची उसळ बहुत गुलगुलीत शिजली आहे, एक ओगराळ आणखी ! उद्यांचा विचार उद्यां. याप्रमाणे वेगुमार अन्न खचतो. खीर आटीव झाली आहे, द्रोण द्रोण जादा ! सांभारें फकड बनले आहे, झोंका ! भरितास फोडणी नीट वठली आहे, ओरपा ! असा प्रकार चालतो. पण असले खाणेपिणे म्हणजे शरीरपोषण नव्हे. म्हणच आहे, “ आचरट खाणे आणि मष्णांत जाणे.” पण तिकडे पहातो कोण ! खाण्यापिण्याचा हा प्रकार. उद्योगविश्रांतीतही हाच मासला. कांहीं लोक काम करणारे आहेत ते मरमर काम करितात, कांहीं आळसडे आहेत ते अंगावर उवा पडततोदेखील शरीर हालवीत नाहीत.

शिवाय स्त्री, मृगया, अंमल इत्यादि व्यसनांत पडलेले जीव तर हें शरीर पोतेऱ्याप्रमाणें निष्काळजीनें वापरितात. व्यसनाचे भरांत त्यांना डोळां भुईं दिसत नाहीं. आणि मग अखेर दारुण आधि-व्याधीनीं आक्रांत होऊन तिडका देत तडफडत दंत वासून पडतात—मरतात !!

शिव शिव ! मूर्ख, मदांध, विषयलोलुप जीव या अमोल नर-तनूची स्वहस्ते अशी रांगोळी करितात आणि स्वतः अपराध करून विधात्याला दोष देतात. भीष्मद्रोणादिकांचीं शरीरे आपल्या सार-स्त्रीच रक्तमांसाचीं होती, पण त्यांनीं तीं वज्रतुल्य अभेद्य व अजर केलीं होती; तीं कशानें ? तर स्वतःचे कमावर्णानें—नियमित वर्त-नानें. लवक म्हणतो, शरीर निर्मळ व सुयंत्र ठेवण्याची विद्या फार सोपी आहे. माफक खावें, तमाखू, दारू वगैरेला अजीवात फांटा घावा, शुद्ध मोकळ्या हवेंत पुरेसा व्यायाम घ्यावा, अंतरीं शांति ठेवावी व उद्योगधंदा नियमित करावा, म्हणजे आरोग्य महाग नाहीं. वाग्भटांनीं म्हटलें आहेः—

“ हितभुक् मितभुक् सोऽरुक् । ”

भावार्थः—जो हितकर व मोजकें खातो, पितो तो निरोगी राहतो. भगवंतांनीं तर अमोलच नियम दिला आहेः—

(श्लोक)

युक्ताहारविहारस्य । युक्तचेष्टस्य कर्मसु ॥

युक्तस्वप्नावबोधस्य । योगो भवति दुःखहा ॥ १ ॥

—श्रीमद्भगवद्गीता.

भावार्थः—आहार, विहार, उद्योग, निद्रा व जागृति हीं जो माफक ठेवितो त्याला दुःखाचा नाश करणारा असा योग साधतो. अर्थात् असला मनुष्य सुखी असतो.

सारावली नामक ज्योतिषग्रंथांतील आयुर्द्वयाध्यायांत म्हटलें आहेः—

(श्लोक)

पथ्याशिनां शलिवतां नराणां ।
सद्वृत्तभाजां विजितेंद्रियाणाम् ॥
एवं विधानामिदमायुरेव ।
सत्यं भवेत् वृद्धमुनिप्रणीतम् ॥ १ ॥

भावार्थः—येथें ग्रहमानानें ठरलेलें आयुष्य जे कोणी शीलवान्, सद्गर्तनी, पथ्यभोजी व जितेंद्रिय असतील अशांनामात्र भोगेल; इतरांस नाही.

अर्थात्, नियमित आयुष्यदेखील दुराचरणानें तुटतें हें स्पष्ट आहे व हिशोबीही आहे. सरकारनें रेल्वेकंपनीला शंभर वर्षांची मुदत दिली; परंतु तींत पोट-कलम असें घातलें कीं, अपघात झाल्यास अपघाताबद्दल अमुक मुदत तोडिली जाईल. व त्या-प्रमाणें शंभर वर्षांपूर्वीच रेल्वेचें स्वामित्व सरकाराकडे गेलें. तोच न्याय आयुष्यासही लागू समजावा. शीर्षसामुद्रिक, हस्तसामुद्रिक वगैरे शास्त्रांचाही हाच अनुभव आहे.

हें शरीररूपी यंत्र साफ ठेवण्यास वर सांगितलेले विषयांत मितपणा तर पाहिजेच पाहिजे, पण त्याशिवाय, स्वच्छता हाही मोठा मुद्दा आहे. म्हणूनच आमचेकडे प्रातःस्नानादि शौचें सांगि-

तली आहेत. लवक म्हणतो, स्वच्छपणा किंवा पवित्रपणा हे आजकाल इंग्रजांत दैवी (देवांस साजणारे) लक्षण मानिले आहे. परंतु पुरातनकालीं ख्रिस्ती धर्मातील कांहीं पंथांत चमत्कारिक समजुतीमुळे गलिच्छ, अस्वच्छ राहणे हे साधुत्वाचे लक्षण मानीत असत. एदेल्डेडा म्हणून एक मोठी संताण होती; परंतु, ती मोठ्या धार्मिक उत्सवाचे दिवशीमात्र स्नान करी. थामस आ बेकेट म्हणून जो परमबंध मानलेला साधु, तो जेव्हां मेला तेव्हां त्याचे डोचक्यांतून कपड्यांतून किळसवाण्या उवालिखांची पागोळी लागली. डीन स्टॅनले म्हणतो की,—“ तथापि येथे असलेले प्रेक्षक भक्त असले डोचके आपणांस अंतरले म्हणून अश्रु ढाळू लागले !”

असो. मिताहारविहार, स्वच्छता इत्यादि गोष्टी शरीररक्षणास अवश्यच आहेत व प्रत्येकाने त्या सक्तीने पाळिल्याच पाहिजेत. तथापि, अनुभवी वैद्य डाक्टरांना कित्येकदा तरी असा प्रत्यय येतो की, शरीरस्वास्थ्य हे चित्तस्वाथ्यावर अवलंबून आहे. आम्हांस एकाने ताजे उदाहरण सांगितले की, ‘ जोशी ’ नामक गृहस्थांची सर्कस कर्जत गांवांत उतरली होती. तीत वाघ होते ते आरोळ्या देत, त्यामुळे त्या आठवड्यांत कर्जत गांवांतील गायगुरे दूध देतना; व कांहीं गाई तर गांवांतच येतनाशा झाल्या. भयाचा किंवा चित्तास्वास्थ्याचा पशूंचे शरीरांवरदेखील जर हा परिणाम, तर मनुष्याचे किती असेल बरे ? गर्भारशीचे मनाला धक्का पोंचल्यास आंतील गर्भाचा पात होणे, किंवा गर्भस्थ अर्भक व्यंग निपजणे, हेही अनुभव शेंकडों ग्रंथांत आहेत. व

द्याकरितां गर्भारशीला फार लाडांनीं पाळावी, तिचे डोहळे संभाळावे अशी शास्त्राज्ञा आहे. मागील खानेसुमारीवरून पहातां, हिंदुस्थानांत प्रजावृद्धीची आंत-सवाई होत आहे; व इंग्लंड, जर्मनी या देशांत बाहेर-सवाई होत आहे. यांचेही अंशतः हेच कारण आहे. चिंता ही शरीरशोषण करिते. खुनी मॅकवेथ राजा बेचैन झाला असतां आपल्या वैद्याला म्हणालाः—

(अजंनी गीत)

व्यथा मन्मनीं दुर्वह होते । बाणाग्रें ही स्मृती टोंचिते ॥

मस्तिष्कातें पाप चावतें । औषध त्या योजीं ॥ १ ॥

कोमलशा या हृस्कमलातें । घोर राक्षसी चिरडुं पहाते ॥

कुशल उपायें तेथुनि तीतें । काढुनिया लावीं ॥ १ ॥

—शेक्सपिअर.

असो. चित्तास्वास्थ्य, मनोदौर्बल्य व दुर्व्यसनें हीं तर शरीर-नाशाला कारणें आहेतच; पण, अज्ञान हें यांहीपेक्षां प्रबळ कारण आहे. लवक म्हणतो, गुरें, मेंढरें, घोडे यांची सरशी अवलाद निपजावी म्हणून आम्ही किती तरी श्रम घेतों; आणि पशूपेक्षां ज्याचें वर्चस्व निस्तुल आहे अशा मनुष्याची संतति शरीरानें, मनानें व अध्यात्मदृष्टीनेंही अधिकाधिक जोमदार निपजविण्याची मुळीच फिकीर बाळगीत नाही; या अज्ञानाला काय म्हणावें ?

१ लवकसारखा जर या बाबतींत स्वजातीबद्दल एवढा विलाप करतो, तर, आम्ही, आजच्या भारतवासीयांनीं केवढा केला पाहिजे बरें ? पण आमचे मनांल याचा विटाळही नाही.

श्रीमंतीने संतति सुधारेलसें नाही. कारण, श्रीमंत मनुष्य तितकाच सुज्ञ असला तर गोष्ट वेगळी, बाकी बहुधा श्रीमंतीने अनेक व्यसनें लागून, संततीचा अधिकच बिघाड होतो. हिंदुस्थानांत तर बहुतेक गाद्यांवर दत्तमूर्ति आहेत, हें या गोष्टीचें स्पष्ट निदर्शन आहे. हवामान सौम्य व सुखकर असलें तर शरीराला ढिलाई येऊन बुद्धिव्यापार मंदावतो. त्यापेक्षां, जेथें हवामान इंग्लंडासारखें कडक व अति थंड असेल, तेथेंच शिरास्नायु जोरकस राहून प्रगुण ठीक चालतें. यासाठीं, साधेल तों चांगलें हवापाणीही पहावें, म्हणजे संतति निरोगी व जोरदार होऊन स्वतःचें शरीर सुधारेल.

शरीरस्वास्थ्याला मनःस्वास्थ्यची विशेष अपेक्षा आहे म्हणून वरती सांगितलें; परंतु, खरें पहातां, हा विषय अन्योन्यापेक्ष आहे. म्हणजे उलट पक्षीं, मनःस्वास्थ्यालाही शरीरस्वास्थ्य हें पुष्कळ अंशी कारण आहे. आपणां सर्वास हा अनुभव आहे कीं, शरीर निरोगी व सुदृढ असलें म्हणजे चित्तवृत्तिही आनंदी व दमदार असते; परंतु शरीरी अस्वास्थ्य आलें म्हणजे नेहमीचीं सुस्वभाव व शांत माणसेही रागीट व तिडतिडीं बनतात. अशा स्थितीत मनुष्याची सहिष्णुता नाहीशी होऊन, तो एवढ्यातेवढ्यावरून दुःख व संताप करितो. अर्थात् मनःशांतीलाही शारीरिक आरोग्य अवश्य आहे. सत्ता व संपत्ति हीं जेथें असतात, तेथें दुर्व्यसनोत्तेजक अनेक मोह असल्यानें, चित्तस्वास्थ्य व तदनुषंगी शरीरस्वास्थ्य या दोहोंचा वानवाच आढळतो. असें म्हणतात कीं, डाक्टर रॅडक्लिफ यानें तिसरा विलियम राजा यास सांगितलें कीं,

‘तुझीं तीन राज्यें बदला देऊन माझ्या ह्या दोन खंबीर तंगड्या तूं मागशील तर मला देण्यास परवडणार नाही.’ दुसऱ्या एका राजाबद्दल शेक्सपियर कवीनें असेंच म्हटलें आहे कीं, “ तूं या गराब व घट्टमुट्ट नोकरांचे गुडघे हुकुमानें वांकवशील; परंतु, त्यांचें आरोग्य किंवा बल स्वतःकडे तुला ओढून घेतां येणार नाही.”

कांहीं मनुष्यांची शरीरप्रकृति जन्मतःच रडकी असते हें खरें; पण, असे लोक थोडे. व यत्नानें अशी प्रकृतिही सुधारतां येईल खास.

शरीरस्वास्थ्यावांचून चित्तस्वास्थ्य लाभत नाही; इतकेंच नव्हे, तर नाना प्रकारच्या विद्या, कला कौशल्यें,—फार काय पण खेळ देखील, निर्मळ प्रकृतीवांचून नीट साधत नाहीत. टेलर म्हणतो, “ चेंडूफळीच्या खेळांत वर्चस्व मिळविणें तरी त्याला योग्यासारखा इंद्रियजय व शरीराचें स्वास्थ्य लागतें.” विद्यार्जन तर पुष्कळसें शरीराधीन आहेच आहे. नाटक्ये, सर्कसवाले, गवई यांनादेखील शरीराची जोपा अवश्य लागते. एतावता, आयुष्यांतिल कोणत्याही अवस्थेंत सुख प्राप्त होणें किंवा कोणताही सदुद्योग घडणें तडीस जाणें तर शरीरस्वास्थ्य अत्यावश्य आहे. त्यावांचून सुखही दुःखमय होतें. तुकारामानें म्हटलें आहेः—

(अभंगचरण)

रोगियासि विपतुल्य तें मिष्टान्न ।

अर्थात् इतकें अगत्याचें जें आरोग्य तें बिघडविण्यास क्षणाचा वेळ लागत नाही हा आपणां सर्वांचा अनुभव आहे. पण त्याचेच

उलट, आपण कायद्याने वागल्यास, हेच शरीर अजर होऊं शकेल, व यंत्राप्रमाणे आमरणांत सुरळीत चालू राहिल ही गोष्ट शेंकडोंच्या लक्षांत नाही; बरे, हा कायदा म्हणजे कांहीं अवघड नाही; खाणे, पिणे, उद्योग, व्यायाम इत्यादि हरएक गोष्टींत 'नेमस्तपणा' राखणे हाच काय तो कायदा. परंतु शेंकडा नव्वद लोक हा कायदा मोडून, आहारविहारांत फाजीलपणा करित असतात. कधी काळी मेजवानीचे प्रसंगी दोन घांस जाफा खाल्ले तर ती गोष्ट वेगळी. परंतु बहुतेक लोक आला तो दिवस खाण्यापिण्यांत आचरतपणा चालवितात, पण त्या योगाने अमृताचे विष होते हे त्या मूढांना कळत नाही. अधिक खाण्यापिण्याने शेंकडों बिघडून प्राणांस मुकले आहेत. परंतु, अल्पाहारामुळे कोणी विपन्न झाल्याचे उदाहरणच नाही. म्हणच आहे, "भुकी तो सुखी." "भुके राखे चौथा कोन, तेरा रोग घर घर रोवे." ही वाक्ये लाख रुपयांची आहेत. अल्पाहाराने शरीर हलके राहून इंद्रियपटुत्व अधिक राहते, हा अनुभव उपोषणाचे पहाटेस येतो. शरीर आहारले

१ व म्हणूनच धर्मग्रंथांत प्रार्थनेचे दिवशी उपवास सांगितले आहेत. 'सुखात्मे' म्हणून अष्टावधानी गृहस्थ शेंकडोंनी पाहिले असतील. त्यांनी आम्हांस स्वतः असे सांगितले की, ज्या दिवशी माझ्या अवधानांचा खेळ असेल, त्या दिवशी खेळ होऊन जाईतो मी जेवीत नाही. जेवल्यास, यावतू इंद्रियांना मांघ येऊन अवधान वठत नाही, असा अनुभव आहे. विष्णुबोवा ब्रह्मचारी यांनी आपले वेदोक्तधर्मप्रकाशांत लिहिले आहे की, क्षुधेने किंचित् ग्लानि येई इतपत रान तापले असता ईश्वराकडे लय किंवा सन्मति त्वरित लागते.

म्हणजे इंद्रियें जडावतात व कार्याक्षम होतात, हाही अनुभव अचूक आहे. इंग्रजी व संस्कृत वैद्यकग्रंथकारांचें असें म्हणणें आहे कीं, मानवी शरीराला प्राप्त होणारे जे कांहीं रोग आहेत त्यांपैकी निम्मे संख्या अजीर्णामुळें उद्भवते; व अजीर्णाला हेतु अध्यशन किंवा अत्यशन हेंच होय. सरदेसाई म्हणून आमचे स्नेही आहेत. त्यांचे बंधु, अनेक पौष्टिकें व औषधें घेऊन दमले व पुण्याचे अण्णासाहेब पटवर्धनांकडे आले. त्यांनीं त्यांचें अन्न अजिबात तोडलें व त्यांस एक कषाय व दूध यांवर ठेविलें. दूध त्यांस फार जात नसे. तथापि चमत्कार हा कीं, सतरावे दिवसाला रोग्याचें वजन पक्के पांच पौंड वाढलें ! परंतु, हें आमचें विधान त्रिवार सत्य असूनही हें पत्करण्यास किती वाचक तयार होतील नकळे. कारण, जगांत जिव्हालौल्य फार जबरदस्त आहे. कांहीं आया तर इतक्या नादान असतात कीं, आपल्या लाडक्यांना अक्षयी कोंबीत असतात, व हेंच सारें मातृत्व असें मानितात. रंगीबेरंगी खाऊचें प्रस्थ तर अनर्थच माजलें आहे. अमेरिकन डॉक्टर एफ्. व्ही. फ्लूट हे ओरडून म्हणतात, “ बायांनो, पोरांना हे विषप्रयोग केल्यावांचून तुम्हांला चैनच पडत नाही काय ? ”

१ (श्लोक)

अनात्मवंतः पशुवद्भुजते येऽप्रमाणतः ॥

रोगानीकस्य ते मूलमजीर्णं प्रामुवन्ति हि ॥ १ ॥

—योगरत्नाकर.

या श्लोकांत ‘ अजीर्णाला ’ रोगचमूचें मूळ म्हटलें आहे, हें लक्षांत ठेवावें.

चहानें तर हिंदुस्थान ठार होत आहे; पण हा शब्द उच्चारणारांस चहाभक्त हे हितशत्रूंत काढतील, इतका चहाचा पक्षपात बळाबला आहे; याकरितां मौनच बरें.

आहारव्यवहाराचे नेमस्तपणाइतकीच आरोग्याला महत्त्वाची गोष्ट, मोकळ्या हवेंत व्यायाम करणें ही होय. हवा खाण्यांत गेलेले तास आयुष्यांतून वजा झाले किंवा फुकट गेले असें समजून येते. ते वजा न जातां आयुष्याला दुपटीनें मिळविले जाऊन तुमचें आयुष्य दीर्घतर करतील ह्यांत संदेह नाही. व्यायाम शब्दाचा यौगिक अर्थच 'विशिष्ट दीर्घता' असा आहे. अर्थात् व्यायामानें आयुष्यास दीर्घता आलीच पाहिजे. मात्र येथेही माफकपणा पाहिजेच. तो अर्धशक्तीनें घ्यावा असें वाग्भटाचें म्हणणें आहे. नाकांतून

१ (श्लोक)

अर्धशक्त्या निषेव्यस्तु । बलिभिः स्निग्धभोजिभिः ॥ —वाग्भट.

भावार्थः—बलवान् व स्निग्ध आहार करणारे लोकांनीं व्यायाम घ्यावा, पण तो आपली अर्धशक्ति खर्च होईपर्यंतच घ्यावा.

त्या अर्धशक्तीचें माप असें आहेः—

(श्लोक)

हृदयस्थो यदा वायुर्वक्त्रं शीघ्रं प्रपद्यते ॥

मुखं च शीघ्रं लभते । तद्वलार्धस्य लक्षणम् ॥ १ ॥—योगरत्न.

भावार्थः—जेव्हां हृदयस्थ वायु (नेहमींप्रमाणें नाकावाटे न जातां) झपझप मुखावाटे जाऊं पाहतो व तोंडाला कोरड पडूं लागते, तेव्हां आपली अर्धी शक्ति खर्ची पडली असें समजावें.

वाहणारा श्वास तोंड उघडून टाकण्याची पाळी आली म्हणजे व्यायाम पुरे करावा, असें योगरत्नांत लिहिलें आहे, तें समंजस आहे. मोकळ्या हवेचें महत्त्व इंग्रजी ग्रंथांत मोठीं स्तोत्रें करून गाइलें आहे, आणि तें यथार्थही आहे.

लवक म्हणतो, याशिवाय, शारीरिक किंवा विषयजन्य सौख्यें कितीही गोड वाटली, तरी तीं विद्युल्लतेसारखीं क्षणिक आहेत; एवढेंच नव्हे, तर पुष्कळदां विजेप्रमाणें कायमचा धक्का देऊन चालती होतात, हें सुज्ञानें ध्यानांत वागवूनच त्यांचें ग्रहण करावें. परंतु, इतिहास पहावा तों आडाम आणि ईव्ह ह्यांचे वेळेपासून आजपर्यंत अनंत जीव लंपटपणामुळें, प्रमुखतः जिव्हालौल्यानें अकाल मृत्यु पावले आहेत व पावत आहेत. लॅटिन भाषेंत एक म्हण आहे कीं, “ तरवारीपेक्षां जिव्हेनें अधिक लोकांचे गळे कापले आहेत.” बेकन म्हणतो, “ सर्व बंडापेक्षां, जिव्हेचें बंड अधिक भयंकर आहे. ” “ जीभ थांबवा आणि आयुष्य लांबवा.” सहज मरणानें मरणारे थोडे; बहुतेक लोक आपलें मरण आपलेच हातें ओढवितात. दीर्घायुष्याला आदिकारण सर्व गोष्टींत नेमस्तपणा राखणें हेंच होय म्हणच आहे:—“ अति सर्वत्र वर्जयेत्.” ह्या नेमस्तपणाची खुणा कल्याण येथील रा० किरकिरे बी. ए., एल्. एल्. बी. यांनीं स्वानुभवानें सांगितली, ती ध्यानांत धरण्याजोगीच आहे. हे गृहस्थ फारच नियमितपणानें वागतात. त्यांनीं सांगितलें कीं, करमाळें येथें माझा शौचकूप वेगळा आहे, व मीं असे पाहिलें आहे कीं, माझा मळ डुकरेंसुद्धां खात नाहींत. याचें कारण,

माझ्या मिताशनामुळे अन्नाचा पाक इतका पूर्ण होतो की, त्यांतील जेवढा मिळून पोषक अंश आहे तेवढा अशेष शरीरांत शोषला जाऊन, मल म्हणजे अत्यंत निःसार असा अवशेष असतो, व त्याचें स्वरूप बकरीच्या मळाप्रमाणें शुष्क व घट्ट असतें.” ही गोष्ट डॉक्टर कुन्हे यांनाही कबूल आहे. किरकिऱ्यांचा हा कायदा सर्व लोक पाळतील तर अन्न कमी पुरून लोक दीर्घायु व अधिक उद्यमशील होतील. कारण राजश्री किरकिरे नित्य पांच तास मुन्सफीचें काम करून शिवाय इतके धंदे करितात की, त्यांचे तिपटीने खादाड मनुष्यास तितके होणार नाहीत. ‘ हंस ’ या सहीनें केसरींत जे कैलासयात्रेचें वर्णन देत, त्यांनीं लिहिलें आहे की, मी हिमालय उतरून कैलासाकडे जातांना नित्य आठ किंवा नऊ बिस्किटें खाऊन दहा दहा मैल प्रवास करीत असें. हें सांगणें अनृत नव्हे. आतां हें पाळण्यानें म्युनिसिपालिच्यांचें सोनखत तुटेल खरें; परंतु, हल्लीं अनेक शरीरांचें खत होत आहे तें बंद होऊन सोनें होईल हें खास.

लबक म्हणतो की, अतिपानाचे (मद्यपानाचे) परिणाम तर अत्यशनापेक्षांही भयंकर होतात. शेक्सपिअर म्हणतो:—“ देवा ! देवा ! मनुष्ये आपलें मनुष्यत्व हरण करणारा हा मद्यरूप शत्रु आपले हातानें आपले घांटीखाली उतरतात, या मूर्खत्वाला काय म्हणावें ? ” कीचकाख्यानांत मयूर कवीनें “ न करील कां पित्याची दुर्गातिची माउली सुरा माती ” या ओळींत सुरेला ‘ नरकाची आई ’ म्हटलें आहे, तें सर्वथा यथार्थ म्हटलें आहे. लबक

म्हणतो:—आधि, व्याधि, कलह, अकारण घाय, ताम्र नेत्र, वाचा-
ळपणा, या सर्व गोष्टी एकत्र कोठें दिसतात, म्हणून कोणी विचा-
रिल्यास त्याचें उत्तर 'जे गुत्ताक्षेत्रीं जाऊन ताम्रवर्णी पेयाचा
आस्वाद करितात त्यांचे ठिकाणीं' हें होय. परंतु हें सर्वानर्थमूल
व्यसन युरोपांतील राष्ट्रांना व्यापून सांप्रत भारतालाही घेरतें आहे.
नुकताच झालेला मद्यपाननिषेधक प्रयत्न याची साक्ष देत आहे.
या मदिरारूपी बयाचें एका ग्रंथकारानें पुढीलप्रमाणें अलंकारिक
वर्णन केलें आहे. तो म्हणतो:—

“या बाईचें वर्णन मोठें ऐकण्याजोगें आहे. हिचें माहेर पर-
द्वीपांत. हिचे पाणिग्रहणाबरोबर पित्याची मुद्रा सानंद होतीसैं
सांगतात. हिला पतीनें सोडल्यामुळें, ती देशाटन करीत असते.
तिला मोठमोठालीं विद्यापीठें, क्षेत्रें, धुंडण्याचा फार नाद. ती
व्हांवें तसलें रूप घेते; ही मोठी सुस्वरूप आहे. तिचा
वर्ण गुलाबासारखा मनोहर आहे. तिचे तोंडाला नेहमीं
वास येत असतो, यामुळें 'अखंड सुवासिनी' ही संज्ञा
तिला फार शोभते. ती देवाप्रमाणें स्वतः बहुतेक अबोल आहे;
पण तिची ज्यावर मेहरबानी झाली तो मुका असला तरी बृहस्पति-
तुल्य वाचाळ होतो. ही बहुगुणी आहे; लोळण-फुगडी, पिंगा
वगैरे पोरींचे खेळही तिला येतात. तसेंच, नर्तन-अभिनयनादि-
कांतही ती फारच कुशल आहे. ती पात्रें पाहून आपली वृत्ति

१. लग्न; पक्षी, हातीं धरणें. २ बाप; पिणारा. ३ नवरा; अब्र.
४. योग्य पुरुष; प्याला, भांडें.

बंदलते; वैष्णवाप्रमाणे ती मस्तकी मुद्रा धारण करिते; ती एका-
दाच शब्द बोलते; पण तेवढ्याने श्रोत्यांस अगदी वेडावून सोडिते;
ही महापंचाक्षरी आहे. हिचे कृपेने सेवेक वृद्ध असला तरी तरुण
होतो ही स्वतः फार जलाल व तापट आहे; पण हिचे अनन्यभजनीं
लागेल त्यास त्वरितच गार करिते. ही दर्शनकाली हंसैतमुख
असते. हिला मोठमोठाले पुरुष मान देतात, व यामुळे हिचे आग-
मनावरोवर लज्जा, शुद्धि, अब्रू, शक्ति वगैरे भिडस्त स्त्रिया दूर
जातात. हिचा उपदेश ज्यांनी घेतला त्यांचे भेदज्ञान तत्काळ नष्ट
होते. तसेच त्यांचा शोक, ताठा जाऊन ते इतके नम्र होतात की,
भर रस्त्यांतदेखील लोकांपुढे दंडवत घालितात. ही इतकी मायावी
आहे की, मनुष्याचे पोटांत शिरून तत्काळ त्याचेकडून असेल तें
ओकविते. ही इतकी धट्ट आहे की, चारचौघांसमक्ष देखील एकान्त
गोष्टी करिते. हिचा नेत्रपात होतांच भक्तांची समाधि लागते.
सद्गुरूप्रमाणेच 'आपणासारिखे करिती तात्काळ । नाही काळ
बेळ मग त्यांशीं ॥' असे हिचे सामर्थ्य आहे. माहितगार लोक
हिचे समागमाने होणारा आनंद थेट ब्रह्मानंदापेक्षांही कांहीं ज्यास्त
असे सांगतात; व हें खरेही असावे. कारण, 'कोण देहाते सांभाळी'
या उत्तरार्धाचा प्रत्यय इतरांचेही दृष्टीस येतो खरा. ही गरीबगुरी-
बांनाही ओळखते, तरी ही सुवर्णाक्षरांनीं मंडित असल्यामुळे शिक्ष-

१. बाटलीवरील सील. २. बुचाचा फट आवाज. ३. मांत्रिक; पांच
अक्षरांनीं युक्त. ४. नोकर; मद्य सेवन करणारा. ५. वरील शुभ्र फेंसामुळे.
६. विद्वत्ता: बाटलीवरील सोनेरी अक्षरें.

णाचे भोक्ते हे तिचा फारच मनःपूर्वक आदर करितात. 'मी मी' म्हणणारे बडे मिया, पण या बाईने त्यांना गुलाम करून सोडले आहे. इतर कामी कशीही हयगय होवो, हिचे भेटीचे नेमिले मिनीट चुकतां कामा नाही, असा कांहीं हिचा कडक अंमल आहे. मोठमोठाले लोक हिला हात जोडून उभे आहेत.

ही मोठी रंगेल असून अवर्णनीय शक्तिरूप आहे. अशी ही बाई कोण हें वाचकांचे लक्षांत आलेच असेल. या बाईच्या संगतीने आज हजारों घरांची धुळधाण चालली आहे. हिच्या नादानें हजारों गाजांचे पाजी बनले आहेत. पण आला तो दिवस या बाईची वळगें अधिक अधिक वाढत आहेत, अशी तिजपाशीं काय मोहिनी आहे न कळे !

लवक म्हणतो, मद्यपानानें मनुष्य भिक्षादेहीस लागतो, याचेंही कांहीं नाही; परंतु, तो मनुष्याचा पशु-नव्हे, पशूहून नीच-होतो, हें मला शक्यवत् टोंचतें. त्याला विपत्ति आली हें दुःख नव्हे. पण त्यानें ती स्वहस्तानें आणली, हें पाहणें असह्य होतें. मद्य हें परिणामी विषोपम आहे हें वेगळें; पण आरंभीही विषोपमच आहे. परंतु, मनुष्याला तें तसें वाटत नाही, उलट वाटतें; आणि मग तें छातीवर बसतें. कारण, जो कोणी स्नेह्याखातर म्हणून प्रथम एकादा घोंट घेतो, त्याची उदासीनता, आळस, थकवा हीं तत्काळ जाऊन त्याला तरतरी येते. वाणी जलद चालूं लागते; व प्रेमालाही रंग चढतो; चिंता मावळते; स्मृति जागृत होते; बुद्धि

त्वरित स्फुरते; आशा अंकुरित होते; उमेद वाढते; दिल खुष होतो; इ० इ०. असें झाले म्हणजे तो 'प्रमाणगुणिता' चा उपयोग करावासा वाटून दुसरें माप घशात ओततो. त्याला वाटतें, आतां तर मी शतगुणित आनंदांत राहीन; वाचस्पति होईन; केवळ दिव्यच होईन; परंतु, तें दिव्यत्व लोपून कालिदासानें म्हटलें तसें—

(श्लोक)

नयनान्धरुणानि घूर्णयन् । वचनानि स्वलयन् पदे पदे ॥

+ + चारुणि-मदः । प्रमदानामधुना विडंबना ॥ १ ॥

—कुभारसंभव.

सर्व विटंबनेला कारण होतें. रावांचा झोंकदारपणा नाहीसा होऊन गटाराकडेमात्र झोंक जाऊं लागतात. वाचस्पतित्वाचे जागीं वाचालपण येतें; स्नेहाचे जागीं कलहप्रियत्व येतें; तरतरी जाऊन तरतराट येतो; व सगळ्या अकलेचा, प्रकृतीचा, शेणखळा होतो. मर्ठिनो म्हणतो, “आळसानें मंदगति झालेले रक्तांत रंगित पेयानें तरतरी आणूं, या भ्रमाला बळी पडून कितीकांचा तरी सत्यनाश झाला आहे बरें?”

जन्ममरणाच्या नोंदी पाहिल्या असतां, नेमस्त मद्यप्यांपेक्षांही साधे लोक अधिक जगतात असें स्पष्ट दिसतें; व तें हिशोबीच आहे. कारण, मद्य केवळ शरीराचाच खराबा करून राहत नाही; तर मनाचाही तसाच करितें. प्रसिद्ध साधु कबीर म्हणतात:—

(पद)

बंदे हुषार रहनावे । साहेब राजी रखनावे ॥ ध्रु०
गांजा दारू मत् पी यारो । आकल गुंग हो जाती ।
आपने पल्लोके दाम खरचकर मूमे मखिया जाती ॥ १ ॥

मद्यानें शांत असतील ते कजेदलाल होतात. मनोवृत्ति क्षुब्ध होऊन धिमा मनुष्यही अनावर होतो; व पवित्रपणाची आवड सर्व प्रकारेंच कमी होत जाते. जेरेमी टेलर म्हणे, “ आपल्या सर्व दुःखाला आपणच कारण आहों. रानचें कंदमूल आणि झग्याचें पाणी यांनीं माझ्या गरजा भागून सर्व ताप शांत होतो. आशा, तृष्णा, मत्सर, अहंकार, या सर्व रिपूंपासून मी मुक्त असल्यानें स्वस्थ आणि शांत निद्रेंत घोरत पडतो.” भर्तृहरि म्हणतात:—

(श्लोक)

फलमलमशनाय स्वादु पानाय तोयं ।
शयनमवनिपृष्ठे वल्कले वाससीव ॥
नवधनमधुपानभ्रांतसर्वेन्द्रियाणा—
मविनयमनुमंतुं नोत्सहे दुर्जनानाम् ॥ १ ॥

भावार्थ:—मला निर्वाहाला झाडांचीं फळे व पानार्थ झग्याचें गोड पाणी पुरेसें आहे. शयनास भूतल व वस्त्राएवजीं वल्कलें पुरे आहेत. यामुळें, नवीन संपत्तिरूपी मद्यपानानें किंवा नवीन संपत्ति व मद्यपान यांचे योगानें ज्यांचीं सर्वेन्द्रियें भ्रांत झालीं आहेत, अशा दुर्जनांचे दारी जाऊन त्यांनीं केलेलें उद्दाम वर्तन माझ्यानें सोसवणार नाहीं.

आपलें मानवी शरीर हें अतिशयच करामतीनें जुळविलेलें व अति रमणीय असें एक नाजूक यंत्र देवानें आपल्या हवालीं केलें

आहे. अर्थात्, शेजाऱ्याच्या मागून आणलेल्या घड्याळाप्रमाणें आपण हें फारच जपून वागविलें पाहिजे. लवक म्हणतो, या यंत्राची पूर्णता व सौंदर्य केवळ अलौकिक आहेत. म्हणूनच अशाचा नाश करण्याची आपणांस शरम वाटली पाहिजे. कोणतीही वस्तु तिचे योग्यतेप्रमाणें वापरली पाहिजे. भवभूति म्हणतो:—

(श्लोकार्थ)

नैसर्गिकी सुरभिणः कुसुमस्य सिद्धा ।

मूर्ध्नि स्थितिर्न चरणैरवताडनानि ॥ १ ॥

—उत्तररामचरितम्.

भावार्थः—कोमल व सुगंधी पुष्प म्हणजे मस्तकींच ठेवावयाचें. तें पायांनीं तुडविणें मूर्खत्व आहे. या शरीराचें दिव्य मंदिर बनविणें किंवा कचऱ्याची पेटी बनविणें हें आपल्या स्वाधीन आहे.

रोमन लोकांत दोन मोठ्या महत्त्वाच्या म्हणी असत. ते म्हणतः (१) उद्योगाला अजिंक्य कांहींच नाही; व (२) उद्योग हा स्वतः सुखकर आहे. या म्हणी सर्वथा सत्य आहेत. कोणी मनुष्य कोणतेंही काम करो, तें मनःपूर्वक करित असला म्हणजे त्यांतच त्याला सुख होतें. देह व मन हीं वापरतीं ठेविलीं पाहिजेत, हा ईश्वरी संकल्पच आहे. आणि याप्रमाणें तीं वापरलीं नाहीत तर गप्पही बसत नाहीतच, व आळसानें त्यांस गंज चढतो. बरें, उद्योगानें आपला व्यवहार साधून रात्रौ आपणाला शांत व अमृत-मय निद्रा येते. या निद्रेची संचित व वैभवशाली जीवांना फारशी मांठही पडत नाही. हेन्री राजा म्हणतो:—

(श्लोक)

हे निद्रे मधुरे, प्रजाजन तुवां सप्रेम आलिंगिले ।
 घेती झोंप सुखें, करूनि दिवसां उद्योग जे भागले ॥
 भीशी कां न कळे, मला न शिवशी पक्षमांतिही कोमले ।
 दुःखा विस्मृति ना पडे, मम जिणें दुःसख्य हें जाहलें ॥ १ ॥

—शेक्सपिअर.

या निद्रेची इंग्रजी कवीनीं निरनिराळीं रूपकें केलीं आहेत. कोणी तिला निसर्गाची कोमल धात्री म्हणतात; कोणी विचारार्थे आवरण, क्षुच्छामक अन्न, तृट्शामक पेय, हिमनिवारक उष्णता, उष्णतानियामक शीतता,—राजा, रंक, बालिश व पण्डित यांस सारखेंच मोजणारें माप, इत्यादि संज्ञा देतात. बरें, असली ही अमोल वस्तु मिळण्यास कुठे देशांतरीं जावयास नको. दिवस योग्य व्यवसायांत घालविला म्हणजे रात्रौ निद्रा ठेवलेली. आतां, कधीं कधीं आयुष्यांत निद्रा उडविणारे असे आकस्मिक प्रसंग येतात, व त्या वेळीं वरील नियम काम देत नाहीं; तथापि अशा वेळीं ब्रोमाइड, सल्फोनेल, द्रायोनेल इत्यादि औषधांनीं कृत्रिम झोंप आणणें फार अपायकारक होय. व्यवस्थित आचरण ठेवावें म्हणजे लवकरच पूर्ववत् निद्रा येऊं लागेल.

मन शांत ठेवण्याची आणखी एक किल्ली स्वप्नस्थितींत सांपडते. ती अशी: स्वप्नांत जागृतीतील विशिष्ट दशेची आपणांस विस्मृति असते; त्यामुळें स्वप्पड म्हाताराही स्वप्नांत तरुणाचे भोग भोगूं शकतो. शरीरावरील व मनावरील जागृतीतील दडपण नाहीसें झाल्यानें मन स्वच्छंद क्रीडा करितें. देशकालादि परिच्छेद

दूर झाल्याने कल्पनाशक्ति अप्रतिबंध भराच्या मारीत असते. आपणांस गतमित्र भेटतात. मन तितकें पवित्र व शुद्ध असल्यास, दिव्य गोष्टींचेही आपणांस दर्शन होतें. यावरून पाहतां बाह्य चिंता झाडून टाकून जागृतीतही मन जर स्वस्थ व शांत ठेवण्याचें साधेल, तर पुष्कळ सुख होईल हें निश्चित. पण, मन निश्चित व शांत ठेवितां येणें ही विद्या केवळ सोपी नाही. बरें, विश्रांतीचे वेळांतही जर संसाराचे घोर मनाला त्रास देतील, तर मग विश्रांति आणि व्यापृति यांत अंतर काय राहिलें ? असल्या विश्रांतीपेक्षां उद्योग बरा. याकरितां असले त्रासदायक विचार आपण यत्नानें व हट्टानें मनाबाहेर घालविले पाहिजेत. बाकी हें सांगणें सोपें आहे, साधणें अवघड आहे. शिवाय, मन केवळ रितीं राहणें बहुतेक अशक्यच आहे. याकरितां त्रासदायक विचार टाळून शुद्ध व आनंददायक विचार मनांत ध्यावे. आपले वेदांत याविषयी “ तन्मे मनः शिवसंकरूपमस्तु ” म्हणजे “ असलें हें माझे मन पुण्य विचारांनीं पूर्ण होवो ” अशा अर्थाचे अनेक मंत्र आहेत, त्यांप्रमाणें मन सद्विचारपूरित करावें. अथवा लवक म्हणतो त्याप्रमाणें, वर्तमानकाळाशी ज्यांचा संबंध नाही अशा अतिपुरातन काळच्या कथा, भूगर्भशास्त्र, स्वस्थज्योतींचे चमत्कार, कोणाच्या शौर्याच्या किंवा प्रवासाच्या गोष्टी इत्यादिकांचे श्रवणांत मन गुंतवावें, म्हणजे नित्याचे कर्मकहाणीची विस्मृति पडून तितकेंच मन हलकावतें. कारण, अशा वेळीं मन चालू दिवसाच्या कटकटी विसरून कल्पनेच्या पंखांवर बसून अनाद्यनंत देशकालांचे

प्रदेशांत मौजेने उडत राहते व त्या आनंदानें प्रसन्न व ताजें-तवानें होतें. परंतु ज्यानें कांहीं दुष्कृत्य केलेले असेल अशाला असले उपाय उपयोगी पडणार नाहीत. कारण अशाचें मन त्याला पोळीत राहते. हॅमलेटचा चुलता क्लाडिअस याचे डोळ्यांपुढें सुंदर नाटक चाललें असतां त्याचें मन त्याला अधिकच छळू लागलें, हें सुप्रसिद्धच आहे. अर्थात्, कृत्रिम शांति मिळण्यासदेखील मन निर्दोष पाहिजे, व तसें होण्यास सदाचरण पाहिजे.

लवक म्हणतो, मोठमोठे ऋषि व भविष्यज्ञ साधु अशांना जे दिव्य साक्षात्कार झाले आहेत, ते रात्रीचे वेळीं मन प्रशांत व विश्रांत असतांनाच झालेले आहेत. ही गोष्ट दिवसाचे भकास उजेडांत साधत नाही. दिवसा सूर्यप्रकाशानें आपणांस असंख्य वस्तु दिसतात हें खरें; तथापि सूर्य अस्तमित होऊन रात्र पडली आणि लाखों, कोटों ग्रह-नक्षत्र-तारकादि दिव्य रत्नांनीं आकाश भरून गेलें म्हणजे आपणांस असें वाटतें कीं, सूर्यानें आपणांस दिवसा स्वप्रकाशानें अनेक सुंदर वस्तु जरी दाखविल्या तरी त्यांहीपेक्षां अनंत पटीनें रमणीय अशा असंख्य वस्तु त्यानें त्याच प्रकाशानें आपल्या दृष्टीपासून अंतरित केल्या होत्या. सारांश, निश्चासमय दिवसापेक्षांही रमणीय व विश्रांतिदायक असल्यानें दिव्य विचारांना पोषक आहे, आणि आजच्यासारख्या स्वार्थसाधु काळांतही कोणाला जर कांहीं दिव्य दृष्टान्त होत असतील तर ते ढवळ्या दिवसास न होतां ज्योत्स्नाभिराम अशा गंभीर निशीथसमयींच

होतात. व यासाठीच योगीलोकांचे घड्याळ उलट चालते. गीतेत
भगवंतांनी म्हटले आहे:—

(श्लोक)

या निशा सर्वभूतानां । तस्यां जागर्ति संयमी ॥

यस्यां जाग्रति भूतानि । सा निशा पश्यतो मुनेः ॥ १ ॥

भावार्थ:—इतर प्राणी जेव्हां घोरत पडतात तेव्हां योगी जागा असतो;
आणि इतर जेव्हां जागे असतात तेव्हां हा निजून असतो. *

* या श्लोकाचा गूढार्थ वेगळा आहे; या गूढार्थाचे येथे प्रयोजन नाही.



प्रकरण तिसरें.

मन.

सुपारथिरश्वानिव यन्मनुष्यान्नेनीयतेऽभीशुभिर्वाजिन इव ।
हृत्प्रतिष्ठं यदजिरं जविष्ठं तन्मे मनः शिवसंकल्पमस्तु ।

—यजुर्वेद.

भावार्थः—जसा सारथि घोड्याला आपले मार्गानें घेऊन जातो, त्याप्रमाणें, जेथें मन आसक्त असतें तेथें तें प्राण्यांना बळजबरीनें घेऊन जातें. तसेंच, तें मन, सारथि ज्याप्रमाणें लगामांनीं घोड्यांना आपले कड्यांत ठेवितो त्याप्रमाणें सर्व प्राण्यांचें नियमन करितें. सर्व प्राणिमात्र मनाच्या आधीन असल्यासारखे झाले आहेत. या मनाला विचारी महात्मे आपल्या ताब्यांत ठेवतात व मूर्खलोक त्याच्या ताब्यांत राहतात. मन जेव्हां पवित्र असतें तेव्हां तें सुखदायक होतें व जेव्हां अपवित्र असतें तेव्हां तें दुःखदायक बनतें. जे मनुष्य याला जिंकतात त्यांना सिद्धि मिळते व जे याच्या ताब्यांत राहतात त्यांना अवनतीला जावें लागतें. म्हणून पूर्वीच्या उपायांनीं याला वश करावें.

प्रकरण तिसरें.

मन.

कामः संकल्पो विचिकित्सा श्रद्धाऽश्रद्धा

धृतिरधृतिर्ही-धी-भी-रित्येतत्सर्वं मन एव । —श्रुति.

भावार्थः—काम, संकल्प, संशय, श्रद्धा-अश्रद्धा, धैर्य-अधैर्य, लज्जा, वृद्धि, भीति, हीं सर्वही मनाचींच स्वरूपें आहेत.

आपलें हें मानवी शरीर तर आश्चर्यकारक व अमोलच खरें; परंतु त्यांत वसति करणारा जो आत्मा म्हणून आहे, तो या शरीरापेक्षा अनंतपटीने तसा आहे. देह हें मंदिर व आत्मा हा त्यांतील देव असें म्हटलें म्हणजे या दोहोंतील योग्यतेचें तारतम्य ध्यानांत येईल. आत्म्याचें मोल केवळ देहाहूनच अधिक नव्हे, तर निखिल ब्रह्मांडाहून वरिष्ठ आहे. सेंट मार्क म्हणतो, “मला पृथ्वीचें राज्य दिलें आणि माझा आत्मा हिरावून नेला, तर मला काय प्राप्ति ?” एडेसा येथील राजा होता त्यानें ख्रिस्ताचे चमत्कार ऐकून त्याला गांठून ‘माझे शरीर निर्मळ कर’ असें मागणें मागितलें; परंतु ‘माझे मन निर्मळ कर’ असें तो बोलला नाही; याबद्दल लोक त्याला हंसले. बाकी शरीर तुच्छ मानावें असेंमात्र नाही. कारण आत्मा जरी मुख्य असला तरी त्याला देहाश्रय

अवश्य आहे; अर्थात् 'आत्म्याचें घर' या नात्यानें तरी देहाचें महत्त्व कांहीं हलकें नव्हे. शिवाय, हा नरदेह तरी एक अलौकिक करणी आहे ! त्यांतील विवेकशक्ति केवढी उदार ! ज्ञान-कला किती अगाध ! आकार व चलनवलन किती मोहक व अजब ! त्याचें क्रियासामर्थ्य केवळ देवदूतांसारखें व बुद्धि तर देवतुल्य; असा हा चमत्कारमय आहे. तेव्हां तोही आदरणीय आहेच.

अशा या देहांत दिव्य तेजाची ठिणगी कमी-ज्यास्त प्रमाणानें आहे. भगवंतांनीं गीतेंत स्पष्टच सांगितलें कीं,

(श्लोकार्ध)

ममैवांशो जीवलोके । जीवभूतः सनातनः ॥

म्हणजे, मृत्युलोकांत जीव संज्ञेनें अवतीर्ण झालेला हा माझाच सनातन अंश आहे. व

(श्लोक)

यद्यद्विभूतिमत्सत्त्वं । श्रीमदूर्जितमेव वा ॥

तत्तदेवावगच्छ त्वं । मम तेजोऽशसंभवम् ॥ १ ॥

भावार्थः—तुला जो कोणी वैभवयुक्त, श्रीमान किंवा ऊर्जस्वल प्राणी आढळेल, त्याचे ठिकाणीं माझे तेजाचा विशेष अंश आहे असें तूं समज.

अर्थात् जो कोणी शांतपणें विचार करील त्याला ह्या मानवी जीविताची महती कबूल करावीच लागेल. सर थामस ब्रौन आपल्या निबंधांत म्हणतो:—“ मनुष्य हा केवढा दिव्य प्राणी आहे? त्याला

मार्तीत पुरा किंवा त्याची राख करा, तरी देखील त्याचें थोरपण शंकात नाही.”

मनुष्ययोनीत जन्म मिळणें ही देणगी देवापासून मिळणाऱ्या सर्व देणग्यांतील श्रेष्ठतम आहे. म्हटलें आहे—“दुर्लभं मानुषं जन्म”—‘धन्यधन्य हा नरदेहो । येथील अपूर्वता पहा हो ॥’ तें यथार्थच आहे. केवळ भौतिकदृष्टीनेच पाहिलें तर मनुष्य म्हणजे कांहीं रासायनिक द्रव्याचा मिलाफ आहे, व त्याचे नित्याचे कामाचें मान म्हणजे दोन शेर कोळशांचे उष्णतेपासून होणाऱ्या उष्णतेइतकें आहे ! प्रसिद्ध शास्त्रज्ञ हक्स्ले गमतीनें एकदां म्हणाला, मनुष्य मनुष्य तो काय ?—अमोनिया कॅर्बोनेटिस, सोडीफॉसफेटिस, क्लोरिस (९.८.९), व्हक्युह पर्फेक्टिसिमि, पेशन्शी व अक्की डिस्टिलॅटी यांचें मिसळण, म्हणजे झाला मनुष्य ! हक्स्ले हें विनोदानें म्हणाला. परंतु कित्येक लेखक या नरदेहाबद्दल मोठे तिरस्कारयुक्त उद्गार काढितात. या देहाचे क्षणभंगुरत्वाविषयी तर जागोजाग ओरड आहे. स्कॉट म्हणतो:—

(साकी)

तृणाग्रवर्ती बिंदू हिमाचे । फेनोद्रम कीं तरंगिणीचे ॥

अथवा बुद्बुद पर्जन्याचे । लोल तसा देहो ॥ १ ॥

बायबलांत मानवी जीविताला स्वप्न, निद्रा, छाया, वाफ, जलतुषार, गतगोष्ट अशा प्रकारच्या असारत्वबोधक अनेक उपमा दिल्या आहेत. बरें, जीविताचें नुसतें म्हस्वत्वच गाऊन भागळें

नाहीं. शेंकडोंचा त्याचे तुच्छत्वावर विशेष कटाक्ष आहे. गौतम-
बुद्धाचें तर हें आदिसूत्रच होतें. त्याला सर्व जीवित दुःखमयच
दिसत होतें. बुद्ध म्हणे—“जन्म म्हणजे उदरांतून बाहेर येणें, तें
दुःखच; पुढें जराग्रस्त होणें, तें दुःखच; आयुष्यांत प्राप्त होणाऱ्या
आधिव्याधि ह्या तर मूर्तिमंतच दुःख; शत्रूंचें दर्शन हेंही दुःख;
मित्राचा वियोग हेंही दुःखच; सारांश, यावत् पंचेंद्रियांचे संबंध
हे दुःखहेतु, यास्तव सर्व जीवितच कष्टमय आहे.”

होमरने आपोलोकडून वदविलें आहे कीं:—

(गीति)

हे मर्त्य दुःखभागी, पार्थिवजनि, अल्पजीवि तरुदलसे ।

विलसुनि गळती सत्वर, सुर हो त्यां साह्यदान योग्य नसे ॥ १ ॥

यास्तव तत्कृत-समरा मानुनिया तुच्छ सर्व अमरगण ।

दूर असा; घालं घा गोंधळ मूर्खांस त्या करुनि रण. ॥ २ ॥

व्हिक्टर ह्यूगोलाही हें जीवित रणरणकदायी वाटत असे. पण
गंमत ही आहे कीं, लोक या जीविताविषयी इतकी कुरकूर करितात,
तरी या जीविताचा विरह व्हावा असे इच्छित नाहींत. कारण,
असलेही लोक मृत्यूची गोष्ट काढतांच दचकतात व म्हणतात:—

(गीति)

हर ! हर ! वैभव, सत्ता, परिजन, चंद्रानना सपरिवार ।

होणार मृत्युकवलित ! देई चित्तास दुःख हें फार ॥ १ ॥

—ग्रं.

पण, अशांना जर विचारिलें कीं, कां? जीवित कष्टमय ना?
मग आतां मृत्यूबद्दल विलाप कां? तर म्हणतात—

(गीति)

भीत नसों मृत्यूतें; भीतों आम्ही तदुत्तर स्थितितें ।
नकळे जाऊं कोठें, पावूं अन्यत्र कोणत्या गतितें ॥ १ ॥

—रायडन.

मरणोत्तर काय गति होत असावी, हें गूढ सर्वत्र सर्व लोकांना आहे. व त्याबद्दल प्रत्येक धर्मांत निरनिराळे तर्क व समजुती आहेत. आमचे अतीन्द्रियद्रष्ट्या ऋषींनीमात्र याचा उलगडा सप्रमाण व समाधानकारक केला आहे. या कामी पुराणग्रंथांत अनेक ठिकाणी उल्लेख आहेत. गरुड पुराणांत तर त्याचा विशेषच खल आहे, आणि यम व नाचिकेत यांचा उपनिषदांत दिलेला हृदयंगम संवाद या प्रकरणी सर्वास वाचनीय आहे. थिआसफीवाल्यांनीही आपले शास्त्राधारें याविषयी “डेथ आणि आफ्टर” वगैरे ग्रंथ लिहिले आहेत.

सिनेका म्हणतो, “एकाच मृत्यूचें स्वरूप निरनिराळ्या लोकांस निरनिराळें भासतें. कोणास तो प्रिय वाटतो; कोणास तो दुःखहर्ता भासतो; व तोच आपली चरमगति हें तर सर्वासच वाटतें. कित्येकांचा मृत्यूचे नांवाबरोबर थरकांप होतो; कारण, मृत्यु म्हणजे क्लेशांची परमावधि अशी त्यांची कल्पना असते.” म्हणच आहे—
“ नास्ति मृत्योः परं भयं.” परंतु, खरें पाहतां मृत्यु सर्वासच क्लेशदायी नसतो. जराजीर्णांचा प्राण पुढांदिशीं केव्हां जातो तें कळत-देखील नाही. कित्येकांचे प्राण शिक किंवा उचकी येतांच गेले आहेत. प्रसिद्ध न्यायमूर्ति रानडे नित्याप्रमाणें रपेट करून आले

आणि एखाद्या इच्छामरणी मुनीप्रमाणें नाहींसे झाले. यहुदी लोकांतलि ज्ञाते त्यांच्यापैकी मोझेस, एरॉन व मिरिआम यांचा मृत्यु म्हणजे केवळ प्रियेच्या चुबनाप्रमाणें सुलभ व गोड होता, असें मानितात. कांहीं लोक तर मृत्यु म्हणून कांहीं निराळा आहे, असें मानीतच नाहींत. एक अमेरिकन कवि म्हणतो:

(साकी)

मृत्यु नव्हे हा स्वर्गद्वारप्रवेश मजला वाटे ।

नामश्रवणें इतर जनांचें न कळे कां मन फाटे ॥ १ ॥

—लांगफेलो.

आमचे गीतेनें तर मृत्यूचा बागुलबोवा मुळीच हांकवून लाविला आहे. भगवान् म्हणतात:—

(श्लोक)

देहिनोऽस्मिन् यथा देहे । कौमारं यौवनं जरा ॥

तथा देहांतरप्राप्तिर्धीरस्तत्र न मुह्यति ॥ १ ॥

वासांसि जीर्णानि यथा विहाय । नवानि गृह्णाति नरोऽपराणि ॥

तथा शरीराणि विहाय जीर्णा । न्यन्यानि संयाति नवानि देही ॥ २ ॥

भावार्थ:—पहिले वस्त्र जीर्ण झालें असतां नवे घेणें, हाच मासला जुना देह टाकून नवा देह घेण्याचा आहे; हें जाणून ज्ञात्यांचा मृत्यूविपर्यी गैरसमज होत नाहीं.

प्रसिद्ध तत्त्ववेत्ता सॉक्रेटीस यानें, दहा सेनाधीशांना अन्यायानें ठार करण्याचे कामीं तीस झोटिंगांनीं केलेल्या हुकुमाला आपली संमति दिली नाहीं, व त्यामुळें तो सार्वजनिक रोषास पात्र होऊन त्याजपुढें जेव्हां विष ठेविलें, तेव्हां तो शांत व गंभीर मुद्रेनें म्हणाला,

“ न्यायार्थ मरणें हा मी जयजयकारच समजतो.” मेकाले म्हणतो, साँक्रेटिसाच्या या अखेरच्या भाषणाइतकें मनोहर व आश्चर्यकारक भाषण किंवा वाक्य मीं अन्यत्र केव्हांच वाचलें किंवा ऐकिलें नाहीं. मिल्टन कवीला साँक्रेटिसाचे हे मृत्यूबद्दलचे उद्गार रुचले नाहींत. तो म्हणाला:—

(साकी)

अनंतकालावगाहनक्षमसंविद्रानप्रपूर्ण ।

नरजीवित हें कष्टप्रदही सोडवे न मज तूर्ण ॥

मृत्यू मज न रुचे । दुःखद, दुःख हरी कैचें ॥ १ ॥

मेकाले म्हणतो, प्रथम प्रथम माझेंही मत मिल्टनप्रमाणेंच होतें; परंतु आतां आयुष्याचा एक एक दिवस अधिक लोटतो, तों तों साँक्रेटिसाच्या मताकडेच माझा कल वळत चालला. मृत्यु इष्ट वाटो कीं अनिष्ट वाटो, तो प्राप्त झाला असतां साँक्रेटिसानें ज्याप्रमाणें निर्भयपणें व आनंदानें त्याचा अंगीकार केला, तसाच प्रत्येकानें केला पाहिजे. साँक्रेटिसाची अखेरची विनंती वाचली म्हणजे साँक्रेटिस हा मृत्यूचे विक्राळ दाढेंत सांपडलेला कोणी अपराधी नसून मौजेनें स्वर्गारोहण करणारा कोणी महात्मा असावा, असा भास होतो. आमचे तुकारामभोवा तर टाळांचे गजरांत लोकांना रामराम करीत म्हणतात:—

(अभंग)

आम्ही जातों आपुल्या गांवा । आमचा रामराम घ्यावा ॥

यों रे बहादर ! “ तरति शोकमात्मविद् ” म्हटलें आहे, तें खोटें नव्हे. कालिदास म्हणतो:—

(श्लोकार्थ)

मरणं प्रकृतिः शरीरिणां । विकृतिर्जीवितमुच्यते बुधैः ॥

—रघुवंश.

भावार्थः—मृत्यु हा देहधारी जीवांचा स्वभावच ठरला; व जगणें हाच विकार होय, असें ज्ञाते म्हणतात.

तथ्य हें आहे कीं, मृत्यूची डर पाप्याला किंवा अज्ञानाला; ज्ञात्याला व पुण्यवंताला तो मंगळ सोहळाच वाटतो.

मनुष्याला कोणी कोणी देवाची प्रतिमा म्हटलें आहे; कोणी पशु म्हटलें आहे. दोन्ही उपमा खऱ्याच आहेत. यापैकी पहिले उपमेस पात्र होणें, किंवा दुसरीस होणें, हें प्रत्येकाचे स्वाधीन आहे. मनुष्याची रचना व त्याची कर्मेन्द्रिये व ज्ञानेन्द्रिये यांच्या शक्ति यांचा विचार केला असतां, मनुष्य हा दैवी प्रकृति व पशुव प्रकृति या उभयांचा मिलाफ आहे असें व्यक्त दिसतें. आमचे शास्त्रात मनुष्यजन्म हा त्रिगूयोनि व देवयोनि या दोर्हांचेमध्ये ठेविला आहे, तें रास्तच आहे. दुसऱ्या मजल्यावर राहणारास ज्याप्रमाणें एक जिना चालतांच तळमजला दिसतो, किंवा वरमजलाही दिसतो, त्याचप्रमाणें, मनुष्ययोनीतून वरील देवयोनीस चढण्यासही सोपानमार्ग आहे, व पशुयोनीत उतरण्यासही आहे. कोणता जिना चालवा हें ज्याचें त्याचें पाहणें आहे. आहार, निद्रा, मैथुन इत्यादि पशुकर्मांचाच दृढाभ्यास करीत राहिल्यास, पशुतुल्यताही सुसाध्य आहे. सत्य, शौच, अहिंसा, आर्जव, इंद्रियदम, शांति, भक्ति, ज्ञान, विरक्ति इत्यादि दैवी गुणांचा

अभ्यास करीत गेल्यास, नराचा नारायणही होणें सुसाध्यच आहे; व दोन्हीही गोष्टी केवळ त्याच्या हातीं आहेत. हे दोन्हीही मासले दुनियेंत आढळतात, व दोन्ही स्वकृतीचेच परिणाम आहेत. कवि म्हणतो, दोन्ही मार्ग तुजपुढें खुले आहेत, 'येनेष्टं तेन गम्यताम्.'

आरंभी मनुष्य देवप्रकृतीला निकटच असतो असा सर्वत्र सर्व देशांत समज आहे. कारण, 'बाळाजवळ देव असतो, त्याला साप चावत नाही, ढोर तुडवीत नाही,' असें पुष्कळ लोक मानितात. देवाला चिठ्या टाकिल्या तरी लहान मुलांकडून आपण उचलवितों; याचें तरी इंगित हेंच. सर थामस ब्रौन म्हणतो, "खरोखरच, पंचभूनें व चंद्रसूर्य हे निर्माण होण्याचेही पूर्वी जें दिव्यतेज विद्यमान असेल, त्याचा कांहीं तरी अंश आम्हांत (मनुष्यांत) असलाच पाहिजे." कित्येक सत्पुरुषदेखील बालवृत्तीनें राहतात. कारण बालपणीं वृत्ति निष्पाप व निष्कपट असते. बालक कोणाचा द्वेष, किंवा मत्सर, किंवा अपमान करीत नसून सर्वांशीं प्रेमळ असतें. हेच निर्मळ धर्म जर उत्तरोत्तर वाढत जातील, तर देवपणा खचीत लांब नाही. पण हें घडावें कसें? व्यवहारपट्टे लोक मुलांना नादान म्हणतात. आणि लबाडी, आपमतलब वगैरे ज्याला कळूं लागलीं अशाला 'दाणा' किंवा 'शहाणा' म्हणतात! इंग्रजी माषेत 'कर्निंग' या शब्दाचा मूळार्थ 'ज्ञान' किंवा 'शहाणपण' असतां हल्लीं त्याचा अर्थ 'लुचेगिरी' असा झाला आहे, यांतील वर्म तरी हेंच आहे.

बाळपणीं मुलांना वळण देणें हें त्यांचे संगतचि मनुष्यांचे स्वाधीन आहे. विशेषतः आईबापें व शिक्षक यांवर ही जबाबदारी आहे. मुलांचें मन कोऱ्या कागदासारखें असतें. त्यावर आपणांस वाटेल तें आपण लिहूं शकूं. पण एकदां भरतें कांहीं लिहिलें म्हणजे तें वज्रलेप होणार, म्हणून वेळींच लिहिणें तें जपून लिहावें. हितोपदेशांत म्हटलें आहेः—

(श्लोक)

यत्नवे भाजने लग्नः । संस्कारो नान्यथा भवेत् ॥

कथाञ्जलेन बालानां । नीतिस्तदिह कथ्यते ॥ १ ॥

भावार्थः—ओल्या मडक्यावर करावा तो संस्कार कायम होतो. यावरून, कोमळ बाळांना कथामिपानें आम्ही नीति सांगतां.

लौकिकांतही म्हण आहे कीं ' बाळा तें जन्मकाळा.' ती खरी आहे. कोमळपणीं शिक्षणाचा जसा परिणाम होतो, तसाच परिणाम उदाहरणाचाही होतो. बाप चिलीम ओढीत असतांना दिसला, म्हणजे पोरगा निदान विडीचा तरी झुरका धेईलच. म्हणच आहे—'देख्या गुरु कीं शिक्या गुरु.' व म्हणून आईबाप होणारांनी आपली जबाबदारी ओळखून आपलें वर्तन ठेवावें, असें जे करीत नसतील, ते समाज-हान्य समजावे. कै० प्रो० आगरकर आम्हांस वर्गांत ही गोष्ट विशेष कटाक्षानें व निर्भिडपणें सांगत. परंतु खेदाची गोष्ट ही कीं, समाजांत शेंकडों जोडपी या कामीं बेफिकीर राहतात व विपत्ति वाढवितात. आईबापें व शिक्षक यांचे जसे आपण ऋणी आहों, तसेच गतकालांत जे सुप्रसिद्ध व उदाहरणीय सत्पुरुष

होऊन गेले, त्यांचेही आपण ऋणी आहोंच. कारण, अशांची बोध-वचने व चरित्रे यांचा परिणाम आपले वर्तनावर किती तरी होत असतो. मनु, साज्ञवल्क्य, ख्रिस्त, बुद्ध, महंमद, झौरास्तर, श्रीकृष्ण, व्यास, वाल्मीक, रामचंद्र, हरिश्चंद्र, एकनाथ, तुकाराम, ज्ञानेश्वर इत्यादि पुरुषांची वचने व चरित्रे आपणांस अंशतः बोधक झाली आहेत. व अर्थात् आपण त्यांचे ऋणी आहों. आमचे शास्त्रांत तर प्रत्येक जन्मलेला पुरुष, देव, ऋषि व पितर यांचा ऋणी असतो, असें म्हटलें आहे; इतकेंच नव्हे, तर या तिघांचेही त्यानें अनृणी झालेंच पाहिजे अशी प्रत्येकावर सक्ती आहे. व ही न्याय्य नाही, असें कोण म्हणेल ?

मनुष्य हा खरोखरच देवत्व व पशुत्व यांचें मजेदार मिसळण आहे. नुसतें शरीरावरून पाहिलें तर पशु आहे (पश्यत्यसौ पशुः—केवळ चर्मचक्षुंचा व्यापार करितो म्हणून त्यास पशु म्हणावें), व सच्चिदानंदलक्षण जो दिव्य आत्मा त्याचा त्यांत वास आहे, म्हणून तो देवही आहे. परंतु, लवक म्हणतो, शेंकडों हजारों लोक आपलें देवत्व विसरतात; इतकेंच नव्हे, तर पशुत्वांतदेखील पशूंच्या-वर ताण करितात. पशूचे ठायीं अज्ञानच असतें. परंतु, मनुष्य ज्ञानी असतांही पाजी असतो, व यामुळें नीच जंतूपेक्षांही अधिक अनर्थावह होतो. एका कवीनें म्हटलें आहे: सर्पपेक्षांही खल भयंकर. सर्प ज्याला दंश करितो त्यालाच मारितो; परंतु खल हा एकाचे कानाशीं लागतो आणि तिसऱ्याचेंच प्राण-हरण करितो! कांहीं सुबुद्ध व सदाचरणी स्त्रियांचे बांट्यास कुठे कुठे असे पुरुष

आलेले आढळतात की, त्या विचारांनी आपल्या ह्या मालकांसंबंधी बोलतांना “ वागवित्ती नरं पशुसमं आम्हां ” या ओळीचा अन्वय, ३, २, ४, १ अशा अनुक्रमाने लावल्यास अन्याय होणार नाही.

मनुष्यांत असलेले देवत्व नांवारूपास आणणे तर मनुष्याने अंतस्थ आत्म्याची ओळख करून घेऊन आपले वर्तन शुद्ध ठेविले पाहिजे. आत्मशोधन करण्यालादेखील शरीरबल लागते.

(श्लोकार्ध)

धर्मार्थकाममोक्षाणां । मूलमुक्तं कलेवरम् ॥ —भावप्रकाश.

भावार्थः—(मुहूर्त) शरीर हे धर्म-अर्थ-काम व मोक्ष या चारही पुरुषार्थांचे मूल म्हटले आहे.

अर्थात् आत्मसाधनाला शरीरदाढ्य अत्यवश्य आहे. परंतु केवळ वज्रदेही झाले म्हणजे पुरुषार्थ झाला असेंमात्र नव्हे. कारण, हृक्युलीस मोठा भीम होता; पण त्याच्या बलाचे काय चीज झाले? त्याला वैभव किंवा स्वातंत्र्य कांहींच नव्हते. एका दुष्ट जुलमी राजाची गुलामगिरी करण्यांत त्याचे आयुष्य गेले. माथेफिरूपणाचे तडाक्यांत त्यानें स्वतःचीच पोरे ठार मारिली व अखेर एका मत्सरी स्त्रियेपायी हालहाल होऊन तो मेला ! समसन हा दुसरा एक नवनागसहस्रबली होऊन गेला. त्याचे तरी कपाळ अशाच प्रकारचे. तेव्हां नुसते रेड्याचे बळ असल्यानें सार्थक झाले असें नाही. शरीर या शब्दाचा अर्थ “ शीर्यते तत् ” म्हणजे “ नासते तें; ” अर्थात् ते नासके असेच आहे. परंतु आंत बांधलेल्या हिरकणीसाठी जसे वरील चिंधीस जपावयाचे, त्याप्रमाणे

तदंतर्गत जें आत्मरूप रत्न आहे त्यासाठी शरीराला जपावयाचें. खोबऱ्यासाठी करवंटीची पर्वा, खोबरें नसेल तर नरोटी ती काय, जाळावयाचे कार्मी! सारांश, शरीर हें साधन आहे, आत्मा हें साध्य आहे. त्याचें ज्ञान न संपादिल्यास, आचार्य म्हणतातः—

आत्मज्ञानविहीना मूढाः । ते पच्यंते नरकनिगूढाः ॥

—शंकराचार्यकृत मोढमुद्गर.

भावार्थः—जे मूढजन आत्मज्ञानानें हीन राहतात, ते अखेर नरककुंडांत बुडून कुजत पडतात.

असो; वर मनुष्य या शब्दानें ज्या गोष्टी सांगितल्या, त्या स्त्री व पुरुष यांना सारख्याच लागू समजाव्या. कायद्याचे भाषेत 'मनुष्य' या शब्दांत 'स्त्री' व 'पुरुष' या दोहोंचाही अंतर्भाव होतो. तथापि लबक म्हणतो, स्त्रीविषयी स्वतंत्र असे चार शब्द सांगितले पाहिजेत. स्त्री आणि पुरुष यांत मुख्य भेद असा दिसतो कीं, पुरुषांत मनाची दृढता अधिक व स्त्रियांत सद्भावनेची दृढता अधिक; आणि सद्भावना ही सुखास अवश्य आहे. आदम हा प्रत्यक्ष नंदनवनांत होता, तरीही त्याची अर्धांगी ईव्ह हिच्या संगतीवांचून त्याला सुख लागेना. उघडच आहेः—

(श्लोक-चरण)

विना सीतादेव्या किमिव न हि दुःखं रघुपतेः ।

—भवभूति.

भावार्थः--सीतादेवीवांचून रघुपतीला सर्व दुःखमय आहे.

एका कवीनें म्हटलें आहे कींः—

(श्लोक)

वृक्षमूलेऽपि दायिता । यत्र तिष्ठति तद्गृहम् ॥

गृहं तु गृहिणीहीनं । कांतारादतिरिच्यते ॥ १ ॥

भावार्थः--तुम्ही झाडाखाली उभे असा; स्त्री जर सन्निध आहे, तर तेथेच घर आहे. आणि तुम्ही बांधल्या घरांत असून स्त्री जर जवळ नाही, तर तें अरण्याहून वाईट.

दुसरा कवि म्हणतो, “असारे खलु संसारे । सारं सारंग-लोचना ॥” म्हणजे या निःसार संसारांत हरिणाक्षी हीच काय तें सार आहे. तिसरा म्हणतोः—“भोगाः के रमणी विना?” म्हणजे रमणी नाही, तर भोगांना रुचि कसली? पण लबक म्हणतो, हीच रमणी जर वाह्यात गुलचैनी मिळाली, तर नवऱ्याचें टप्पल शेकल्यावांचून राहणार नाही. शिवाय एक वेळ दुष्ट पुरुष पुरबेल, पण दुष्ट स्त्री पुरवणार नाही. एक कवि म्हणतो—“नारी प्रत्यक्ष राक्षसी.” दुसरा म्हणतो—“रामा पामेव राजते,” ही रामा नव्हे, आली खरूज आहे. तिसरा दुहेरी निकाल देतो—“नामृतं न विषं किंचिदेकां मुक्त्वा नितंबिनी” म्हणजे स्त्रीला सोडून दुसरें अमृतही नाही व विषही नाही. म्हणजे स्त्रें आहे.

पुरुषाला जसे शरीरबल, तसे स्त्रियांना सौंदर्य. परंतु, सौंदर्य हें सर्वथाच सुखहेतु असतें असें नव्हे. पुष्कळदां तेंच भयहेतु होतें. “रूपाद्भयं योषितः.” द्रौपदी, सीता, कृष्णाकुमारी, नूरजहान इत्यादिक मोहिनींच्या दिव्य रूपलक्ष्मीपार्यां जगांत केवढे दुर्धर अनर्थ उद्भवले हें महशूरच आहे. एक कवि म्हणतोः—

(श्लोकार्ध)

पक्कान्नासमं सुंदरी जगभरी आस्वाद्य सर्वां गमे ।

ऐसा कोण शुकावतार ? रमणी पाहूनि जो ना रमे ॥

हा रूपमेवा नको असा कोणाला ? कोठें जा, त्यावर बोके टपलेलेच आहेत. यामुळें स्त्रियांना रूप हें भूषणही आहे व मरणही आहे. शिवाय, तारुण्याची झुळूक ही केवळ क्षणिक आहे.

(श्लोक)

अभ्रच्छाया, खलप्रीतिर्नवसंस्थानि योषितः ॥

किंचित्कालोऽपभोग्यानि । यौवनानि धनानि च ॥ १ ॥

—मुभाषित.

भावार्थः—ढगांची सांवली, खलाचें प्रेम, नवें धान्य, स्त्रिया, यौवन व धन, हीं अल्पकालच उपभोगण्यास सांपडतात.

कोणी स्त्री कशीही सुंदर असो, सौंदर्याची झांक तेरड्याचे रंगाप्रमाणें तीन दिवसांपलीकडे टिकत नाही. म्हण आहेः—
“नदी, नारी, व्यापारी । गर्जना करिती दिवस चारी ॥. ज्या काव्यामुळें होमर कवीचें नांव अजरामर झालें त्या काव्याला आदि-हेतुभूत जी दिव्य सुंदरी हेलेना ती एकदां उत्तरव्यात आपलें मुख सहज आरशांत पाहात असतां, मुखाभोंवतीं वार्धक्याच्या झुरळ्या पडलेल्या पाहून दुःखानें रडली; व स्वतःशीच म्हणाली, “मला मेल्यांनीं दोन वेळा कशाकरितां हिरावून नेलें ? तसें नेलें नसतें तर माझ्या अप्रतिम रूपाची घडी बिघडली नसती.” लबक म्हणतो, हें तिचें म्हणणें सर्वथा खरें नव्हे. कांहीं केलें तरी रूप हें टिक-

णारें नव्हेच. परंतु एक गोष्ट खरी की, ही हेलेना दोन वेळा दुर्जनांचे तावडीत न सांपडती व तिला वागाविणारे बदफैली न मिळते, तर तिचे ज्वानीतील सौंदर्याची चमक पोक्तपणाच्या प्रशांत व उदार अशा तेजांत परिणत झाली असती. आणि पाजी लोकांनी जर तिला फसवून तिच्या रूपाचा पूर्ववयांत खराबा केला नसता, तर तेच लोक असल्या त्रिभुवनैक सुंदरीच्या चरणाचे सेवक तिच्या पोक्त वयांत आनंदाने झाले असते. ज्ञात्यांचे असे म्हणणे आहे की, विशीत प्रत्येक स्त्री सुंदर (रूपाने) बनू शकेलच असे नाही; पण ती जर सद्वर्तनी असेल, तर पन्नाशीत तिच्या सौंदर्याचे (वर्तनाचे) तेज फांकल्याशिवाय राहणार नाही. म्हटलें आहे—“नारीरूपं पतिव्रतम्” म्हणजे साध्वीत्व हे स्त्रीचे खरे सौंदर्य आहे. अर्थात् हे सौंदर्य संपादणे प्रत्येकीचे हातचे आहे. रूपसौंदर्य हे तसे स्वाधीन नाही, व शाश्वत तर नाहीच नाही. कितीही उमदा गुलाब झाला तरी तो कोमेजणारच. तीच दशा सौंदर्याची समजावी.

तथापि, स्त्रियांचे सौंदर्य रसपूर्ण व सहृदय अशा कविगणांचीच वाणी पल्लवित करून राहिले नाही; तर शांत व गंभीर अशा गद्य-लेखकांनादेखील त्याने वाचाळ केले आहे. प्लूटार्क म्हणतो, “स्पार्टातील स्त्रियांची महत्त्वाकांक्षा आपण वीरमाता व्हावे अशी असे; व या त्यांच्या गुणामुळे लेखकांनी त्यांची स्तोत्रे लिहिली.” एकंदरीत स्त्रियांचे स्तोत्र गाण्यांत कवींनी तर पराकाष्ठाच केली आहे. हर्वर्ट स्पेन्सर म्हणतो की, या कविमंडळीने या स्त्रीजनाला

हरभन्याच्या झाडावर चढवून त्यांचा नाशमात्र केला आहे. आमचे विरक्त भर्तृहरि म्हणतात:—

(श्लोकचरण)

अहो, निंद्यं रूपं कविजनविशेषैर्गुरुकृतम् ।

भावार्थ:—या निंद्य स्त्रीरूपाला या प्रतिष्ठित कविमंडळीने महत्त्वास चढविलें, दुसरें काय ?

लवक म्हणतो, स्पेन्सरचें म्हणणें मलाही खरें दिसतें. कारण, या जातीचें स्तोत्र करण्यांत कवींची जशी कांहीं चढाओढ दिसते. एक कवि म्हणतो:—

(श्लोक)

किमिंदुः किं पद्मं किमुमुकुरबिंबं किमुमुखं ।

किमब्जे किं मीनौ किमुमदनबाणौ किमुदृशौ ॥

खगौ वा गुच्छौ वा कनककलशौ वा किमुकुचौ ।

तडिद्धा तारा वा कनककलतिका वा किमबला ॥ १ ॥

—सुभाषित.

भावार्थ:—हा चंद्र आहे, कीं कमल आहे, कीं आरसा आहे, कीं मुख आहे !—हीं कमलें आहेत, कीं मासे आहेत, कां मदनाचे बाण आहेत, कीं डोळे आहेत ! तसेंच हे कोण ? हे चक्रवाक, कीं फुलांचे गेंद, कीं सुवर्णाचे कलश ?—तशीच ही कोण ? ही वीज आहे, कीं चांदणी आहे, कीं सोन्याची वल्ली, किंवा स्त्री आहे ?

इंग्रजी कवि चॉसर म्हणतो:—

(श्लोक)

निखिलगुणनिधान-स्त्रीजनादर्शभूता ।

विपुल रुचिरकीर्ती शोभते सुंदरी ही ॥ १ ॥

इलिझाबेथ राणीचे थडग्यावर बेन जान्सनने लिहिले:-

(चाल--क्षमातर्फी०)

“ शिलातर्फी या निद्रित राहे लोकत्रयसुंदरी ।

उदारा, गुणिजनपिकमंजरी ” ॥ १ ॥

‘रंगोल’ भर्तृहारि म्हणतो:-

(श्लोक)

द्रष्टव्येषु किमुत्तमं ? मृगदृशः प्रेमप्रसन्नं मुखं ।

घ्रातव्येषु च किं ? तदास्यपवनः; श्राव्येषु किं ? तद्वचः ॥

किं स्वाद्येषु ? तदोष्ठपल्लवरसः; स्पृश्येषु किं ? तद्रूपः ।

ध्येयं किं ? नवयौवनं सहृदयैः, सर्वत्र तद्विभ्रमः ॥ १ ॥

भावार्थः--जगांतील सर्व दर्शनीय वस्तूंत श्रेष्ठतम वस्तु कोणती ? उ०--हरिणाक्षीचें प्रेमानें फुललेलें मुखकमल. सुवासिकांत अग्न्य काय ?--तिचे मुखकमलांतील उच्छ्वासगंध. श्राव्यांत मनोहर काय ?--तिची वाणी. सर्व आस्वाद्यांत अत्यंत रुचिकर काय ?--तिचें अधरामृत. स्पृश्य वस्तूंत सुखावह काय ?--तिचा गात्रस्पर्श*. सहृदयजनांना उत्तम ध्येय कोणतें ? तिचे नवतीचा बहार. आणि, जिकडे तिकडे आपल्याभोंवतीं असावेंचसें काय ? तिच्या विलासाची झुळूक !

ख्रिस्तधर्म्यांची आदिमाता ईव्ह हिजबद्दल मिल्टन म्हणतो:--

(साकी)

चरणन्यासीं विभ्रम भरला । दिव्य तेज तें नयनीं ।

अभिनय जीचा प्रतिपदिं दावी । प्रेम, सभ्यता, दोन्ही ॥ १ ॥

* प्रभू रामचंद्र देखील म्हणतात:--“ तव स्पर्शे स्पर्शे मम हि परि-
मूर्धेन्द्रियगणो । ” (अर्थात् एवढी जबर मोहिनी सीतेचे स्पर्शांत होती.)

सर हेन्री टेलर आपल्या नायिकेचे वर्तनकौशल्याबद्दल म्हणतो व तसेच कालिदासही मालविकाग्निमित्रांत म्हणतो:—

(श्लोकचरण)

पादन्यासो लयमुपगतस्तन्मयत्वं रसेषु ।

भावार्थ:—मालविकेचें पाऊल टाकणें केवळ ठोक्याला जुळून आहे. आणि श्रृंगारादिक रसार्शां तर ती एकजीवच होऊन गेली आहे.

वॉलर कवि एका स्त्रीच्या मेखलेचें वर्णन करितांना म्हणतो:—

(साक्या)

कटिगत कांचीवलय प्रियेचें, अल्पवर्तुलाकार ।

निखिल सुखाचें, सौंदर्याचें, भासे मज आगार ॥ १ ॥

नाहीं मागत दुसरें कांहीं, या मज इतका प्रांत ।

हीन भासतें मजसि यापुढें, जें जें या लोकांत ॥ २ ॥

ब्लेक हाही एका सुंदरीचें असेंच महिम्न गातो:—

(श्लोक)

दिव्यस्वनें लाजवि किन्नरीतें ।

पदारपणं पूत करी धरेतें ।

क्षेत्रीं, वर्नीं, वा विजनीं असो ते ।

तत्संगर्मीं नंदन तुच्छ मातें ॥ १ ॥

लबक म्हणतो, या सर्व वर्णनापेक्षां महाभारतांतील साध्वी द्रौपदीचें सौंदर्य, वर्तन व सत्त्वशीलता हीं तर निरुपमच होत. वस्त्रहरणसमयी तिच्या तेजाची पूर्ण कसोटी प्रत्ययास आली. प्रत्यक्ष धर्मराजांनीं तिचें केलेलें वर्णनही स्मरणीयच आहे.

(आर्या)

शरदुत्पलपत्राक्षी शरदुत्पलपुण्यगंधसमगंधा ॥

अस्वलित चालुवी मज गृहधर्मीं, यष्टि पथिं जशी अंधा ॥ १ ॥

आधीं जिणें उठावें, पाहुनि निजलों असें, मग निजावें ॥
 रागेजणें सुदुर्मिळ, तेंहि जिचें ज्वालेंस गगनि जावें ॥ २ ॥
 धौम्यांपासुनि गोपांपर्यंत जिणें स्वयें समाचार ॥
 घ्यावा, श्रित-तापहर श्री-गंगेचा जिचा समाचार ॥ ३ ॥

—मोरोपंत.

शहाण्या सालोमनने दिलेलें कुलस्त्रीचें वर्णन याच तोडीचें आहे,
 म्हणून पुनरुक्ति करीत नाहीं. बृहत्संहितेंत वराहमिहिर म्हणतो:—

(श्लोक)

श्रुतं, दृष्टं, स्पृष्टं, स्मृतमपि नृणामाल्हादजननं ।
 न रत्नं स्त्रीभ्योऽन्यत्कचिदपि कृतं लोकपतिना ॥
 तदर्थं धर्मार्थौ विभववरसौख्यानि च ततो ।
 गृहे लक्ष्यो मान्याः सततमबला मानविभवेः ? ॥

भावार्थः—स्त्रीसारखें दुसरें रत्न विधात्यानें केलेंच नाहीं. कारण,
 या स्त्रीरत्नाचें नामश्रवण, दर्शन, स्पर्शन किंवा नुसतें स्मरण देखील पुरुषांना
 आनंद देतें. धर्म, अर्थ, वैभवांतील सौख्ये हीं सर्व स्त्रीपार्या आहेत.
 याकरितां या अबलारूपी गृहलक्ष्यांचा प्रत्येक घरीं मानवैभवदानानें सत्का-
 रच करावा.

लबक म्हणतो, पुरुषजातीवर ज्यांचें इतकें वर्चस्व चालतें,
 त्यांना “अबला” म्हणण्यांत अर्थ काय? भर्तृहरि म्हणतो:—

(श्लोकार्थ)

याभिर्विलोलतरतारकदृष्टिपातैः ।
 शक्रादयोऽपि विजिता अबलाः कथं ताः ॥ १ ॥

भावार्थः—ज्यांनीं नुसत्या चंचल नेत्रकटाक्षानीं इंद्रादिक जिंकले,
 त्या अबला कशाच्या !

असो. लवक म्हणतो, जरी स्त्रीपुरुषे बऱ्याच गोष्टींत भिन्न असलीं, तरी मनुष्यत्व ह्या धर्मांत उभयतांचेही साधारण्य आहे. स्त्रियांना जरी कोणी “फुसकें भेंड ” म्हणतात, तरी त्यांनीं हें ध्यानांत ठेवावें कीं, ह्या भेंडांत चित्कलेची वसति आहे. अर्थात्, स्त्रिया शरीरांनै नाजुक झाल्या तरी मनुष्यप्राणी या दृष्टीनें विवेकादि सामर्थ्य त्यांलाही आहेच, व यामुळेच पुरुषांप्रमाणेंच आत्मोन्नति स्त्रियांचेही हातची आहे. तसें म्हटलें तर जात्या प्रत्येक मनुष्य (स्त्रीपुरुष) उन्नतच आहे. मूर्ख लोक स्वकृतीनें अवनतीस जातात इतकेंच. मनुष्यांत जर ईश्वरी अंश आहे, तर मनुष्य हा क्षुद्र प्राणी कसा होईल? परंतु, ह्या गोष्टींचें त्याला स्मरण पाहिजे. तें नसलें म्हणजे कोल्हीचे पोरांत वाढलेल्या सिंहाच्या बच्चाप्रमाणें त्याला आपल्या सत्यस्वरूपाबद्दल भ्रान्ति पडून तो हीन-दीन होतो. मनुष्य जर आपली किंमत ओळखून चालेल, तर त्याला मोलच नाही. तो दरिद्री असेना; तो जर आत्मगत मनुष्यत्वाचें तेज स्वकृतीनें पूर्णपणें उदयास आणिल, तर एकाद्या राजाचीही किंमत त्याहून कमी आहे. राजाजवळ बाह्यवैभव असतें; परंतु आंतर किंवा आत्मवैभवाचा अभावच. दुसऱ्यांना जिंकण्यापेक्षां आत्मजय करणें यांत पुरुषार्थ अधिक आहे. कारण, आत्मजय करणारांना दुर्विकार, दुर्ग्रह व मोह इत्यादिकांपासून अलिप्त राहून अढळ नीतीनें चालावें लागतें.

मनुष्याचें खरें मनुष्यत्व कशांत आहे? उच्च पदवी, भव्य मंदिर, विपुल द्रव्य किंवा दिव्य वस्त्रें यांपैकीं कशांतही तें नाही. तें

सर्व उत्तम शिलांत आहे. म्हटलेंच आहे, “शीलं परं भूषणम् ।”. आपले मनांतमात्र पाहिजे म्हणजे, आपणा प्रत्येकास आपला वर्तन-क्रम इतका चोख ठेवितां येईल की, शेक्सपिअरनें जसें कॅसिओ-बद्दल म्हटलें आहे, त्याप्रमाणेंच “प्रतिदिवशीं त्यांत नवीन नवीन मौज दिसत राहिल.”

।मनुष्यजीवित हें एक मोठेंच गूढ आहे, यांत संशय नाही. एक बयान आहे:—“ आनेका वाट कोन, जानेका घाट कोन, ब्रह्मका कपाट कोन, कहांसे जीव आया है ? ” एक फ्रेंच लेखक म्हणतो:— ‘ मी जन्मास आलों खरा, पण कां व कसा तें मला कळत नाही. मी जगलों खरा; पण त्यांतील वर्मही मला माहीत नाही. आणि आतां मी मुमूर्षु झालों आहे, यांतीलही हेतु मला उमगत नाही. ’

पॉस्कल नामक ग्रंथकार म्हणतो, “ यावत्सृष्टवस्तूंत मनुष्य हें मोठेंच गूढ आहे. मनुष्याला आपलें शरीर हें काय आहे, ह्याचेंच पूर्ण ज्ञान नाही. तद्वत् चैतन्याचें तर त्याहूनही कमीच. आणि जड शरीर व चेतन आत्मा यांचा हा बेमालूम मिलाफ कसा बनविला आहे, याबद्दल तर पूर्णच काळोख आहे. ” बरें, ह्या गोष्टी दूरच्या म्हणाव्या तर त्याच्याच ठिकाणीं त्या आहेत. असें असून त्याला त्यांचा बोध नाही. याहून मोठें कोडें तें कोणतें? उपनिषदांत म्हटलें आहे.:—

परास्त्रिखानि व्यतृणत्स्वयंभूस्तस्मात्स्वयं पश्यति नांतरात्मा ।

भावार्थ:—ब्रह्मदेवानें हीं इंद्रियें बाहेर तोंड करून कांतलीं, यामुळें

खांनीं आंतर ज्ञान होत नाही. डोळ्यांनीं बाहेरील सर्व जगत् दिसते; परंतु आंतील कांहींच दिसत नाही.

कार्लाइल म्हणतो, “ प्रत्येक मनुष्य हें एक चालतें बोलतें आश्चर्य आहे. भोंवतीं पाहवें तों अनाद्यन्त काल व अपरिमित अंतराल; अशांत मध्येच चेंडूसारखा हा कुटून उसळून आला असावा, याबद्दल तर्क कांहींच काम करीत नाही. आतां, हें कोडें जरी उलमडलें नाही, तरी मनुष्य हा दिव्य व पार्थिव या दोन्ही अंशांचा घडला आहे, त्या अर्थीं त्यानें आपल्या पार्थिवत्वाकडे पाहून नम्रतेनें चालावें व दिव्यांशाकडे पाहून आचरण पवित्र व उदात्त ठेवावें, व आंत जी सद्बुद्धिरूप ईश्वरी ज्योत आहे तिच्या उजेडांनें चालावें; इतकेंमात्र निर्विवाद आहे. ”

मनुष्य हा एका दृष्टीनें दीन, दुर्बल व ज्ञानहीनही आहे. बरें, दुसऱ्या दृष्टीनें त्यानें अचाट करणी केली आहे. त्यानें या भूगोलाचें वजन काढिलें आहे! हिमालयासारख्या गगनचुंबी महीधरांची उंची मापिली आहे! अगाध महार्णवाचाही ठाव घेतला आहे! अनंत अंतरिक्षांतलें चंद्र, सूर्य व इतर ग्रहोपग्रह यांचीं अंतरे मोजिलीं आहेत; स्वस्थ ज्योतींचींही क्षेत्रफळें व वजनें ठरविलीं आहेत; त्यांच्या गतींचे काल, वेग व दिशा निर्णयित केल्या आहेत; आणि याहीपेक्षां नवलाची गोष्ट-खांचीं घटकद्रव्यें कोणतीं तींही निवडलीं आहेत! व याहून अधिकाधिक गोष्टी पुढें पुढें करण्याची त्याची उमेद आहे. तेव्हां इतक्या पराक्रमी प्राण्याला क्षुद्र तरी कसें म्हणावें? आणि खरो-

खरच तो क्षुद्र नव्हे. त्याच्यांत ईशकला वसत आहे. मात्र त्यानें अहंकारानें ताडून न जातां नम्रपणें परमात्म्यास शरण राहून यत्न-पूर्वक आत्मशोधन करित रहावें. म्हणचे आजमितीस प्रतिपच्चंद्र-रेखेप्रमाणें अंधुक दिसणारी ही त्यामधील ईशकला दिवसानुदिवस वृद्धिगत होऊन पूर्णिमेच्या प्रभेला येईल, यांत संदेह नाहीं.



प्रकरण चवथें.

आरुरुक्षा (उदयेच्छा).

(श्लोक)

आशापाशशतैर्बद्धाः कामक्रोधपरायणाः ॥

ईहंते कामभोगार्थमन्यायेनार्थसंचयान् ॥ १ ॥

इदमद्य मया लब्धमिमं प्राप्स्ये मनोरथम् ।

इदमस्तीदमपि मे भविष्यति पुनर्धनम् ॥ २ ॥

असौ मया हतः शत्रुर्हैन्ये चापरानपि ।

ईश्वरोऽहमहं भोगी सिद्धोऽहं बलवान्मुखी ॥ ३ ॥

आढ्योऽभिजनवानस्मि कोन्योऽस्ति सदृशो मया ॥

यक्ष्ये दास्यामि मोदिष्य इत्यज्ञानविमोहिताः ॥ ४ ॥

—श्रीमद्भगवद्गीता.

भावार्थः--जे शतशः आशापाशांनी बद्ध झालेले, कामक्रोध हेच ज्यांचे सर्वस्व, ते कामभोगासाठीं अन्यायाने द्रव्यसंचयाची इच्छा धरितात व आज मीं हें मिळविलें, आतां हा मनोरथ मी साध्य करीन, मजपार्शी हें इतकें धन आहे, आतां आणखी हें मला मिळेल, हलां मीं हा शत्रु मारिला व आणखी दुसरे मारीन, मी मोठा समर्थ, भोगणारा काय तो मीच, मी सिद्ध, बलवान् व सुखी आहे, सर्व कांहीं मीच, सारांश, ह्या जगांत मीच काय तो मुख्य आहे; मी धनवान् आहे; मी संभावित कुळांत जन्मलों आहे. माझ्यासारखा दुसरा कोण आहे ? मी यज्ञ करीन; दानें देईन व आनंद करीन; ह्याप्रमाणें ते अज्ञानामुळें मोह पावून बडबडतात.

प्रकरण चवथें.

आरुरुक्षा (उदयेच्छा).

(श्लोकार्थ)

स जातो येन जातेन । याति [लोकः] समुन्नतिम् ॥

—हितोपदेश.

भावार्थः--ज्याचे जन्मास येण्याने लोकांचा अभ्युदय होतो तोच खरा जन्मला.

मरहूम सर जेम्स स्टीफन एकदां तरुण मंडळीला उपदेश करीत असतां म्हणाला, “ माझ्या उपदेशाचें सार एका वाक्यांत सांगणें म्हणजे तुम्ही ‘आरुरुक्षु किंवा उदयेच्छु व्हा ’ एवढेंच आहे.”

हा उपदेश खचितच अमोल खरा. पण उदय म्हणजे कशाला म्हणावें ? जें दृष्टीस पडेल तें आपल्या घशांत उतरून आपणच फुगून बसणें किंवा आपल्या भोंवतालच्या इतरां सर्वास खाली पाडून आपण वरचढ होण्याची उमेद धरणें याला उदयेच्छा म्हणूं नये. असली इच्छा मोठी गर्हणीय होय. ईशावास्योपनिषदांत म्हटलें आहे, “ मा गृधः कस्यचिद्धनम् ”—म्हणजे अपहारबुद्धि धरूं नको. लबक म्हणतो, खरी उदयेच्छा म्हणजे इतरांसह आत्मोत्कर्ष चिंतणें हीच होय.

(श्लोकार्थ)

यस्मिन्जीवति जीवन्ति । बहवः सोऽत्र जीवति ॥ —हितोपदेश.

भावार्थः--ज्याचे जीवावर अनेक पोट भरतात तोच जगला म्हणावा.

जो दुसऱ्यांना तुच्छ मानितो, तो स्वतःच तसा आहे असें खास समजावें. आकांक्षा मोठी असावी. सिंहाचे शिकारीची तयारी ठेवावी म्हणजे निदान कोल्लें तरी हातीं लागतें. उडी टाकील तो प्रसंगीं बुडेल, चढेल तो पडेलही; तथापि, बनेल तो जपून यत्न करावा, म्हणजे यश येईलच. परंतु कांहीं आळसडे लोक समजतात कीं, यत्न कशाला पाहिजे? “असेल आमचा हरि, तर देईल खाटल्यावरी.” पण हें बोलणें नादानपणाचें आहे. ज्ञात्यांचें सांगणें आहे:—“ बळेंच करणी करावी; अणि ओढून लक्ष्मी आणावी.” हें म्हणणें योग्य.

साधु आगस्टिन म्हणे:—“ लोभ आणि आकांक्षा हीं नुसतीं पापमूल नव्हत तर स्वयं पापरूपच आहेत. ” हें म्हणणें खरें आहे; परंतु या दोन शब्दांचा अर्थ थोडासा मर्यादित धरला पाहिजे. एरव्हीं, सदुत्कर्षाची इच्छादेखील त्याज्य म्हणावी लागेल. व कुटुंबभरणार्थ न्यायानें द्रव्यसंग्रह करणें हेंही निषिद्ध मानावें लागेल. पण तसें करणें संसारी मनुष्यांस शक्य नाही. आकांक्षा तर पाहिजेच, पण ती कशी असावी? स्वतःची व इतरांचीही उन्नति करण्याची इच्छा धरणें ही योग्य आकांक्षा आहे. तुकाराम म्हणतो:—

(अभंग)

आपण तरला नव्हे हें नवल ।

लोकांतें तारील तोचि ज्ञानी ॥

ज्ञानाचा जो मार्ग तोच शरीरबलाचा:—

(श्लोकार्ध)

स्वसंरक्षण, त्राण वा दुर्बलाचें ।
तिजें याहुनी चीज नाही बलाचें ॥

—सती ठाकुराणी.

अथेनियन शिपाई प्राचीन काळीं युद्धास जातांना अशी शपथ घेई कीं, “ माझ्या या पवित्र ढालीला मी डाग लावणार नाहीं. रणांगणीं माझ्या योद्ध्या बंधूला एकटा सोडून मी पळणार नाहीं. माझ्या देशांतील संपन्न किंवा असंपन्न अशीं देवस्थानें व कुटुंबें यांचें परक्यांपासून रक्षण व्हावें म्हणून मी लढेन व आपल्या जन्मदेशाला मजमुळें कमीपणा येऊं न देतां यथाशक्ति चढत्या कळेस आणण्यासाठीं झटेन. ” ही शपथ साम्राज्यांतील प्रत्येक जणानें ध्यानांत ठेवण्याजोगी आहे.

आपले समकालीन व राष्ट्रबंधु यांची मान्यता संपादनं ही आकांक्षा स्पृहणीय अ हे. बाकी अनिवार लौकिकतृष्णा कांहीं बरी नव्हे; ती मोहक तितकीच घातुकही आहे. सिसिरो म्हणतो, “ दुरंत तृष्णा चांगली नव्हे, कारण, ती आपलें स्पृहणीय स्वातंत्र्य हिरावते. ”

(आर्याचरण)

आशया ये दासास्ते दासाः सर्वलोकस्य ॥

—सुभाषित.

(श्लोकचरण)

जया भास तो दास सर्वा जगाचा ।

—द्विलनाथ-भट्टोत्तरी.

(श्लोकार्ध)

अतितृष्णा न कर्तव्या । चक्रं भ्रमति मस्तके ॥

—पंचतंत्र.

सत्ता हीदेखील अतितृष्णेप्रमाणेच पुष्कळदां अनर्थावह होते. कारण, ती उन्माद आणि ते व अखेर अधःपातास नेते. त्याचप्रमाणे अनेक मनोविकार, उच्छृंखल वृत्ति, भीरुता, आलस्य, विषयलंपटता व क्रोध ह्या गोष्टांचाही उदयेच्छूर्नी त्याग केला पाहिजे.

(आर्या)

आलस्यं, स्त्रीसेवा सरोगता, जन्मभूमिवात्सल्यम् ॥

संतोषो भीरुत्वं षड्व्याघाता महत्त्वस्य ॥ १ ॥

—हितोपदेश.

भावार्थः--आलस, बायकोची गुलामगिरी, रोगीपण, जन्मभूमिला धरून बसणे, वितृष्णता व भिन्नेपणा हे सहा उदयाला आडफाटे आहेत.

पुष्कळ माणसें श्रीमंत व समर्थ लोकांचा हेवा करितात. तीं म्हणतात, “ श्रीमंतस्तु किमापदः ? ” म्हणजे श्रीमंताला काय कमी ? वाटेल ती वस्तु प्राप्त आहे, लहर लागेल तें करण्याचें सामर्थ्य आहे, मग तेथें सुखाला काय विचारावें ? पण ही चूक आहे. संपत्ति असली म्हणजे सुख असतेंच असें नाहीं. शिकारीला गेलें असतां प्रत्यक्ष सावज हातीं सांपडण्यापेक्षां तें मिळविण्यासाठीं कराव्या लागणाऱ्या धावाधावांतच गोडी अधिक असते. पर्वतीवर जाणारास, टेकडीचे माथ्यावर पोचून स्वस्थ बसण्यापेक्षां चढा-ओढीनें पायऱ्या चढत जाण्यांत मौज अधिक वाटते, हा आपला अनुभव आहे. जगांत जर सर्व गोष्टी अयत्नसिद्ध प्राप्त असत्या

तर आयुष्यांतील अर्धी अधिक गंमत नाहीशी झाली असती. गोल्लडस्मिथ म्हणतो, “आशापूर्तापूर्वीं मनचे मांडे असतात ते यथेच्छ खातां येतात, पूर्ति झाली म्हणजे ते बंद पडतात; व जें बरें-वाईट ताट पदरी पडेल त्यावरच तृप्त राहावें लागतें.” गर्भसंभव झाल्यापासून स्त्रिया ह्या भावी स्नुषादर्शनाचे सुखांत मिटक्या मारीत असतात, व प्रसूत्यादि उदंड कष्ट त्या आशेचे जोरावर निमूट आनंदानें सोशितात. बाकी प्रत्यक्ष सूनवाई कधी कधी लाथाच देते ! सारांश, आशेचे गुंगीत जेवढें सुख आहे तेवढें आशापूर्तांती नाही, व म्हणूनच सदय परमेश्वरानें आपल्या लाडक्या मनुष्याला बहुतेक वस्तु यत्नप्राप्य ठेविल्या आहेत. तुपाच्या लालचीनें जसें उष्टेही पवित्र वाटतें, तसे भावी फलाकाक्षेमुळें पूर्वगामी श्रमही गोड लागतात. पण, हे श्रम ज्यांना पडत नाहीत, त्यांना त्या हिश्याचें सुखही वजाच पडतें. आणि ह्यास्तवच, गर्भश्रीमंतांना जरी पुष्कळ गोष्टी अयत्नतः अनुकूल असतात, तरी ती अनुकूलताच त्यांना घातक होते. लोक त्यांना ‘आयतोजी’ म्हणतात व त्यांची अदेखाई कारितात. मत्सरी लोक त्यांचा घात करण्यास टपलेले असतात. अर्थापायीच त्यांस अनेक अनर्थ सोसावे लागतात. प्रतारणाकुशल असे धूर्त तोंडपुज्ये लोक त्यांना स्तुतीनें भुलवून तोंडघशीं देतात. शिवाय, याचक, मागतेकरी लोक त्यांना पुरेपुरेसें करतात. याखेरीज, अनेक शुष्क कामीं-सभा, परिषदा, मेजवान्या, नाच, तमाशे, पाठ्या, खाजगी भेटी इत्यादि इत्यादिकांत-त्यांचा अमोल वेळ फुकट जातो. आणि थोरपणोच

पार्यां त्यांस अनेक चिंता आणि काळज्या टोंचीत असतात. लोकांनामात्र दुरून भासतें कीं श्रीमंत ते सुखी आहेत. पण तुकाराम म्हणताः—

(अभंग-चरण)

ऐरावतीं रत्न थोर । त्यासि अंकुशाचा मार ॥

शेक्सपिअर म्हणतोः—

(श्लोकचरण)

“ राजास विश्रम तसा तिळमात्र नाहीं ॥ ”

श्रीमंताला पुष्कळ भोग्य वस्तु अनुकूल असतात. पण फल काय ? त्यांचा अस्वाद घेण्याला अवश्य जें चित्तस्वास्थ्य तें कोठें असतें ? * बेकन म्हणतो, “ राजे वगैरे मोठे लोकांची स्थिति आकाशांतील ग्रहांप्रमाणें आहे. ते कालनियंते असून सर्वत्र पूज्य असतात, परंतु, त्यांना विसांवा मिळून नसतो. चालू पिढीला गणिताचे परात्पर गुरु कै० केरूनाना छत्रे पेनशन घेऊन घरी बसले असतां एकदां म्हणालेः—“ लोकांना वाटतें माझी चैन आहे, काम ना धाम; पण खरी स्थिति उलट आहे. अभिप्रायार्थ मजकडे इतके ग्रंथ येतात कीं, ते वाचण्याइतकें मला बळ किंवा वेळ नाही. बरें, अभिप्रायास उशीर झाल्यास लोक लख्ख शिब्या देतात कीं, ‘ रिकामपणीं एवढेही करवेना का ?’ शिवाय म्युनि-

* कादंबरीत बाणभट्टांनीं शुक्रनासमुखानें राजपुत्राला वैभवाच्या अनर्थाचें जें वर्णन दिलें आहे, तें केवळ बिनतोड आहे; तें जिज्ञासूंनीं अवश्य वाचावें.

सिपालिटीचे नळसफाईचे काम मजवर हवालले आहे. दिवसा काम करीन तर 'कोणा मेल्याने ओइरा धुण्याचे वेळीच पाणी बंद केले, कोण जाणे?' म्हणून घरोघरच्या माउल्या मला शिव्या-शाप देतील, सबब मी हल्ली चांदण्या रात्री कंदील लावून नळांतला गाळ काढवीत असतो". नानांची थोरवी नानानाच. नानांचे चरित्र साधुसंतांइतके आवडीने लिहिण्याजोगे असून तें तितक्या पूर्णतेने कोणी लिहित नाही हें दुर्दैव आहे ! असो.

इतिहास वाचून पाहतां मोठे लोकांवरच प्राणघाताचे प्रसंग विशेष. किती तरी राजे पदच्युत केले, परागंदा झाले, मारेकऱ्यांनीं मारले, जनतेच्या रोषास बळी पडले, विषादिकांनीं प्राणास मुकले असें आढळते. सामान्यांच्या वाढ्यास हे अनर्थ नाहीत. ठीकच आहे:—

(श्लोकार्ध)

वर्धते क्षीयते चंद्रः । न तु तारागणः क्वचित् ॥

वृद्धिक्षय चंद्राला; गिन्हा गिळणार चंद्रसूर्याला; क्षुद्र चांदण्यांना कोण पुसतो ? सारांश, 'वैभव तेथे सौख्य' हें फारसें खरें नसून "ज्याचे अंगी मोठेपण । त्या यातना कठीण ॥" हेंच सत्य आहे. प्रसिद्ध फ्रेंच ग्रंथकार रूसो हा राजपुत्र लडविग झाला म्हणाला:—“मी जर राजपुत्र होण्याइतका दुर्दैवी असतो, इ० इ०.”

जो जुलमी राजा दुसऱ्यास बंदीत घालतो, त्याचा स्वतःचाही जीव पिंजऱ्यांतच असतो हें खास. किंबहुना, तो अधिकच धोक्यांत

असतो. शिवाय, बेकन म्हणतो की, “ जो फाजील हावेमुळें उडी घालून पुढें धावतो, त्याला एखादी आकस्मिक ठोकर कां लागली, कीं तो स्वतःवरच रुष्ट होऊन तोंड फुटल्यासारखा मड्ड बसतो.” म्हणून इतकी लसलस बरी नाही.

मन प्रशांत व निष्कलंक असून बंदिवास बरा; परंतु, मन चिंताग्रस्त असून मोठें दिव्य सिंहासन मिळालें तरी बरें नव्हे. तशांतही हें सिंहासन ठकवाजीनें किंवा प्राणघातादि पापकर्मांनीं संपादिलेले असेल, तर तेथें मुखाचें नांवच नको. या कामी शेक्सपिअरकृत ‘मॅकबेथ’ ‘हॅमलेट’ हीं नाटके वाचावीं. लवक म्हणतो, ज्ञात्यांचें म्हणणें आहे कीं, दडपशाही हा कांहीं स्वास्थ्याचा सदुपाय नव्हे, तें सर्वथा खरें आहे. प्रसिद्ध कवि सादी म्हणतो, “ बाहुबलाचे जोरावर इच्छेची पारिसीमा गांठण्याचा विचार निव्वळ चुकीचा आहे.”

(श्लोकचरण)

मनोरथानामततः प्रपातः ।

—कालिदास.

किंवा—

मनोरथानामगतिर्न विद्यते ।

मनोरथांची धांव केवळ अकुंठ आहे. शिवाय उच्चस्थलीं चढून जाणें कष्टप्रद आहेच; पण तेथील स्थितिही सचित्तच आहे. कारण उंचावरून घडाडायला वेळ लागत नाही; व म्हणूनच मिल्टन म्हणतो कीं, “ कित्येक जण या पतनभयास्तव चढण्याचेच खबदवीत

पडत नाहीत. अवघड कड्याच्या धारेवर आपण उभे असलो म्हणजे खाली पडण्याचा धाक क्षणक्षणी उभा असतो. आणि असल्या उंचीवरून जर कां झोंक गेला, तर ठिकच्याच ठिकच्या होण्यास अंतर होत नाही." समाजांत तरी इतर सर्वांच्यावर डोकी उचलून जे डौलाने चालत असतात अशांचा कधी कधी असाच मासला होतो रामजोशी म्हणतात:—

(लावणी)

घोडा जाऊन खोडा येईल, बसेल एगवादा धरमधका !

आणि असे झाले म्हणजे, एक कवि म्हणतो:—

(श्लोकार्थ)

दूरारोहपरिभ्रंशविनिपातोऽहि दारुणः ॥

म्हणजे अति उंचीवर चढून जर कां घसरले तर तो विनिपात फारच भयंकर होतो. याकरितां दूरारोही आशामृगाचे मार्गे धांवत न सुटतां, अल्पांत तुष्ट असावे; त्यांत सुख आहे.

(श्लोक)

यज्जीव्यते क्षणमपि प्रथितं मनुष्यैः ।

विज्ञान-विक्रम-यशोभिरभज्यमानम् ॥

तन्नाम जीवितमिह प्रवदंति तज्ज्ञाः ।

काकोऽपि जीवति चिराय बालिं च भुंक्ते ॥ १ ॥

—हितोपदेश.

भावार्थः—मनुष्याचे जगणे क्षणभरच कां होईना, पण ते विज्ञान, शौर्य व यश यांनी युक्त असावे; म्हणजे त्यालाच खरे जगणे असे ज्ञाते म्हणतात. परव्ही कावळाही उड्या खात असतो आणि दीर्घकाळ जगतो,

हें म्हणणें केवळ टाकाऊ नव्हे. तथापि असलें भाग्य मिळ-
विण्याचे नादांत जर सुख, शांति, स्वातंत्र्य या सर्वांची होळी होत
आहे, तर त्या भाग्याला काय करावें? महमूद. गिझनवीनें हिंदु-
स्थानावर सारख्या स्वाऱ्या करून अपार संपत्ति नेली, व मरतांना
रत्नांच्या राशीकडे पाहून उसासा टाकला. म्हणजे इतकी संपत्ति
असूनही तो असुखीच राहिला. अशांन संपत्ति मिळवून तरी चीज
काय? कित्येकांना अन्न खावयाला स्वस्थपणा नसतो. एवढी तरी
द्रव्यतृष्णा काय चांगली? द्रव्याचाच न्याय सत्तेला. दुसऱ्यावर
सत्ता चालविणें म्हणजे स्वतःला बांधलें व्हावेंच लागते; म्हणजे
क्षेत्रफळ एकच झालें. समजा, आपण दुसऱ्याला बंदीत घातलें
तर तो पळून न जावा म्हणून रखवाली राखावी लागणार. म्हणजे
विकत श्राद्ध घेऊन नसतें सव्यापसव्य करीत बसण्यांतलेंच आहे!
मॅडेम डी. स्टेल् म्हणते, “ पुष्कळ वेळा जेथें नांवलौकिक असतो,
तेथें सुखाचे नावानें अळं असेंच समजावें”. बाकी तिचे हे
उद्गार “परोपदेशे पाण्डित्यं” पैकींच होते. ती कीर्तीसाठीं हापापली
होती. मॉटरोजचा मार्किसही आपल्या एका प्रिय हृदयबलभेला
म्हणतो—

(श्लोक)

भीरू असो कीं गुणहीन होवो ।
त्वत्संगमीं जो न धजेल रावो ॥
पर्णूनि तूतें पसरिन कीर्ति ।
लेखें, कृपाणें, तव मी दिगंती ॥ १ ॥

मी तुझी दिगंत कीर्ति पसरीन. अर्थात् कीर्तीची लालसा बहु-
तांच्या हृदयांत आहे.

उलटपक्षी शेक्सपिअरचे 'आठवा हेन्री' या नाटकांत वुल्से हा
क्रॉमवेलला म्हणतो:—

(साकी)

सोड सोड ही वैभवतृष्णा । ही न लेशसुखदायी ॥
देवदूतही भ्रंश पावले । या पापाच्या पार्थी ॥
आहे शपथ तुला । तृष्णा न भली; सोड हिला ॥ १ ॥

शिवाय, वैभव, मान व सत्ता यांचेपार्थी पुष्कळदां आयुष्यांतील
खऱ्या सुखाला मनुष्य मुक्ततो. तोच वुल्से तृष्णेची निंदा करून
पुढें दुःखितस्वरानें म्हणतो:—

पद (चाल—भला जन्म हा तुला०)

राम राम अजि शेवटचा हा करितों नृपवैभवा ॥
न सोसे मजला त्याची हवा ॥ १ ॥
मानवजीवित क्षणभंगुर हें, रंग तेरड्या जसा ।
धरावा तेथ कसा भरंवसा ॥ २ ॥
आशांकुर जे कोमल सुंदर नयना दिसती अजी ।
होति ते पुष्पित अल्पावधि ॥ ३ ॥
पाहुनि त्यांतें दंग होउनी, डुलतो सौख्यामर्धी ।
मानितो 'धन्य धन्य' मी जर्गी ॥ ४ ॥
आकास्मिक तों दुदैवाचें वारें सोसावुनी ।
मत्सम पाडी त्या उमळुनी ॥ ५ ॥
घेउनि चुकलों पूर्णपणें मी या देहीं अनुभवा ॥
दुरोनी वंदन त्या वैभवा ॥ ६ ॥

हा त्याचा विलाप अयथार्थ नव्हे. ज्याने परक्यावर आपले पगडे चढविण्याची हांव धरिली तो शांतीला मुकला. ठीकच आहे, व्याप तेथे संताप उभाच. यास्तव ज्यांना शांत व सुयंत्र असा जीवितक्रम प्रिय असेल त्यांनी व्याप फार माजवू नये. सिनेका म्हणतो, “धरणीवरून आकाशांत उडी मारणे सोपे काम नव्हे.” लौत्रुअरी नामक फ्रेंच ग्रंथकार म्हणतो, “या भूतलावर लोकमान्यता संपादण्याइतके बिकट काम दुसरे कोणतेच नाही. त्याची पुरी वाट गांठली नाही तोंच हे टिचभर आयुष्य निघूनदेखील जाते.” याकरितां या नादीं फारसें पडूं नये. ज्यावर त्यावर आपली छाप बसविण्याची तळमळ तरी कांहीं चांगली नव्हे. उडी मारणे तरी फाजील उर्गाने फेंकल्यास टिपण चुकून कोलमंडी-मात्र खावी लागते.

लबक म्हणतो, लौकिक सत्ताप्राप्तीचे कच्छपीं लागत बसण्याचे कारण नाही. शहाणपणाने व भलाईने चालले म्हणजे ती न बोलावितां आपण होऊन मागे लागत येईल.

श्लोक

सहसा विदधीत न क्रियामविवेकः परमापदां पदम् ॥
वृणुते हि विमृश्यकारिणं ॥ गुणलुब्धाः स्वयमेव संपदः ॥ १ ॥

—भारवि.

भवार्थः—जो विचारपूर्वक चालतो अशाला गुणलुब्ध लक्ष्मी स्वतःच होऊन माळ घालिते.

नशिबावर हवाला देऊन भलतीच उडी टाकण्यापेक्षां नीतीचे व सद्गुणांचे अढळ पायावर उभे असावे हेच श्रेयस्कर होय.

कोणतेही काम करा, त्यांत यश येण्यास सक्त व सतत प्रयत्न हा पाहिजेच. ' करनकन्याचा वसा ' घेऊन किंवा साठा सहा-मासीं एकदां लक्ष पोंचवून कोणतीही महत्कार्यसिद्धि होत नाही. शांत, सुदृढ, आणि एकनिष्ठ अव्याहत प्रयत्न चालेल, तरच सिद्धि करगामिनी होईल. कैलासदर्शन करून आलेले, ' हंस ' ही सही करणारे गृहस्थ आपले प्रवासवृत्त सांगत असतां, त्यांच्या वज्रनिभ दृढनिश्चयामुळेच ते बर्फाच्छादित हिमगिरि तीस दिवसांत पायी चढून त्याचेपलीकडे तिबेटांत गेले, असे वाटते. कारण त्यांज-पाशीं स्वेन हेडिन साहेबांप्रमाणे उपकरणसामुग्री कशी ती नव्हती. बर्फावरून पाय घसरून कितीदां ते खाली येत. एकदां तर बर्फाची डगळी सरल्यामुळे ते १००० फुटांवरून खाली पडले. तथापि पांचसहा तासांनीं शुद्धीत आल्यावर गाजींनीं पुनरपि गिर्यारोहण सुरूच ठेवले, व अखेर असल्या उंच उच्चैःशिरसाच्याही माथ्यावर पाय देऊन ते गेले. तसेंच मुद्रणकलेत केवळ अद्भुत शोध लावणारे प्रो० शंकर आबाजी भिसे हे म्हणाले, " हा शोध लावण्यापूर्वीं सतत दहा वर्षेपर्यंत रात्रीचे नऊ वाजल्यापासून पहाटेचे दोन वाजतपर्यंत नित्य नियमाने मी विजेचे दिव्याशीं, ' असें केलें तर कसें जमेल, तसें केलें तर कसें जुळेल,' या प्रकारें भावी यंत्रासंबंधी कल्पविकल्प करीत बसत असें; तेव्हां ही युक्ति सिद्ध झाली." हाय रे शूर ! सिद्धि अशा बहादुराच्या कशी गळां न पडावी ? सारांश, अविरत व अनाश्रांत प्रयत्न हेंच सर्व सिद्धीचें वर्म आहे. शेक्सपिअर म्हणतो,

श्लोक

दढोद्यमें उज्ज्वलकीर्ति राहे। आलस्ययोगें वरि डाग लाहे ॥

कृपाण कीं खुंटिस टांगियेला। शूरास आणी उपहास्यतेला ॥ १ ॥

आपल्या पश्चात् आपल्या मुलांबाळांना एकादी इनामजहागीर किंवा गजान्त संपत्ति करून ठेवणे हे कांहीं प्रत्येकास साधेलच असें नाही. परंतु कुलवानपणाबद्दलचा लौकिक आपले सद्वर्तनाने कमावून तो आपल्या मुलांबाळांस मागे ठेवणे हे प्रत्येकाचे हातीं आहे. सिसरो म्हणतो, “ एकाद्याला हजारों लोकांपुढे उभे राहून बृहस्पतितुल्य वक्तृत्व करण्याचे किंवा रणांगणी युद्ध करण्याचे सामर्थ्य जरी नसले, तरी चिंता नाही; त्याला देवाने जेवढी शक्ति व बुद्धिमत्ता दिली असेल, तिचाच त्याने सदुपयोग केल्यास पुष्कळ कार्य होणार आहे. यास्तव प्रत्येकाने न्याय, मान्यता, औदार्य, मर्यादशीलपणा व नेमस्तपणा या गुणांचा अवश्य संग्रह करावा; म्हणजे याहून उंची मुण नसले तरी देखील त्यांचे उणेपण झांकून जाईल. आणि आपल्या मुलांना सद्गुण व सत्कृति यांचे वळण आपलेमागे ठेवणे हे विपुल पितृधनापेक्षांही अधिक आहे. यासाठी प्रत्येकाने सद्गुण व सदाचार यांची हानि जेणेकरून होईल असल्या वर्तनास सदैव भीत असावे. कोणीही मनुष्य कितीही दीन परिस्थितीत जन्मो, तो जर इमाने इतबारें आपले कर्तव्य नेटाने करीत राहिल, तर त्याचे हातून कांहीं ना कांहीं तरी जगाचे कल्याण झाल्यावांचून राहणारच नाही. कारण जगत्कल्याणाचे रहस्य सद्वर्तन व सदुद्योग यांतच आहे; अपार सत्ता किंवा संपत्ति यांत

नाहीं. पुष्कळदां सत्ता किंवा संपत्ति दुर्जनांचे हातीं पडते व तिचे जोरावर जगतांत ते घोर अनर्थ माजवितात. इतिहास पहावा तों सत्ता व संपत्ति यांचे उन्मादानें दुर्जनांनीं दुनियेला फार गांजणूक केली आहे, आणि गरीब परंतु नीतिमान् अशाच लोकांनीं जगताची स्थिति सुधारली आहे, असें आढळून येतें.

सत्ता व संपत्ति यांपायीं सामान्य जनांवर होणारे जुलुमांना त्रासून युरोपांत आजकाल “ समुदयस्वत्ववादी किंवा सोशियालिस्ट ” नांवाचा एक नवा पंथ निघाला आहे. त्यांचें म्हणणें समाजांत हा नवकोट नारायण आणि हा भिकारी, हा भेदच नको. राष्ट्रचे एकंदर संपत्तीवर सामायिक सत्ता असावी; म्हणजे कोणी कोणावर अरेरावी करावयास नको. लबक म्हणतो, हा मार्ग शहाणपणाचा नाही अशानें व्यक्तिस्वातंत्र्य व व्यक्तिसाहस यांचे पाय मोडतात. त्यामुळें उद्योग शिथिल होऊन धान्यादि अवश्य पदार्थांची निपज मंदावेल. शिवाय या पंथांत, संस्थानचे अधिकारीमंडळाची आज्ञा निमूट ऐकणें भाग आहेच, मग फळ काय? या मंडळानें आपणांस अन्नवस्त्र, घरधंदा हीं सर्व पुरवावयाचीं म्हणजे आम्ही अर्थातच सांगितल्या कामाचे आणि घातल्या अन्नाचे—म्हणजे गुलामांपेक्षांही

* आपलेकडे विष्णुबोवा ब्रह्मचारी यांनीं आपले वेदोक्तधर्मप्रकाशांतही असलाच प्रकार सुचविला आहे. त्यांचें म्हणणें गांवची जमीन सर्वांनीं मिळून कसावी. येईल तें उत्पन्न एकाच कोठारांत सांठवावें व प्रत्येक कुटुंबाचे गरजेप्रमाणें वांटणी द्यावी.

गुलाम झालों. अशा स्थितीत आम्हांस किंवा आमचे मुलांबाळांस रुचेल तो धंदा करण्यास सबड नाही; संस्थानचे किंवा स्थानिक मंडळाचे कामगार दाखवितील तांच धंदा उचलला पाहिजे. पण, अशानें राष्ट्राची अर्थवृद्धि, प्रगति व स्वातंत्र्य यांना खो मात्र येईल; दुसरें कांहीं होणार नाही. सबब या सामायिक स्वत्ववादी पंथांत काही हंशील नाही. त्यापेक्षां धनमत्त लोकांचे जुलुमाला अन्य कांहीं मार्गानें आळा घालून राष्ट्राचा उत्कर्ष किंवा प्रगति खास करितां येईल.

जुन्या लोकांना प्रगतीची कल्पनाच नव्हती. जें कांहीं चांगलें, जें कांहीं उत्कृष्ट, तें आपल्या फार पूर्वीच होऊन गेलें, व आतां दिवसेंदिवस जग निकृष्ट होत जाणार असा त्यांचा समज होता. भरतखंडांत ही कल्पना अजूनही दृढरूप आहे. जें काय चांगलें होतें तें मागील युगांत होतें. कलि ऋणजे बुडता पाया. परंतु ही समजूत घातक आहे. युरोपखंडांत ही समजूत यावत्काल चालू होती तावत्काल युरोपाचें पाऊल शास्त्रीय ज्ञानांत किंवा प्रगतीचे मार्गांत मुळीच पुढें पडेना. आपल्या इकडल्या न्यायशास्त्र्यांप्रमाणें तिकडील मोठाले विद्वान् केवळ शब्दवादांत दंग असत. मेकाले म्हणतो: “ शब्द, शब्द आणि शब्द.” तूस कांडून हातीं काय यावें? घाण्याचा बैल संध्याकाळपर्यंत फिरला तरी खोलीचे बाहेर मजल जात नाही. त्याचप्रमाणें हजार वर्षे जरी शब्दवादांत चकरा मारीत बसलें तरी पुढें पाऊल कसें पडावें? अनुभव किंवा प्रतीतीवांचून कांहीं तरी एक तत्त्व गृहीत धरावें आणि मग त्याबद्दलचा शाब्दिक

वाद घालीत बसावें, अशानें काय होणार? युरोपांत मध्ययुगांत हाच बखेडा चालू होता, व तोंपर्यंत अर्थातच प्रगतीचे नांवानें इकडल्याप्रमाणेंच तिकडेही शून्याकार होता. पण पुढें मनु पालटून सृष्टवस्तूंचें अवलोकन व अनुभव यांवर जेव्हां विद्वानांनीं भर दिला तेव्हांपासून युरोपाची शास्त्रीय प्रगति सुरू झाली. ठीकच आहे; श्रीनृसिंहसरस्वती स्वामींनीं म्हटलें आहे:—

(ओंवी-अर्ध)

अमोल मोल तो अनुभव । ययाव्यतिरिक्त सर्व वाव ॥

—स्वात्मसौख्य.

अनुभवानें ठरेल तेंच पक्कें. त्याविरहित नुसतें तर्कजाल उदंड माजविलें, फळ काय ? हक्के म्हणतो; “तुम्ही कितीही भक्कम व सुंदर तर्कजाल पसरा, प्रतिकूल अनुभवाचे एके फटक्यास त्याचे धुडाके उडतात.” आणि मग आपणांस जरी दुःख वाटलें कीं ‘अरेरे, कसलें सुंदर जाळें विणलें होतें!’ तरी तें निरुपयोगी म्हणून फेंकून देणें भाग पडतें. परंतु, जी गोष्ट अनुभवाचे चिन्यावर ठोकून ठाकून घेतली, तिचे धुडके उडण्याचें भयच नाही. यासाठीं प्रत्येक नवीन कल्पना उद्भवली कीं, ती अनुभवाचे-साक्षात्काराचे कसो-

१(श्लोकार्ध)

बहुशास्त्रकथाकन्यारोमन्थेन वृथैव किम् ॥

—विद्यारण्य.

भावार्थ:—उगाच शास्त्रीय शब्दांचें गोधडें चघळीत बसून निष्पन्न काय? साक्षात्काराचे खटपटीस लागी.

टीवर टिकवून पहावी, आणि मग ती वापरण्यांत आणावी. युरो-पानें ही साक्षात्कारपद्धति जेव्हांपासून अंगीकारिली, तेव्हांपासून-मात्र त्याची शास्त्रीय प्रगति, मेकॉले म्हणतो, “ जो बिंदु काल दिस-तही नव्हता तो आज दृष्टीचे पुरापूर टप्प्यांत आला व उद्यां तर पायाखाली पडला,” या प्रकारें सारखी झपाट्यानें चालू झाली व तशीच चालू राहणारही. आम्ही भारतवासी लोक बुद्धीनें कमी नाहीं; परंतु, जोंपर्यंत आम्ही आपली रबरी स्थितिस्थाप-कता सोडीत नाहीं, तोंपर्यंत आमचे ‘ पहिले पाडे पढो पंचावन ’ हीच दशा राहणार. सुदैवानें या कार्मीं युरोपाचें उदाहरण डोळ्यां-पुढें आहे. त्याचें अनुकरण सर्वातर्यामानें आम्हीं केल्यास आम्हांसही आनंदाचे दिवस दुरावणार नाहींत.

गत शतकांत युरोप-अमेरिका खंडांत झालेली शास्त्रीय ज्ञानाची वाढ खरोखर तोंडांत बोट घालण्याइतकी आश्चर्यकारक आहे. तिच्या पायीं आकाशांतील गोलांचें केवळ वजन व मापच नव्हे, तर अंतर्गत घटना देखील समजून आली आहे. भूगर्भशास्त्रानें मोठमोठे पर्वत, दरेखोरी, नद्या कां व कशा निर्माण होतात हें कळून आलें आहे. महानददेखील सेतुबंधनानें सुतर झाले आहेत. महो-दधीवरून जशी काय पायवाट व पडली आहे. प्रवासांत असली असली शीघ्रगतिक यानें-वाहनें अनुकूल झाली आहेत की, त्यांचे

* ही पुढील शास्त्रीय प्रगतीची प्रशंसा हिंदुस्थानाला जरी लागू नाहीं तरी तिचा फायदा हिंदुस्थानास अंशतः तरी मिळत असल्यानें तिचें वर्णन वाचकांपुढें ठेविलें आहे.

साधनानें दूरदूरचे प्रदेशदेखील ओसरी-अंगण होऊन राहिले आहेत. विद्युत्प्रकाशानें चांदोबाची शेखी उतरली आहे. व्याधिग्रस्तांचें दुःख हलकें केलें आहे. आयुर्मर्यादा वाढविली आहे व एकंदरीत जीवित अधिक विलोभनीय करून सोडिलें आहे. या शास्त्रीय ज्ञानानेंच आम्हांस प्राचीनतम अशाही काळाचें समृक् ज्ञान प्राप्त झालें असून भविष्यत्कारी अशीच प्रगति चालत राहिल असा विश्वासही उत्पन्न झाला आहे.

रेनान नामक ग्रंथकार म्हणतो कीं, गतशतक मोठें मौजेचें होतें. लवक म्हणतो, नुसतें मौजेचें म्हणणें बरें नाही; अत्यंत चित्ताकर्षक व फायद्याचें होतें असें माझे मत आहे. त्यांत कसकसले गूढ शोध व दिव्य कल्पना निर्माण झाल्या आहेत! अग्नि-रथ आणि अग्निनौका; तारायंत्र; किरणलेखन; धुराचे-राकेलचे-विजेचे दिवे; सौरप्रकाशाचें पृथक्करण; अंतर्हितवस्तुलेखन (X-rays); रोडियम किंवा कांतधातूसारख्या अनेक मूलभूत शुद्ध पदार्थांचा शोध; ध्वनियंत्र (टेलिफोन); ध्वनिलेखक यंत्र (फोनोग्राफ); हवेचें-विशेषतः जलजनक वायूचें-द्रावण; डार्विन साहेबानें लावलेले अगाध शोध; भूगर्भशास्त्राचें स्थापन; वेदनापहारक बेशुद्धीची औषधे; आयोडोफार्मेखारखी शरीराचें सडणें बंद करणारी औषधे; इत्यादि इत्यादि अद्भुत व अभिनव शोधांकडे पाहिलें म्हणजे डोळे दिपून जातात. आधिभौतिक ज्ञानाप्रमाणेंच नीतीचेंही पाऊल पुढें आहे. उदार शिक्षण व अप्रतिबंध व्यापारपद्धति हीं या नीति-प्रियतेचीं उदाहरणें आहेत. धार्मिक कल्पनाही बऱ्याच निवळत

चालल्या आहेत. भुंतेखेतें, चेटकें यांवरील विश्वास युरोपांत फार दृढ होता; तो बहुतेक नष्ट झाला आहे. तसेंच कलाकौशल्य व सामान्य वाङ्मय यांनाही उदंड भर पडली आहे. या भौतिक शास्त्रांवर कोणाकोणाचा आक्षेप असा आहे की, ह्यांचे व्यासंगानें बुद्धि अरासिक व मंदकुतूहल होते; परंतु हें खरें नव्हे. भूगर्भ-शास्त्रानें विश्वकर्त्याचे कृतीतील जी अद्भुत कौतुकें निदर्शनास येत आहेत, त्यांपुढें मोठमोठ्या कवींचे कल्पनेचीही भरारी थंड पडेल. ज्वालामुखी पर्वताचा उद्भव कसा होतो तें आजकाल समजून आलें आहे, तिकडे लक्ष दिलें म्हणजे सृष्टिकौतुकानें मन वेडेंच होऊन जातें.

गतशतकाचीही कर्तबगारी पाहिली म्हणजे या चालू-विसाव्या-शतकांतही असाच उदय होईल, अशी उमेद आहे. लॉर्ड डर्बीचें म्हणणें ‘ज्ञानी ही शिकस्त ज्ञानी आहे; आतां पुढें कोठें जाणार?’ पण, लबक म्हणतो, मला हें रुचत नाहीं. कारण, आपल्याला जरी आपलें ज्ञान अफाट वाटत असलें तरी निरभिमानपणें बोलू गेल्यास या अनंत विश्वांत भरलेल्या ज्ञानापैकी ‘खंडीत पाव रती’ देखील हातीं आलें नाहीं. फार कशाला? जगांतील कोणताही एकच पदार्थ ध्या; एकादी वनस्पति ध्या; तिचेच यावद्दुणधर्म कोणाला कळले आहेत? आपलेसभोंवार असल्या कांहीं अतर्क्य गूढशक्ति भरलेल्या आहेत की, त्यांचें आपणांस स्वप्नदेखील नाहीं. आपण चमत्कृतिपूर्ण अशा विश्वांत उभे आहों. अजून आपण काय बोलतो याचादेखील पुरापुर अर्थ आपणांस समजत नाहीं; मग ईश्वराची

बोली दूरच रादिली. तथापि, आला तो दिवस अधिकाधिक समर्थ व तीव्र अशी यांत्रिक साधनसामुग्री आम्हांस प्राप्त होत आहे, व तीमुळे अधिकाधिक विद्वान् शोधांचेमार्गे लागत आहेत, व आज अंधुक असलेली गोष्ट उद्या अधिक व्यक्त होत चालली आहे, त्या अर्थी ज्ञानाचा प्रकाश पसरत जाऊन आम्हांला पुढे पुढे वाट दिसत जाईल. एक डोंगर चढून गेलें म्हणजे पूर्वी त्यानें व्यवहित असलेला भूप्रदेश आपल्या डोळ्यांपुढें येऊन पुनः पलीकडील नवेच डोंगर दिशूं लागतात, तसाच प्रकार या ज्ञानाचे यात्रेंत होतो. अर्थात्, आमची गति एका डोंगराशीं आल्यानें कुंठित झाली नाही. तिचा अधिकाधिक प्रसार होणें शक्य आहे, ह.च सिद्धांत.

लवक म्हणतो, आजकाल आमचे मुलांचें शिक्षण मोठमोठ्या समर्थ व शास्त्रीयज्ञाननिष्णात अशा अध्यापकांचे हातून होत आहे. शिवाय दिवसानुदिवस हरप्रकारें सोई व साधनें ह्यांची वाढ होत आहे. प्रवास सुलभ व सुखकर झाल्यानें ज्ञानाला व चातुर्याला भर घालणाऱ्या गोष्टींतील प्रमुख जें पर्यटण तें सुसाध्य झालें आहे; त्यामुळे दूरदूर देशीं जाऊन तेथेही शिक्षण घेतां येतें. या सर्व गोष्टींचा विचार करितां शास्त्रीय विज्ञानाचा याहूनही अद्भुत उत्कर्ष होणार आहे असा माझा खास अंदाज आहे. आणि हा खरा झालेला, पुढील पिढींचे अनुभवास खचित येईल. शास्त्रीय ज्ञानानें आम्हांस दीर्घायुषी केलें आहे. वेदना कमी करून रोग-राईही बहुतेक नष्टप्राय केली आहे. जमिनीचा सुपीकपणा वाढवि-ला; दर्यावर्दी लोकांचे धोके कमी झाले; शूर शिपायांस नवीनच

शस्त्राखें मिळाली आहेत; मोठमोठ्या खाड्या, नद्या, नद, यांवर सेतु बांधले आहेत; आकाशातील उल्का निमूटपणें भूमीत दवडली आहे; काळोख्या रात्रीला पौर्णिमेचें ऐश्वर्य दिलें आहे. चर्मचक्षूची (दुर्बिणीचे साह्यानें) अनंत अंतराळांत धांव पोंचविली आहे. मनुष्याचें शारीरबलही प्रगुणित केलें आहे. गतीची त्वरा फार वाढली आहे; अंतर जणूं नाहींसेंच झालें आहे. परस्परपत्रव्यवहार, व्यापार, दळणवळण फार सुलभ झालें आहे. अगाध समुद्राचे तळीं जाणें, किंवा अनंत आकाशांत पक्ष्याप्रमाणें उडणें, खोलखोल भूविवरांत निर्बाध प्रवेश करणें, अश्वरहित रथांतून वायुवेगानें भूपर्यटन करणें, व तासांत दशयोजन गतीनें वायूचे उलट दिशेनेंही समुद्रांतून हिंडणें, ह्या गोष्टी केवळ करतलामलकवत् स्वाधीन झाल्या आहेत.

शास्त्रांत ज्ञानाला निर्झराची उपमा दिली आहे; ती योग्यही आहे. तीवरून पाहतां असें दिसतें कीं, निर्झराप्रमाणेंच ज्ञानप्रवाह पुढें पुढें वाहत राहिल तितका तो स्वच्छ व निर्मल होत जाईल. आणि तोच कोंडून पडेल तर नासून जाईल. याकरितां आपले शास्त्रीय ज्ञानाचा प्रवाह अखंड अधिकाधिक वाढता राहणें इष्ट आहे; शास्त्रीय ज्ञानाचा अद्भुतपणा यक्षिणीचे कृत्याहूनही अधिक आहे, व कादंबरीपेक्षांही मोहक आहे. जों जों हा प्रवाह पुढें पुढें जाईल तों तों त्याचे तळीं दिव्य दिव्य रत्नें निपजूं लागतात; व ज्यांची कधीं कल्पनाही नव्हती असल्या अपूर्व मौजा दृष्टीस येतात. आयुष्य हें एकाद्या बगीच्याहूनही आरामशीर वाटूं लागतें व त्या-

मुळें जिवाला हुशारी येऊन अधिकाधिक उद्योग करण्यास हौस येते. असे अनेक फायदे ज्ञानवृद्धीपायीं होत असूनही जे कोणी ज्ञानाची उपेक्षा करीत असतील ते परमकारुणिक व उदार परमात्म्यानें मनुष्यास दिलेली एक अद्भुत देणगी उकिरड्यावर फेंकून देत आहेत, असें दुःखानें म्हणावें लागतें.

शास्त्रीय ज्ञानाचें आम्ही इतकें कौतुक गातां खरें; परंतु, या ज्ञानाचा इतिहास पहातां एका कवीनें म्हटलें आहे—

मार्जारो लभते न पंजरशुकालापेन कौतूहलम् ।

म्हणजे, राघूच्या बोलकेपणाचें मांजराला कौतुक नाही, त्याची आठवण होते. कारण ज्या मनुष्यानें दूर अंतराल जवळ आणणाऱ्या अशा या दुर्बिणीचा शोध लाविला, त्याला कारागृहवासाची बक्षिसी मिळाली ! ज्यानें सूक्ष्मदर्शकयंत्रद्वारे भूगर्भाचें निरीक्षण केलें, तो हद्दपार केला जाऊन अन्नअन्न करून मेला ! ही तर या दुर्जनपूर्ण जगांत ज्ञानासारख्या सद्द्रस्तूची दशा आहे. तथापि बेकन म्हणतो, “ आपले पोटांत अपार संपत्ति व माल घेऊन समुद्रांतून परतीराला गांठणारे समुद्रयानाबद्दल जर जगास कौतुक वाटतें, तर या सनातन कालसमुद्रावरून, पोटांत अनंत विचित्र रत्नें घेऊन अखंड चालत राहणारी व गत आणि आगामि अशा अति दूर कालांची भेट करविणारी ही ज्ञानरूपी नौका निखिल जनांस प्रेमास्पद व कौतुकाधानहेतु व्हावयास नको काय ? ”

लबक म्हणतो: शास्त्रीय विज्ञानाचे हें महत्त्व ध्यानांत वागवून आपण त्याचा पुरस्कार अगत्य केला पाहिजे. तेणेंकरून ज्ञानाची प्रगति होऊन आपले सुखांत भर पडेल. तथापि, मानवी जातीची जी खरी खरी उन्नति ती केवळ शास्त्रीय प्रगति ही नव्हे. व्यापाराची आयात-निर्यात पुष्कळ वाढली; धंदा उदीम, यांत्रिकशक्ति बळावली; आगगाड्या, तारायंत्रें देशभर पसरली; देश पादाक्रांत करून आमचे राज्याला जोडिले, तरीही त्यानें आमची खरी खरी उन्नति झाली असें म्हणतां येत नाही. [कोणत्याही राष्ट्राची खरी उन्नति म्हणजे त्यांतील प्रत्येक व्यक्ति सत्त्वशील, आनंदी, थोर मनाची व परहितनिरत होणें यांत आहे. तुकारामांनं म्हटलें आहे:--“ भूतदया ठेवा, मग काय उणें । प्रथम साधन हेंचि असो ॥” अर्थात्, आपल्या राष्ट्रांत वरील गोष्टी व्यक्तीचे अंगी उदाहरणानें व उपदेशानें आणण्याविषयी झटून यत्न करणें, याहन श्लाघ्य व पवित्र कार्य कोणतेंही नाही. हें जो कांही महात्मा करित असेल, त्याला याहन अधिक स्पृहणीय अर्था दुसरी वस्तुच या जगांत उरली नाही.

प्रकरण पांचवें.

संतोष.

(इंदवच्छंद-सवाईच्या चालीवर.)

जो दश वीस पचास भये शत, होइ हजार तु लाख मगैगी ।
कोटि अरब्ब खरब्ब असंख्य, धरापति होनकी चाह जगैगी ।
स्वर्गपतालकु राज करौ तृसना अधिकी अति आग लगैगी ।
सुंदर एक संतोषबिना सठ, तेरि तूं भूख कधीं न भगैगी ॥१॥
सुंदरदास.

भावार्थः—पदरीं जेव्हां दहा रुपये झाले तेव्हां विसांची आशा करूं लागला. वीस झाले तेव्हां पन्नासांची. याप्रमाणे शंभर, हजार, लाख, कोटि, अर्ब, खर्व,—अगणित पैशाची इच्छा होऊं लागली. पुढें भूलोकचा राजा व्हावेंसे वाटलें. भूपतित्व मिळाल्यावर स्वर्ग व पाताळ यांचेही राज्य मागूं लागला; तरी तृप्ति नाहीच. सुंदरदास म्हणतात, आग लागो या तुझ्या तृष्णेला ! अरे मूर्खा, असें करशील तर तुम्ही ही भूक कधींच पुरी होणार नाही. याकरितां संतोष ठेव म्हणजे सर्व हांव मिटेल.

प्रकरण पांचवें.

संतोष.

(श्लोक)

संतोषामृततृप्तानां । यत्सुखं शांतचेतसाम् ॥

कुतस्तद्धनलुब्धानामितश्चेतश्च धावताम् ॥ १ ॥

—हितोपदेश.

भावार्थः—संतोषरूपी अमृताचे पानानें तृप्त झालेल्या शांतवृत्तीचे लोकांस जें सुख आहे, तें द्रव्यामागें लसलस करीत भटकणाऱ्या हांव-
न्यांना कुठून वरें मिळणार ?

(श्लोकार्थ)

जरी तूजला इष्ट तें प्राप्त नोहे ।

तरी प्राप्त तें इष्ट मानोनि राहें ॥

—बुशी राबटिन.

या गोलाघात या वेळीं चंडरश्मी सूर्य कितीही प्रखर तपत असला तरी दुसऱ्या अर्धात याच वेळीं निबिड तम असणें नवल नव्हे. नवल नव्हे इतकेंच नव्हे, तर अवश्य प्राप्त आहे. कारण, या सापेक्ष व समर्याद जगताची घटनाच अशी आहे. प्रकाश म्हटला की काळोख आलाच; शीत म्हटलें की उष्ण आलेंच; रात्र म्हटली की दिवस ठेवलेलाच. अशी यथे जबरदस्त भाऊबंदकी आहे. या द्वंद्वचे मिठीपुढें प्रत्यक्ष देवाचेंदेखील कांहीं चालत

नाहीं. सृष्टीचा हा केवळ स्वभावच आहे. तेथे विचारा विधाता तरी काय करितो? म्हणच आहे, 'स्वभावो दुरतिक्रमः.'

प्रभु रामचंद्र म्हणतातः--

(श्लोक)

सुखमध्ये स्थितं दुःखं । दुःखमध्ये स्थितं सुखम् ॥

द्वयमन्योन्यसंपृक्तं । प्रोच्यते जलपंकवत् ॥ १ ॥

भावार्थः—वा लक्ष्मणा, या जगांत सुखदुःखांचे साहचर्ये चिखल आणि पाणी यांसारखे आहे.

पिंडार म्हणतोः--सुख व दुःख यांच्या लाटा या मानवी शरिरांत सारख्या मार्गे-पुढे हेलकावत असतात.

पण असे आहे तरी समर्थानीं म्हटले आहे त्याप्रमाणे "सुखे राहतां सर्वही सुख आहे". लॅसिडेमॉन या गांवीं एकदां एक पाहुणा आलेला गृहस्थ मुद्दाम मोठी चट्टीपट्टी करीत बसलेला पाहून डायजेनीज या प्रसिद्ध ज्ञात्याने त्याला विचारले, 'कां आज इतकी छानीशी?' पाहुण्याने उत्तर केले, 'आज आम्हांस मेजवानीला जावयाचें आहे'. ते ऐकून तत्त्ववेत्त्याने हटकले, 'भल्या मनुष्याला प्रत्येक दिवस मेजवानीचाच नाही काय?' मोरोपंतांनी पुण्यश्लोक नळराजाचें वर्णन करितांना म्हटले आहेः-

(आर्या-चरण)

लोकां महोत्सवप्रद तोचि, तयां अन्य पाडवा नलगे ॥

लबक म्हणतो, जगत् जरी द्वंद्वात्मक असले तरी ज्ञात्याला हे जगत् म्हणजे खरोखरच नित्य नवी चमचमीत मेजवानी आहे.

कारण, हें जगत् म्हणजे एक अद्भुत व अत्यंत रमणीय असें मंदिर आहे. आणि मनुष्यानें हातानें घडलेल्या दगडी मूर्ति पहात बसण्यापेक्षां जो कोणी या विश्वमंदिरांत त्या अजब कारागिरानें स्वहस्तानें ठिकठिकाणीं स्थापिलेल्या आत्मविभूतिरूप सूर्य, चंद्र, नक्षत्रें, नद्या, नद, भूतधात्री व रत्नगर्भा धरित्री, इत्यादि देवता पहात बसेल, त्याला सकल दुःखांची विस्मृति पडून त्याची तहानभूक नाहीशी होईल; व तो अखंड सुखातच मग्न होऊन जाईल, यांत संशय नाही. योग्याबद्दल म्हटलें आहे कीं, " यत्र यत्र मनो याति । तत्र तत्र समाधयः " त्याचप्रमाणें ज्ञानी मनुष्य या विभूतिमय जगतात दृष्टि लावील तेथेंच त्याची समाधि लागेल, इतकें हें रसपूर्ण आहे. परंतु, पहावें तों जगतांत शेंकडों हजारों लोक देवाचे नांवानें धोंडा घालीत असतात, व जगत् हें कष्टमय आहे म्हणून कोकलत असतात ! आणि सर्वदा हातपाय मोडल्यासारखे निराश बसतात याला काय म्हणावें ? या विश्वांत किती तरी आनंद भरला आहे, हा त्यांना होऊन कळत नाहीच; पण दुसरा कोणी त्यांची समजूत घालूं लागेल तर त्याचाही ते कंटाळा करितात. तेव्हां मात्र अशांना पाहून " अंधस्य दीपो बधिरस्य गीतं । मूर्खस्य किं शास्त्रकथाप्रसंगः ॥ " म्हणजे अंधाला दिव्याचें, बहिःश्र्याला गायनाचें व मूर्खाला शास्त्रज्ञानाचें काय होय ? या म्हणीचें स्मरण होतें.

बरें, अशांना आम्ही विचारितों कीं, हें जगत् व हें तुमचें जीवित कष्टमय आहे ना ? मग तुम्ही मरावयास तयार आहां का ?

तेवढेंमात्र त्यांना कबूल नाही. असें कां असावें? जगत् दुःखमय आहे हें त्यांचें म्हणणें जर खरें असेल, तर त्यांनी तें सोडण्यास उद्युक्त असलें पाहिजे. आणि ज्या अर्थी ते नाहीत, त्या अर्थी उघडच जीवितांत सुख आहे, गोडी आहे, रस आहे, हेंच सिद्ध झालें. “सबसे जीव प्यारा है.” पण कथा-कादंबऱ्यांत, काव्य-नाटकांत वाचावें तों जीवित दुःखमय आहे म्हणून ठिकठिकाणी कुरकूर आहे. तुकाराम म्हणतो:—“सुख पाहतां जवापाडें, दुःख पर्वता-एवढें।” संस्कृतावरून कै० किलोस्कर गातात:—“निसारीं संसारीं नच सुख, होय सुखाची भ्रांति ॥” कोणी ‘जग हें बाभळीचें बन, विंचवांचें तळें, गडद अंधारी गुहा,’ असें म्हणतात; व अशा जगांतील आयुष्याचा एक एक दिवस म्हणजे दुःखाची लांबण असें त्यांना वाटतें. कांहींचें म्हणणें—

(साक्या)

खाया, प्याया, द्याया, ध्याया, । असेल मुबलक पैसा ।

तरि मग सुंदर भासे जग हें । आम्हां न दुजी आशा ॥ १ ॥

परि भिक्षाशन अथवा याचन । अथवा धन तुटपुंजी ॥

नको नको तरि दुष्ट जगत हें । जीव येतसे रंजी ॥ २ ॥

पर्कास म्हणतो, “एक तर जन्मच नको; आलाच तर दीर्घायुष्य नको.” सालोमन हा नाणावलेला शहाणा व परमेश्वराचा इतका लाडका होता, पण तोदेखील म्हणतो, “मला जीविताचा तिटकारा आहे. कारण, हें सर्व मिथ्या असल्यानें येथें केलेले श्रम केवळ दुःखरूपच आहेत. शिवाय आयुष्य अल्प असल्यानें,

मीं मर मर मरावें आणि माझ्या श्रमांचें फळ भलत्यांनीं खावें ! काय फायदा ? सारांश, मनुष्याला या मायामय संसारांत सुख मिळून नाहीं. निद्रेंत देखील त्रास आहे.” लॉर्ड बेकन्सफील्ड म्हणतो, ‘ बापहो, ज्वानी हा फजिता आहे, मध्यवय ही लढाई आहे व वार्धक्य हा पस्तावा आहे.’ अंमळ सुखाचेसे दिवस म्हणजे बाळपणचे. तेवढे गेले म्हणजे एक एक दिवस सुख अधिकाधिक दुरावत जाऊन वार्धक्य तर सुखशून्यच होतें. कांहींचें म्हणणें तारुण्य हा वसंत व वार्धक्य हा हेमंतकाल आहे. शेक्सपिअर म्हणतो:—

(पद)

तरुण-थेरडा यांचा जोडा कधीं सुखानें नांदेना ।
 तारुण्याचा वार्धक्याचा तुल्यभाव हा साधेना ॥ ध्रु० ॥
 तरुण लढाऊ, कृपण थेरडा । तरुण गुलाबी, खल्लड बुद्धा ।
 तरुण खिलाडू, वृद्ध लंगडा । गरम तरुण तो अणि रंगेला ।
 थंड वृद्ध तो आणी दुबळा । जरठ शिथिल तर तरुण चळवळा
 कविचर बोले यांची तुलना । कशी करावी मज समजेना ॥ १

याशिवाय अन्य स्थलीही शेक्सपिअरचे उद्गार वार्धक्याची निंदा सुचविणारे आहेत. आमचे भट्टहरिही म्हणतात:—

(श्लोक)

गात्रं संकुचितं, गतिर्विगलिता, भ्रष्टा च दंतावलिः ।
 दृष्टिर्नश्यति, वर्धते बधिरता, वक्त्रं च लालायते ॥
 अर्थप्रार्थनशंकया न कुरुतेऽप्यालापमात्रं सुहृत् ।
 हा कष्टं ! पुरुषस्य जीर्णवयसः पुत्रोऽप्यभिप्रायते ॥ १ ॥

भावार्थः—शरीर आंखडलें, गति मंदावली, दांतांची कवळी कोसळली, दृष्टि गेली, बहिरपणा वाढला, तोंडांतून लाळ चालली. अर्थवाचनेचे भयानें स्नेही बोलतनासे झाले. हर हर ! अधिक काय सांगावें, पण वृद्ध-वयांत पोटचा पोरदेखील पुरुषाचा तिटकारा करितो.

कबीरसाहेब म्हणतातः—

(पद)

बुद्धेपनमों कांपन लागा । निकल गया अवसान ।

अब तुम कब समरोगे राम । जिवडा दो दिनका जजमान.

म्हटलें असतां बायरन कवि हा गुलजार; पण तोदेखील वार्धक्याचा कंटाळा करितो. ' माझा छत्तिसावा वाढादिवस ' या नांवाच्या कवितेंत तो म्हणतोः—

(साकी)

झालों पिकलें पान अतां मी । बहर उलगला ज्वानीचा ।

प्रीतिपुष्प तें गळुनी गेलें । किडा लागला चिंतेचा ॥ १ ॥

अन्यत्रही तो या मनुष्यदेहाविषयी म्हणतो—

(श्लोक)

देहक्षेत्ता काल हा नांगरूनी ।

चिंताबीजें देतसे पाभरूनी ॥

अंतीं मृत्यू सर्व जीवां नियंता ।

कापूनी तें क्षेत्र, दावी स्वसत्ता ॥ १ ॥

जोबर्टचे मते आपले आयुष्यांतील बाल्य व वार्धक्य हे दोन भागच अत्यंत श्रेष्ठ होत. पहिल्यांत व्याप आणि संताप हे नसल्यानें सर्व आनंद असतो; व दुसऱ्यांत विवेकाचें सुख असतें.

बाकी या दोन अवस्थांतील सुखांत एक भेद आहे. बाल्यांतलें सौख्य परायत्त असतें; वार्धक्यांतलें स्वायत्त असतें. आईबापें खातींपिती व संगोपनदक्ष असलीं म्हणजे बाल्य विशेष सुखावह होतें. प्रभु रामचंद्रही अशा बाल्याची आठवण करून म्हणतात—

(श्लोक)

जीवत्सु तातपादेषु । नवे दारपरिग्रहे ॥

मातृभिश्चिंत्यमानानां । ते हि नो दिवसा गताः ॥ १ ॥

—उत्तररामचरितम् ।

भावार्थः—अरेरे, आमचे ते पोरपणाचे मौजेचे दिवस गेले! त्या दिवसांची मौज काय वर्णावी? बाबा जिवंत होते, नुकतेंच लग्न झालें होतें आणि आमची सगळी काळजी मातोश्री वहात असल्यामुळें आम्ही खुशालचेंद्रप्रमाणें उड्या मारीत असूं. पण ते दिवस आतां गेले, म्हणून खेद होतो.

बाल्याच्या या सुखदायित्वावरून कोणी कवि त्याला आयुष्याच्या कालांतील मधुमास असें म्हणतो. तें ठीकच आहे. लबकचे मते शैशव, तारुण्य, मध्यवय व वार्धक्य या चारही अवस्था आपआपल्यापरी सुखदच आहेत. मात्र त्या त्या अवस्थेला अनुरूप अशी स्थिति असली पाहिजे. ज्या घरांत कज्जेकफावती नाहीत, आईबापें प्रेमळ व दक्ष आहेत, मूल स्वतः प्रकृतीनें निरोगी व सणसणीत असून त्याचा वाढता जोम आहे व आला तो दिवस त्याचें मन या अपरिचित सृष्टींतील मौजा पाहण्यांत रमत आहे, अशा स्थितीचें बाल्य खरोखरच स्पृहणीय होय. नवीन कल्पने-

चा परिचय होणे हे एक अप्रतिम सुख आहे. व बाल्यांत सर्व जगच अपरिचित असल्याने नित्य नव्या कल्पना व मौजा यांचा सुकाळ असतो. यापरी बाल्य सुखावह झाले. आतां, तारुण्य अधिकच सुखमय आहे कारण, बाल्यांतील सुख मुग्ध किंवा मुक असते. पण तारुण्यांत समजूत प्रगल्भ झाल्याने आपल्याला हे चमत्कारपूर्ण विश्व अधिकच सुख देते. पोराने ग्रहनक्षत्रांकडे पाहिले, तर त्याला फक्त नेत्रानंदच होईल. परंतु प्रौढवयाने पाहिले, तर त्याला त्या अद्भुत तेजोगोलांची घटना, गति, कार्ये वगैरे अवांतर गोष्टी कळल्याने त्याचे अंतरंगही आनंदाने उचंबळून येऊन त्याचे नेत्र, पोराप्रमाणे त्या ज्योतींवरच स्थिर न राहतां, “ ज्योतिषामपि यज्ज्योतिः।” असे ज्याला म्हटले आहे त्या दिव्य सृष्टिकर्त्याकडे स्नेह व पूज्यभाव यांनी प्रेरित होऊन लागतील आणि असले हे विचित्र विश्व आपल्या उपभोगार्थ दयाळू देवाने निर्मिले आहे हं कळले म्हणजे तर गुदगुल्याच होतील; व असल्या लाभांचे आपण चीज करून दाखवूं अशी त्याला उमेद चढेल. त्याचेपुढे मध्यावस्था आली समजा. या अवस्थेत शरीरबल पूर्ण असते. जगत् हे एक गमतीचे कोडे आहे, व त्यांत येणारे प्रसंग ह्या आपल्या किंमतीच्या कसोट्याच आहेत व संकटे ह्या सूचना आहेत असे मनुष्याला कळले असल्यामुळे तो परमेश्वराचा संकटांतही सद्धेतु ओळखून विश्वस्त असतो. व शिवाय या अवस्थेत त्याला प्रभु रामचंद्रांचे म्हणण्याप्रमाणे:—

(श्लोकार्ध)

त्वं जीवितं, त्वमासि मे हृदयं द्वितीयम् ।

त्वं कौमुदी नयनयोरमृतं त्वमंगे ॥

—स्वप्नम् । उत्तर ।

तूं जीव, तूं हृदय, तूं मजला विसांवा ।

तूं चंद्रिकाच नयना, शरिरा सुधा वा ॥

या रूपकांचें भाजन अशा प्रियेचें समागमसुख प्राप्त असतें, यामुळें ही अवस्था तर मागलीपेक्षांही रसपूर्ण असते. तथापि, या तीनही अवस्थापेक्षां सुखावह अवस्था म्हणजे वृद्धावस्था होय. पूर्ववयाचा जर आपण सद्ब्रचय केला असेल, तर ही अवस्था फारच बहारीची असते. या वेळीं सगळा व्याप-संताप मिटला असतो; हातापायाला व पोटाला कर्तेंसंवरते मुलगे असतात; स्वतः-ला काळजी नसते; करमणुकीला कच्चीबच्चीं नातवंडें असतात, जगाबद्दलची हांव संपलेली असते, यामुळें चित्त सहजच स्वस्थ असतें. व आपण जन्मास आल्याप्रमाणें जगांत पुरुषार्थ केला; स्वार्थ, परार्थ, देशार्थ हे अंशतः तरी साधले; व दीनदुःखितांस साहाय्य करून मनुष्यजातीचे सुखास अल्प तरी भर घातली; असले सद्विचार मनांत येत असतात, यामुळें मन स्वानंदपुष्ट असतें. स्वदोषानें कोणी घाण करील तर वेगळें; एरव्हीं वार्धक्य सुखी असणें अशक्य नाहीं. आतां, वार्धक्य म्हणजे मृत्यूची उपान्त्य अवस्था असल्यामुळें पुष्कळांस त्याचा बाऊ वाटतो. परंतु अनंतर मृत्यु असला म्हणून तेवढ्यानें वार्धक्याचे सुखांत विरजण पडण्या-

चें कारण नाही. आपण जर 'देवा, तुझे सान्निध्य आम्हांस मिळो' म्हणून नित्य देवाची प्रार्थना करितो तर मृत्यु ओंगळ व भयप्रद कसा वाटावा? शिवाय, चारुदत्तानें म्हटलें आहे:—

(श्लोकार्ध)

विशुद्धस्य हि मे मृत्युः । पुत्रजन्मसमः किल ॥

—मृच्छकटिकम् ।

भावार्थः—मी निष्कलंक आहे तर मृत्यु हा मला पुत्रोत्सवच आहे.

त्याप्रमाणें पुण्यवंताला मृत्यु हा बागुलबोवा नसून आनंदच असतो. तेव्हां तो वार्धक्यासन्निध असला म्हणून वार्धक्य नीरस मानण्यास जागा नाही.

शरिरास जरा न येऊं देणें हें आपल्या स्वाधीन नाही; पण, मनाला जरा येऊं न देणें हें आपल्या हातचें आहे. असें असतांना, गेटी म्हणतो कीं, " पुष्कळ लोक राजपुत्र हॅमलेटप्रमाणें खिन्न व चिंतातुर असतात. बाकी राजपुत्राप्रमाणें त्यांचेमागें कांहीं भूत लागलेलें नसतें, किंवा त्यांना पित्याचे मृत्यूबद्दल सूडही ध्यावयाचा नसतो. पण त्यांचा स्वभावच तसा. शंभर दुःखोद्धार काढण्याचे श्रम करण्यापेक्षां एकवार मधुस्मित करणें हें अधिक बरें." शेक्सपिअरचे ' ऍझ य् लाइक इट ' नामक नाटकांत खेदी जेकीस रोझालिंडला म्हणाला, ' मी पुष्कळ फिरलों, त्यावरून मी या जगताविषयीं सर्वदा खिन्न असतो '. त्यावर रोझालिंडनें खुबीनें उत्तर केलें, ' हं ! एकूण जग हें खेदमय आहे हाच आपला अनुभव ना? आणि हा पैदा करण्याकरिता आपणांस

इतकी तंगड्यातोड करावी लागली आँ? धन्य आपली! असला अनुभव संपादण्यास यत्न करण्यापेक्षां, मी आपली एकाद्या मूर्ख नकल्याची संगत करून आनंदांत राहीन'.

लबक म्हणतो, मी एकंदरीत जरी सुखवादी आहे, तरी या जगांत म्हणजे सर्वच 'घी-शकर' आहे, असें माझे म्हणणें नाही. त्यांत खारट-तुरटही आहेच. पोप कवि म्हणतो:—

(गीति)

एक सुखाचा, दुसरा दुःखाचा कुंभ ठेवुनी जवळी ॥

वाढी देव कुणातें सुखदुःखें ङ्ढ; पुष्कळां मिसळी ॥ १

असें जरी आहे, तरी दुःखांत हें आहू की, सुखदुःखें अस्थिर स्वभावाचीं आहेत. गतिंत भगवान् म्हणतात:—

(श्लोकार्ध)

आगमापायिनो भावास्तांस्तितिक्षस्व भारत ॥

भावार्थः - बावारे, हे सुखदुःखदायक भाव येतेजाते आहेत (कायम टिकणारे नाहीत) हें ध्यानांत घेऊन ते सहन कर, म्हणजे संपलें.

शिवाय, म्हण आहे:—चार महिन्यांचा उन्हा आणि घटके-चा पावसाळा! त्याप्रमाणेंच अल्प सुखही दुःखाचा विसर पाडितें. कालिदास म्हणतो:—

(श्लोकचरण)

ः क्लेशः फलेन हि पुनर्नवतां विधत्ते ।

—कुमारसंभवम् ।

भावार्थः—श्रमाचें चीज झालें म्हणजे ताजेपणा येतो.

एतावता, दुःख झाले तरी कायम निराश होण्याचे कारण नाही; व बनेल तों, सुखांत दुःखाची मिसळ होऊं देऊं नये. दुसराही एक विचार आहे. तो असा कीं, दुःख जर अपरिहार्यच असेल, तर तें कुरकुरीनें सोसण्यापेक्षां आनंदानेंच सोसावें हें बरें. सुखें आणि दुःखें यांची खिचडी ठरलेलीच. मग तक्रारींत तरी जीव काय? पण, कांहीं लेखक दुःखाचे नांवानें जी कांहीं ओरड करितात ती कांहीं बेसुमार! हे फक्त मिळवणीच जाणतात, वजा-बाकी ओळखीतच नाहीत. केवळ दुःखाचे क्षण हिशोबांत धरितात व ओरडतात, पण त्यांत सुखाचा हिशोब वजा देत नाहीत. शिवाय, दुःखाचा हिशोब करण्यांतदेखील लोक न्याय विसरून देवाचे नांवानें खडे फोडितात. कारण, न्याय पहातील तर त्यांस असें दिसून येईल कीं, त्यांवर येणाऱ्या शारीरिक व मानसिक दुःखांत स्वतःचें अनियमित किंवा आचरट वर्तन, संतापी स्वभाव, अनेक दुर्व्यसनें, यांपासून उद्भवणाऱ्या दुःखांचीच संख्या पंधरा आणि असते.

(श्लोक)

रोग-शोक-परीताप-बंधन-व्यसनानि च ॥

आत्मापराधवृक्षाणां । फलान्येतानि देहिनाम् ॥ १ ॥

—हितोपदेश.

भावार्थः—रोग, शोक, परीताप, बंधन व व्यसनें हीं सर्व मनुष्यांनीं स्वतः लाविलेल्या अपराधरूपी वृक्षांचींच फळे होत.

हें म्हणणें सर्वथा खरें आहे. हे आपण दुष्कर्म करितात आणि देवाचे नांवानें ओरडतात. तुकोबानें म्हटलें आहेः—

(अभंग)

आपुला दुर्गुण लाविती पराला । नेणती आपुला दोष कांहीं ॥

यांतलाच हा प्रकार आहे. याखेरीज दुसरी गोष्ट म्हणजे पुष्कळदां आधीं जें दुःखसें दिसतें तें फलतः सुख असतें. उदाहरण, दारिद्र्याबद्दल मनुष्ये अति नाखुष असतात; पण, आपले कर्तबगारीनें उदयाला आलेले लोकांचे इतिहास पाहूं जातां, त्यांतील बहुप्रमाण दारिद्र्यांत जन्मलेल्यांचें आहे. किंबहुना दारिद्र्यानें त्यांना या रूपास आणिलें असें म्हणणें गैर होणार नाही. आणि हें जर खरें, तर दारिद्र्य हें अपकारक कीं उपकारक? पण मनुष्ये हा विचार करितात कुठे? तिसरी गोष्ट, पुष्कळदां अविचारी मनुष्ये दोरीलाच साप समजून भ्यावें, तशा प्रकारें काल्पनिक दुःखांनींच हैराण असतात.

(श्लोक)

शोकस्थानसहस्राणि भयस्थानशतानि च ॥

दिवसे दिवसे मूढमाविशंति न पण्डितम् ॥ १ ॥

—महाभारत.

भावार्थः—जो मूढ आहे त्याला आला तो दिवस हजारों शोकाच्या व भयाच्या जागा दिसतात. ज्ञात्याचें तसें नाही.

एक कवि म्हणतो, “ करनिहतकंदुकसमाः पातोत्पाता मनुष्याणाम् । ” अर्थात्, मनुष्याची चेंडूप्रमाणें खालवर स्थिति होत असते. लबक म्हणतो, आपले आयुष्यांत नानाविध गोष्टी एकच वेळीं होत असतात; कांहीं बऱ्या असतात व कांहीं वाईट असतात. म्हण आहे, “ आज्ञा मेला आणि नातू झाला ”. त्याच-

प्रमाणें एक सुख, एक दुःख, असें मिसळण असतें. निरुखळ सुख किंवा निरुखळ दुःख असें विरळा. कवीनें म्हटलें आहे:—
 क्वचिद्वीणावादः क्वचिदपि च हाहेति रुदितम् ।” कोठें मधुर वीणा-
 नाद, तर कोठें विलापस्वर ! तसाच प्रकार असणार. तेव्हां खरा
 सुखाचा मार्ग म्हणजे गीतेंत भगवंतानीं म्हटल्याप्रमाणें—

(श्लोकार्ध)

सुखदुःखे समे कृत्वा । लाभालाभौ जयाजयौ ॥

सुखदुःखांचें समीकरण करून चालवें हाच आहे. पण, हें समीकरण सिद्ध करण्याला थोडीशी तरी अक्कल लागते. तें बावळ्यांचें काम नाही. सिसिरो म्हणतो, “सुखी मूर्ख व दुःखी ज्ञाता हें मिळणेंच नाही. ” उपनिषदांत म्हटलें आहे:—“ तरति शोकमात्मविद् ”—ज्ञाता शोकातीत असतो.

लवक म्हणतो, इकडे अशी म्हण आहे की, ‘आयरिश मनुष्य भांडत असला म्हणजे शांततेत (समाधानांत) असतो; स्कॉच मनुष्य भोवंडत असला म्हणजे घरीं असल्यासारखा (सुखी) असतो; व इंग्रज कुरकुरत असला म्हणजे सुखांत असतो!’ पण हा कुरकुरण्याचा आरोप केवळ आम्हां इंग्रजांवरच आहे असें नाही. व्हाल्टेअरनें एका पात्राचे तोंडून फ्रेंचांच्या असंतोषी वृत्ती-बद्दल अशीच तक्रार केलेली आहे. दांतओठ खात असतांना त्यांचें खरें बुद्धिवैभव दिसून येतें, असें त्यांचें म्हणणें आहे.

कांहीं मनुष्यांचा स्वभावच असा दुष्ट असतो की, तुम्ही सात सायास करा, त्यांना मिळून संतोष नाही. एक कवि म्हणतो:—

(श्लोक)

पतिरतीव धनी सुभगो युवा । परविलासवतीषु पराङ्मुखः ॥

शिशुरलंकुरुते भवनं सदा । तदपि सा सुदती रुदती कुतः ॥ १ ॥

भावार्थः—विचारीचा नवरा अतिशय संपन्न, देखणा व तरुण असून परस्त्रीकडे वांकडा डोळादेखील करीत नाही, स्वस्त्रीनिष्ठ आहे. बरें, घरांत सोन्यासारखा बालक खेळतो आहे. तरी पण आमच्या ह्या सुंदरीला गोड मिळून लागत नाही. आपली मुळमुळ रडत असते. याला काय म्हणावें?—हा स्वभाव.

एपिकटेस म्हणे, “मला एकान्त नको; कारण तो शून्यमय असतो. बरें, लोकान्तही नको; कारण तेथे गोंधळ असतो!” अशा बाब्याला खूष तरी करों करावें? ‘वरमातेबद्दलची’ हरदासी नक्कल प्रसिद्धच आहे. कांहीं केल्या विहिणी खूष होतना. शेवटीं व्याख्यांनीं काळोखांत चौदावें रत्न अर्पण केले, तेव्हां विहिणीचें पित्त-शमन झालें. अशा मासल्याचीं दुराराध्य माणसें खरोखरच आढळतात. अशी आख्यायिका सांगतात कीं, प्रसिद्ध बापू मेहेंदळे यांजकडे एक कानडा सावकार आपली लाडकी दुसरी बायको क्षयाचे पंथाला लागली म्हणून उपायासाठीं आला. बापूंनीं प्रकृति पाहून तिला लावून दिली व पश्चात् त्या सावकारास म्हणाले, हिचा रोग विलक्षण आहे. हिचे हाताखाली चाकरमनुष्य टिकत नसावेंसें वाटतें, खरें काय ? सावकार हंसून म्हणाला, होय. बापू म्हणाले, तर मग सांगतों, उपाय हा करा: आपली मोहना राणी रुष्ट होऊन बसली म्हणजे हिला मुक्तहस्तानें चौदावें रत्न अर्पण करीत जा; म्हणजे ही षण्मासांचे आंत महिषीतुल्य

होईल. सावकारानें तसें केलें व बापूंचें भविष्य खरें झालें. एपिक्टेटस म्हणतो, “तुला सुख व्हांवें म्हणून जग तुजसारखें होईल ही आशा व्यर्थ आहे. त्यापेक्षां तूंच जगासारखा हो, म्हणजे सुखाला वाण नाही”. म्हटलें आहे—“उपानद्रूपपादस्य ननु चर्मावृतेव भूः” म्हणजे स्वतःचे पायांत चढाऊ असला म्हणजे कंटकवनांतही रुजामाच आहे. तसें आपण समाधानी वृत्ति ठेविली, म्हणजे सुखाला केव्हांही दुकाळ नाही. इरसाल आंबा झाला तरी साल तुरट असते; बरें, निवडुंगाचेंही बोंड गोड असतें. एतावता निर्भेळ सुख किंवा निर्भेळ दुःख असें क्वचित् म्हणून कांहीं असलें तरी गोड करून घेण्याची करामत संपादावी म्हणजे सुखाची महागाई राहणार नाही. कदाचित् राहिली, तरी आक्रोश करण्यांत कोणता फायदा? त्यापेक्षां ती निमूट सोसल्यास अधिक सद्य व क्षेमकर होईल. ‘गोड करून खावें व मऊ करून निजावें’ हेंच शहाणपण.

लोकयात्रा ही एक मोठी अवघड गोष्ट आहे, हें जाणून सावधगिरीनें चाललें पाहिजे हें खरें; परंतु अवघड झाली म्हणून दुःखमय आहे असें मानण्यांत शहाणपण नाही. शिवाय, खरें बोलू जातां, तींतील पुष्कळशीं दुःखें आपले कृतीचीं असतात, आणि बहुतेक सुखें ईशदत्त असतात. परंतु माणसाची बोली उपराटी असते: ‘चांगल्या गोष्टी किंवा सुखें संपादिलीं तीं मी; आणि दुःखें तेवढीं देवानें धाडलीं. ही भाषा देवाला कशी खपावी? अडाम आणि ईव्ह यांना आनंदवनांतून काढून दिलें,

तरी त्याचा दोष देवाकडे नव्हता हें सुप्रसिद्धच आहे. आणि हाच न्याय आपणां बहुतेकांस लागू आहे.

पुष्कळांचा समज असा आहे कीं, सुखाचा काळ मार्गेच गेला; हल्लींचा कलिकाळ हा काळच दुःखाचा, तेथें काय उपाय? पण ट्राहर्नी म्हणतो, “ आदिपितरें दिव्योद्यानांत असतांना तारे जसे चमकत होते तसेच ते आजही आहेत; सूर्यही तसाच प्रकाशत आहे; व समुद्रही तसाच शुद्ध व परिपूर्ण आहे. मग आज बदल तो कोणता झाला? सृष्टीचें स्वरूप पुराणकाली तेंच आज आहे, मनुष्याची नीतिमात्र बिघडली आहे. आणि यामुळेच हा काळ फिरलासा भासतो. जर शांति, व्यवस्था, प्रेम ह्या गुणांचा उत्कर्ष अप्पेल, तर आजचाही काळ आनंदमयच आहे. परंतु आज पहावें तों लोभ, मत्सर, परस्वापहार, जुलूम, चैन, हांवरेपणा, अहंकार इत्यादि अनेक दुर्गुणांचा फैलाव झाल्यामुळे, जगांत तंटे-भांडणें, लढाया, रक्तपात, देशोद्धासन इत्यादि अनर्थ माजून जगत् हें कंटकवनसें भासूं लागलें आहे. त्यांत नवल तें कोणतें? एक राजा पांच लक्ष शिपाई राखतो तर दुसरा दहा लक्ष. हे कशाला? एकमेकांचे मानेस बसावयालाच ना? शिव, शिव! मनुष्यांनो, तुमची करणी धड नाहीं; देवावर कां रुसतां?”

पुष्कळदां वाइटांतून बरें निपजतांना आपण पहातो. कोणाही व्यक्तीची स्वातंत्र्यहानि हा मोठाच अनर्थ खरा; तथापि इतिहास पहावा, तों कांहीं कांहीं अलौकिक ग्रंथ, त्यांचे लेखक कारागृहांत असतांना, किंबहुना पडल्यामुळेच, लिहिले गेले. अर्थात्, येथें हा अनर्थच उपकारक झाला.

कित्येक वेळा मुळावर कांहीं नसतां मनुष्ये काल्पनिक दुःखानेंच गांगरून जातात. प्रत्येक वाचकाला अशा मासल्याचा थोडा तरी अनुभव असेल. 'अमुक गोष्ट अशीच नसेलना ?' अशी मनच उत्प्रेक्षा घेऊन आपल्याशीच खिन्न बसते; व अखेर पहावे तों कशास कांहीं ठिकाण नसते. कित्येक माणसांचा स्वभावच असा असतो कीं, इवल्या तिवल्या गोष्टीला तीं असें बाळसें आणून दाखवितात कीं, राईचा केवळ डोंगर करून सोडितात, व दुसऱ्याला धाबरवून टाकतात. शिवाय, एकादी वस्तु न्याहाळीत जावे तों तों अधिकच भ्यासूर दिसूं लागते. तसाच दुःखांचा प्रकार होतो; त्यांचा विचार करावा तों तों तीं अधिकाधिकच भिववितात. याकारितां त्यांकडे ढळतीच नजर ठेवावी, हें बरें. नूरजहानसारखीचा गोंडस हात आपण जर दुर्बिणीने पाहिला, तर कासवाचे पाठीसारखा खरबरीत व हिडिस दिसेल. तेव्हां तो दुरून पाहून नेत्र निवविणें हेंच शहाणपण.

मृत्यु म्हणजे दुःखाची कमाल बेरीज असें मानितात, पण आपला प्रियकर देवासन्निध गेला असल्यास त्यांत खेदावह तें काय ? आमचे गांवीं एका ऐशीं वर्षांचे वृद्धांची अर्धांगी देवलोक झाली, तेव्हां ते अत्यंत विलाप करूं लागले. आम्हीं म्हटलें, लखुदादा, काकूंचें सोनें झालें, मग रडतां कां ? ते म्हणाले, तें खरें रे, पण मलाआपस्वार्थीं जगांतल्याच माणसांचें उत्तर तें, तसेंच असाबयाचें. लबक म्हणतो, मी ज्याचे त्याचे जात-मृत्युबद्दल बोलतो. इष्टमित्रांचे मृत्युबद्दल बोलत नाहीं. जीवित जर

दुःखमय असेल, तर मृत्यु ही इष्टापत्तिच आहे. बरें, मृत्यु जर अनर्थावह असेल, तर जीवित बहुधा सुखावह म्हटलें पाहिजे. आणि माझे मर्ते जीवित सुखावहच असतें. आपणच नाश केला तर गोष्ट निराळी.

मनुष्याचा स्वभाव असा आहे कीं, वस्तु जोंपर्यंत प्राप्त आहे तोंपर्यंत तिची तो अवगणना करितो आणि ती नष्ट झाली म्हणजे मग दीर्घ विलाप मांडितो. एकादा गृहस्थ आपल्या साध्वी पत्नीला छळून घेतो; आणि ती मेल्यास अश्रु ढाळीत सुटतो. असे मासले अश्रुत नाहीत. भर्तृहरि म्हणतात:—

(श्लोकचरण)

कुस्त्र्याः स्युः कुपरीक्षका न मणयो वैरध्वृतः पातिताः ।

भावार्थः—रत्नाला गारगोटी म्हणणारे कुत्सित, रत्न कुत्सित नव्हे. जीवित वाईट नव्हे; त्याचे निंदक तेच अपात्र.

सेंट पॉल म्हणतो, “मला दारिद्र्याची खंतच नाही. कारण, प्राप्त असेल त्यांत तृप्त राहण्याची खुबी मला साधली आहे. पदार्थांची प्रथम इच्छा धरून नंतर तिच्या पूर्तीनें तृप्ति साधण्यापेक्षां इच्छाच नसणें हें अधिक सुखावह नव्हे काय? कारण, इच्छेची पूर्ति त्रिभुवनाचे प्राप्तीनें देखील होणारी नाही ”. त्यापेक्षां कवीनें म्हटलें आहे कीं, “ सर्वाः संपत्तयस्तस्य संतुष्टं यस्य मानसम् ॥ ” म्हणजे ज्याचें मन संतुष्ट त्याला सर्वच संपत्ति आहे, तेंच खरें. मनुष्य संतोष न ठेवील तर जन्मपर्यंत त्याची ददात मिळून संपावयाची

नाहीं. मेरिआ थेरिसा मरतां मरतां म्हणाली, “ आज काय ती मी सुखी आहे ! ”

उद्योगाची खरी रीत म्हणजे अशी की, कोणत्याही कार्मी आपले यत्नाची शिकस्त करून सोडावी, आणि मग शांतपणें फलाची प्रतीक्षा करीत रहावे. उतावीळ करूं नये; त्यापासून कांहीं फायदा नसतो. म्हण आहे, “ बरे करावे आणि वाटेवर ठेवावे. ” त्याप्रमाणें आपलें कर्तव्य करून स्वस्थ असावे, फल होणें तें यथाकाल आपेआप होईलच. भगवंतांनीं जसें म्हटलें आहे कीं, “ न हि कल्याणकृत् कश्चिद्दुर्गतिं तात गच्छति ॥ ” म्हणजे “ बाबारे, बरे काम करणारा कधीं दुर्गतीला पोचणार नाही. ” त्याचप्रमाणें जशी कृति तसें फल होतेंच होतें. त्याची चिंता करणें वृथा आहे. प्रत्येक उद्योगी मनुष्य लक्षाधीशच होईल असें जरी नाही, तरी उपाशीं खास मरणार नाही. सेंट पॉल म्हणतो:—“ अन्न आणि आच्छादन असलें म्हणजे आणखी काय पाहिजे ? ” संतोष असला म्हणजे त्यांतच श्रीमंती आहे. भर्तृहरांनीं म्हटलें आहे:—

(श्लोकार्ध)

स तु भवति दरिद्रो यस्य तृष्णा विशाला ।

मनसि च परितुष्टे कोऽर्थवान् को दरिद्रः ॥

भावार्थ:—ज्याची धांव अनावर तो दरिद्री; मन संतुष्ट असल्यावर दरिद्री आणि श्रीमंत सारखाच.

सिनेका म्हणतो, “ निर्वाहाला अत्यवश्य म्हणून पाहातां फारच थोड्या गोष्टी असतात. ” शिकंदर बादशहानें एक साधु पाहिला,

तो एका लांकडी टिपांत निजून होता. तेंच त्याचें घरदार. बादशहा त्याला कांहीं देऊं लागला; पण तो म्हणाला, मला तुझे-सारख्याची जरूर नाही. मला सर्व अनुकूल आहे. मीही राज-विलासांत आहे. भर्तृहारि म्हणतात:—

(श्लोक)

मही रम्या शय्या विपुलमुपधानं भुजलता ।

वितानं चाकाशं व्यजनमनुकूलोयमनिलः ॥

स्फुरद्दीपश्रंदो विरतिवनितासंगमुदितः ।

सुखं शांतः शेते मुनिरतनुभूतिर्नृप इव ॥ १ ॥

भावार्थः—धरणी ही रम्य शय्या आहे. हात ही नरम उशी. आकाशाचें वर छत ताणलें आहे. वायूचा पंखा आयताच फिरतो आहे. चांदोवा हा विजेचा दिवा लखलखतो आहे. आणि उपरति हीच सुंदरी बरोबर घेऊन मुनि हा वैभवशाली राजाप्रमाणें चैर्नात झोंपी जातो.

केवळ निर्वाह पाहिला, तर त्याला लागणाऱ्या गोष्टी अन्न, वस्त्र, पाणी व छाया एवढ्याच आहेत. व ह्या थोड्या श्रमानें सर्वत्र प्राप्त असतात. परंतु, मनुष्याच्या चवाढवा अतोनात वाढल्यानें, ताप वाढला आहे. खाण्यांत त्याला चुरचुरीत फुरफुरीत पाहिजे; अंगावर दागदागिना, तलम कपडा; बसण्याला गाडी पाहिजे, घोडा पाहिजे; छानछोक, हातरुमाल, सुरंगी अत्तर, एक नी दोन; पूर्ति मिळून नाही. आणि या कारणानेंच ददात संपत नाही, व तिडका थांबत नाहीत. आपले यें गेले पिढीचा कपड्यांचा खर्च व चालू पिढीचा खर्च पाहिला म्हणजे आमचे म्हणण्याची सत्यता ध्यानांत येईल. ज्या ठिकाणीं पूर्वीं एक शिंपी होता, तेथें आतां एकवीस शिंपी आहेत, असें आम्ही

पाहतों. बरें, एवढे कपडे घालून राखलेलें शरीर पहावें तों दुघडी धोतर पांघरणाच्या आमच्या आजोबांचे चतुर्थांशदेखील नाही. मग इतके खर्चानें कपडे करून केलें काय ? तर जिनगरी बाहुल्या सजाविल्या, आणि आयुष्याची भगभगमात्र वाढविली ! याहून मूढत्व तें कोणतें ?

पूर्व वयांत काटकसरीनें राहून उत्तर वयासाठीं द्रव्यसंग्रह करून ठेवणें हें मनुष्याचें उचित कर्तव्य आहे. म्हटलेंच आहे:—
 “पूर्वे वयसि तत्कुर्यात् येन वृद्धः सुखं वसेत् ।” पण द्रव्यसंग्रहा-
 पेक्षांही सुविचारसंग्रह करणें हें अधिक अगत्याचें आहे. सुवि-
 चारानें शांति येते. व वृत्ति शांत व समाधानी असली म्हणजे
 आनंदाला तोटा नसतो. जॉन टॅब म्हणतो:—

(आर्या)

संतोष मित्र माझा, भार्या शांती, उदंड सुखदाती ॥

आनंद पुत्र तैसा, मज वाटे स्वर्ग यापुढें कमती ॥ १ ॥

कसाही प्रसंग येवो, मनुष्यानें खेद करूं नये; प्रसंगाशीं कंबर बांधून झुजावें. कंबर खचून बसलें कीं, तो अधिकच उरावर बसतो. प्रसंगाला भिऊन जाण्यांत कांहीं फायदा नाही. म्हण आहे—‘भित्या पाठी ब्रह्मराक्षस.’ म्हणून प्रसंगाला धैर्यानें तोंड द्यावें; म्हणजे परमात्मा साद्य होऊन संकट दूर होतें. “हिंमत मर्दा, तो मदत खुदा” ही म्हण लक्षांत वागवून धैर्यानें वागावें म्हणजे संकटाचा परिहार होऊन शांति मिळेल.

प्रकरण सहावें.

आपत्ति.

(श्लोक)

स एव धन्यो विपदि । स्वरूपं यो न मुञ्चति ॥
त्यजत्यर्ककरैस्तप्तं । हिमं देहं न शीततां ॥ १ ॥

—सुभाषित.

भावार्थः—जो आपत्कालीही आपलेपणा सोडीत नाही, तोच धन्य. पहा बरें, सूर्यकिरणांचा ताप झाल्या असतां बर्फ मुळींच देहत्याग करितें, पण आपला शीतपणा मोडून कधीही वेगळें राहात नाही.


(आर्या)

आपत्स्वेव हि महतां शक्तिरभिव्यज्यते न संपत्सु ॥
अगुरोस्तथा न गन्धः प्रागस्ति यथाग्निपतितस्य ॥ १ ॥

—सुभाषित.

भावार्थः—महात्म्याचें खरें सामर्थ्य आपत्कालींच प्रकट होतें संपत्कालीं तसें होत नाही. मलयागुरूचा विस्तवांत टाकिल्यावर जसा सुगंध उठतो, तसा एरवीं उठत नाही.

प्रकरण सहावें.



आपत्ति.

(श्लोक)

संपत्सु महतां चित्तं । भवत्युत्पलकोमलम् ॥

आपत्सु च महाशैलशिलासंघातकर्कशम् ॥ १ ॥

भावार्थः— थोरांचें चित्त संपत्कार्ली कमलाप्रमाणें कोमल असतें. पण आपत्कार्ली तें गिरिशिलेप्रमाणें कठिण होतें.

संसार हा असला कांहीं विचित्र आहे, त्यांत हमेष नसत्या नसत्या भानगडी व उलाढाली इतक्या उत्पन्न होत असतात, कीं, त्यांत स्थित्यंतरे किंवा दुर्दैवाचे घाले आपण मुळींच येऊं देणार नाही, असें कोणी म्हणेल तर तें शक्यच नाही. संसार म्हटला म्हणजे संकटें हीं ठरलेलींच. आतां सकटांतमात्र जाती आहेतः— (१) कांहीं खरीं असतात, (२) कांहीं तशीं भासतातमात्र. या दुसरे प्रकारचे संकटांचे पुढीलप्रमाणें सहा पोटवर्ग आहेतः— १ सूचनार्थक, २ परीक्षार्थक, ३ कार्त्तिक किंवा क्षुद्र, ४ स्वकृत अथवा आत्मनिर्मित, ५ दंडार्थक, ६ आच्छन्न.

१ सूचनार्थक संकटें.

बहुधा जगांत दुःख येतें तें कृतकर्मांचे दंडार्थ असतें, किंवा आगांमि संकटांचें परिहारसूचक असतें. 'पुढल्यास ठेंच, मागला

शहाणा;’ अर्थात् एकाचें दुःख दुसऱ्याचे मुखाला कारण झालें. लबक म्हणतो, दुःखांनीं व संकटांनींच आम्हांला इतकें शहाणें केलें आहे. हीं संकटें नसतीं तर, आम्ही मूढ व गैरसावध राहून केव्हांच नामशेष झालों असतो. पण हीं संकटें आम्हांला टक्कर देऊन धट्टमूट करितात, आणि त्यामुळेंच आम्हांला असल्या अनर्थ-प्रचुर जगतांत टिकव धरून राहतां येतें. त्यांचे पार्यांच आम्ही आत्मरक्षणाचे अनंत उपाय शोधून काढतो व दक्ष राहतो. व्यापारांत अल्पस्वरूप फसगत झाली असतां, व्यापारी म्हणतात, जाऊं द्या कीं, थोडक्यांतच अकलं विकत घेतली. हें म्हणणें अक्षरशः खरें आहे.

२ परीक्षार्थक संकटें.

संकटांचा दुसरा वर्ग म्हणजे परीक्षार्थ आलेलीं संकटें होत. परमेश्वर पुष्कळ वेळा मनुष्याचें सत्त्व पाहण्यासाठींच संकटें पाठवीत असतो. प्रन्हाद, ध्रुव, हरिश्चंद्र, नळ वगैरे पुरुषांवर संकटें न येतीं तर त्यांची खरी किंमत दुनियेपुढें कधीं न येती. अर्थात् संकटांनींच अशांना अब्रूस चढविलें हें निर्विवाद. व अशीं संकटें घाडण्यांत परमेश्वराचा हेतु सदयच असतो हें उघड आहे. ‘दारिद्र्यं परमांजनम्’ म्हणून एक म्हण आहे, ती खोटी नाही. सत्ता व वैभव मनुष्याला उन्मत्त व अंध करितात. लबक म्हणतो,

१ इंग्लंड सर्वोत्कृष्ट दर्यावर्दी झालें याचें कारण त्याचे दाराशींच भा पसरणारा महाकाळ—दर्या आहे, हेंच होय.

रोमचे गादीवर जे अतिदुष्ट राजे बसले, त्यांचे डोळ्यांत जर दारिद्र्यांजन पडतें तर ते खचित भले झाले असते. फ्रेंच भाषेत म्हण आहे कीं, “ आपत्ति सुमनुष्य करिते व संपत्ति राक्षस करिते. ”

आपत्तीचा दुसरा फायदा म्हणजे मित्राची परीक्षा. म्हटलें आहे—“ आपत्सु मित्रं जानीयात् भार्या च विभवक्षये ॥” म्हणजे मित्राची खरी परीक्षा आपत्काली व स्त्रीची परीक्षा गरीबी आली असतां होते. फ्रेंच म्हण आहे कीं, “ संपत्ती मित्र मिळवी । आपत्ती पारखी तयां ॥ ” ती खरी आहे. आपत्तीनें कधीं कधीं खरे खरे स्नेही असतील तेच एकत्र राहातात; व ढोंगी झाडले जातात. ज्यांच्या अंगांत खरी लायकी असेल असे मित्र आपत्ति आपले निदर्शनास आणिते. आपत्तीचे मुर्शीत हीण कोणतें व स्वर्ण कोणतें तें तेव्हांच वेगळें दिसतें. राष्ट्रीय कामांतदेखील आपत्तीनें सजातीय प्रवृत्तीचे लोक वेंचके पुढें थेऊन एकदिल होतात. हा आपत्तीचा उपकारच आहे.

रात्रीचा अंधार जसा जसा अधिक गडद होत जातो, तसतशीं नक्षत्रें ज्यास्तीच झळकूं लागतात. घनपटलानें आकाशाला शोभा चढते. मोठमोठ्या उद्योगी शहरांत धुंकें व धूर यांनीं दिवसभर वांबाळ पडते; आणि ज्यांना कोणत्याही स्थितींत वृत्ति आनंदित ठेवण्याची मरुखी साधली नसेल, अशांना उदासीनता येते. परंतु दिवसास जेथें असें हवामान असतें, तेथें सूर्यास्तसमय फारच रमणीय

असतो; व जे अवलोकनशील आहेत अशांना तो पाहून फारच सुख होते.

सैतानानें एकदां जॉबची छळणा मांडिली; व त्याचा परिवार व संपत्ति हीं हरण केलीं. जॉबला पुष्कळसे मुलगे व मुली होत्या. त्याजपाशीं सात हजार बकऱ्या, तीन हजार उंट, पांचशें बैल-जोड्या, पांचशें गद्ध्या, व अनेक नोकरचाकर असा परिवार होता. सैतानानें हा सर्व हरण केला. परंतु जॉबनें न डगमगतां, लंगोटी फाडून व डोकें मुंडून, गुडघे टेंकून देवाची प्रार्थना केली कीं, “ देवा, मी उघडा नागवा या जगांत आलों; आणि आतां तसाच परत जाणार, त्यांत खेद तो काय ? आजपर्यंतचें वैभव तूंच दिलें होतेंस, आतां तुझें तूंच नेलेंस. तुझी मर्जी! माझी कांहीं फिर्याद नाही. तुझा जय-जयकार असो, एवढी माझी इच्छा आहे. ” अखेर त्याचें वैभव त्याला परत मिळालें. किंबहुना पहिल्याहूनही अधिकच मिळालें. पण त्याचेंही त्याला काय ?

(श्लोक)

उदये सविता रक्तो । रक्तश्चास्तमाने रविः ॥

संपत्तौ च विपत्तौ च । महतामेकरूपता ॥ १

—सुभाषितसंग्रह.

भावार्थः—सूर्य जसा उदयकालीं तसाच अस्तसमयींही रक्तवर्णच असतो. ठीकच; जे खरे थोर असतात, ते संपत्तींत व विपत्तींत एकरूपच असतात.

हें जग असें आहे कीं, त्यांत एवढ्या तेवढ्या अपयशानें खडू होऊन जो खाली बसला, तो साफ बुडाला. अत्यंत दिव्यवक्ता

जो प्रो० हक्फ्ले याची आरंभीं आरंभीं कोण फजिती ! त्याचें रॉयल इन्स्टिट्यूशन (राजभवन) मध्ये पहिलें व्याख्यान झाल्यावर त्याला एक निनांवी खासगी पत्र आलें कीं, 'मेहेरबान, आपण विद्वान् असाल; पण व्याख्यानाचें साहस करूं नका. आपण त्या कामीं फुकट आहां.' पुनः त्यानें 'प्राणी व वनस्पती यांचा अन्योन्यसंबंध' या विषयावर व्याख्यान दिलें; तेव्हांही अशीच टर उडाली. परंतु गाजीनें निश्चय सोडला नाहीं. त्यामुळेंच तो अखेर सोज्वळ वक्ता झाला. डिझायली यानें हौस आफ कामन्स- (लोकसभे) मध्ये जें पहिलें भाषण केलें त्याचा असाच बोऱ्या उडाला परंतु अभ्यासानें तोच अमोघवक्ता झाला. म्हणच आहे:-
 "अभ्यासः कर्मणां सम्यक् । उत्पादयति कौशलम् ॥"—म्हणजे अभ्यासानें कोणत्याही कामीं कुशलता येते. यास्तव फजिती झाली तरी पाठ सोडूं नये. विघ्नें आलीं तर त्यांना न भितां, त्यांचे डो-ईवरून वाट करीत राहिलें पाहिजे; म्हणजे तींच भिऊं लागतात.

३ काल्पनिक किंवा क्षुद्रसंकटें.

कांहीं लोकांना सापसाप म्हणून दोरी धोपटण्याची संवयच असते. एवढ्या तेवढ्यावरून त्यांचा जीव जसा उडून जातो. पहावें तों ठिकाणीं कांहीं नसतें. फुसक्या कारणानें ते बेजार होतात. नजरेस कोळी पडला असला तर पुरापूर न पाहतां 'विंचू ! विंचू !' म्हणून घर दणाणवून सोडतात. असे बेवकूब कांहीं लोक आहेत. मिसेस ब्रौनिंग म्हणते:—

(श्लोक)

नसे कीर्तिहानी, नसे प्रेमभंग । फुका अश्रु कां गाळितोशी सवंग ॥
म्हणे चाललों बोललों आज फार । हवा सूटली झोंबते थंडगार ॥ १ ॥

अशा नमुन्याचे शेंदाड शिपाई दुनियेंत खरोखरच आढळतात. अशांनी काय करावें? मनुष्य रेंड्या पाहिजे ! संकटापार्यां कार्याची चिकाटी सोडणें वेडेपण आहे. लिओनार्डो डी. विहन्सी म्हणतो, 'संकटाला भिऊन मनुष्ये आपणांस अधिकच विपतीत पाडितात.' एक इंग्रज कवि म्हणतो:—

(श्लोक)

सौख्याभावं न दुःखी; परि अवगणिती लोक गर्वें सुखाला ।
ज्यातें संतोष संज्ञा असुनि, रुचतसे वेप साधा जयाला ॥
तो वाटे तुच्छ त्यातें; म्हणुनि त्यजुनि या, दीर्घ यत्ना करीती ।
तेणें सौख्या मुकोनी उलट अबुध ते क्लेशतापा वरीती ॥ १ ॥

पुष्कळदां संकटाचे भयानेंच संकट दुणावतें. एक बाई साप पाहून जी पळत सुटली ती मागच्या मार्गे विहिरीत पडून मेली ! पाचप्रमाणें आपलीं अर्धीं अधिक दुःखें स्वकृतच असतात. कांहीं श्रेकांना दमडीचें औषध सांगितलें असतां तें अल्प किमतीचें एवढ्यास्तवच त्याचा ते अनादर करितात. मग अशा मूर्खाना जेव्हां कादें बहुमोल नांव सांगावें तेव्हां त्यांचा संतोष होतो. हाच पासला सुखाचे निवडणुकीत आहे. सुख सुलभ आहे. एवढ्याच-पाठीं कोणी कोणी त्याचा अन्हेर करितात. काशीत कोणी सहा आहा महिने गंगास्नान करीत नाहींत; आणि रामेश्वरापासूनचे लोक शिव टाकीत काशीला जातात. असा या जनाचा चमत्कार आहे.

४ स्वकृत संकटें.

आपणांवर येणारी बरीचशीं संकटें आपणच निर्माण करितों. रूसो म्हणे, “ मृगजन्ताचे मार्गे धांवत जातांना आपण स्वऱ्या डोहांत-मात्र पडून कधीं कधीं प्राणास मुकतो. ” व्याधि, प्रियजनवियोग, अपघात, उत्पात इत्यादिक जे आयुष्यांतील अपरिहार्य संकटविषय आहेत, ते विरळागतच असतात. पण, आपण बहुधा स्वतःचा अत्याचार, अधीरता किंवा अविचार यांच्या योगानें मात्र सदासर्वदा आपणांवर दुःखें ओढून आणीत असतो, याला कोण काय करील ?

आपणांस परमात्म्यानें जन्मास घातलें तें केवळ खावें, प्यावें, व चैन करावी, एवढ्यासाठींच घातलें, असें पुष्कळ लोक मानितात, येथेंच त्यांची चूक आहे.

(श्लोकार्ध)

परोपकारार्थं शरीर ह्ये दिलें ।

न सौख्यभोगार्थं सदैव योजिलें ।

—टामस आ केंपिस.

म्हण आहे, ‘ कांठ्याचा नायटा करणें,’ त्याचप्रमाणें मनुष्यें स्वदोषानें पक्षाचें पायलीवर नेतात. डिसिआर्कस यानें मार्गेच एक स्वतंत्र ग्रंथ लिहून असें सिद्ध केलें आहे कीं, जगतांत जळप्रलय, सांथी, जनपदविध्वंसन, ईती, इत्यादि अनर्थांनीं जी कांहीं प्राणहानि झाली आहे, तिजपेक्षां बहुत पटीनें अधिक प्राणहानि राजद्रोह, लढाया, मारामान्या इत्यादि मनुष्यकृत अनर्थांनीं झाली आहे !

संकटें वाढविण्याचा दुसरा एक प्रकार जगांत आहे. तो प्रकार म्हणजे ‘ नसत्या उठाठेवी,’ किंवा ‘ अन्यापारेषु व्यापार’ हा होय.

बायका म्हणत असतात, ' कां बाई रोड ?—तिला गांवाची ओढ.' तशांतलाच मासला पुष्कळांचा असतो. आपला धंदा सोडून ते लष्करच्या भाकरी भाजीत बसतील आणि मग त्रास झाला म्हणून शंख वाजवतील! बेगेहाट म्हणे:—“ अमक्याचा धंदा बसला, याचें कारण, तो आपलेच दुकानांत बसून राहिला नाही, हेंच होय.”

सालोमन म्हणे, “ कलहपराङ्मुख असणें हें मनुष्यास भूषण आहे; पण मूर्खाना विकत श्राद्ध घेतल्याशिवाय चैनच पडत नाही. पदरांत विस्तव घेऊन भांडणारीं कांहीं माणसें जगांत आहेत, हें पाहून हंसूं येतें.” थॉमस आ कॅपिस म्हणतो, “ आपण कोणाचे वाटेस गेलें नाही, म्हणजे आपणेही वाटेस दुसरा कोणी जात नाही.” बाकी हें सर्वथाच खरें नव्हे. मल्यावरही अकारण भुंकणारे नीच श्वान जगांत आहेत. तथापि, अशांचेही नादीं न लागल्यास तेही अखेर गप्प होतात.

५ दंडार्थक संकटें (प्रायश्चित्तें).

स्वकृत दोष किंवा पातकें यांबद्दल दंड म्हणून कांहीं दुःखें प्रत्येकास भोगावी लागतात पण ही न्यायागत समजून आनंदानें भोगणें हेंच भलेपण आहे. त्यांबद्दल वाईट वाटून घेणें बरोबर नाही. शिवाय, दारिद्र्य, अनारोग्य, विपत्ति यांनीं आयुष्य इतकें कष्टप्रद होत नाही; पण अहंकार, हावरेपणा, आपमतलब, दुराचार यांनींमात्र तें दुःसह होतें, हें खास. आणि हे सर्व स्वदोषच आहेत, त्या अर्थीं ते टाळणें आपलें काम आहे.

६ आच्छन्न संकटे (सुखें).

कांहीं गोष्टी वरकांतीं पहातां क्लेशावह भासतात; परंतु, वास्तविकपणें अंतर्त्यामीं त्या कल्याणकारक असतात. संकटांस धैर्यानें तोंड दिल्यानें व तीं धिमेपणें सोसल्यानें आपली तितिक्षा वाढते. हिमकालांतील थंडीचा कडाका जीवांना बाह्यात्कारी हूहू करावयास लावतो, व यामुळें दुःखद वाटतो, परंतु, उभ्या वर्षांत शक्तिसंचयाला अनुकूल असा काल हाच असतो. याच कालांत अग्नि सहज दीप्त असतो; व म्हणूनच चमचमीत तूपखिचडी अंगी लागते. म्हटलेंच आहे, “ हिंवाळा भोगी, पावसाळा रोगी आणि उन्हाळा जोगी.”

बेकन म्हणतो, “ संपत्ति ही देवाची शिळी देणगी आहे; पण विपत्ति ही त्याची ताजी देणगी आहे ” संपत्तीनें मनुष्य शिळा किंवा ढिला पडतो; विपत्तीनें ताजा तरतरीत रहातो. म्हणूनच धर्मराजांनें ‘ आम्हांस सदैव विपत्तिच असो (विपदः संन्तु नः शश्वत्) ’ हें मागणें मागितलें. सिनेका म्हणतो, “ प्रथम ज्याला संपत्तीनें नाजूक बनविलें नाहीं, तो मनुष्य विपत्तीला दाद देणार नाहीं. ” विपत्तिरूप हिमाच्या कडाक्यानें अशा मनुष्यांचें पाणी फार तर वरकांतीं थिजलेंसें दिसेल; परंतु अंतर्त्यामीं तें अधिकच प्रसन्न व निर्मळ होऊन राहिल, हें खास. समृद्धीनें या जगांत जितका खराबा केला आहे, तितका विपत्तीनें केला नाहीं. आणि म्हणूनच सदय परमेश्वर कधीकधी आमच्या इच्छा पूर्ण करीत नाहीं. ज्यांना खायला प्यायला नाहीं, अशीं पोरकीं पोरेंच, ल-

क्षमीपुत्रांपेक्षां अधिक उदयास येतात. एक म्हण आहे:—‘अल्ला जो बुरा करता है वो भलेके वास्ते करता है.’ हिचें खरेपण पुष्कळदां अनुभवास येतें. यासाठीं भाविकांनीं परमेश्वराची नित्य प्रार्थना करितांना ‘तुला रुचेल तें कर’, असेंच म्हणत रहावें, म्हणजे “तोचि कृपानिधि वारील सांकडें.”

चीनचा तत्त्ववेत्ता लौझे म्हणे “प्रभंजन झाला तरी सकाळा-पुढें बंद पडतो, गुंडाधार पर्जन्य असला तरी अस्तमानीं खळतो. ही जर महाभूतांच्या करणीची अशाश्वती आहे, तर मनुष्यकृतीची क्विती तरी अधिक असेल हें उघडच आहे.” म्हणूनच शहाण्यांनै कसेंही संकट आलें तरी निराश होण्याचें कारण नाहीं.

(आर्या)

छिन्नोऽपि रोहति तरुर्भूयः क्षीणोऽपि वर्धते चंद्रः ॥

इति विमृशंतः संतः संतप्यन्ते न लोकेऽस्मिन् ॥ १ ॥

—भर्तृहरि.

भावार्थ—तोडलेला वृक्ष पुनः वाढतो; क्षीण चंद्र पुनरपि पूर्ण होतो. हा जगतांतील प्रकार पाहून, शहाणे लोक संकटांत क्लेश मानीत नाहींत.

(श्लोक)

पातितोऽपि कराघातैरुत्पत्तयेव कंदुकः ॥

प्रायेण साधुवृत्तानामस्थायिन्यो विपन्नयः ॥ १ ॥

भावार्थ—चेंडू हातानें आपटावा तों अधिकच उशी घेऊन उठतो. एवंच गुंड मनुष्य संकटांत पडून रहावयाचा नाहीं.

प्रसंगवशात् पाऊल पुढें पडतच नाहीं, असा प्रसंग आल्यास कालापेक्षा करून असावें, पण दुःख करूं नये; हतधैर्य होऊं नये.

जेरमी टेलर म्हणे:— “ आशा आणि उपवास हे उपासनेचे दोन पंख आहेत. यांपैकी उपवास हा पंख साध्या पांखराचा आहे; परंतु आशा हा पंख देवदूताचा आहे. त्याची गति थेट परमेश्वरापर्यंत असल्याने आपली विनंति देवापर्यंत पोचते. ईश्वराचे कृपालुतेचा विश्वास नसेल, तर त्याची उपासनाच शक्य नाही. तोच विश्वास असला म्हणजे आपली उपासना समंजस, उत्कट, व भाविक अशी होते. देवावर जसा विश्वास अधिक, तशी त्याची उपासना अधिक प्रेमळ व बळकट होते. ” याकरिता संकटकाली निराश न होतां ईश्वराचे सदयतेवर विश्वास धरून आशापूर्वक त्याची उपासना करावी. तुकोबा म्हणतात:—

(अभंग)

काहीं पडतां जडभारी । दासें आठवावा हरी ॥

ॐ ॐ * ॐ

आलिया भोगसि असावें सादर ।

देवावरि भार घालूनिया ॥

तांचि कृपानिधि वारील सांकडें ।

येर तें बापुडें काय रंक ॥ १ ॥

तोच विघ्नकर्ता, तोच विघ्नहर्ता, अशा भावनेनें त्यावर विश्वासून निघोर असावें म्हणजे तोच संकट निवारण करितो.

आतां, ईशकृपेची आशा धरून निघोर असावें असें जरी म्हटलें, तरी ती आशा हिशोबी पाहिजे. कारण, ‘ जे स्वावलंबी असतील अशांसच देव साह्य देतो ’ ही म्हण कोणी विसरून आशा करील तर ती विफल होईल. आशेलादेखील हिशोब पाहिजे.

आशा म्हणजे निवळ शेखमहंमदी—केवळ मनोराज्य—उपयोगी नाही. अशा तऱ्हेची आशा करणारे सफई बुडतात, असें व्यापारी मंडळींत तर हमेष दिसून येतें. यासाठी आशादेखील आपल्या साधनांच्या व पात्रतेच्या प्रमाणांत असावी; म्हणजे ती बहुधा पूर्ण होते. शिवाय, 'आज उपाशी, पण उद्यां तुपाशी' अशी स्थिती ही 'आज चैन, पण उद्यां दैन्य' या स्थितीपेक्षा अधिक स्पृहणीय आहे; व पहिलीला बहुतेक सुज्ञ मनुष्य राजी असतात. आतां, ज्याप्रमाणें फाजील आशा पस्तावी पाडिते, त्याचप्रमाणें भीरुताही तोच परिणाम करिते. म्हणून संकटकालीं भिऊंही नये व अत्याशही असूं नये. संकटकाल आला असतां कधीं छाती ठोकून उडी टाकणें इष्ट असतें; कधीं केवळ सावध राहणेंच हितावह असतें. यांपैकीं कोणतें केव्हां हितकर होईल, हें जाणणें अकलेचें काम आहे. याचा उलगडा ज्याचे मतींत नसेल, अशानें नसतें साहस करण्यापेक्षां गप्प बसावें हेंच बरें. कारण, नसतें साहस केलें असतां त्याचे जे अनिष्ट परिणाम होतील, ते तरी गप्प बसण्यानें प्राप्त होणार नाहीत. हा फायदा कांहीं लहान नव्हे.

सर टी. ब्रौन म्हणतो, "लक्ष्मी आंधळी आहे, असा कविप्रवाद आहे; पण माझे मतें, लक्ष्मी आंधळी नसून आपण आंधळे आहों. कारण, या चपलेचें चरित्र किती गहन आहे हें न पहातां आम्ही निला दृढालिंगन देतो, हें आमचें आंधळेपण नव्हे काय?" एका संस्कृत कवीची कोटी निगळीच आहे:—

(श्लोक)

लक्ष्मि ! क्षमस्व वचनीयमिदं दुरुक्तं ।

अंधीभवन्ति पुरुषास्त्वदुपासनेन ॥

नोचेत्कथं कमलपत्रविशालनेत्रो ।

नारायणः स्वपिति पन्नगभोगतल्पे ॥ १ ॥

तो म्हणतो:—“ लक्ष्मीबाई, मी एक आपलेसंबंधी रोख बोली बोलणार आहे, यावद्दल माफी असावी. बोली एवढीच की, आपल्या सहवासाने पुरुष अंध होतात. कारण, असे नसते, तर कमलाइतके विशाल डोळे असतांना समुद्राच्या खड्ड्यांत सर्पाच्या वळकटीवर आपले प्राणवल्गुम छपरपलंग सोडून लवंगडते ना! पण हा आपल्या संगतीचा प्रभाव, हे स्पष्ट झाले. ” रूशे-फोकल्ट म्हणतो, “ लक्ष्मी प्राप्त झाली असता, ती आपल्या शरीरप्रकृतीप्रमाणे युक्तीनेच वापरली पाहिजे. पूर्ण भरांत असेल, तेव्हां यथेच्छ भोगावी, मंद असेल तेव्हां शांतपणे बेताबाताने वापरावी. आणि खडतर अंमल, निर्वाणाची वेळ येईपर्यंत केव्हांच करू नये. ” खरे पाहतां, विपत्तीपेक्षां संपत्ति संभाळणे अधिक अवघड. विपत्तीत सहिष्णुता किंवा तितिक्षा हा एकच सद्गुण अंगी असला म्हणजे काम होते; परंतु संपत्तीत दक्षता, दीर्घदृष्टि, नेमस्तपणा, परार्थपरता, सौजन्य इत्यादि अनेक गुण लागतात; तरच संपत्ति सुखावह होते व टिकते. हे नसल्यास, लक्ष्मी अत्यंत बाधक होते.

संकटसमयी वृत्ति कशा प्रकारची ठेवावी याचे उत्कृष्ट उदाहरण मिल्टन कवीचे होय. या कविरत्नाचे जेव्हां नेत्र साफ

जाऊन ज्ञानग्रहणाचें एक मोठेंच द्वार नष्ट झालें, व जीवित हें
भारभूत होण्याची वेळ आली, त्या वेळीं त्यानें उद्गार काढिले कीं,

(अभंग)

देवाजीच्या मना आलें । तेंचि मातें मानवलें ॥

नच होईन निराश । मार्ग चालें सावकाश ॥ १ ॥

देव मत्पिता दयाळू । शासनार्थ करी खेळू ॥

जाणोनि हें, शांताचित्त । देवापायीं मी विश्वस्त ॥ २ ॥

हे उद्गार प्रत्येक विचारी मनुष्यानें संकटसमयीं ध्यानांत वाग-
विण्याजोगे आहेत. हें भाविकपण कोणाचे अंगीं नसेल, तर त्यानें
एवढें तरी लक्षांत ठेवावें कीं,

(श्लोक)

विघ्नांशीं झगडा करोनि उरणें, शूरत्व हें आगळें ।

—लांगफेलो.

जोंब म्हणतो:—

(श्लोक)

निराश व्हावें नच दुःख येतां ।

होईल सूर्योदय रात्र जातां ॥

हें सत्य ध्यानीं धरुनी विचारें ।

करूं नये साहस दुःखभारें ॥ १ ॥

आपल्यांत एक म्हण आहे— “ शिक्याचें तुटलें आणि
बोक्याचें पिकलें. ” त्याप्रमाणें जगांत पहावें तों एकाची हानि
तो दुसऱ्याला भ, असाही प्रकार पुष्कळदां आढळतो. बाकी ज्याचें
साक्षात् नुकसान होतें त्याला हें तत्त्वज्ञान गोड वाटणार नाही
हें उघडच आहे. तथापि एकंदरीत स्थूल दृष्टीनें एकूण जगाचा

विचार केला असतां, ज्यांत कोणाचाच कसला फायदा नाही, असे निव्वळ अनर्थ या सृष्टींत फारच थोडे होतात. जलप्रलय हें मोठें अरिष्ट खरें; पण जलप्रलय होऊन गेल्यावर पुढील सालीं तो प्रांत सुपीक होतो असा अनुभव आहे. ज्वालामुखी पर्वत हें एक महत्संकटच; तथापि त्याचे परिणामानें आसपासचे प्रांतचे प्रांत समृद्ध झाल्याची उदाहरणें आहेत. लंडन शहरांत जो १६६६ सालीं भयंकर अग्निप्रलय झाला, त्यानेंदेखील सर्वथा लोकांची हानिच केली असें म्हणवत नाही. तेव्हांपासून शहराची घाण नाहीशी होऊन आरोग्य वाढलें. प्राचीन काळीं सुप्रसिद्ध पाँपी शहराचा नाश झाला, त्याची हृदयद्रावक वर्णनें आहेत. पण लबकचें म्हणणें, तो नाश नसून शहराचे समृद्धीचें लक्षणच असें मी समजतां. गेटी म्हणतो, “ जगतांत आजपर्यंत अरिष्टें कोसळलीं; तथापि या पाँपी शहराच्या नाशासारखें मनोरंजक अरिष्ट दुसरें कोणतेंच नसेल; त्याचें वर्णन म्हणजे तरुण पिढीला एक मोठीच करमणूक आहे. ” तोच ग्रंथकार अन्यत्र म्हणतो कीं, “ मळणीचे दिवशीं शेतकरी ज्याप्रमाणें धान्याची पेंढी आयंढ्यावर झोडपीत असतो, त्याप्रमाणें कधीकधी घरींदारीं दुर्दैव आपणांस झोडपीत असतें; पण, आपण हें ध्यानांत धरावें कीं, सारी झोडपणी पेंढ्याला किंवा सरमाडाला बसते, आणि पुढील दाणा तसाच अखंड राहतो. ” त्याप्रमाणेंच जे निःसत्व असतील ते दुर्दैवानें चिडून जातात; पण, खरे सत्त्वसंपन्न असतील ते अभंग आनदांत असतात.

(श्लोकार्थ)

कदर्थितस्याऽपि हि धैर्यवृत्तेर्न शक्यते सत्त्वगुणः प्रमाष्टुम् ॥

—भर्तृहरि.

भावार्थः—जो खरा धैर्यशील आहे त्याला दुदैव कसेही छळो, त्याचा दमदारपणा हटत नाही.

पुष्कळदां मनुष्य विपत्तीच्या आटणीत सांपडल्यामुळे त्यांतील हीण झाडले जाऊन शुद्ध बावनकशी असेल ते निदर्शनास येते. अर्थात् या दृष्टीने पहातां, विपत्ति त्याला किंमतीला चढविते, व म्हणून ती उपकारकच आहे.

सेंट मॅथ्यू सांगतो, “ उद्यां कसें होईल ही नसती चिंता सोडून चालू दिवसावर नजर दे; व सर्वांआधीं परमात्मप्राप्तीची खटपट कर, म्हणजे त्यांत सारें आलें. तो सर्वज्ञ व सर्वातर्यामी आहे, तो तुझे अन्नाच्छादनाची फिकीर ठेवील तूं स्वस्थ अस.” भगवद्भक्त तुकाराम सांगतातः—

(अभंग)

अंतरीचें बीज जाणे कळवळा । व्यापक सकळा जगताचा ॥

पांडवगीतेंतही म्हटलें आहेः—

(श्लोक)

भोजनाच्छादने चिंतां । वृथा कुर्वति वैष्णवाः ॥

योऽसौ विश्वंभरो देवः । स भक्तान्किमुपेक्षते ॥ १ ॥

—शौनक.

भावार्थः—भगवद्भक्तांनीं अन्नवस्त्राची चिंता करणें व्यर्थ आहे. त्यांचा वालींजर विश्वंभर आहे, तर तो आपल्या भक्तांना उपाशीं-उघडे कसे ठेवील, हें त्यांनीं लक्षांत घेऊन निश्चित असावें.

प्रकरण सातवें.

सदयता.

(श्लोक)

निर्गुणेष्वपि सत्त्वेषु । दयां कुर्वति साधवः ॥
न हि संहरते ज्योत्स्नां । चंद्रश्चाण्डालवेश्मनि ॥ १ ॥

—सुभाषित.

भावार्थः—सज्जन हे गुणहीनावर देखील दया करितात.
चाण्डालाचे झोंपडीवर आपली सुखदायक चंद्रिका पाडण्यास
चंद्रमा आळस करीत नाही.

(अभंग)

दया करी जे पुत्रासी । तेचि दासा आणि दासी ॥
तुका म्हणे सांगों किती । तोचि भगवंताची मूर्ति ॥ १ ॥

भावार्थः—जो स्वपुत्राप्रमाणेच दासदासींवर दया करितो,
तो प्रत्यक्ष भगवानच समजावा. तुकाराम म्हणतो, याहून
काय सांगू ?

प्रकरण सातवें.

सदयता.

(श्लोक)

को धर्मो ?-भूतदया ।

—शंकराचार्य.

(अभंग)

भूतदया ठेवा मग काय उणें । प्रथम साधन हेंचि असो ॥

—तुकाराम.

आपण अर्भकांवर रागावत नाही, रोगपीडितांना त्रास देत नाही, आणि ' न हि सतामुचितं मृतमारणं ' (मेलेल्यास मारणें योग्य नव्हे, किंवा मृताची निंदा करूं नये), या विहित वचनांची योग्यता मनांत वागवितों; मग याच उदार व सदय वृत्तीचा उपयोग व्यवहारांत आपण सर्वत्रच कां करीत नाही बरें ? ज्या वेळीं आपण एकाद्याचे हातून चूक झाली म्हणून त्यावर रागावतो, त्या वेळीं आपण त्याचे कृतीपुरतेंच लक्ष पोंचवितों; परंतु तशी कृति त्यानें आपसुखें केली किंवा कांहीं प्रसंगामुळें निरुपायास्तव केली, याचा विचार करीत नाही. गर्दींत रेटारेटी चालते तेव्हां आपल्या अंगाशीं येणारावर कोणी लोक कातावतात; पण ते असा विचार करीत नाहीत कीं, त्यालाही दुसरे मागून रेटीत आहेत; त्या दडप्यानें तो आपले अंगावर पडतो, यांत त्याचा अपराध नाही. आगगाडींत हा नित्य देखावा आहे. पण हा अविचाराचा प्रकार

समजावा. कोणत्याही विशिष्ट कृतीबद्दल कोणावर रागावणें तर तत्पूर्वी त्या कृतीला कारणें काय झालीं असावीं त्यांचा पूर्ण विचार करावा, म्हणजे बहुधा रागावण्याची पाळी येणार नाही. मॅडम डी. स्टील म्हणे: “कोणाचेही कृतीचा सर्वांगी विचार झाला म्हणजे ती बहुधा क्षम्य वाटतेच.”

सेनेका म्हणे: “अर्भकें अज्ञान म्हणून त्यांची गय करणें उचित आहे, त्याचप्रमाणें स्त्रिया अबला म्हणून; राजेलोक बहुकार्यसमाकुल म्हणून; सज्जन सद्धेतुप्रेरित म्हणून आणि दुर्जन हे परिणामी ईश्वरास दण्ड्य अतएव आपणांस अनुकंप्य म्हणून त्यांच्याही अपराधाबद्दल क्षमा करणें हेंच न्याय्य आहे.” एतावता, विचारी माणसाला दुसऱ्यावर रागास येण्याला स्थलें फार थोडीं आहेत.

थेलसला एकानें विचारिलें कीं, सर्वांत अवघड गोष्ट कोणती व अत्यंत सोपी गोष्ट कोणती? तेव्हां त्यानें उत्तर केलें कीं, दुसऱ्याचे कृतीतील दोष काढणें ही अत्यंत सोपी गोष्ट; व आत्मदोषांचा विचार करणें ही सर्वांत अवघड गोष्ट आहे.

(श्लोक)

नरः सर्षपमात्राणि । परच्छिद्राणि पश्यति ॥

आत्मनो बिल्वमात्राणि । पश्यन्नपि न पश्यति ॥ १ ॥

—हितोपदेश.

भावार्थ—मोहरीएवढा क्षुद्र दोष दुसऱ्यांत असला, तरी मनुष्य तो बाहेर काढितो. आणि स्वतःचे ठिकाणी बेलफळाएवढा मोठा असला, तरी तिकडे पाहूनही दुर्लक्ष करितो.

विद्यारण्यांनीं म्हटलें आहे कीं, मनुष्य परदोषान्वेषणीं जितका दक्ष असतो तितकाच जर स्वदोषदर्शनीं असेल तर तो दुःखमुक्तच होईल.

न्याय म्हटला म्हणजे प्रत्येकानें लक्षपूर्वक स्वकर्तव्य करीत रहावें; दुसऱ्याच्या चौकश्या करीत बसूं नये. तसेंच, परदोषांविषयीं सौम्य दृष्टि ठेवावी आणि स्वदोषांवर मात्र कडक नजर राखावी; यांत कल्याण आहे. आपल्या स्नेहांचे दोष काढीत बसण्यापेक्षां एक वेळ आपल्या शत्रूंचे गुण घेणें बरें. प्रत्येकानें मनाशीं असा विचार करावा कीं, आपले मनाप्रमाणें आपले स्वतःचे हातूनच जर वर्तन होत नाही, तर इतरांचे हातून तें कसें व्हावें? आणि आपल्या मनाप्रमाणें लोकांनीं चालावें अशी ज्याची इच्छा असेल त्यानें स्वतःही लोकांचे मनाप्रमाणें चालण्यास तयार असलें पाहिजे; तरच जुळेल व समेट राहील. थॉमस ए. केम्पिस म्हणतो:—

(श्लोकार्थ)

त्वदिच्छानुरोधे असावें जनांहीं ॥

जरी वांछिसी, तूं तसा केविं नाही ? ॥

आपण ऊठपाय दुसऱ्याचे दोष काढीत असतो; पण स्वदोषांनीं आपली हानी किती तरी अधिक होते, इकडे लक्ष पुरवीत नाही. खरें पाहतां परदोषांपेक्षां स्वदोषच आमचा घात करितात; परंतु चमत्कार हा आहे, स्वदोषांचे ठायीं आमची दोषदृष्टि नसून उलट प्रेम असते. तें इतकें कीं, ते टाकण्याविषयीं जों जों कोणी

उपदेश करील तों तों आम्ही तें अधिकाधिक उराशीं धरितों. व कोणी त्यांचा निषेध केला कीं, आम्ही त्यांचें मंडन करीत सुटतों. व्यसनी लोकांची या कामीं भाषा पहावी. तमाखू खाणाराचा तुम्ही निषेध करावा; म्हणजे तो तत्काल म्हणेल, 'छे! तमाखूवांचून शौचास साफ होत नाही.' हें म्हणणें कितपत खरें आहे तें दिसतेंच आहे.

लबक म्हणतो, इतर कारणें दूर राहोत, पण आपण स्वतःचें चित्त शांत व स्वस्थ रहावें एवढ्याखातरच परपैशून्यमनन व परापकारबुद्धि हीं सोडून देऊन आपलेभोंवतालचे माणसांचे दोषांविषयीं उपेक्षाबुद्धि ठेवावी. त्यांच्या कृतीचा व उक्तीचा, बनेल तों विपरीतार्थ करूं नये. त्यांचीं संकटें काय आहेत इकडे ध्यान द्यावें. त्यांचे अपराधांना देववेल तितकें सौम्य स्वरूप देत असावें व त्यांचे गुणांचें कौतुक करावें. आपण असा विचार करावा कीं, या जगांत सर्वगुणसंपन्न कोण आहे? आपण तरी आहों का? मग दुसऱ्यांत दोष असले तर तेच आम्हांस कां जाचावे? दुसऱ्याचे दोष किंवा लहरीपणा याबद्दल रागें भरणें हें, वादळ कां उठलें, किंवा हवा वाईट कां पडली म्हणून आकाशावर डोळे फाडण्याइतकेंच अविचाराचें आहे. आकाशावर रागावून आकाश थोडेंच सुधारतें आहे! त्यापेक्षां स्वस्थ राहणें बरें. एक वेळ आत्मापकार पुरवेल, पण परापकार बरा नव्हे. भांडखोराचे तोंडांत भडकावण्यापेक्षां आपलें तोंड मिटणें अधिक शहाणपणाचें. शिवाय दुसऱ्याला शासन करण्यांत कधीं कधीं अशी फजिती होते कीं, आपला त्याच्या

कृतीविषयीं मूळ गैरसमज झालेला असतो आणि आपणच विना-
कारण नसती कुरापत काढिली असें अखेर निपजते. आतां कधी
कधी असेंही होते कीं, आपल्या संगतीचीं माणसें खरोखरच त्रास-
दायक असतात; तथापि, अशांशीं जपून वागणें आपले हातीं अस-
ते. वाऱ्याशीं भांडणारीं माणसें आढळतात, हें खरें; पण, खडका-
वर अग्नि काय जाळील ! त्याप्रमाणें आपण उत्तरच केलें नाहीं तर
तो काय भांडेल ? 'मौनिनः कलहो नास्ति.' प्रसिद्ध साधु तुका-
राम व सॉक्रेटिस यांना संगतीला जातीवंत कृत्या मिळाल्या होत्या.
दुसरीं तर एक दिवस प्रथम नवऱ्यावर यथेच्छ तोंड सोडून
अखेर त्याचे डोक्यावर शेणखळ्याचें गाडगें ओतलें. तथापि त्या
शांतिब्रह्माला ढळ आला नाहीं. ठीकच आहे, 'महावात सूटला
म्हणुनि का कंप येत भूधरा ?' प्रसंगीं दुसरा मनुष्य खराखुराच
अपराधी, अतएव शासनार्ह आहे, असें असूनही आपण त्यास
क्षमा केली म्हणून कांहीं वावगें नाहीं. त्यांत आपला फायदाच
आहे. आपल्या मनःसंयमाची ती एक कसोटीच आहे. कालिदा-
सानें म्हटलें आहे:—

(श्लोकार्ध)

विकारहेतौ सति विक्रियंते ।

येषां न चेतांसि त एव धीराः ॥

—कुमारसंभव.

भावार्थः—मन विकृत होण्याला प्रत्यक्ष कारण असतांही तें शांत ठेवूं
शकतील तेच खरे धीर.

खेरीज, अपराध्याला क्षमा केली असतां, तो कृतज्ञतापूर्वक आपला स्नेही झाल्याची उदाहरणे जगांत आहेत. त्या अर्थी शासन करून शत्रुत्व वाढविण्यापेक्षां क्षमा करून मितत्व जोडणे हे अधिक बरे.

दुसऱ्याची ज्याला वेदना नाही, त्याची दुसऱ्याला तरी कशी असावी? देवच बोलला आहे कीं,

(श्लोकार्ध)

ये यथा मां प्रपद्यंते । तांस्तथैव भजाम्यहम् ॥

—श्रीमद्भगवद्गीता.

‘जशाशीं तसें,’ हा लौकिकी न्यायच आहे. जो दुसऱ्यांवर प्रेम करीत नाही, त्यावर दुसरेही करणार नाहीत हे उघडच आहे; व त्यांनीं एक वेळ केले, तरी ते व्यर्थ आहे. कारण, प्रेमाचा स्वभाव असा आहे कीं, ते सदा परस्परनिबद्ध लागते; एकतर्फी प्रेम सुखावह होत नाही. म्हणच आहे, ‘प्रेम द्यावे आणि प्रेम घ्यावे.’ जो अरसिक किंवा प्रेमहीन मनुष्य असतो अशाला कोणी प्रेम केल्यास सुख न होतां, त्रास होतो. दुसऱ्याच्या प्रेमाचे कौतुक करण्यास स्वतः प्रेमी असावे लागते. पण जगांत कधी कधी असे अरसिक जीव आढळतात कीं, त्यांचे ठिकाणी प्रेमाचा कसा तो ओलावा नसतो. ते केवळ माणूसघाण्ये असतात. अर्थात्च लोकांनाही अशांची घाणच वाटते. असले एकलकोंडचे प्राणी धरणीला क्लेशावहच म्हणावयाचे. कारण, त्यांना दुसऱ्याचा वागारा मिळून सोसत नाही. ‘मी आणि माझे’ एवढेच त्यांचे पाहणे.

आगगाडीत पहावें तों इतर माणसें खेंचून उभी असतात ; पण एकादा पाय पसरून निजलेला असतो. तो हालावयाचा नाही की पाय आंवरावयाचा नाही. कोण अनौदार्य हें ! कोण माणूस-तोडेपणा हा ! म्हटलें आहे:—‘पंचभिः सह भोक्तव्यं’—एक तीळ सात जणांनीं वांटून खावा. याला म्हणतात माणुसकी. कवि म्हणतो:—“काकोऽपि किं न कुरुते चंच्वा स्वोदरपूरणं ॥’ स्वतःचें पोट कावळाही भरतो. तेव्हां ‘स्वतःपुरते’ हा क्षुद्र विचार सोडून परार्थ देह झिजविणें हेंच जीविताचें सार्थक आहे.

(श्लोकार्थ)

क्षुद्राः सन्ति सहस्रशः स्वभरणव्यापारमात्रोद्यताः ।

स्वार्थो यस्य परार्थ एव स पुमानेकः सतामग्रणीः ॥

—भर्तृहरि.

भावार्थः—स्वतःचें पोटसाठी खपणारे क्षुद्र जीव हजारां आहेत; पण परार्थाचाच स्वार्थ समजून झटेल तो मत्पुरुष खरा.

परार्थ झटणें हें केवळ चांगलें किंवा स्तुत्य आहे; एवढेंच नव्हे, तर, हें मनुष्यमात्राचें कर्तव्यच आहे. कारण, असा कोण आहे कीं जो दुसऱ्याचा ऋणी नाही ! आपला देहदेखील पंचमहा-भूतांचे कृपेचें फल आहे. याच दृष्टीनें पहातां, प्रत्येक मनुष्य प्रत्यक्ष किंवा अप्रत्यक्ष रीतीनें तरी कुटुंबाचा, समाजाचा, देशाचा, जगताचा ऋणी आहे; व त्या ऋणाचें यथाशक्ति निर्यातन करणें हें प्रत्येकाचें कर्तव्य आहे. आपण या जगांतूनच ज्ञान मिळविलें; त्या अर्थीं तें याच जगाचे कल्याणासाठीं खर्ची घालणें आपलें कर्तव्य नव्हे काय ? जो ज्ञानाला दृष्टान्त, तोच सर्वत्र. यासाठीं

प्रत्येकानें यथाशक्ति परोपकार करीत असावें. परोपकाराला सदा द्रव्यच लागतें असें नाहीं. 'तुका म्हणे उपकार, एका वचनाचा फार.' इतका तो सुखसाध्य आहे; मात्र इच्छा पाहिजे. थोरांकडे पहावें तों ते स्वार्थ विसरून परार्थच करीत असतात, 'परोपकाराय फलंते वृक्षाः'—वृक्ष स्वतः फळ खात नाहींत; परंतु, परार्थ फळ-भार वाडतात. हाच सज्जनांचा पंथ आहे. क्षुद्र जीवांना वाटतें कीं, परार्थच करीत सुटावें तर स्वार्थाची काय वाट? पण त्यांना समजत नाहीं कीं, "साधितसे परकीय हिता, परि साधन आत्म-हितीच करी तो." अशी ही उलटी खूण आहे. परोपकारासारखें सुख नाहीं; असला विशुद्ध आनंद दुसरा नाहीं; हें अनुभवी जाणतात. एकादा तानेला मनुष्य ऐन दुपारीं 'पाणी द्याहो' म्हणून दारीं यावा आणि अशा वेळीं त्याला आपण थंडगार पाणी पाजावें; तर जसजसा त्याचा तृषोपशम होतो तसतसा त्याचे सुखानें आपला अंतरात्मा थंडगार होत जातो, असा अनुभव कोणा सहृदयाला नाहीं बरें? आणि याहून अधिक सुखावह तें काय? हें सुख जे जाणतात ते सर्वदा परार्थोद्यत असतात. रणांगणीं स्वतः तृषाक्रांत असतांही सर सिड्ने स्मिथ हा शेजारचे शिपायाला म्हणाला, 'हें तूंच पी; तुला जरूर अधिक आहे.' धन्य त्या महात्म्याची!

(श्लोक)

व्यग्रा ये च परोपकारकरणे हृष्यन्ति ये याचिताः ।

तैःस्तंभैरिव सुस्थिरैश्चिरभरङ्गान्ता धरा धार्यते ॥

—भर्तृहरि,

भावार्थः ---जे परोपकारांत सर्वदा गुंतले असून, मागण्यानें ज्यांना आनंद होतो, असले पुरुष या भारवलेले पृथ्वीचे आधारस्तंभच होत.

परोपकार या शब्दांतील खें रहस्य जर मनुष्यांना कळेल, तर त्यांना त्याची गोडी अधिक लागेल. पण तें नीटसें कुठे सांगितलेलें नाहीं. परोपकार या शब्दांतील नाजूक अर्थ, 'पर' म्हणजे दुसऱ्याला, 'उप' म्हणजे जवळ, 'कार' म्हणजे करणें, असा आहे. अर्थात्, परोपकार म्हणजे दुसऱ्याला आपलेजवळ करणें किंवा ओढणें, म्हणजे आपलेंसें करणें किंवा आपल्यांत मिळवून घेणें, असा प्रकार आहे. या अर्थाहूनही खोल अर्थ या शब्दांत आहे. पर म्हणजे परमात्मा, याला जवळ करणें; आणि परमात्माला आपलासा करण्याचा सर्वांत सुलभ उपाय म्हणजे परोपकार किंवा भूतदया हाच होय. म्हटलें आहे: "नम्र ज्ञाला भूतां । तेषु कौडिले अनंता ॥" पण, हें वर्म समजलें पाहिजे.

आतां, परोपकार करणें, दयाधर्म करणें, दीनास साह्य करणें, हें जरी श्लथ असलें, तरी त्यांतदेखील विचार पाहिजे. साह्य करणें किंवा दान देणें तें अपात्रीं ज्ञाल्यास सर्पास दूध पाजण्यासारखें अपकारक होईल; याकरितां दान देणें तेंदेखील पात्रापात्र पाहूनच दिलें पाहिजे. म्हणूनच, "दान देणें तें देश, काल व पात्र पाहून द्यावें, व त्यालाच सात्त्विक दान म्हणतात" असें भगवंतांनीं अर्जुनाला बजावलें आहे.

लवक म्हणतो, दरिद्र्यांना जें साह्य करणें तें, त्या योगानें ते स्वावलंबी बनावे म्हणून केळें पाहिजे. आपले साह्यानें आळस

वाढून ते जर अधिक परावलंबी होतील तर अशांना साह्य करू नये. आचार्यांनी गीताभाष्यांत ' मूर्खास दान देऊं नये, तें तामस होय ' असें स्पष्ट सांगितलें आहे. विद्यार्थ्याला मधुकरी घालणें ती लवकरच त्याची मधुकरी सुटावी म्हणून घालावयाची. पोराला आपण पांगुळगाडा देतो तो त्याचें पांगळेपण दूर व्हावें म्हणून देतो; कायम रहावें म्हणून देत नाही. आपले साह्यानें दुसरा केवळ सुखांत राहिला म्हणजे सार्थक झालें नाही; तर तो सन्मार्गी बनला पाहिजे, तरच त्या साह्याचें चीज. अपात्री साह्य करणें म्हणजे समाजाला अपकार करणेंच आहे. गांवावर जेवून गांजातमाखू फुंकणारे टोळ शहरांत आढळतात. अशांना अन्न घालणें म्हणजे समाजांत दुर्गुण वाढविणें नव्हे काय? याकरितां दान देणें हें जरी स्तुत्य असलें तरी सत्पात्री दान देतां येणें हें अवघड आहे. लवक म्हणतो, दुसऱ्यास साह्य करणें तर त्याची प्रथम आपणास लायकी समजली पाहिजे. व दान देणें तेंमात्र प्रेमानें व कळवळ्यानें दिलें पाहिजे, जुलुमाच्या रामरामांत कांही हंशील नाही.

एकादा मनुष्य स्वभावतःच हाताचा सढळ असतो आणि मागत्याला तत्काळ देतो. पण बेकन म्हणतो, " साह्य करण्यांत आपला हेतु दुसऱ्याची केवळ गरज भागविण्यापुरता नसून त्याला स्वावलंबी बनविण्याचा असला पाहिजे." तो सोडून आपण जर आपले साह्यामुळें दुसऱ्यास अधिक ऐदी बनवूं, तर आपण उपकर्ते नसून अपकर्तेच होऊं. आम्ही अशा कृतीनें समाजाची अवनति करितों, असें समजावें. म्हणून द्रव्यादि दान विचारपूर्वक करावें.

कोरडें प्रेमदानच असेल तरमात्र टंचाईचें कारण नाही. कारण त्याचा दुकाळ कधीच नाही, व त्यापासून इतका तीव्र अपकारही होत नाही. द्रव्याची गोष्ट निराळी आहे. कोणापाशीं झालें तरी तें मर्यादितच असणार. अर्थात्च तें अविचारानें अपात्रांना दिलें गेल्यास सत्पात्र उघेड पडतील. भलाईच्या पोटीं आपण नालायक मनुष्य अन्नाला लाविल्यास लायक मनुष्य उपाशीं मरेल. छाकट्याला साह्य केल्यानें दुर्गुण चेतविण्याचें पापमात्र जोडेल. यासाठीं द्रव्यदान तरी सावधपणानेंच केलें पाहिजे. नुसतें सरस्वतीदान वाटेल तसें करावें. बाकी उपदेश किंवा ज्ञानदानदेखील पात्रींच करणें अधिक बरें.

एकानें काटकसरीनें पैसा सांठवावा आणि दुसऱ्या आयतोजीनें तो उधळावा, हा प्रकार जसा डोळ्यांत सलणारा आहे, तसाच, सत्पात्र उघेडे टाकून असत्पात्रांना ज्ञांकरणें हा आहे. या करणीनें लायक तेवढा उबडा पडला, आणि नालायक तो नालायक ठरलेलाच आहे. स्पिनोज्ञाचें या कार्मी असें म्हणणें आहे कीं, आपले समाजाचा यापुढें उत्कर्ष व्हावा असा जर आपला हेतु असेल, तर आपणही ईश्वराचाच कायदा पाळला पाहिजे. तो कायदा म्हणजे 'कृति तसें फळ.' अर्थात् जो वर्तनानें अपात्र आहे तो दयेलाही अपात्र आहे. अशाची कीं व न करावी हेंच न्याय्य. तुकाराम अपात्र लोकांविषयीं म्हणतात:—

(अंभंग)

भिक्षापात्र अवलंबणें । जळो जिणें लाजिरवाणें ॥
ऐशियासि भगवानें । उपेक्षिजे सर्वथा ॥१॥

एक गृहस्थ आपल्या पुत्रास म्हणतो, “ दया करण्याचें फळ पुष्कळदां ‘ कृतघ्नता ’ हेंच जरी अनुभवास येतें, तरीदेखील तूं दया करण्याचें सोडूं नको. जे तुजशीं कृतघ्न होतील, त्यांचा न्याय देव करील, असें मानून तूं आपला दया करीत जा. ” लवक म्हणतो, हें म्हणणें थोरपणाचें आहे व आम्हीं तें स्वीकारलेंही असतें; परंतु अपात्रों उपकार करण्याचा परिणाम उपकर्त्याशीं कृतघ्नता एवढाच न होतां उपकृतांचे ठिकाणीं दुर्गुणांची वाढ हा होतो, व हा परिणाम अनिष्ट आहे, म्हणून वरील गृहस्थांचा उपदेश अंमळ जपूनच ऐकिला पाहिजे.

मनुष्य हा स्वभावतः सुखोलुप असतो. पडल्या ठिकाणीं कोणी तोंडांत जांभूळ ढकलील तर बापड्याला कबूलच आहे. किंचित् साह्य मिळालें कीं तो लगेच सुखावतो. याकारितां, जेणेंकरून मनुष्याचें स्वावलंबित्व व उद्यमपरत्व वाढेल अशा खुशीनें त्यास साह्य केलें पाहिजे. म्हणून द्रव्यसाह्य करणें तें नीट पाहूनच करीत जावें. बाकी, सल्लामसलत देणें, वेळ खर्चणें, कळवळा बाळगणें ह्या गोष्टीं इतकी बारकाई न केली तरी चालेल. द्रव्यदानाला विशेष विचार पाहिजे, पण क्षमादानाला नको; तें सर्वत्र करावें. क्षमादानापेक्षांही उपकाराची स्मृतिच न धरणें हें अधिक थोरपणाचें होय.

अल्फ्रेड दि ग्रेट राजाचा अखेरचा उपदेश असा आहे कीं, “ दुःखितांस सुखी करा, निराश्रितांस आश्रय द्या; उघड्यांवर पांघरून घाला. आणि जें कांहीं चुकीचें दिसेल तें यत्नपूर्वक दुरुस्त

करा. अशा कृतीने देव तुम्हांवर प्रसन्न होईल—नव्हे,—देव तुम्हांस प्राप्त होईल.” तुकोबाही म्हणतातः—

(अभंग)

जे कां रंजले गांजले । त्यांसि म्हणे जो आपुले ॥

तोचि साधु ओळखावा । देव तेथेंचि जाणावा ॥ १ ॥

सारांश, कोंणाचेही मते पाहिले तरी परोपकारासारखी उंची गोष्ट नाही. उलट पक्षी स्वार्थासारखी वाईट गोष्टही कोणची नाही. कारण, स्वार्थाची पूर्तता ही कधी होतच नाही व यामुळे मनुष्याला त्या बाबतीत सुख असे वाटतच नाही. पण मनुष्याने स्वस्थितीचा विचार करणे तो नेहमी आपल्याहून हीन स्थितीत असतील त्यांजकडे पाहून करावा. म्हणजे त्याला आपलीच स्थिति बरी आहेसे वाटून तीतच सुख होत जाईल. म्हणच आहेः—‘जोडा घालणाराने अनवाणी चालणाराकडे पाहें; घोड्यावर बसणाराकडे पाहूं नये.’

दयेच्या सदरांत प्रेम याचाही अंतर्भाव करणे जरूर आहे. शिलरला ही गोष्ट मान्य नाही. तो म्हणतो, प्रेम हे मनुष्याला उपकारक नाही; ते त्याला नेभळे करते. पण लबकचे म्हणणे की, प्रेमाचा प्रसंगविशेषी दुरुपयोग झालेला आढळला म्हणून तेवढ्यावरून प्रेम हा विकार त्याज्य किंवा तुच्छ समजणे न्याय्य नाही. आतां एवढे खरे की, मुग्ध प्रेमाचा फारसा उपयोग होत नाही. ते व्यक्त झाले पाहिजे. मग मात्र त्यासारखे विनमोल कांही नाही. आपल्या मातेची काळजी, उत्तेजन, व सर्वांत अधिक तिचे प्रेम, यांपासून आपले किती तरी कल्याण झाले आहे, याची ओळख

प्रत्येकास आहेच. रॉयल अकॅडेमीचा अध्यक्ष सर बेंजामिन वेस्ट याला एकदां कोणी विचारिलें कीं, आपण इतके निपुण चित्रकार कशांनें ज्ञातां ? त्यावर त्यानें उत्तर दिलें, ' माझ्या मातेचे सप्रेम-चुंबनामुळे. '

रुबेन्स नामक चित्रकारानें आपल्या तूलिकेच्या एका फटका-न्यानें हंसरा चेहरा रडका करून दाखविला, अशी आख्यायिका आहे. पण लबक म्हणतो, हंसत्या माणसाला रडूं लावण्यास किंवा रडत्यास हंसविण्यास कुशल कारागिराची किंवा त्याच्या कलमाच्या फटका-न्याची जरूर नाही. तो सारा एका शब्दाचा खेळ आहे. ममतेचा, कळवळ्याचा एक शब्द रडत्याला प्रसन्न करून हंसवील. त्याचेच उलट मर्मकृतक, निष्ठुर असा एक शब्द हंसत्यास रडविण्यास पुरे. कारण, मानवी हृदय पाषाणाचें नाही; आणि नसावें हेंच ठीक. तें फार कोमल आहे, व यामुळे तें प्रसन्न किंवा अप्रसन्न करणें हें थोड्या युक्तीचें काम आहे. मार्गेच म्हटलें आहे, " तुका म्हणे उपकार । एका वचनाचा फार ॥ " त्याप्रमाणें प्रेमाच्या एका शब्दानें जन्माचा मित्र होतो. आणि हा इतका स्वल्प उपाय जर आहे, तर त्याची दुर्लभता कां ठेवावी ? एका कवीनें म्हटलें आहे:—

(श्लोक)

वाङ्माधुर्यात्सर्वलोकप्रियत्वं ।

नान्यथास्वल्पमर्लभताऽपि यत्नम् ॥

किं वा लोके कोकिलेनोपनीतं ।

किं वा लोके गर्दभस्यापराधः ॥ १ ॥

भावार्थः—मधुरवाणीनें सर्व आपलेसे होतात. कठोर वाणीनें सर्व आपला कंटाळा करितात. यास दृष्टान्त कोकिल व गर्दभ.

वडिलांचें सांगणें आहे:—‘ गूळ नाही, पण गुळासारखी वाचा तरी असावी. ’ तें घेण्यासारखें आहे. प्रेमाचे, कळवळ्याचे शब्दांनीं देखील दुःखिताचें दुःख हलकें होतें.

स्निग्धजनसंविभक्तं हि दुःखं सद्यवेदनं भवति ।

—कालिदास.

व दुसऱ्याचें दुःख हलकावणें ही कांहीं हलकी गोष्ट नाही. परदुःखहरणाहून अधिक पुण्य कोणतें ?

वडिलांची एक म्हण आहे, ‘ शुभ बोलत असावें. ’ अंनी बेझांट बाईंनीं आपल्या एका ग्रंथांत सांगितलें आहे कीं, “ विचार-पूर्वक उच्चारलेला प्रत्येक शब्द सजीव व मूर्तिमान् असून त्याचे बरे-वाईट प्रकृतीप्रमाणें दुनियेंत कामगिरी करितो. ही अतिशयोक्ति नव्हे. बरेच मंडळीनें एकदिलानें जर विचार केला कीं, शेजारच्या एका खेड्यांत कलह माजवावयाचा, तर त्यांनीं केवळ या कार्मीं दृढेच्छा केली तर समक्ष न जातांही तेथें कलि माजेल. ” अर्थात् केवळ अशुभचिंतनानेंदेखील दुसऱ्याचें अकल्याण होऊं शकतें, आणि त्याचेच उलट पक्षीं, शुभचिंतनानें दुसऱ्याचें शुभ होऊं शकतें. हाही शास्त्रमान्य सिद्धान्त आहे. याचकरितां प्राणिमात्राचे कल्याणाची इच्छा करावी, सर्वदा शुभचिंतन करावें व शुभच बोलार्थें.

समर्थानीं म्हटलें आहे, “सर्वांमुखी मंगल बोलवावें” तें उगीच नव्हे. ख्रिस्ती लोकांत अशी एक आख्यायिका आहे कीं, ग्रेगरी नामक धर्मगुरूनें ईश्वरापाशीं प्रार्थना करून ट्रेजन नामक बादशहाला नरकांतून उद्धरिलें. लबक म्हणतो, हें कसेंही असो, तरी सर्वांनीं शुभ चिंता करावी व शुभ व प्रेमळ बोलवावें. अशांनें मानवी सुखाची निःसंशय वृद्धि होते. अंगीं बळ असल्यास त्याचा विनियोग दुर्बलांचे परित्राणाकडे करणें हाही, मानवी सुखवृद्धीचाच उपाय आहे.

(दिंडी)

दुर्बलांशीं वागुनी स्नेहभावे । तद्गुणांसी कौतुकें आदरावे ।

जरी दिसती तत्कृतीमार्जी दोष । उपेक्षावे ते सांडुनिया रोष ॥ १ ॥

—प्रायर.

प्रेमपात्र होण्यापेक्षां प्रेमकर्ते होणें अधिक चांगलें आहे. प्रेमाचें सामर्थ्य अगाध आहे. मुल्लेंकरें तर प्रेमानें जेवढी स्वाधीन होतात तेवढी कडक शिक्षेनें होत नाहींत. पोरानें राहो, एवढा सर्वशक्ति परमेश्वर, पण प्रेमापुढें तो देखील हार खातो. मोरोपंत म्हणतात:—

(आर्याचरण)

सत्यप्रेमा दावुनि तैसा तो विश्वपाळ कबळावा ॥

प्रेमानें विश्वचालक जर मुठींत येतो, तर पामरांची काय कथा ? यासाठीं प्रेमानेंच जगत् जिंकावें व सुखीही करावें.

एक वेळ आपला अपकार कोणी केला तरी सोसावा; पण आपण कोणाचा अपकार करूं नये. आणि काम खासगी असो वा सार्व-

जनिक असो, त्यांत सर्वदा भलाईनें वागावें. आपलें कोणी वैर करीत असेल, तर प्रायः त्याचें कारण आपले वर्तनांतच आहे, असें समजावें. धर्मराजाला 'अजात-शत्रु' नांव होतें तें त्यानें आपल्या वर्तनानें मिळविलें होतें. स्वभाव संशयी नसावा. संशयी मनुष्याला चांगला कोणीच दिसत नाही व यामुळें त्याला सहजच मित्र जोडत नाहीत; शत्रुमात्र सुकाळाचे होतात. म्हणून दक्ष असावें, पण संशयी नसावें. भगवंतांनीं गीतेंत म्हटलें आहेः—
 “ संशयात्मा विनश्यति. ” अकारण शत्रु जगतांत आढळतात; पण असें क्वचित्. बहुधा “ कारणेन हि जायंते । मित्राणि रिपव-
 स्तथा ” ॥ हेंच म्हणणें खरें आहे.

येशु ख्रिस्त म्हणे कीं, “ देवानें मला जे अनेक अधिकार दिले आहेत त्या सर्वांत पृथ्वीवरील लोकांचे ' पापांची किंवा अपराधांची क्षमा करण्याचा ' जा अधिकार दिला आहे तो अत्यंत दिव्य आहे. हा क्षमा करण्याचा दिव्य अधिकार आपल्या शक्तीप्रमाणें आपणाही प्रत्येकास आहे. क्षमा करण्याची शक्ति आपणा सर्वास आहे. इच्छामात्र पाहिजे. आपणाशीं एकादा मनुष्य कठोरपणानें किंवा निर्दयपणानें वागून आपलें एका बाजूनें मन दुखवितो, हें खरें; पण दुसऱ्या बाजूनें तो आपला अपराधी होऊन त्याच्या अपराधाची थोर मनानें क्षमा करण्याची अमूल्य संधी आयतीच आपणास आणून देतो; आणि यासाठीं आपण त्याचा अपकार न मानितां उपकारच मानावा.

कृतापराधाबद्दल सूड उगविणे हे पामरांचे लक्षण आहे. क्षमा करणे हे साधुत्व, किंबहुना देवत्व आहे. “अपकारिषु यः साधुः । स साधुः सद्भिरुच्यते.”— उतम पुरुष म्हणावा, जो करितो शत्रुवरिहि उपकार ॥ आपण जर नित्य परमात्म्यापाशीं स्वापराधांची क्षमा मागतो, तर मग त्याच न्यायाने पहातां, आपणही दुसऱ्यास क्षमा करण्यास तयार असणे उचित नव्हे काय ?

(श्लोकार्ध)

आत्मौपम्येन भूतेषु । दयां कुर्वति साधवः ।

—द्वितीयोपदेश.

भावार्थः—भले लोक आपल्याप्रमाणेच भूतमात्रावर दया करितात.

आम्ही जर इतरांस क्षमा न करूं, तर देवाने तरी आम्हांस कां करावी? हा विचार प्रत्येकाने मनांत बाळगावा. कोणी आपणावर रागावला असतां नम्रपणाने व मृदुशब्दाने उत्तर द्यावे म्हणजे त्याचे रागाची तीव्रता तेव्हांच बोथटते; तेंच उलट त्वेषाने किंवा कुभावाने उत्तर दिले म्हणजे तीच अधिक जोरावते, व कायमचा प्रेमभंग करिते. यासाठीं क्रुद्धास हात जोडून उत्तर द्यावे. फल्लोरे-भसचा ड्यूक कास्मो म्हणे की, “ईश्वराने ‘वैऱ्याला क्षमा कर’ (मित्राला नव्हे) अशी आज्ञा केली आहे, यांत त्याची विशेष खुबी आहे. ती अशी आहे की, वैऱ्याचा आपण सूड घेतला किंवा त्याच्या हडक्या मोडल्या तर, फार झाले तर तो बाह्यतः नरम येईल, परंतु क्षमा केल्याने बहुधा तो द्वेषभाव अजीबात सोडून कायमचा मित्र होईल. अर्थात् ही गोष्ट अधिक किंमतीची आहे-

दुसरी गोष्ट, सूड घेण्याचा विचार आपले मनांत धुमसत ठेविला म्हणजे तो वैऱ्याचे पूर्वी प्रथम आपणासच जाळतो; आपल्यास सुखस्वास्थ्य कसे तें उरूं देत नाही. त्यापेक्षा, क्षमा केल्याने वैरीही लज्जेने तरी द्वेषभाव सोडतो व आपल्याला रुखरुखीचें कारणच न उरल्याने आपलाही अंतरात्मा शांत असतो. पण कित्येक माणसे अपकाराची स्मृति सदैव आपले उराशी बाळगितात.”

क्षमेने शत्रु वाटेवर आणणे हें शूरत्व खड्गधारेने त्याची मान तोडण्यापेक्षांही अधिक धन्यतेचें आहे. क्षमेने शत्रूला शरमविल्याने तो मनचे मनांतच मरून जातो व अनुतापाने शुद्ध होऊन आपला मित्र बनतो. शक्तीचे जोरावर आपण खोड जिरविली, तर तो अक्षमार्थ्यास्तव जरी बाह्यतः गप्प बसला, तरी मनांतला डंक सोडीत नाही, व संधी आली असतां पुनः उरफाटून छातीवर बसतो. एकादा पक्का लुच्च्या असतो, तो पराभूत होतांच अनुताप दाखवून वरपांगी सरळ झाल्याचें भासवितो, परंतु डाव सोडीत नाही. यापेक्षां भर्तृहरिने म्हटल्याप्रमाणें—

(श्लोकचरण)

क्षान्त्यैवाक्षेपरूक्षान् खरमुखरमुखान्दुर्मुखान् दूषयन्तः ।

ही पद्धत चांगली. लबक म्हणतो, शत्रूवर दया करण्याइतकें औदार्य तुमचे अंगी नसलें तरी निदान स्वतःविषयी तरी निर्दय होऊं नका. आणि शत्रूचा सूड घेण्याची बुद्धि मनांत बाळगणें म्हणजे स्वतःला एक जबरदस्त हृद्रोग आपण होऊन लावून घेणें आहे. सूड घेण्याचा ससेमिरा एकदां पाठी लागला कीं, त्या पुरुषाला खाल्लें अन्न अंगी लागत नाही, निद्रा नाही, विश्रांति नाही;

त्याला शरशय्येवर निजल्यासारखे किंवा विंचवांचे तळ्यांत पडल्या-
सारखे होते व सुखशांतीला तो मुळींच अंतरतो. एवढा अनर्थ
या सूड घेण्याच्या बुद्धीनें जर होत आहे, तर तिजपेक्षां उभयपक्षांना
सुखदात्री जी 'क्षमा' तिचा अवलंब करणे शहाणपण नव्हे काय ?

आधीं मुळीं आपण दुसऱ्याचे दोष न्याहाळावेच कां ? व न्याहा-
ळून ते उगाळीत बसावे कां ? किंवा त्यांचा राईचा पर्वत करण्याची
खटपट करावी कां ? त्यांत काय प्राप्ति ? त्यापेक्षां त्याचे दोष टाकून
गुणच कां न शोधले ? कारण, प्रत्येक मनुष्यांत जसे दोष आहेत
तसे गुणही असणारच. शोधलेमात्र पाहिजेत. दोष टाकून गुण
घेणे हें भल्याचें लक्षण. गुण टाकून दोष घेणे हें दुर्जनाचें लक्षण.

(श्लोक)

त्यजन्ति शूर्पवद्दोषान् । गुणान् गृह्णन्ति साधवः ॥

दोषप्राही गुणत्यागी । पल्लोलीव हि दुर्जनः ॥ १ ॥ —सुभाषित.

भावार्थः—सज्जन हे सुपाप्रमाणें दोषरूपी खडे टाकून गुणरूपी धान्यकण
घेतात; दुर्जन चाळणीप्रमाणें गुणकण गाळून दोषपापाण संगृहीत करितात.

दुसरा कवि म्हणतोः—

(आर्या)

त्यजति च गुणान् सुदूरं तनुमपि दोषं निरीक्ष्य गृणहाति ॥

मुक्तालंकृतकेशान्यूकामिव वानरः पिशुनः ॥ १ ॥

भावार्थः—दुर्जन हा ढोबळ गुण सोडून सूक्ष्म दोष तेवढा घेईल.
सुंदरीच्या केशांत मौक्तिक गुंफले असले तरी आकड तें सोडून उवा
तेवढ्या टिपीत बसेल.

गोचीड दूष टाकून गाईच्या कासेतून रक्त ओढतो, हाच
मासला दुर्जनांचा आहे. याकरितां आपण दोषदृष्टि सोडून गुण-

म्राही बनावें. या गुणग्राहितेमुळें पुष्कळदां दुसऱ्याचे दोषदेखील गुणरूप वाटतात व प्रेमास्पद होतात. म्हटलेंच आहे:—‘जसें खारें पाणी पिउनि घन तें गोड करिती’.

आपल्या अपराधांची दुसऱ्यानें गय केली नाहीं म्हणजे आपणांस अणकर वाटतें; हें जर खरें आहे, तर आपले वर्तनानेही इतरांस तसेंच वाईट वाटेल हें ध्यानीं वागवून क्षमाशील असावें. पेस्टालोजी हा म्हणे कीं, परकार्यरत मनुष्य विरळा. हें म्हणणें सर्वथाच खरें नाहीं. विनास्वार्थ परोपकार करणारेही थोर पृथ्वीवर आहेत व म्हणूनच पृथ्वी चालली आहे. शिवाय, दुसऱ्याचे लक्ष ओढून घेणें ही हिकमत पुष्कळशी आपले हातीं आहे. आपण दुसऱ्याचें बरें करित गेलें म्हणजे तोही करितोच करितो. शेक्सपियरनें म्हटलें आहे:—

(श्लोकार्ध)

बरें कृत्य संगेंचि मार्तींत जाई ।

बुरें तेवढें मृत्युलोकांत राही ॥

हें जरी कधीं कधीं अनुभवास येत असलें, तरी बहुधा बऱ्याची बरी आणि वाईटाची वाईट कीर्ति मागें रहातेच रहाते. तैत्तिरीय उपनिषदांत म्हटलें आहे: “यथा वृक्षस्य संपुष्पितस्य दूराद्गंधो वाति एवं पुण्यस्य कर्मणो दूराद्गंधो वाति ।” म्हणजे पुष्पित वृक्षाप्रमाणें सत्कृत्यांचा सुगंध दूर जातो.

सोनेरुपें जवळ असल्यास जीविताला अवश्य असें अन्नपाणी, कपडालत्ता, घरदार, वगैरे त्याचे साह्यानें संपादितां येईल; परंतु, प्रियजनाच्या सस्नेह प्रेमकटाक्षापासून होणारें जें कांहीं अनिर्वाच्य सुख आहे, तें कांहीं सोन्यारुप्याला देतां येणार नाहीं. त्याचप्रमाणें

दारिद्र्य जरी जहराप्रमाणें दुःखद असलें तरीही कठोर शब्दाइतकें तें मर्मकृतक असूं शकणार नाही. विदुरनीतींत म्हटलें आहेः—

(श्लोक)

मर्माण्यस्थीनि हृदयं तथासून् । रूक्षा वाचो निर्दहन्तीह पुंसां ॥

तस्माद्वाचं रूषतीं रूक्षरूपां । धर्मारामो नित्यशो वर्जयीत ॥ १ ॥

अरुंतुदं परुषं रूक्षवाचं । वाक्कण्टकैर्वितुदन्तं मनुष्यान् ॥

विद्यादलक्ष्मीकतमं जनानां । मुखे निबद्धां निर्ऋतिं वैविहन्तम् ॥ २ ॥

—महाभारत, उद्योगपर्व.

भावार्थः—कठोर भाषणें पुरुषांचा मर्म, अस्थि, हृदय व प्राण दग्ध करीत असतात. तस्मात् धर्माचें अवलंबन करणाऱ्या पुरुषानें कधीही दाह करणारें कठोर भाषण उच्चारूं नये. मर्मावर प्रहार करणारा, क्रूर, कठोर भाषण करणारा, आणि शब्दरूप कांठ्यांनीं मनुष्यांना टोंचणारा जो पुरुष तो सर्व लोकांमध्ये अत्यंत दुर्दैवी असून मुखामध्ये जखडलेल्या मृत्पूलाच तो एकसारखा आपलेबरोबर वागवांत असतो, असें समजावें.

याचेच उलट सामर्थ्य मधुर शब्दाचें आहे. एका मधुर शब्दानें एकादें हताश हृदय तत्काळ संजीवित होतें. म्हणून सदैव मधुर बोलत असावें. बाकी हें केवळ सोपें नाही. तथापि यत्न ठेवावा. निदान कठोर तरी न बोलावें. द्रव्यदानानेंही दुःखित हृदयें सुखी होतात. तरी त्यांचें सामर्थ्य मधुर शब्दाहून कमीच. शिवाय, द्रव्यसाह्यानें प्रसर्गी अपकारही होतो. मधुर शब्दाचें तसें नाही. अभ्यागताचें मधुर वाणीनें स्वागत केलें असतां त्याला जें सुख होतें, तें केवळ अवर्णनीय आहे.

धर्मात् न तथा सुशीतलज्जलैः स्नानं न मुक्तावलि- ।

र्न श्रीखंडाविलेपनं सुखयति प्रत्यंगमभ्यर्पितम् ॥

प्रीत्या सजनभाषितं प्रभवति प्रायो यथा चेतसि ।

सद्युक्त्या च पुरस्कृतं सुकृतिनाम्नाकृष्टिमंशोपमम् ॥१॥ शितोपदेश.

भावार्थः—सजनांच्या सप्रेम स्वागतानें जें सुख व चित्ताकर्षण होतें तें घर्मातला थंडगार पाण्याचें स्नान, चंदनलेप किंवा मुक्ताहार घातल्यानैही होत नाहीं. अर्थात् मधुर शब्दाची योग्यता अगाध आहे. परंतु पुष्कळांचे मुखांत त्याची वाण असते. कित्येक माणसें सहज बोलणें तेंदेखील उपरोधिक बोलतात; आणि कधीं कधीं मग पस्तावतात. पण त्यांना असें कळलें पाहिजे कीं, शब्द हा एकदां मुखाबाहेर गेला कीं कायमचा गेला. कांहीं केल्या तो परतणार नाहीं. तुम्ही वाटेल तितका पश्चात्ताप करा, क्षमा मागा, 'बुंदसे गई वो हैदसे नही आती' असा तो प्रकार आहे. म्हणून मुखावाटे दुर्वचन कधींच काढूं नये.

एका सुज्ञ मनुष्यानें स्वर्ग व नरक यांचें लक्षण दिलें आहे, तें असें: जेथें प्रत्येक मनुष्य परोपकाररत असेल तें स्थानच स्वर्ग; व जेथें मनुष्य परापहारनिरत असेल तोच नरक. हें म्हणणें बरेंचसें सार्थ आहे. तुम्ही कितीही संपन्न व समर्थ असा; प्रेम, दया, व समाधान हीं जर नाहींत, तर तुम्हांला सुख मिळणार नाहीं. लबक म्हणतो, या तीन गोष्टींवांचून स्वर्गदेखील क्लेशावह होईल; आणि या तीन नांदल्यास, चंद्रमौळी झोंपडींत स्वर्गाचा आराम मिळेल.

सेंट सेल्स हा प्रेमाच्या ठळक मोठ्या गोष्टींना साखरेची, व किरकोळ गोष्टींना मिठाची उपमा देतो. त्याचें म्हणणें, साखर अधिक मधुर खरी, पण तिचा वापर कमी. परंतु मीठ, ज्याला 'सबरस' हें यथार्थ नांव आहे, तें प्रत्येक पदार्थांत पडतें व प्रत्येकास तें रुचीस चढवितें; इतकेंच नव्हे, पण एक वेळ साखरेची रुचिदेखील मिठानें सुधारते. असो. सारांश गरीबगुरिबाला जरी साखर नसली तरी मिठाची तर वाण नाहीं. त्याचप्रमाणें दयेची महत्कृत्ये जरी सर्वास शक्य नसलीं, तरी लहानसहान तरी खचीत साधतील. आणि तेवढीं करीत गेलें तरी जगत् किती तरी सुखी होईल.

आपलें सत्तेचें घर म्हणजे 'सुखनिवास' अशी भावना असते; व म्हणूनच पांचशें कोसांवरून उब्या टाकीत मनुष्य घरीं जातो. पण घराला 'सुखनिवासत्व' कशानें बरें येतें? संपत्तीनें किंवा कडेकोट बंदोबस्तानें येत नाहीं. आपलें घर झोपडें असेना, पण तेथें जर शुद्धप्रेम व शांति हीं नांदत आहेत, तर स्वर्गही त्यापुढें ठेंगणा होतो हें त्यांतील रहस्य आहे. नुसती आमटीभाकरीच, पण ती जिवाच्या माणसानें वाढली असतां अमृततुल्य लागते; नावडत्या माणसानें जिलबी वाढूं द्या, तरी ती कडू लागते. सारांश, प्रेम गोड आहे; प्रेम हेंच सुखनिधान आहे; प्रेम हाच स्वर्ग आहे. प्रेमाचा अस्त होऊन जेथें अशांति, अप्रेम, मत्सर, अदेखाई, हीं सुरू झालीं, तेथील माणसें एका छपराखालीं असलीं- नव्हे, एका बिछान्यांत निजत असलीं, तरी तेथून सुखाचा मुक्काम उठला असें समजावें. यासाठीं मनुष्यांनीं असें वागूं नये. अशानें सर्वांनाच सुखाचा उन्हाळा होतो. मत्सरी मनुष्य तर लहरी सापाहून वाईट. अशा संगतींत कोणालाच सुख होत नाहीं. सुख पाहिजे असेल— आणि तें नको असणार कोणाला?— तर आपण सर्वांनीं परस्परांचे दोषांविषयीं उपेक्षा करून, अन्योन्यसाक्षात् तत्पर असावें; परस्परांशीं सस्नेह व सादरबुद्धीनें वागावें, आणि एकमेकांविषयीं जीव तोडावा, म्हणजे हें जगत् किती तरी सुखी होईल. येशू ख्रिस्तानें आपल्या शिष्यांस सांगितलें कीं, "शत्रूवर प्रेम करा, शाप देईल त्याला परत आर्शावाद द्या, अपकर्त्यांवर उपकार करा, आणि तुमचे द्वेष असतील त्यांचे तारणार्थ ईश्वराची प्रार्थना करीत जा, म्हणजे जगतांत सुखसमृद्धि अक्षय नांदेल."

प्रकरण आठवें.
शिक्षण (विनयन).

(श्लोक)

न हि ज्ञानेन सदृशं । पवित्तमिह विद्यते ।

* ❁ ❁ ❁ ॥ १ ॥

श्रद्धावाँल्लभते ज्ञानं तत्परः संयतेन्द्रियः ॥

ज्ञानं लब्ध्वा परां शान्तिमचिरेणाधिगच्छति ॥ २ ॥

—श्रीमद्भगवद्गीता.

भावार्थः—इहलोकीं ज्ञानासारखें शब्दिकर अन्य कांहीं नाहीं. हें ज्ञान जो श्रद्धालु, तत्पर, व जितेंद्रिय असेल अशालाच मिळतें. एकदां ज्ञान मिळालें कीं लौकरच उत्कृष्ट शान्ति प्राप्त होते.

(श्लोक)

न पण्डिताः साहसिका भवन्ति ।

श्रुत्वाऽपि ते संतुलयन्ति तत्त्वम् ।

तत्त्वं समादाय समाचरन्ति ।

स्वार्थं प्रकुर्वन्ति परस्य चार्थम् ॥ १ ॥

—सुभाषित.

भावार्थः—शिकलेसंवरलेले लोक कोणतीही गोष्ट एकदम करीत नाहींत. एकादी गोष्ट कानीं येतांच ते पूर्ण विचार करून तींतील तत्त्व काय तें हुडकून काढितात, आणि मग त्या तत्त्वावर दृष्टि ठेवून वागतात, व तेणेंकरून स्वार्थ साधून परार्थही साधितात.

(श्लोकार्थ)

गाढं गुणवती विद्या । न मुदे विनयं विना ॥

—सुभाषित.

भावार्थः—कितीही गाढ गुणयुक्त विद्या असली तरी अंगीं विनय नसेल तर ती आनंदायक होत नाहीं

प्रकरण आठवें.

शिक्षण (विनयन).

द्वे विद्ये वेदितव्ये । परा चैपवारा चेति ।

—मुण्डकोपनिषद्.

(पद)

चित्ता शांती ना दे ऐशी विद्या काशाला ?

—हरिकवि.

(श्लोक)

विद्या ददाति विनयं । विनयाद्याति पात्रताम् ॥

पात्रत्वाद्धनमाप्नोति । धनाद्धर्मं ततः सुखम् ॥ १॥

—द्वितीयपदेश.

भावार्थः—विद्येनें विनय येतो; विनयानें अंगी पात्रता येते; पात्रतेने धनप्राप्ति होते; धनानें धर्मसंग्रह होतो व धर्मानें सुख होतें.

मनुष्य हा उपजतांच केवळ पशु असतो, आणि ज्या संस्कारांनी त्याला पशूचा मनुष्य करितां येतो, त्या संस्कारांस ' शिक्षण ' किंवा ' विनयन ' असे म्हणतात. पशु शब्दाचा मूळ अर्थ— ' सर्व अविशेषेण पश्यति असौ । ' म्हणजे जो सामान्यतः पाहतो, किंवा केवळ चर्मचक्षूंचा व्यापार करण्यास समर्थ असतो, तो; आणि मनुष्य शब्दाचा अर्थ— ' मननाद् मनुष्यः ' म्हणजे विचार करण्याचें सामर्थ्य किंवा सारासारज्ञान ज्याला उत्पन्न झालें तो, असा होतो. अर्थात् उपजतांच केवळ चक्षुरादीन्द्रियांचे मुग्ध व्यापार सृष्टीवर चालू असतात, ती स्थिति जाऊन त्या व्यापारांपासून बोध

घेण्याचे व भिन्नसंवेदनांची तुलना करून त्यांपासून सामान्यसिद्धांत करण्याचें सामर्थ्य अंगी येणें म्हणजे पशुस्थितीतून मनुष्यस्थितीत येणें, असें ढोबळ मानानें म्हणतां येईल. हें स्थित्यंतर करणारे जे अनेक संस्कार त्यांचे समुच्चयास शिक्षण हें सामान्य नांव आहे.

ही सृष्टि विचित्र व अनन्त असल्यानें तिचें ज्ञानही अनन्त व मनोहर आहे; आणि तें प्राप्त करून घेण्यास संस्कारही असंख्य लागतात. म्हणूनच, स्वरें पाहतां, आमरण शिकलें तरी शिक्षण पुरें होतच नाही. परंतु शिक्षणाचा हा व्यापक अर्थ फारच थोड्यांचे लक्षांत वागतो. आजकाल तर शिक्षण शब्दाचा अर्थ शाळांंत काय पढविलें जातें तें, इतका संकुचित झाल्यासारखा आहे. आणि हा प्रकार मोठा घातक आहे. कारण प्राथमिक शाळांत पहिले तों लेखन, वाचन, हिशोब-ठिंशोब, थोडें भाषाज्ञान, व व्याकरण; म्हणजे झालें. ज्या अफाट व चमत्कृतिपूर्ण सृष्टींत मनुष्याला सर्व आयुष्य कंठावयाचें, तिच्या धर्माचें व तद्गत विविध कुतूहलाचें ज्ञान यांकडे मुळीच पाठ केलेली असते.

वरिष्ठ प्रतीची किंवा उदार शिक्षणाची जीं विद्यापीठें आहेत त्यांत तरी बहुतेक हाच मासला. काव्य, इतिहास, पुराण, भाषा, व एकाद्या विशिष्ट शास्त्राचा ओनामा; म्हणजे आटपली कथा. आमचे शिक्षणपद्धतींत जबर दोष हा आहे कीं, तिच्या योगानें विद्यार्थ्यांची जिज्ञासा, शोधकबुद्धि किंवा ज्ञानतृष्णा ही उत्तरोत्तर वृद्धिगत होत न जातां उलटी मंदावत जाते. विद्यालयीन क्रम केव्हां संपतो

आणि या ग्रंथांना केव्हां रामराम ठोकू, असें विद्यार्थ्याला होऊन जातें. क्षुधादीप्तीचें चूर्ण घेऊन त्यानें जर अच्छेराचें अन्न पावशेरा-वर आलें, तर काय म्हणावें? अग्नीवर तूप ओतावें तों तों तो अधिक चेततो, त्याप्रमाणें शिक्षण वाढेल तों तों ज्ञानलिप्सा अधिकाधिक विजृम्भित होत जावी, तर तें शिक्षण.

लबक म्हणतो, विश्वविद्यालयाचा शिक्षा मिरविणारांत मला असे विद्वान् आढळले आहेत कीं, त्यांना चंद्राला क्षयवृद्धि कां असते, हें माहीत नाही; व पोवळी हे किडे आहेत, व्हेल हा मासा आहे, आणि वाघुळ हा पक्षी आहे, असें ते समजतात. इंग्लंड हें आज-पर्यंत अनेक वेळा जलमग्न झालें आहे, हें त्यांना स्वें वाटत नाही. आणि हें जग होऊन काय तीं ६००० वर्षेच झालीं, असें ते मानतात. असल्या खुळ्यांना विद्वान् कोणी म्हणावें? बरें, व्यवहारज्ञान तेंही भोंपळ्याएवढें! मंडईत भाजीवाली माळीण चट्दिशीं गंडे जुळवील, यांना पाटी-लेखणी पाहिजे.

लबकचें म्हणणें कीं, हा दोष आमचे शिक्षणपद्धतीचा होय. ती पद्धति फारच संकुचित व नीरस आहे. ठरीव पुस्तके व घोकंपट्टी यापायीं विद्यार्थ्यांचे ठिकाणीं हरभासपणा येत नाही; त्यांचा दील खुलत नाही. यामुळें शाळा संपण्यापूर्वीच मुलाला विद्येचें अवढणें पडत येतें, व ती संपली कीं तो तिकडे पुनः तोंडच करीत नाही.

इंग्लंडसारख्या स्वतंत्र, साधनसमृद्ध व प्रगतिपर देशांत ही रड; मग आमच्या दरिद्री, परतंत्र, व निकृष्टदशापन्न देशाचें तर पुसूंच

नका. एक तर उंची शिक्षण पडलें आहे निंबत्यांच्या भाषेत. हें भाषेचें साधन प्रथम तयार होईल, नंतर तद्रत ज्ञान हातीं लागवयाचें. परंतु ही भाषा स्वभाषेशी अत्यंत विसदृश असल्याने तिचें समर्पक ज्ञान संपादण्यांतच अर्धी ज्वानी उतरते. इतकें करून चार ओळी इंग्रजीच्या खरडतां आल्या म्हणजे विद्यार्थ्यांला वाटतें की आपण झालों विद्वान्; पण खरें पहातां विद्या किंवा ज्ञान जें आहे तें पुढेंच आहे. एवढा वेळ तें न्याहाळण्याचा चप्पा संपादण्यांतच गेला. परंतु हा चप्पाच काय तें दृश्यसर्वस्व असें भ्रमानें समजून विचारा त्याच्याच शोकांत असतो. हरहर! ही स्थिति मोठी शोचनीय आहे. त्याला हें कळलें पाहिजे की, ह्या चप्प्याचे साह्यानें जें पारखून घ्यावयाचें तें रत्न वेगळेंच आहे; पण हें घ्याला कळत नाही. प्रसंगी कळूनही उपयोग नसतो. कारण हा उंची चप्पा खरेदी करण्यांतच बहुतेक भांडवल उडालें असतें, पुढें रत्नें कसलीं नी काय कसलें ?

दुसरा दोष, मेकालेनें त्याच्या देशबांधवांसंबंधें म्हटलें आहे की, त्यांना स्पेनेनें अमेरिकेंत केलेले पराक्रम मुखोद्गत आहेत, परंतु ज्या युद्धामुळे हिंदुस्तानासारखा कोहिनूर इंग्लंडला मिळाला त्याचें नांवही श्रुत नाही. तोच मासला इकडे आहे. शेफील्ड किंवा मॅचेस्टर येथें काय वस्तु होतात, तें आमचे मुलांना मुखपाठ आहे; परंतु या शहरांत खडकावर लुगडीं निघतात याची वार्ताही नाही.

तिसरा दोष, मर्यादित धांव. म्हण आहे, ' देणाघळ तशी धुणावळ. ' बी. ए. झालेला आणि न झालेला मामलेदारीला ए-

काच रस्त्यानें जाणार, मम एवढे उरीं डोंगर तरी कशाला घ्या. व ' अर्थकरी च विद्या ' कीं ' जीपासून दोन दिडक्या मिळतील, तीच विद्या ' असें विद्येचें व्यावहारिक लक्षण ठरल्यामुळें, जी विद्या पोटाला देईल, तीच व तितक्याच दर्जाची विद्या कमविण्याकडे लक्ष असतें. या कारणानें ज्ञानाचें लालन कोणासच सुचत नाही.

ईश्वरी योजनेनें च लहान मुलाचे ठिकाणीं चौकसपणा फार असतो. तीं अक्षयीं ' हें काय, तें काय ' म्हणून विचारून पुरेसें करितात. त्यांचे प्रश्नही पुष्कळदां इतके बिकट असतात कीं, मी मी म्हणणाऱ्या शहाण्यांना गुंग करतील. आमचे पुतण्यानें मारुतीचे देवळांत घांट वाजवितांना विचारिलें कीं, घरांत भांड्याला धक्का लागून नाद उठला तर तो घरावयास सांगतां, आणि येंथें घंटा मुद्दाम जोरांनें वाजवितां हें कसें ? त्याला उत्तर मिळालें ही गोष्ट वेगळी; परंतु प्रश्न मरुखीदारच. लवक म्हणतो, याप्रमाणेंच बहुतेक बालकांची बुद्धि सहजच तेजस्वी, उत्कट, चौकस, व ज्ञानविषयीं सतृष्ण असते. आणि अशा अवस्थेंत आम्ही त्यांना शाळांत पाठवितों. पण तेथें गेल्यानें होतें काय म्हणाल, तर त्यांची बुद्धि मट्ट होते; जिज्ञासा मंदावते; इतकेंच नव्हे, तर ज्ञानार्जनाची कधीं कधीं त्यांना कायमची शिसारी बसते. एतावता, मुलांची सहजबुद्धि अधिक उद्दीप्त किंवा पल्लवित व्हावी, या हेतूनें त्यांस शाळांत पाठवावें तों, समयीं तीं कायमचीच खुंटते. आणि सर्व तरतरी मावळून त्यांची जिज्ञासा दरिद्र्याचे मनोरथाप्रमाणें ठिका-

णीच जिरते. म्हणजे कधी कधी आमची विद्यामंदिरे ही मुलांची नैसर्गिक स्फूर्ति वाढवण्याचे ऐवजी ती गाढण्याची स्थाने होत. असे म्हणावे लागते.

शाळांतून किंवा कालेजांतून जे शिक्षण दिले जाते, ते पुष्कळसे निरुपयोगी असते, असे विद्या संपवून पुढे मनुष्य व्यवहारांत आला म्हणजे त्याला कळू लागते. व शाळांतून किंवा कालेजांतून जे शिक्षक आहेत त्यांस ही गोष्ट विचारिली असतां तेही प्रांजलपणे कबूल करितात. परंतु ते म्हणतात, 'येथे आमचा उपाय नाही. युनिव्हर्सिटी ज्या प्रकारचे विद्यार्थी मागते, तसे आम्ही तयार करितो. आम्ही काय करावे?' अर्थात् तरुणांच्या कालाचा, व द्रव्याचा हा अपव्यय करण्याचे अपयश युनिव्हर्सिटीचांचे माथी आहे. यास्तव त्यांनीच याचा सदयतेने विचार करावा; व मुलाला पुढे या विचित्र सृष्टींत आपली लोकयात्रा ज्या ज्ञानाचे योगाने सुखकर करितां येईल, असे ज्ञान त्यांस शिकवावे. अर्थात् या ज्ञानांत सृष्टिज्ञानाचा अंतर्भाव प्रामुख्याने केला पाहिजे; आणि बहुतेक भौतिकशास्त्रांची मूलतत्त्वे तरी विद्यार्थ्यांस समजली पाहिजेत. ज्योतिष, सृष्टपदार्थविज्ञान, भूगर्भशास्त्र, प्राणिजीवनशास्त्र, इत्यादि शास्त्रे परस्परविभिन्न आहेत, असे पुष्कळ लोक समजतात; पण ही चूक आहे. हीं सर्व एका सृष्टिशास्त्राचीच अंगे आहेत. आणि याचमुळे, आपले शरीरांतील एका अवयवाचे स्वास्थ्य जसे

I ' The School is Sometimes the grave of originality.'
Lord Avebury, On Peace & Happiness Page 171.

इतरांचे अनामयत्वास अवश्य आहे, तसेंच यांपैकी एकाचें ज्ञान इतरांचे ज्ञानास पोषक, अतएव आवश्यक, आहे. लॉर्ड ब्रूमचे म्हणणे असे की, आपण मुलांस प्रथम सर्व विषयांचें सामान्य ज्ञान देऊन, नंतर कोणत्या तरी विशिष्ट विषयाचें समग्र ज्ञान द्यावे. या विशिष्ट ज्ञानाचा आरंभ वयाचे सोळावे वर्षापूर्वी नसावा.

कांहीचें म्हणणे एकच विषय सांगोपाग शिकावा. उगाच, यांतलें थोडें, त्यांतले थोडें, असे हजार ठिकाणी तोंड बाटविण्यांत काय चव? एक कवि म्हणतो:—

(श्लोक)

बहूनामिह विद्यानां । मुञ्चं कैःकैर्न चुंबितम् ॥

हृदयग्राहिणस्तासां । द्विधाः संति न संति वा ॥ १ ॥

भावार्थः—निरनिराळ्या विद्यांचें केवळ चुंबन करून येणारे शेंकडों; परंतु त्यांचें हृदय गांठणारा एकाददुसराच.

हें खरें दिसतें; व आहेही! परंतु आम्ही जे हरविषयाची चव घेण्याचें सांगतो, हें सांगणें निराळ्या दृष्टीचें आहे. सापेक्ष जगतांत असा एकही विषय नाही की, ज्याचें पूर्ण ज्ञान अन्य विषयांचे साह्यावांचून होऊं शकेल. आमचें जुनें यज्ञयागप्रकरण वाचूं लागलें तर भूमिति, ज्योतिःशास्त्र इत्यादि शास्त्रे यासाठींच निर्माण करावीं लागलीं असें दिसतें. अर्थात् बाह्यदृष्ट्या जरी शास्त्रे भिन्न दिसलीं, तरी खरें पाहतां तीं याज्ञिकांचीं उपांगेंच, अतएव अवश्य संग्राह्य आहेत, अशी खातरी होते. पूजेत आपण शिवपंचायतन, विष्णुपंचायतन इत्यादि स्वास्तिकें मांडतो, त्यांत मुख्य नांवाचा देवमध्ये

मांडतो आणि बाकीचे बाजूला, इतकेंच; बाकी पांचांशिवाय स्व-स्तिक पूर्ण होत नाही. त्याचप्रमाणे जें विशिष्ट म्हणून अभ्यासून त्या शास्त्राचें नांव पुढें करून त्याला साह्यकारी म्हणून उपशास्त्रांचें अध्ययन करावेंच लागतें. आमचा वेद म्हटला तरी नुसती संहिता घोकल्यानें वेदाध्ययन झालें नाही. शिक्षा, कल्प, व्याकरण, निरुक्त, छंद व ज्योतिष हे सहा विषय जेव्हां पढावे, तेव्हां त्याची सामग्री होते. देवळांत देवाची मूर्ति कितीही सुंदर असली तरी तिच्यामार्गे प्रभावळ असल्याशिवाय तिच्या रूपास खुलावट येत नाही. स्त्रियांचें कुंकू हेंच मुख्य सौभाग्यचिन्ह खरें; तरी नथ, बुगड्या, केशपाश इत्यादिकांवांचून सौभाग्याचा सुभगपणा डोळ्यांत भरत नाही. रानावनांत अरडीदरडी एकादा महावृक्ष दिसतो, परंतु त्याच्या मुळ्या शोधीत जावें तों किती दूरवर पोंचल्या असतात; कारण तशावांचून त्या वृक्षाचें जीवन किंवा पोषणच अशक्य आहे. हाच न्याय कोणत्याही एका विशिष्ट शास्त्राचे अभ्यासाला लागू आहे. आपण मुलाला भूगोल शिकवायला निघालों, आणि फक्त स्वदेशाचें वर्णन दिलें आणि इतर देश व भूखंडे टाळलीं, तर तें भूगोल शिकविणें म्हणावें काय ? इतिहास शिकवितांना केवळ चाल शतक शिकवून गत शतकें गाळलीं, तर कसें होईल ? याचप्रमाणें इतर उपकारक शास्त्रे सोडून कोणतेंही एकच विशिष्ट शास्त्र शिकवण्याचा प्रकार हास्यास्पद होणार आहे. म्हणून एक शास्त्र पूर्ण व इतर अनेक संबंधी शास्त्रांची सामान्य ओळख तरी देणें अत्यवश्य-नव्हे, न्याय्य आहे.

लवक म्हणतो, मुलाला कोणत्याही विशिष्ट विषयांत अधिष्ठित करण्यापूर्वी त्याला या सृष्टीसंबंधे सामान्यतः पुढील गोष्टी तरी कळविल्या पाहिजेतः—पृथ्वी हा सूर्याभोवती फिरणाऱ्या ग्रहमालेतील एक ग्रह आहे; सूर्य हा स्वतः एक तारा आहे; ह्या ग्रहमालेसारख्या ग्रहमाला या अनंत आकाशांत शेंकडों, हजारों तरी आहेत, इ० इ०. या ज्ञानाने ईश्वराचे कर्तृत्व किती अगाध आहे, सृष्टि किती अनंत आहे, व मनुष्य तीत किती किंमतीचा आहे, हे त्याला समजल्याने त्याचे ठिकाणी विनय, सृष्टिप्रेम, ईश्वरभक्ति, इत्यादि कल्याणकारक सद्गुण आरूढ होतील. त्याचप्रमाणे त्याला या पृथ्वीवरील जलस्थल विभाग, स्वतःच्या देशाचे व प्रांताचे ज्ञान, रसायनशास्त्र, सृष्टपदार्थविज्ञान, भूगर्भ, प्राणिजीवन, गणित, व्याकरण, लेखन, रेखन आणि साधल्यास गायन, या शास्त्रांचे देखील थोडथोडे ज्ञान दिले पाहिजे. म्हणजे एक तर मुलाचे मतीला चतुरस्रता येऊन त्याचे ज्ञानाला चवदारपणा येतो. एरव्ही एकच एक विषय मुलाला केव्हांही कंटाळवाणा होतो. शिवाय, या अवांतर विषयांचे ज्ञानाने त्याचे विशिष्टविषयज्ञानही दृढमूल होते. याकरिता शिक्षणांत अशी योजना असावी. विशिष्ट विषयाची निवडमात्र होतां होईल ती मुलाच्या सहजप्रवृत्तीचा रोख पाहून करावी. कारण, पूर्वजन्मसंस्कारांमुळे म्हणा किंवा अन्य कारणांनी म्हणा, बहुतेक मुलांची उपजतच कोणत्या तरी विशिष्ट विषयाकडे प्रवणता असते. आणि त्या विषयाचा अभ्यास त्यांकडून करविल्यास, त्यांत ती स्वस्वायाने तरबेज होतात. एक कवि म्हणतोः—

(श्लोक)

कस्यापि कोऽप्यतिशयोऽस्ति स तेन लोके ।

ख्यातिं प्रयाति न हि सर्वविदस्तु सर्वे ॥

किं मल्लिका फलति, किं पनसः सपुष्पः ।

किं नागवलयपि च पुष्पफलैरुपेता ॥ १ ॥

भावार्थः—कोणाची कोणत्या तरी एका विशिष्ट विषयांत अधिक मति चालते व त्यानेच तो प्रसिद्धीस येतो. कारण सर्वास सर्व गोष्टींचें ज्ञान होत नाही. मोगरीला फळ नाही, पण तिचे फुलाचीच तारीफ. पणसाला फूल नाही, त्याचे फळाचीच वाहवा. नागवेलीला फळ ना फूल, पण तिचे पानांवरच खाणारांच्या उड्या.

लॅटीन, ग्रीक वगैरे पुराणभाषांच्या अभ्यासाला इंग्लंडांत फारच मान दिला जातो; व त्यांत मुलांचा फार वेळ जातो. ही गोष्ट लबकला पसंत नाही. शिवाय तो म्हणतो, ह्या भाषांचा अभ्यास केला तरी चालेल; पण तो केवळ भाषा या दृष्टीने केला गेल्यामुळे मुलांस फार तर शब्दच्छल करण्याची अक्कल येते, त्यापासून विचाराला उदात्तत्व यावे तें येत नाही. म्हणून असल्या श्रमांत फायदा नाही. शिकंदर बादशहा होमरचे 'इलियड' काव्य उशाखाली ठेवून त्यावर निजे, एवढा त्याला त्याचा नाद असे. आमचा विद्यार्थिगणही आज पिढ्यानपिढ्या, दुसऱ्या अर्थाने होमरवर निजतच आला म्हणावयाचा; कारण, त्याचे अभ्यासाने जें ज्ञान होणें इष्ट, तें त्यास केव्हांच झालें नाही.

चित्ररेखन घ्या. यांत तरी नमुना पाहून रेणोच्या ओढल्याने सार्थक होत नाही. प्रत्यक्ष सृष्टीचे अत्यंत सूक्ष्म व वारंवार निरीक्षण

पाहिजे. पण आजकाल तें नसल्यानें, रेखनविद्या इतकी पसरली असून व पद्धतवार शिकविली जात असूनही, पुरातन काळचे लोकांनीं कौरीव लेणीं वगैरे ठिकाणीं जें कांहीं चित्ररेखननैपुण्य दाखविलें आहे, त्याची बरोबरी होत नाहीं. लबक म्हणतो, याचें कारण, त्या लोकांनीं जें सिंहाचें चित्र काढिलें तें रानांत मृगराजाशीं प्रत्यक्ष परिचित होऊन काढिलें, त्यामुळें तें इतकें हुबेहूब आलें. आम्ही वनाचा सीमान्त ओलांडून केसरीचा शब्दही ऐकला नसून खोर्लीत बसून त्याची प्रतिमा काढणार; ती कशी उतरावी? अर्थात् चित्रकला म्हटली तरी सृष्टीचें सूक्ष्म निरीक्षण पाहिजे. कोणाही प्राण्याचे अवयव सप्रमाण काढणें म्हणजे शारीरशास्त्राचीदेखलि माहिती पाहिजेच.

पुराणकाळीं युरोपांत विद्या मुख्यतः धर्मगुरूंचे हातींच असे. मोठमोठे श्रीमान् किंवा सभ्य गृहस्थ हे अक्षरशून्यच असत. इकडेही विद्या विशेषतः ब्राह्मणांचे हातीं असे. परंतु प्रस्तुत हा बंध सुटून तिचा उभयत्र अप्रतिबंध प्रचार सुरू झाला आहे. हल्लीं गरीबगुरिबांचे मुलांनादेखील विद्यार्जनाचीं जीं साधनें आहेत तीं पूर्वीं मोठ्या धनाढ्यांनाही नव्हतीं. लबक म्हणतो, या प्रकारें शिक्षण सर्वगामी करणें हें मोठें स्वर्चाचें काम आहे, यांत संशय नाहीं. परंतु ज्ञानप्रसाराचे कामीं कितीही स्वर्च लागला तरी कोणत्याही शहाण्या राजकृत्यांनै कुरकुरूं नये. कारण, त्यानें असें खूप समजावें कीं, लोक अज्ञान राहिल्यानें त्याची जी हाजि आहे, तिजपुढें, ते

सज्ञान करण्यांत होणारी द्रव्यहानि (बाकी ती हानि चव्हेच; तो केवळ व्यय आहे.) कांहींच नव्हे. यासाठी त्याने लोक सज्ञान करण्यांत शक्य तेवढा द्रव्यव्यय करावाच करावा. लोकांनीही शरीर शृंगारण्यांत पैसे नासण्यापेक्षां आपले मन विद्यालंकृत करण्यांत ते घालणें फार फायदेशीर. कारण, ते अनेक रूपांनी घसघशीत सव्याज परत येतील. शिवाय, शारीरिक शृंगारानें होणाऱ्या निवळ नेत्रानंदापेक्षां मनःसंस्कृतीनें होणाऱ्या ज्ञानानंदाची योग्यता कांहीं वेगळीच आहे. ज्ञानी मनुष्य हा आनंदरूपच असतो.

सांप्रत जरी शिक्षणाचा प्रसार, व त्याबरोबर आपली प्रगति जारी चालू आहे, असें पुष्कळदां आपल्यास ऐकविण्यांत येतें, तरी खरी स्थिति उलट आहे. लंडनचा बिशप डॉ० क्रेटन ह्याचे शब्द शिक्षणविषयांत प्रमाण मानितात. तो म्हणतो, “ आज १८७० सालापासून, आमचें शिक्षण प्रगतिपर चाललें आहे अशा घमेंडीत आम्ही आहों. परंतु, एवढ्या काळांत आमची खरी प्रगति तर तिळमात्र झालीच नाही; पण उलट कांहींशी पीछेहाटच झालीसें मला तरी वाटते! ” आजकाल आम्हांला गुरुस्थानभूत देशाबद्दल हा शेर आहे; यावरून हिंदुस्थानचे प्रगतीचे घमेंडीत किती हंशील असेल, याचा शिक्षणाच्या फुशारक्या मारणारांनीच विचार करावा.

याच विद्वद्ग्रंथ डॉ० क्रेटनचें अन्यत्र असें म्हणणें आहे कीं, “ व्यावहारिक शिक्षणांत तुम्हांला जर खरी खरी प्रगति पाहिजे असेल, तर मूळारंभी तुम्हीं मुलांस धार्मिक शिक्षण दिलें पाहिजे. तरच

पुढली कामगिरी सुयंत्र होईल. ” डॉक्टरसाहेबांचें हें म्हणणें सर्वथा खरें आहे. परंतु खेदाची गोष्ट ही कीं, याला अंतःकरणापासून मान देणारीं माणसें उभय देशांत थोडींच आहेत. आमचे देशांत तर धर्माचें नांव काढिल्लें कीं, मनापासून हंसणारे आंग्ल-विद्यालंकृतांत किती तरी आहेत. धर्म म्हणजे एक खूळ आहे असें ते समजतात व त्याची विटंबना करितात.

‘व्यक्तिस्वातंत्र्य’ व ‘मतस्वातंत्र्य’ ह्या गुलजार शब्दांनीं आज-काल तरुणांचीं डोकीं अशीं कांहीं भरून गेलीं आहेत, कीं त्यांपुढें त्यांचें बहुतेक भान सुटलें आहे. पण त्यांना हें समजलें पाहिजे कीं, स्वातंत्र्य याचा मोघम शब्दार्थ ‘मोकळीक’ असा वाटला तरी त्याचा शास्त्रीय अर्थ समर्यादच आहे. आणि आपल्या घरकुसाचे आंत ज्याप्रमाणें आपण राजे, त्याचप्रमाणें स्वातंत्र्याचा अंमलही नियमित हद्दीतच पाडिजे. आगगाडीस वेळ पडल्यास ताशीं ६० मैल धावण्याचें सामर्थ्य असतें, तरी तें अमलांत आणण्याची परवानगी नाहीं, आणि तीही मिळाली तरी खूळ सोडून केंसभरही जाऊन उपयोग नाहीं. त्याचप्रमाणें व्यक्तिस्वातंत्र्य वापरणें झालें, तरी धर्म व नीति यांचे रुळांबाहेर जाईलसें तें वापरणें धोक्याचें आहे, हें या तरुणांचे ध्यानांत वागेल तर बरें होईल.

कोणी कांहीं म्हणो, आमचें असें ठाम मत आहे कीं, आपण काया, वाचा किंवा मन यांचे द्वारे जें जें बरें किंवा वाईट कृत्य उघड किंवा गुप्तपणें कोणत्याही कालीं किंवा कोणत्याही स्थलीं करूं, त्या कृत्याचें बिनचूक साक्षित्व ठेवून त्या कृत्याच्या बरेवाईटपणा-

प्रमाणे आपल्याला पारितोषिक किंवा शासन देणारा सर्वज्ञ, सर्व-
गामी, व सर्वशक्ति परमात्मा सर्वत्र, व सर्वदा आपले शिरावर
जागा आहे; आणि त्यांचे प्रेम आपण आपल्या सत्क्रियेने संपादि-
ल्याशिवाय आपली अखेर धडगत नाही, अशी दृढभावना मनुष्याचे
मनांत अखंड उभी असल्याखेरीज तो सद्वृत्त निपजणे दुरापास्त
आहे. किंबहुना ही भावना असल्याशिवाय मनुष्याचे अंगी मनुष्य-
पणाच येणे कठिण आहे. आणि ती एक असली म्हणजे मनुष्य-
त्वाला कारक जे सत्य, सौहार्द, विनय, दया, गुरुपूजा, सदाचरण
इत्यादि गुण ते अयत्नेच मनुष्याचे अंगी बाणतात आणि त्याच्या
मनुष्यजन्माचे सार्थक होतें. यासाठी इतर सर्व प्रकारचे शिक्ष-
णांच्या पायाला धार्मिक शिक्षण हें अत्यावश्यक आहे. धर्म-
भयाचा दडपा किंवा ईशप्रीणनाचा ओढा मनुष्याचे ठायी असल्या-
शिवाय तो सद्वृत्त होणे कठिण आहे. याकरितां या दोन गोष्टी
ज्या शिक्षणाने त्याचे ठिकाणी प्राप्त होतील तें शिक्षण त्याला सर्वा-
आधी दिलें पाहिजे. मग तुम्ही त्याला कोणतेंही नांव द्या, आणि
तें कोणत्याही प्रणालीने शिकवा.

शिक्षणासंबंधी बोलणे म्हणजे त्यांत शिक्षकासंबंधी दोन शब्द
तरी सांगणे भाग आहे. लवक म्हणतो, खरोखर शिक्षकाचा धंदा
कारक महत्त्वाचा आहे. एक विद्वान् इंग्रज गृहस्थ म्हणाले,—
'एकादी शाळा वीस वर्षेपर्यंत माझे हवाली करा, म्हणजे मी तेव-
ढ्याने वीस पिढ्यांचे कल्याण करून दाखवीन'. या शब्दांची
उंची-खोली जर प्रत्येक शिक्षक म्हणवून घेणाराचे ध्यानी वागेल,

तर शिक्षणाचा उदय किती तरी झपाट्याने होईल. परंतु वस्तु-स्थिति इतपत नाही. असो. शिक्षकांचे ज्ञान जितके पोक्त असेल तितके शिष्याचे पथ्यावर अधिक पडेल, हे लक्षांत ठेवून शिक्षकाचा धंदा करणारांनी स्वतःचे ज्ञानाला अक्षयीं भर घालीत राहिले पाहिजे. शिवाय, शिक्षक ज्ञानाने वरिष्ठ असला तरीही त्याला, 'बालादपि सुभाषितं ब्राह्मं' हा न्याय मान्य असावा. कारण, ज्यांनी अंगी शिक्षकाचा धंदा केला असेल, ते अशी साक्ष देतील की, कधी कधी एकाद्या विद्यार्थ्याची कल्पना विशिष्ट विषयांत शिक्षकापेक्षांही सरशी चालते. अशा वेळीं अभिमानी शिक्षक अपमान-भयास्तव त्या कल्पनेचा अंकुर चिरडूं पाहतात, परंतु हे अक्षम्य अनौदार्य आहे. लवक म्हणतो, कधी कधी आपण आपली अकल दुसऱ्यावर लादणें मूर्खपणाचें असतें; म्हणून रास्त असेल तें विद्यार्थ्यांचेही ऐकावें. निदान आपल्याला येत नसेल तें शिकविण्याचा आव आणूं नये; व संधी आल्यास तें कोणापासूनही उचलण्यास लाजू नये. दुसरी गोष्ट, मुलांना शिकविणें म्हणजे शिक्षकानें आपलें ज्ञान विद्यार्थ्यांचे घशांत सारखें ओतीत राहणें हे नसून त्याचे अंगी असलेल्या नैसर्गिक धीशक्तीस पाणी घालून त्या विकसित करणें व विद्यार्थ्यांचे ज्ञानाचा त्याचे वर्तनावर परिणाम होईल असा यत्न करणें, याचें नांव शिकविणें. बेकन म्हणतो, " शिक्षणाचा उद्देश मनुष्याचे अंगी भांडखोरपणा, आळशीपणा किंवा वाचाळपणा आणणें हा नसून, प्रत्येक गोष्टीबद्दल सारासारविचारशक्ति उत्पन्न करणें, हा असावा."

एकदां एका बड्या शालागुरूनें आपल्या विद्यार्थ्यांस सक्तीची ताकीद दिली कीं, तुम्हीं परस्परांवर प्रेम न केल्यास फटके मिळतील! लवक म्हणतो, असल्या गोष्टी धाकदपटशांन कशा व्हाव्या ? अशा कामीं शिक्षकांन स्वतःचें वर्तन सर्वथा उदाहरणीय व अनुकरणीय ठेविलें पाहिजे. त्याची स्वतःची प्रेमळ वाणी, उदार विचार, व सदय वर्तन यांनीं जो सुपरिणाम विद्यार्थ्यांचे मनांवर होईल, तो चवदावे रत्नाचा होणार नाहीं. कोणत्याही रोपड्याची वाढ उफाड्यांन होण्यास ज्याप्रमाणें त्याचे बुडाशीं पाण्याचा थंडावा व डोईवर सूर्याचा कडाका, हीं दोन्ही पाहिजेत, त्याचप्रमाणें विद्यार्थ्यांची योग्य निपज होणें तर शिक्षकाचे अंगीं दयार्द्रता व न्यायकार्कश्य हे दोन्ही गुण यथाप्रमाण पाहिजेत. केवळ झोड्या मास्तरही उपयोगी नाहीं आणि मेण्याही फुकटच समजावा. कालिदासांन जसें म्हटलें आहे: “ न खरो न च भूयसा मृदु: ” कठोरही नव्हे किंवा नरमही नव्हे, असा प्रकार पाहिजे.

लहान मुलांच्या शिक्षणाचें काम त्यांना शाळांत घालून शिक्षकांचे राखणेस घातल्यांन झालें, असें कित्येक आईबापें तोंडानें कबूल करीत नसलीं तरी वर्तनांन दाखवितात. पण ही त्यांची मोठी चूक आहे, विद्यालयीन शिक्षक मुलाचे पुष्कळसें कल्याण करूं शकतात, ही गोष्ट जरी निर्विवाद आहे, तरी माता-पितरांचे शिकवणीचा परिणाम शिक्षकाचे शब्दापेक्षांही अधिक होतो. फेनेलॉनला एका मित्रानें विचारलें कीं, मी आपली मुलगी एका धार्मिक विद्यागृहाचे अध्यापिकेचे

स्वाधीन करणार आहे, हे तुला पसंत आहे ना ? फेनेलॉनने उत्तर केलें, “ त्यापेक्षां तूं माझे ऐकशील तर मुलीचे आईलाच ही कामगिरी सांग. ” हें त्या विद्वानाचें म्हणणें आईबापांनीं विचार करण्याजोगें आहे. आमचा एक पदवीधर मित्र आम्हांस ह्या लेखाचा पूर्वभाग वाचीत असतां म्हणाला, जी सहिष्णुता व संतोषवृत्ति माझे सहचारिणीचे अंगीं आढळते, ती मी इतका थोरला विद्वान् होऊनही माझे अंगीं नाहीं. आणि मनाशीं शोध करितां मला असें दिसतें कीं, आमचे बायकोचे मनावर हा परिणाम आमचे सासू-बाईंचे गृहशिक्षणानेंच झाला आहे. या उदाहरणाचें महत्त्व प्रत्येक आईबापानें मनांत वागवून चालेलें असतां मुलाचें अधिक कल्याण होईल.

बहुधा मनुष्यें प्रत्येक गोष्टीचा न्याय स्वतःचे प्रियाप्रियतेप्रमाणें करीत असतात. जो मद्यद्वेषी असतो तो मद्याचे नांवाबरोबर रोमांचित होऊन मागें सरतो; जो मद्यपी असतो, तो म्हणतो कीं, खिशांत पैसे आहेत तर अगोदर डोज चढविलाच पाहिजे. जो अळसडा किंवा सूर्यवंशी असतो त्याला उद्योगी किंवा लौकर उठणारीं माणसें मूर्ख वाटतात. जो उद्योगी असतो त्याला रिकामटेंकडा मनुष्य दिसल्यानें क्लेश होतात. ज्या मनुष्याचा एकदां असा समज भरला कीं, समरसाहस करणें हाच खरा पुरुषार्थ आहे, तो आपलें शीर रणभूमीवर निःशंक अर्पण करील.

एतावता, प्रत्येक मनुष्य कोणत्याही कामीं आपल्या भावने-प्रमाणें किंवा कल्पनेप्रमाणें पाऊल टाकीत असतो. यासाठीं बाळ-

पर्णांचे मुलांचे मनांत उदात्त विचार पेरून दिले पाहिजेत. आपणां पैकीं प्रत्येकाला थोड्यानें, बहुतांनें मानवी ज्ञानाला व सुखाला भर घालतां येणें सुसाध्य आहे, हा विचार मोठा उत्साहवर्धक आहे. मनुष्याचे शिक्षणाचा आरंभ मातेचे अंकावर होऊन त्याचा क्रम देहपातापर्यंत चाललाच पाहिजे; तरच तें शिक्षण. म्हणून शाळांतून किंवा विश्वविद्यालयांतून सुटलों म्हणजे शिक्षण संपलें, असें कोणीही समजणें चुकीचें आहे. त्याचप्रमाणें शिक्षणाचे योगानें मनुष्याचे ठिकाणीं सच्छील, सदभिरुचि, महात्मता, भूतदया, इत्यादि गुण जर बाणले नाहींत आणि ज्या ह्या निरतिशय सुंदर व चमत्कृतिपूर्ण जगतांत मनुष्य रहातो त्या जगताबद्दल कौतुक व त्याचे-कर्त्याबद्दल प्रेम व आदरबुद्धि हीं जर त्याचे हृदयांत उत्पन्न झालीं नाहींत, तर तें शिक्षण आणि शिकविणें, “ बोलणें फोल झालें, डोलणें वायां गेलें ” या म्हणीप्रमाणें व्यर्थ होय !



प्रकरण नवर्वे.

शत्रु-मित्र.

(श्लोकार्ध)

समोऽहं सर्वभूतेषु । न मे द्वेष्योऽस्ति न प्रियः ॥

—श्रीमद्भगवद्गीता.

भावार्थः—भगवान् म्हणतातः मी सर्वांशोच सारखा.
मला कोणी द्वेष्यही नाही आणि प्रियही नाही.

(श्लोक)

हिरण्यभूमिलाभेभ्यो । मित्रलब्धिर्वरा यतः ॥

अतो यतेत तत्प्राप्त्यै । रक्षेत्सत्यं समाहितः ॥ १ ॥

—याज्ञवल्क्य स्मृति.

भावार्थः—ज्या अर्थी मित्रप्राप्तीचें महत्त्व सुवर्णलाभ किंवा भूमिलाभ यांपेक्षाही अधिक आहे, त्या अर्थी सन्मित्र-संपादनार्थ यत्न करावा; व स्वस्थचित्तें सत्य रक्षण करावें.

(श्लोक)

क्षीरेणात्मगतोदकाय हि गुणा दत्ताः पुरा तेऽखिलाः ।

क्षीरे तापमवेक्ष्य तेन पयसा ह्यात्मा कृशानौ हुतः ॥

गंतुं पावकमुन्मनस्तदभवद्दृष्ट्वा तु मित्रापदं ।

युक्तं तेन जलेन शाम्यति, सतां मैत्री पुनस्त्वीदृशी ॥ १ ॥

—भर्तृहरि.

भावार्थः—दुधांत पाणी मिसळून चुलीवर ठेविलें तेव्हां दुधानें पाण्याशीं दोस्ती केली. हें पाहून पुढें दुधाला जेव्हां ताप (आंच) होऊं लागला तेव्हां पाण्याचा जीव (त्याजसाठीं) उडून चालला. पाण्याची ही दशा पाहतांच त्यासाठीं दूध पुनः आर्गांत उडी घेऊं लागलें. इतक्यांत पुनः जेव्हां त्याला पाणी भेटविलें तेव्हां तें ठिकाणीं बसलें. (दूध तापतांना उतास जातें त्यावर हें रूपक आहे). सज्जनाची मैत्री या प्रकारची आहे.

प्रकरण नववें.



शत्रु-मित्र.

(श्लोक)

न कश्चित्कस्याचिन्मित्रं । न कश्चित्कस्यचिद्रिपुः ॥

कारणेन हि जायंते । मित्राणि रिपवस्तथा ॥

—हितोपदेश.

गोव्याघ्र, अहिनुकुल इत्यादि शाश्वतिक विरोधांची गोष्ट वेगळी. एरव्हीं मानवी व्यवहारांत उपजत कोणाचा कोणाशी मित्रभाव किंवा शत्रुत्व यांतील ठरीव कांहींच नाही. शत्रु किंवा मित्र आपण आपल्या कृतीने निर्माण करितो. कांहीं लोक यत्नपूर्वक लोकशत्रुत्व संपादतात; आणि शत्रुत्व संपादणें ही गोष्ट उघडच अल्पायासाची आहे. एका गैरशब्दानें जन्माचा मित्र वैरी झाल्याची उदाहरणे आहेत. बाकी, शत्रु तरी उदार आणि न्यायप्रिय असेल तर तो मूर्ख मित्रापेक्षा एका अर्थी बरा. कारण मित्र पुष्कळदां मुरवतीस्तव आपले दोषांवर पांघरूण घालतो; परंतु वैरी आपले दोष बिनभाड आपले नजरेस आणून देतो. म्हणूनच तुकोबा म्हणतात: “निंदकाचें घर असावें शेजारी.” आतां, हा एक शत्रूचा गुण जरी घेण्याजोगा असला, तरी शत्रु तो शत्रुच; तो सुखदायक कधी होणार नाही. कारण, ‘यत्रास्ते विषसंसर्गोऽमृतं तदपि मृत्यवे’ —जेथें विषाचा संपर्क आहे, तेथील अमृतही मृत्युकारक समजावें. याच-

प्रमाणें गुणही झाला तरी शत्रूचा तो, आपल्या पथ्यावर कितीसा पडणार? तेव्हां, शत्रुत्व हें एकंदरीत अनिष्टच आहे. पण, उलट पक्षां सन्मित्राचीही जगतांत महागाईच आहे, व निवड फार कठिण आहे. पुष्कळदां आपणांस मित्र म्हणविणारे अंतर्त्यामीं आपले हित-शत्रु असतात, असा अनुभव येतो. फ्रेंच राजा चौदावा लुई याची आज्ञा घेऊन मार्शल व्हिलर्स जेव्हां ससैन्य रणभूमीवर निघाला, तेव्हां त्यानें लुईला म्हटलें, “खाविंद, आपल्याला शत्रूंची फिकीर नको, त्यांना मी पाहून घेईन; पण आपण माझे मित्र म्हण-विणारांवरमात्र सक्त नजर राखा; कारण, ते केव्हां फर्शी पाडतील याचा नेम नाही.” ठीकच आहे—

(श्लोक)

परोक्षे कार्यहंतारं । प्रत्यक्षे प्रियवादिनम् ॥

वर्जयेत् तादृशं मित्रं । विषकुंभं पयोमुखम् ॥ १ ॥

भावार्थः—मानकापू तोंडपुज्या मित्राचा, तोंडीं दूध आणि खालीं विष भरलेल्या घड्याप्रमाणें, अठ्ठेर करावा.

वैद्यशास्त्रांत कांहीं रसायनें व आसवे तयार करण्यास सांगितली आहेत. या औषधांची खुबी अशी आहे कीं, तीं जुनीं होत जातील तों तों रुचीस व गुणास चढत जातात. मित्राचीही गोष्ट अशीच आहे. स्नेह जितका अधिक जुना, तितका अधिक हितावह. जगतांत चिरंतन सौहार्द हें पुरातन रसायणाप्रमाणेंच दुर्मिळ व बहुमोल आहे. म्हणून सुज्ञानें त्याचा अवश्य संग्रह करावा. पण मैत्री प्रथमच पुराणी कशी व्हावी? एकदां केव्हां तरी ती नवी

असणारच. तथपि आपलें कर्तव्य इतकेंच कीं, जोडलेला स्नेह 'कामापुरता मामा' या न्यायाचा नसून तो शाश्वत राहिल असें करावें. स्नेह वापरण्यालादेखील अकल लागते. पुष्कळ लोक, पाहावें तों, कांहीं काळ अगदीं एका तोंडानें पाणी पीत असतात, आणि पुढें फाटतात. त्यांस विचारावें 'कां हो, ते फलाणे आतांशा आपलेकडे येत नाहीत?' ते उत्तर करितात, 'आमचें त्यांचें बिनसलें आहे.' हें एकदां जुळतें कसें, आणि मग बिनसतें कसें? अर्थात् त्या दोन मित्रांपैकीं कोणी तरी एक मूर्ख अथवा दुर्जन असला पाहिजे दोघे सज्जन असतील तर त्यांचा प्रणम एकदां जडला कीं आमरणान्त राहिलाच पाहिजे. दुर्जनांचा स्नेह घटासारखा सुखभेद्य असतो, परंतु सज्जनांचा स्वर्णपात्रासारखा दुर्भेद्य असतो. ज्यांना मित्र राखतां येत नाहीत ते मनाचे खोटे असें समजावें. कारण, दृढसौहार्द हीच मनाचे चांगुलपणाची निशाणी आहे. लवक म्हणतो, आयुष्यांत एकलकोंडेपणासारखी शिक्षा नाही; आणि मित्रसंगमासारखा दुसरा आनंद नाही. कवि म्हणतो:

(श्लोक)

यस्य मित्रेण संभाषा यस्य मित्रेण संस्थितिः ॥

यस्य मित्रेण संलापस्ततो नास्तीह पुण्यवान् ॥ १ ॥

—हितोपदेश.

सन्मित्रांचें एवढें माहात्म्य आहे. आणि स्वरेच,—

(श्लोक)

न मातरि न दारेषु । न सोदर्ये न चात्मजे ॥

विश्वासस्तादृशः पुंसां । यावन्मित्रे स्वभावजे ॥ १॥—किसां

म्हणजे मनुष्याचा सहज मित्रावर जो विश्वास असतो तो प्रत्यक्ष माता, स्त्री, बंधु किंवा पुत्र यांवरही नसतो. अस्सल स्नेहाची फारच हृदयद्रावक उदाहरणे इतिहासांत आढळतात. जो नथन याचें जें डेव्हिडविषयी प्रेम होतें तें स्त्रीचे प्रेमाहूनही आगळें होतें, असें वर्णन आहे.

(श्लोक)

अकिंचिदपि कुर्वाणः । सौख्यैर्दुःखान्यपोहति ॥

तत्तस्य किमपि द्रव्यं । यो हि यस्य प्रियो जनः ॥ १

—उत्तररामचरितम्.

भावार्थः—प्रिय मित्र म्हटला म्हणजे तो कांहीं न करीना, तरीही सुख देऊन दुःख हरण करितो. कारण ज्याला जें प्रिय तें लाखमोल वाटतें.

भवभूतीनें सीता व रामचंद्र यांच्या स्नेहाचें वर्णन रामचंद्राचे मुखानेंच केलें आहे, त्यांत म्हटलें आहेः—

(ओंव्या)

जें हृदयाचें विश्रांतिस्थान । जेथें प्रेमरसाचें मान ॥

कर्धीही होईना न्यून । त्रयोभेद झाला तरी ॥ १ ॥

मध्ये आलिया आवरण । काळंकरुनि त्याचें निवारण ॥

होतां पहिल्यापरी पूर्ण । स्नेहसत्त्वां राहिजे ॥ २

—परशुरामपंत तात्या.

परंतु, याच गोड वर्णनाचे शेवटीं एक खेदकारक शेर आहे कीं, “ कथमप्येकं हि तत्प्राप्यते—असला स्नेह मोठ्या कष्टानें लाभतो. ” खरेंच, अस्सल स्नेही विरळागत आढळतो. आणि ज्याला सुदैवानें आढळेल, त्यानें तो सर्वात्मना राखावा. शेक्सपियर म्हणतोः—

(साकी)

सुपरीक्षित जो असे मिल त्या, घट्टप्रेमरशनांहीं ॥

आंवलुनीयां हृदयीं ठेवीं; रत्न तयासम नाहीं ॥१॥

लवक म्हणतो, अशा मित्राला सातां काळजांपलीकडे वागवा. असल्या मित्राचे योगानें समृद्धीला सौभाग्य चढते, व आपत्ति सुसह्य होते. व असे त्यापासून उभयावस्थेत हित आहे, म्हणून सन्मित्राचें अभिनंदन करा; त्याला साह्य करा; त्यासाठीं श्रम करा; संकटीं त्याचा बचाव करा; त्यावर कोणी हल्ला केल्यास त्याचें स्वांघाशीं खांदा देऊन उभे रहा; त्याचे सुखानें सुखी व दुःखानें दुःखी होत जा; आणि तो विपद्ग्रस्त दिसल्यास त्याचें सांत्वन करीत जा; तरच तुम्हीं आपलें कर्तव्य केलेसें होईल.

अरब लोकांत असा समज आहे कीं, ज्याचें आपण एकवार मीठ खाल्लें त्याशीं दगलबाजी करणें हा अक्षम्य विश्वासघात आहे. आपल्याकडेही रामोशी लोक जरी एवढे कठोर हृदयाचे व घातुक आहेत, तरी त्यांनीं ज्याचा एकदां दूधभात खाल्ला, त्याचे वाटेस ते स्वतः जात नाहीत, किंवा आपले जातभाईसही जाऊं देत नाहीत, असां लौकिक आहे. रोमन लोकांचें म्हणणें वेगळें होतें. ते म्हणत, एकवार मीठ खाल्ल्यानें दोस्ती धरणें ठीक नाहीं; दहापांच मण मीठ खावें तेव्हां पक्का दोस्ताना करावा. ह्या म्हणण्यात कावेबाजी अधिक आहे, आणि सहृदयता कमी आहे; र.बब हें म्हणणें सज्जनांना पटणारें नव्हे.

एक वेळ स्नेह्याचे ठिकाणी नसते सद्गुण कल्पणें बरें, पण त्याचे असते गुणांची पायमल्ली करणें किंवा त्याचे दोष फुगवून दाखाविणें हें सर्वथा अनुचित आहे. जोबट ह्यानें बोमंटबाईला लिहिलें, 'तूं आजारी होतीस, तें प्रकृतिमान आतां बदललें असेल अशी मला आशा आहे. इतर गोष्टींत तुझे ठिकाणीं कधींच बदल होणारा नाही, अशी माझी खात्री आहे. कारण तूं स्थिरप्रेमी आहेस. तेव्हां त्याबद्दल कांहींच लिहिण्याचें कारण नाही.' याचें नांव स्नेह; याचें नांव विश्वास. आतां स्नेही झाला म्हणून त्याला भलतेंच गैर काम करावयास सांगूं नये; व त्यानेंही दुष्कृत्यांत आपलें साह्य मागूं नये. कारण, स्नेह हा सद्गुणांचा आधार असावा, दुर्गुणांचा उत्तेजक नसावा.

आपण अत्यंत हीन स्थितींत असलों तरीही सद्भावप्रेरित असल्यास दुसऱ्याला किती तरी सुखी करतां येणें शक्य आहे.

(श्लोकार्थ)

दीपाचे किरण जसे सुदूर जाती ।

स्वकृत्ये अधमजनीही सार्थ होती ॥१॥

—शेक्सपिअर.

स्पष्टवक्त्या स्नेह्याला कांहीं लोक अंमळ नाकें मुरडतात. पण ज्याचें स्पष्टवक्तृत्व असें अप्रिय होतें, त्याचे ठिकाणीं कळकळीचा भाग अधिक आहे, असें समजावें. खरा स्नेही आहे तो प्रसंग विसलश्रास आपली कानउघाडणी करण्यास चुकणार नाही, हें खरें; पण तो आपला फजिता किंवा बाजार करणार नाही. ग्लॅडस्टन

म्हणे, “ शत्रूला कोणीही पुरा पडेल, पण मित्राला पुरा पडणारा बहादुर विरळा.” बाकी, स्पष्टोक्तीखाली मित्राचा बाजार करणारांचा बर्ग सुदैवानें अल्प आहे, हें ठीक आहे.

आपल्याला अकस्मात् एकादी अजब नवीन कल्पना सुचली असतां चित्तास विलक्षण सुख होतें, असा अनुभव येतो. तथापि प्रेमरसायनाची गोडी त्याहूनही विलक्षण आहे. स्नेह्यास्नेह्यांचें मनांत मन घालून जें सप्रेम संभाषण चालतें, त्यासारखी दुसरी मिठाई नाही. पति-पत्नी-भाव घटकाभर एकीकडे ठेवून केवळ प्रेमी या दृष्टीनें रामचंद्रांनीं सीतेच्या भाषणाचें जें वर्णन केलें आहे, तें ज्याला अनुभवावयास सांपडेल त्याला स्वर्गदेखील ठेंगणा आहे, असें आम्हांस वाटतें. रामचंद्र म्हणतात:—

(श्लोक)

जीं म्लान जीवकुसुमास विकासवीती ।

सर्वेन्द्रियांस सुख देउनि मोहवीती ॥

सस्नेह तीं सुवचनें कमलेक्षणेचीं ।

कर्णामृतैंचि हृदयासि रसायनेचि ॥ १ ॥

—भवभूति.

प्रियमित्राशीं संभाषणाचें हें वर्णन केलें खरें; पण येथेंच एक गोष्ट सांगितली पाहिजे. ती ही कीं, हें संभाषणच असावें, विवाद किंवा वितण्डा असूं नये. पुष्कळदां असें होतें कीं, स्नेहीस्नेही प्रथम एकादे गोष्टीवरून सहजगत्या बोलूं लागतात. बोलतां बोलतां मजल विवादावर येते. तसें झालें म्हणजे मनुष्य इरेसू चढून नेटानें बोलूं लागतो. तो आग्रहानें बोलूं लागला म्हणजे

प्रसंगी त्याचे मित्रास तें विषम लागतें. मग तोही अभिमानास पेटून उलट बिनकसूर हल्ला करूं लागतो. अखेर प्रकरण चिरडीवर जाऊन कायमची फाटाफाट होते. वादच आरंभला आणि त्यांत आपला पक्ष निर्बाध आहे अशी आपली खातरी असली, म्हणजे हिशोबीच आपण प्रतिपक्ष्याच्या मताचा निषेध करितों. परंतु, तो मताचा निषेध स्वतःचा तिरस्कारसा त्यास भासून तो अपमानित होतो, आणि मित्रभावाचें भान सुटून एकेरीवर येतो; आणि शेवटीं गोष्ट विकोपास जाऊन स्नेहच्छेद होतो, असे जगांत अनुभव आहेत. यःकश्चित् सौगव्यांगंजिफांच्या खेळावरून वाद जुंपून प्रेमभंग झाल्याची उदाहरणे आहेत. याकरितां ज्यांना आपली मैत्री अखंड नांदावी अशी इच्छा असेल, अशांनीं वादाचे भरीस पडूं नये. कवि म्हणतो:—

(श्लोक)

इच्छेच्चैद्विपुलां मैत्रीं । त्रीणि तत्र न कारयेत् ।

वाग्वादमर्थसंबंधं । तत्पत्नीपरिभाषणम् ॥ १ ॥

भावार्थः—अखंड मैत्रीची इच्छा असल्यास स्नेह्याशीं वाद, पैशाचा व्यवहार व त्याचे स्त्रीशीं गप्पा मारीत बसणें, हीं वर्ज्य करावीं.

चरील उपदेश सर्वथा घेण्यासारखा आहे. वाद न करण्यांत दुसरा हेतु असू आहे कीं, एक तर मनुष्यस्वभावच असा आहे कीं, वादानें पराजित झाला, तरी मनुष्य आपला अंतर्भावचा ग्रह

१. " Short reckonings make long friends " अशी इंग्रजीतही म्हण आहे.

सोडीत नाही. फार झालें तर निरुत्तर होऊन तो तोंड मिटील; पण कृतीला चुकणार नाही. एतावता वाद विफलच. तिसरी गोष्ट, पुष्कळदां वाद म्हणजे शब्दार्थाची विप्रतिपत्ति असते. लॉक म्हणतो, “ तत्त्वज्ञानांतील पुष्कळ वाद पहावे तों एकाच शब्दाचे वेगवेगळे अर्थ केल्याने उद्भवले आहेत. एकांने म्हणावें ‘कर्त्याने’ हा शब्द याच अर्थी योजिला आहे, दुसऱ्याने म्हणावें, नाही, अमक्या अर्थी योजिला आहे; कीं झालें भांडण सुरू. पण अखेर बघावें तों त्यांत अर्थ कांहीं नसतो. ” हां प्रकार केवळ तात्त्विक विषयांवरील वादांतच असतो असें नाही. जगतांतील बहुतेक वादांचें रहस्य हेंच असतें. कोणत्या तरी मुद्याच्या शब्दाबद्दल एका पक्षाचा गैरसमज झालेला असतो. किंवा एकांने बोललेलें असावें एक, मधल्याने सांगावें भलतेंच, आणि तिसऱ्याने तेंच जमेस धरून पहिल्याशीं भांडावयास उठावें आणि रणें पडावीं. किंवा, एकांने जावें विनोदानें बोलायला, तें दुसऱ्याने धरावें खरें-खुरें, आणि म्हणतात तशी मस्करीची कुस्करी होऊन अंती विपट पडावें; असा चमत्कार होतो. अथवा आपण सद्भावानें एकाद्याला बरी गोष्ट सांगूं जावें, आणि त्यानें मर्मोद्धाटन केलेंसें मानून उलटून पडावें; म्हणजे ‘धर्म करावयास जावें, तों कर्म उभें राहतें,’ किंवा ‘निमाज पढावयास जावें तों मशीद गळ्यांत यावी,’ असा प्रकार होऊन कायमचें वैमनस्य पडतें, व उभयतांचे जिवाला जन्माचा रोग जडतो. असे मासले दुनियेंत हमेष होतात. यासाठीं शहाण्यानें स्नेहाशीं वाद मांडूं नये.

गेटीच्या नाटकांतील एका पात्रानें आपल्या बहिणीसंबंधें म्हटलें आहे कीं, “ माझा मेहुणा आणि माझी बहीण हीं दोघेही म्हटलें तर योग्य माणसें होती, पण त्यांच्यांत एक गोम असे. केव्हांही नवरा-बायको स्वस्थ एकत्र बसलीं म्हणजे दोघांनीं हशीखुशीत प्रेमळ गोष्टी कराव्या, तें टाकून तीं दोघेही शाहाणीं असल्यानें, एकमेक आपलें मत दुसऱ्यावर लादूं पाहत; नवऱ्याला वाटे कीं, बायकोला आपल्या मताची करून घेतली म्हणजे उभयतांचें मेथ-कूट चांगलें जमेल. तिला वाटे कीं, नवऱ्याचा ग्रह आपल्या-प्रमाणें झाला म्हणजे दूधसाखरेचा मिलाफ होईल. परंतु, उभय-तांचा सदुद्देश असूनही परिणाम विपरीत होई, आणि अधिक गट्टी जमावयाचें बाजूस राहून तुट्टीची पाळी येई ”. म्हणून वादा-पासून दूर असावें.

ही सूचना खासगी भाषणासंबंधें झाली. चारचौघांत किंवा समाजांत भाषण करण्यास तर अंगीं याहूनही अधिक धूर्तता व सावधपणा पाहिजे. समाज म्हणजे भिन्नरुचि ठरलेलाच. एकाला इतिहास रुचला, तर दुसऱ्याला ललितकला प्रिय असतील; तिसऱ्याला रसायनशास्त्र आवडेल. यास्तव, समाजांत बोलणें तर सर्वास करमणूक होईल अशा सामान्य विषयावर बोलवें.

या विचित्र जगांत प्रत्येकाची रुचि निराळी. मनुष्य हा संगति-प्रिय प्राणी खराच, पण त्यांतही पुष्कळांना भरवस्तीत शहरांत राहणें आवडतें. म्हणच पडली आहे: “ एकदां खावें, पण शहरांत

राहावें. ” अशांना प्रत्यही नव्या नव्या चेहऱ्यांमोहऱ्यांचीं स्त्रीपुरुषें पाहण्यांतच सुख वाटतें. लग्नकार्यांत रस्त्यांनीं स्त्रीपुरुषांचा रंगीबेरंगी ताफा चालला असतां हातचें काम टाकून खिडक्यांत उभीं राहून नेत्रनिर्वाण साश्रुगारीं शोकी माणसें किती तरी आढळतात. अशांना खेड्यापाड्यांत राहून पशुपक्ष्यांची व वनस्पतींची संगति रुचत नाही. कदाचित् कोणाचे आग्रहावरून असले लोक खेड्यापाड्यांत गेलेच, तर पुष्कळ जण जमून जातात, आणि तेही आडवाटेला जात नाहीत. पण त्यांना हें समजत नाही कीं, सृष्टीचें खरें सौंदर्य अनुभवणें तर एका बाजूलाच गेलें पाहिजे, आणि बरोबर घोळका उपयोग नाही. फार तर जिवाचे एक दोन सोबती असले म्हणजे वस. नाही तर घोळक्यानें वनपशु, पक्षी भयभीत होऊन पळून जातात; फलपुष्पांचाही उपमर्द होतो, आणि खरी मौज नाहीशी होते. स्पष्ट बोलणें म्हणजे, असल्या लोकांना जानपदलक्ष्मीचें सौंदर्य कळतच नसतें. मॅडम डी. स्टेल् म्हणे, “ माझे गांवचे नदीसारखी दुसरी नदीच मला दिसत नाही.”

दुसरीं कांहीं माणसें एकांतप्रिय असतात. अशांना भरवस्तींत आल्यानें कण्वाशिष्य शार्ङ्गरवाप्रमाणें “ हें गृह सर्वहि कां पेटे ” असें होऊन जातें. अशांचा भर आमचे मुग्ध मुनिकन्येप्रमाणें हरिणबालकें, सहकार, वनज्योत्स्ना, कोकिलकूजित इत्यादिकांत असतो. आमच्या सीतामाईलाही बागबगीच्याचा फार नाद असे. भवभूति म्हणतो, ” —सर्वथा प्रियारामा हि वैदेह्यासीत् ” —मधुगन्धि वनांत रामचंद्रासह राहणें हें तिला अयोध्यावासाहून

प्रियतर वाटे. जे तत्त्वजिज्ञासु असतात अशांना सद्ग्रंथांचा परिचय प्रिय असतो. यांतील बहुतेकजणांना ग्रंथभांडारें, वस्तुसंग्रहालये व तात्त्विक विषयांवर संभाषण यांतच गोडी वाटते. आणि लबक म्हणतो, या तीनही गोष्टी निर्मल व उदात्त सौख्य देणाऱ्या आहेत, यांत शंकाच नाही. सिसिरो म्हणतो, यांतच समानविद्वत्तेच्या एकाद्या मित्राचे संगतीची भर असावी, म्हणजे मग हें सुख केवळ अवर्णनीय आहे. संपत्तीची सुखें यापुढें मूग गिळतील. आणि आजपर्यंत जे नामांकित ज्ञाते होऊन गेले, त्यांनी असल्या निर्मळ संगतीची ज्या अर्थी प्रशंसाच केली, त्या अर्थी तिचा महिमा तसाच असला पाहिजे.

आपल्यांत एक म्हण आहे—दोन्ही डोळे शेजारी, भेट नाही संसारी; अशांतलाच प्रकार या जगांत कधी कधी आढळतो. दोन मनुष्ये आजन्म एकत्र असूनही परक्यासारखी असतात. एकाचे हृदयांतील सुखदुःखांचा ठाव त्याच्या सोबतीच्याला कसा तो नसतो. बरे, हा प्रकार केवळ तिऱ्हाइतांचाच नव्हे; ज्यांना जग एकजीव समजतें अशांतही तो असतो, हें पाहून विस्मय वाटतो. लॉर्ड हूटन म्हणतो:—

(श्लोक)

विपत्संपत्कालीं बहु दिवस एकत्र वसलीं ।
 तरी ना अन्योन्यां वळख हृदयांतील दिसली ॥
 कळेना, कां केली सहवसति त्यांनीं बहुदिन ।
 जरी नाहीं केलें उभय मिलुनी प्रेमभरण ॥ १ ॥

केवल म्हणतो:—

(साकी)

निज सुखदुःखीं मग्न एकला राहुनि कोणी जीव ।

अन्याज्ञातचि जाय निवृत्ती, बघुनि येतसे कीव ॥ १ ॥

बुलवर लिटनचें हेंच म्हणणें पडतें. तो म्हणतो:—

(श्लोकार्ध)

एकस्थानीं उभय, परि ते भिन्न सारे विचार ।

प्रेमें गोष्टी वरुनि करितीं, अंतरीं पूर्ण वैर ॥

ब्रौनिंगनें तर आजन्म एका घरांत राहिलेल्या जोडप्याचा मासला दिला आहे:—

(श्लोकार्ध)

मी धांवतों घरभरी मिळण्या प्रियेतें ।

ती ऐकतांचि मम पाउल, दूर जाते ॥

या चमत्कारांचें कारण असें आहे कीं, दोन माणसें केवळ एका घरांत कोंबल्यानें प्रेमी होत नसतात. सखल्याला समानशीलत्व लागतें. पहा बरें, एका प्याल्यांत पाणी आणि खोबरेल टाका, आणि दुसऱ्यांत पाणी आणि दूध टाका. दुसऱ्यांतले दोन पदार्थ केव्हांच एकजीव होतात, आणि पहिल्यांतले तसेच्या तसेच अलग राहतात. हाच न्याय प्रेमाचा किंवा स्नेहाचा आहे. कवि म्हणतो, बेडूक कमळाचे खालीच असतो, आणि मुंगा दुरून उड्या घेत येतो.

लबक म्हणतो, स्थलाचें एकलेपण पत्करतें; पण मनाचें पत्करत नाहीं. तेव्हां, ज्याला दुदैवानें समान दिलाचा स्नेही भेटत नसेल,

त्याने वनश्रीशी तरी प्रेम धरावे; म्हणजे त्याला उदास होण्याचे केव्हांच कारण नाही. वनश्री ही सुंदर व आवडत्या जिवलगे-पेक्षांही अधिक पित्तशामक व सुखदायक आहे. आणि तिच्या लीलेंत ज्याचे मन रंगले, त्याला आनंदाचा सुकाळच झाला. बुलि-अन मॉरिस म्हणतो, “ जिवाला कोणी तरी जोड पाहिजे, तरच तें जगणें; एकटें एकटें जगणें तें मरणतुल्यच. ”

कादंबऱ्यांत वाचावें तों शब्दाचे सामर्थ्य अद्भुत वर्णिलें आहे. हीन नामक कवि म्हणतो:—

(श्लोक)

स्वर्णाचीं रम्य हर्म्यें, परिजनहि बहू, गीतवादित्र जेथें ।
पुष्पांचा नित्य चाले परिमल, नटती अप्सरा दिव्य जेथें ॥
मंत्र्याच्या एक शब्दे सकलहि परि तो थाट जाई लयाला ।
जैशी कीं स्वमसृष्टी; उरत मग तिथे एकली भ्रमशाला ॥१॥

पण शब्दाचे अद्भुत सामर्थ्य शोधण्यास आपणांला जुन्या जादूच्या किंवा यक्षिणीच्या गोष्टींचे कारण नाही. त्याचा आपणां-ला व्यवहारांत नित्य अनुभव येतो. आपण एकाद्याला एकादे वेळ आनंदाचे भरांत आपली एकादी गोष्ट मोठ्या प्रेमानें व जिवाचे ओढीने सांगावयास जावें आणि तो उत्कर्षासहिष्णु किंवा दुर्जन असला, म्हणजे आपलें अभिनंदन न करितां एकादाच कुजका शब्द बोलतो. त्या वेळीं आपल्याला जहर झोंबल्यासारखें होऊन, आपला उचंबळलेला सर्व आनंद थिजून विंचवाचे दंशासारख्या आपले शिराशिरांतून वेदना चालतात; सौख्याला विरजण पडते, व अशाचें तोंड पाहणें नको असें होतें. उलट पक्षी, आपण अवचट दुःख,

चिंता, किंवा शोक यांचे तावडीत सांपडलें असतां एकादा सज्जन किंवा सुमित्र जिव्हाळ्याचा एकादाच शब्द बोलला, तरी तेवढ्यानें दुःखभार हलकावतो, चिंतातिमिर दूर होतो, व शोकशंकू उद्धृत झालासें वाटते. हा आपणां सर्वांचा अनुभव आहे. हें शब्दसामर्थ्या-चेंच उदाहरण होय. यासाठीं मुज्ञानें प्रत्येक शब्द मुखांतून काढणें तो भगवंताचे आज्ञेप्रमाणें “ अनुद्वेगकर, सत्य, प्रिय आणि हितकर ” असाच काढावा. गुळाची महागाई असो, पण गोड शब्दाची कां असावी ?

दारूबाज लोक सबब सांगतात कीं, संसाराच्या कर्मकटकटीची अल्पकाल तरी विस्मृति होऊन विसांवा पडावा, म्हणून आम्ही द्राक्षारस सेवितों. परंतु त्यांना कळत नाहीं कीं, सुभाषित-रसाचें सामर्थ्य द्राक्षारसाचेही पलीकडचें आहे.

(श्लोक)

द्राक्षा म्लानमुखी जाता । शर्करा चाश्मतां गता ।

सुभाषितरसस्याग्रे । सुधा भीता दिवं गता ॥१॥

भावार्थः—या सुभाषितरसापुढें द्राक्षा सुकून गेली (सुकीं द्राक्षें, बेदाणा झाला), शर्करा दगड (खडीसाखर) होऊन पडली; आणि सुधा तर पळून स्वर्गास गेली.

ही जरी कव्युक्ति असली, तरी ही गोष्ट खरी कीं, बोलणारा तितका रसिक, बहुश्रुत आणि विनोदी असला, तर ऐकणाराला चटकाच लावून सोडतो. लबक म्हणतो, आपले अंगीं तितपत विनोदीपणा नसलाच, तर दुसरा कोणी स्नेही गांठावा. पण दारूचा

घुटका, तमाखूचा तोबरा किंवा चिरुटांचा झुरका यापेक्षां असल्या चटकदार भाषणाची करमणूक शरीराला तशीच मनालाही हितावह समजावी. तें कशाला? तसा जर नकल्या बोलणारा मिळाला, तर त्याचे बोलण्यानें सारा दिवसभर हंशाच्या उकळ्या येऊन मौज वाटत राहते, असा अनुभव आहे.

स्नेही म्हटले म्हणजे त्यांना परस्परांचीं रहस्ये माहीत असावयाचींच. आपल्या स्वतःच्या गुप्त गोष्टी वाटल्यास गूढ ठेवाव्या, नाहीं तर प्रगट कराव्या; ही ज्याच्या त्याच्या खुषीची गोष्ट आहे. परंतु स्नेह्याचें रहस्य म्हटलें म्हणजे त्याचें गोपनच केलें पाहिजे. त्याचा स्फोट करण्याचा आपणांस कांहीं हक्क नाही. बरें, एरव्हीं व्यवहारांत मनुष्यानें—विशेषतः स्नेह्याशीं—खुलास आणि मनमोकळें वागावें. पण कांहीं लोकांना क्षुद्र गोष्टींना नसतें बाळसें आणून दाखविण्याची लकब असते; हा त्यांचा दोष आहे. स्नेही म्हटला कीं त्याशीं पडदा कांमाचा नाही. पण, दुसऱ्या पक्षीं, केवळ स्नेही झाला, तरी त्याच्या विश्वासावर गुह्य गोष्ट सांगणें निर्भय नसतें. कारण, कधीं कधीं आपले स्नेही, त्यांचे मनांत दुर्भावना किंवा कापटच नसतांही गाफीलपणानें आपली सातां काळजांपलीकडे ठेवण्यासारखी गुप्त गोष्ट फटकर चौघांत ओकतात. एरव्हीं पाहिलें तर ते मोठे सज्जन, प्रेमळ व जिव्हाळ्याचे स्नेही असतात; पण स्वभावदेषानें त्यांचे तोंडांत तीळ भिजत नाही. त्यांचे कानीं कांहीं पडो, तें त्यांनीं नगाऱ्यावर घातलेंच. फ्रेंच भाषेंत एक म्हण आहे कीं, रहस्यरक्षणाइतकी अवजड कामगिरी दुसरी नाही. ती म्हण

असल्या उतावळ्यांना अक्षरशः लागू पडते. यासाठी कवि म्हणतो:—

(श्लोक)

दारेषु किञ्चित्स्वजनेषु किञ्चित् ।
किञ्चिद्वयस्येषु सुतेषु किञ्चित् ॥
युक्तं न वा युक्तमिदं विचिंत्य ।
वदेद्विपश्चिन्महतोऽनुरोधात् ॥ १ ॥

भावार्थः—शहाण्यानें भोग्यायोग्यतेचा पूर्ण विचार करून मोठ्या घोरणानें कांहीं गोष्टी स्वस्त्रीला, कांहीं स्वजनांला, कांहीं मित्रांला आणि कांहीं पुत्रांना (ज्याचे त्याचे मानानें) सांगाव्या. स्नेही झाला तरी तो रहस्य-रक्षण-क्षम असेल तरच त्याला गुह्य सांगावें.

या रहस्यभेदाशिवाय आणखी एक गोष्ट स्नेहभंगाला कारण होत असते. आपला स्नेही बोलला असतो एक, आणि मधले रिकामटेकडे किवा चोंबडे आपल्याला सांगतात दुसरेंच; कीं आलीच मनांत तेढ. मग स्नेह्यानें जरी म्हटलें कीं, मी असें बोललों नाहीं, तरी आपणांस तें खरें वाटत नाहीं, आणि अढी उकलत नाहीं. पण ही चूक आहे. कारण, आपल्या समक्ष अशा अनेकदां गोष्टी घडतात कीं, मधले निरोप्ये, दुष्टपणानें—नसल्यास मूर्ख-पणानें तरी—‘ ध ’ चा ‘ मा ’ सांगून अनर्थ उत्पन्न करितात. एकत्र कुटुंबांत बहुधा अखेर वैमनस्यें येतात तीं अशाच रीतीनें. सर्द-बाईनें श्लोक पाहून हळूच कानाशीं लागावें कीं, ‘ आज भाबोजी असें म्हणत होते, हें त्यांना शोभलें ना ! ’ म्हणजे रावांची बांध-लाच पीळ. वण थापेक्षां राव जर हंसतच सांगूच टाकतील कीं, तूं

माझी लाडकी खरी, परंतु ज्या अर्थी ब्रह्मदेवानें माझे कानडोळे तुला दिकटविले नाहीत, त्या अर्थी हा उद्योग तूं सोडून दे; तर एवढ्या मात्रेच्या एका वळशानें जन्माचा रोग जाईल. स्नेहांतही हाच प्रकार पाहिजे. मध्यस्थाचे सांगण्यावर विश्वास मिळून ठेवूं नये, म्हणजे नसता कलह आणि स्नेहभंग मिटला.

स्नेह्यास्नेहांत नजरभेटी देण्याच्या चाली आहेत. पण त्यांचें मोल त्या वस्तूंचे बाजारभावावरून न करितां देणाराच्या प्रेम-सद्भावाकडे पाहूनच केलें पाहिजे. सुदामानें मागून आणलेले मूठभर पोहेच आपल्या लक्ष्मीपति मित्राला दिले. श्रीकृष्णानें उलट भेट स्वर्णनगरी दिली. म्हणून काय ? दोन्ही भेटींची किंमत एकच. कारण, मोल प्रेमाचें, वस्तूचें नव्हे.

एक गृहस्थ आपल्या दूरस्थ स्नेह्याला उद्देशून म्हणतो:—

(श्लोक)

सूर्यकिरणं पाहुनी अन्धिपृष्ठी ।

चंद्रिका ही बिंबतां निर्झरान्तीं ॥

समुद्रोर्मीं उसळतां अद्रिपादीं ।

सख्या, होतें मज स्मरण तुझें आधीं ॥ १ ॥

ह्या प्रकारचा अनुभव प्रत्येक सहृदय मनुष्यास असेलच. जिवाचा स्नेही हा एक अजब मेवा आहे. तो एक मोठा विसांवा आहे. विशेषतः ह्या मृत्युलोकची स्थिति क्षणभंगुर आहे, हें ध्यानांत आणिलें म्हणजे आपणावर प्रेम करणारा आणि आपणास प्रिय असा स्नेही पाहिजेच असें म्हणावें लागतें. कारण, मूर म्हणतो:—

(गडे अक्रुर हा नेतो श्रीकृष्णाला--या चालीवर)
 या शून्यजर्गी कोण करिल रे वसती ।
 जरि स्नेही सगळे जाती ॥
 जरि प्रतीचीं हृदयें नष्टचि होती ।
 तरि काय असे या जगतीं ॥ १ ॥

स्नेहसंपादनाला किंवा प्रेमसंवर्धनाला विशेष अनुकूल असे वर्षाचे कांहीं विशिष्ट कालही असतात. इंग्लंडांत हिमकालांतील संध्यासमय प्रेमपोषक असतो. कौपर कवि म्हणतो:—

(श्लोक)

आली हे रम्य संध्या, मिटवुनि झडपा चेतवा अग्निधानी ।
 ओढोनी कांच भोंतीं खुलवुनि पडदे बैसुं या सन्निधानीं ।
 उन्मादातें न दे जें रुचिर कढत तें, पेय घेजं चहाचें ।
 तेणें अंगीं हुपारी भरुनि प्रतिमुखीं दिव्य आनंद नाचे ॥ १ ॥

आपले देशांत म्हटलें म्हणजे ' जाईजुईचे बहाराचा वसंत ' किंवा

शतित--उदकीं आंघोळ । करुं होइ उतावीळ ॥
 वृक्षछाया सोज्वळ । फार वेळ झोंप दे ॥
 अस्तमानीं आनंद । वायु सुटत मंद मंद ॥
 कुसुमि-पाटल-सौगंध । घमघमाट सूटति ॥ १ ॥

—संगीत शाकुंतल.

या प्रकारचा ग्रीष्म हाही प्रणयिजनसहाय आहे.

आतां स्नेही एकच असावा अशी कांहीं कैद नाही. कारण, प्रेमाला कांहीं मर्यादा नाही. छोटो म्हणतो की, तें त्रैलोक्याला कवळूनही शिल्लक राही, इतकें विस्तीर्ण असू शकेल. यासाठीं, ज्याचे प्रेमाला जितके सोसतील तितके स्नेही त्यानें करावे; पण करावे.

कारण, प्रेमावांचून हें विचित्र जग म्हणजे निवळ उकिरडा आहे. आणि प्रेम आहे, तर तें जगच एक अजबखाना आहे. प्रेमानें सर्व सृष्टि वाढते—नव्हे काय ? प्रेम सगळ्याला गोड करितें. लाडक्या पोराचा द्वाडपणा देखील आईबापांना स्वादिष्ट लागतो, तो कशा-पार्थी ? दुष्यंत राजा खोड्याळ सर्वदमनाला पाहून म्हणाला: “स्पृहयामि खलु दुर्ललितायास्मै ।—हा खोडकर पोर मला फार आवडतो.” सारांश, या जगांत काय आणि पुढें काय, प्रेम आहे तर सारें आहे. परमेश्वर तरी प्रेमाचाच बंदा आहे. म्हणून मनुष्याने प्रेमळ असावें.

लवक म्हणतो, स्त्रीप्रेम हें जरी हकानें मैत्रीचे सदरांत येत नसलें, तरी तें मला गाळवत नाही. कारण त्यावांचून जगत् केवल जीर्णारण्य होईल. सर टी. ब्रॉन म्हणतो, “संगीताचा आनंद दिव्यच खरा; परंतु सुंदरीच्या मुग्धविलासांत जें कांहीं एक संगीत भरलें असतें, त्याचा ध्वनि कोणच्याही वाद्यध्वनीपेक्षा अधिक मधुर व चित्ताकर्षक आहे.” रंभेनें शुकाना सांगितलें कीं:—

(श्लोक)

समस्तशृंगारविनोदस्त्रीला । लीलावती कोमलकंठनाला ॥

विलासिता नो नवयौवनेन । वृथा गतं तस्य नरस्य जीवितम् ॥ १ ॥

—शुकरभासवाद.

तें संसारी जीवांपुरतें तरी खोटें नव्हे. बचकरभर भाजी आणि चटणीचें एक बोट; त्याप्रमाणेंच इतर हजारों प्रकारचीं सुखें आणि या सुखाचा एक घुटका; बरोबरी नाही. म्हणूनच उपनिषदांत ब्रह्मानंदाचा

हिशोब या आनंदाचेच कोष्टकानें ठरविला आहे. प्रभु रामचंद्रा-सारखे मनोविजयी, पण तेदेखील सीतादेवीवांचून वन्यवल्ली कवटाळूं लागले. यावरून स्त्रीप्रेमाचें माहात्म्य किती तें ध्यानांत येईल; व हें प्रेम कसें असावें ही ज्यांना जिज्ञासा असेल, त्यांनीं भवभूतीचें 'उत्तरराम' कंठगत करावें. आतां, बेकन म्हणतो, 'स्त्रैण प्रेम हें निर्दय तरी असतें, नाही तर कपटी तरी असतें.' यावर लबक म्हणतो, ही गोष्ट खरी कीं, समरांगणांतील लोहमय बाणांपेक्षां मदनाचे मृदु पुष्पबाण हे मनुष्याला पुष्कळदां शतपट हारण करितात; तथापि त्यांचा कंटाळा करण्याची सोय नाही. कारण, त्यांच्या तीव्रतेत जो गुलगुलीतपणा आहे, तो इतर वस्तूंच्या मार्दवांतही नाही. ओमार-रुयाम म्हणतो:—

(श्लोक)

वृक्षाखालीं बसुनि दयिते, तूक्षिया सन्निधानीं ।

प्रेमालापां करित, गिलितां भाकरी आणि पाणी ॥

मध्ये गीती श्रुतिसुखकरा ऐकतां त्वन्मुर्खींची ।

वाटे स्वर्गां क्वचित्चि सुरां जोड ऐशा सुखाची ॥ १ ॥

हें वर्णन सर्वथा खरें आहे. मात्र प्रेमाचें माणूस तें तसें सर्वांगी मनाजोगें मिळालेलें हवें. "खाई चोरुनि फांकडी करकरां कांदे, मुळे, कांकडी।" असली संगत असल्यास त्या सुखाला रामराम. लबक म्हणतो, अपात्र प्रेमानें पुष्कळ जीव उद्विग्न होऊन संसारांतून उठल्याचीही उदाहरणें आहेत. यासाठीं तितकें कसोटीलां टिकणारें मनुष्य सुदैवानें ज्याला प्राप्त असेल त्याच्या गोष्टी आहेत, एवढेंच. मग मात्र स्वस्तीसारखा अमोल दुसरा दोस्तच नाही.

आतां, आयुष्यांत कधी कधी असे प्रसंग येतात कीं, तेव्हां एकलेपणच अधिक सुखावह असतें. परंतु एकान्त हा जसा उपकारक आहे, तसा तो अपकारकही आहे. लढक म्हणतो, एकान्त हा कोणाला देव्हारा भासेल, कोणाला तुरुंग वाटेल; कोणाला विश्रामस्थान वाटेल, कोणाला शिक्षाच वाटेल; एकाला स्वर्ग, तर दुसऱ्याला तोच नरक. सारांश, हें ज्याच्या त्याच्या वृत्तीवर अवलंबून आहे.

कधी कधी या खलकंटकमय जगाला त्रासलेल्या सरळवृत्तीच्या लोकांना एकान्त फारच प्यार वाटतो. लढक म्हणतो:—

(श्लोकार्ध)

जिथे शाठ्य, अन्याय ना युद्धवार्ता ।

धर्मीं त्या घनीं वास एकान्त आतां ॥

थॉमस आं. कॅपिस म्हणतो:—

(श्लोकार्ध)

जों जों घाढे परिचय मशीं या जर्गी दुर्जनांचा ।

तों तों घाढे अधिक बरवा वास एकान्त साचा ॥

लिस्ट म्हणतो, “या जगांत सच्चा मनुष्यास एकान्तच ठीक.” हें मत शिल्लरल्लही पसंत आहे.

लढक म्हणतो, “रिस्त्या एकान्तापेक्षां एकादा तरी जिवाभावाचा तेथें सोबती असणें हें अधिक सुखावह; मात्र धोळका नसावा.” बाकी, धोळका झाला तरी आपलें मन स्वाधीन असल्यावर तेथेंही एकान्त साधेल. केबल म्हणतो:—

(श्लोक)

जो अंतरीं होउनि गर्क गेला ।
 हाटीं बनीं भेद उरे न ल्याला ॥
 करी स्वकर्तव्य विशेष नेटें ।
 कीं अंतरीं प्रेम पवित्र दाटे ॥ १ ॥

इमर्सन म्हणतो, “जनसंमर्दांत उभा असतांही जो सुखांनें विविक्तांतील मंधुर शांतता अनुभवं शकतो, तोच स्वरा आत्मजयी असें समजावें.”

संभाषण हेही सुखविश्रांतीचें एक साधन आहे. परंतु, असले भाषण—सहज, सार्धे, प्रेमळ व मनमोकळे असावें लागतें. आणि आपले भाषण चित्ताकर्षक करणें तर थोडी मेहनत-मशागतही लागते व ती घेणें हें प्रत्येकाचें कर्तव्यच आहे. शिवाय, मनु म्हणतो, “भाषण सत्य असून प्रिय असावें.” एका कवीनें भाषणाचे सर्व गुण एका श्लोकांत दिले आहेत:—

(श्लोक)

तथ्यं पथ्यं सहेतु प्रियमितमृदुलं सारवद्वैन्यहीनं ।
 साभिप्रायं दुरापं सविनयमशटं चित्रमल्पाक्षरं च ॥
 बह्वर्थं कोपशून्यं स्मितयुतघनदाक्षिण्यसंदेहहीनं ।
 वाक्यं ब्रूयाद्रसज्ञः पारिषदि समये सप्रमेयाप्रमत्तम् ॥ १ ॥

भावार्थः—रसज्ञानें सभेत समय पाहून भाषण करावें, व तें—सत्य, हितकर, सप्रमाण, प्रिय, मित, मृदु, सार्ध, धीट, साभिप्राय, दुर्लभ, विनीत, प्रांजल, मनोहर, स्वल्प, प्रौढ, शांत, सस्मित, दाक्षिण्ययुक्त, मिःसंदेह, सप्रमेय व प्रज्ञादरहित असावें.

अर्थात् भाषण म्हणजे 'मुखमस्तीति व्यक्तव्यं,' अशांतला प्रकार नसून, एक स्वतंत्र कलाच आहे. व ती यत्नाने संपादन करावी लागते. असो. कांहीं जाडे विद्वानांना आपण होऊन बोलणे सुचत नाही; अशांची गांठ पडल्यास आपणच कशीबशी सुरुवात करावी. कारण, जसें भांडण दोघांवांचून नाही, तसेंच संभाषणही नाही. एकदां सुरुवात केली म्हणजे मग त्यांचा ज्ञानौघ वाहू लागतो; त्यांत यथेच्छ अवगाह करावा. कांहीं माणसें अतिच वाचाळ किंवा बहुभाष असतात; अशीं माणसें थोडे कमी बोलतील तर अधिक मान्यतेस चढतील. अर्थात् भाषण तरी सारखी फटावळ नसावी. अस्खलितपणा हा भाषणांतील श्रेष्ठ गुण धरिला आहे खरा, परंतु अस्खलित भाषण म्हणजे नुसता तोफखाना किंवा भडिमार नव्हे. ओघ अखंड असावा, तथापि श्रोत्यांचे कानांत घुसलेली अक्षरे त्यांचे हृदयांत निविष्ट होण्यास अवकाश मिळेल, इतका तो धिमा असावा. नाही तर, नुसती झोड-बोलण्याची केवळ वावटळ-उठवल्याने इष्टकार्य कांहींच होत नाही. निदान, ही परिपाठी संभाषणाचे उपयोगी नाही.

बहुसमाजांत सर्वांनाच एकदम बोलतां येणे शक्य नाही. यासाठी आपण बोलण्याची उत्कंठा न ठेवितां, दुसरे बोलतांना ऐकण्याची तयारी असावी. लबक म्हणतो, असें करण्यांत वक्त्यापेक्षां शुश्रूषूचाच फायदा अधिक असतो. आणि श्रद्धावान् श्रोता वक्त्यालाही प्रियच होतो. म्हणून लोक बोलतील तें शांत व प्रांजलमनानें ऐकण्यासच

तत्पर रहाणें बरें. परंतु कित्येक माणसें अशीं आढळतात कीं, त्यां-
जबळ बोलण्यासारखा मतलब नसतो कांहीं, पण बोलण्याचीच हुट-
हुट मोठी. फायदा काय? तर कालच्या सभेंत “अमुक राब
बोलले.” इतकाच!

शेक्सपिअरसारखा व्यवहारचतुर विरळा; त्यानें जगांत कसें
वागावें, हें थोडक्यांत पुढें सांगितलें आहे:—

(अंजनीगीत)

सर्वां भूर्तीं प्रेम करावें । पात्र पाहुनी विश्वासावें ॥

उपद्रवातें न कुणा छावें । निजकार्यासाठीं ॥ १ ॥

सामर्थ्यानें शत्रु जिणावे । मित्रा संरक्षावें जीवें ॥

मौख्यर्याहुन मौनचि बरवें । कोणि म्हणो कांहीं ॥ २ ॥

मैत्रीचे बाबतींत आणखी एक गोष्ट सांगावयाची राहिली. ती
गोष्ट म्हणजे कांहीं मनुष्यांचा मत्सरी आणि संशयी स्वभाव.
असल्या स्वभावाचे माणसांशीं मैत्री करूं नये. कारण, शेक्सपिअर-
नें आपल्या ‘अथेलो’ संज्ञक सर्वोत्कृष्ट कृतींत असें म्हटलें आहे
कीं, “संशयी लोक जे असती । त्यां राई पर्वत दिसती ॥” म्हणून
मित्र करणें तो निर्मल मनाचा व विश्वासयोग्य आहे अशी खात्री
पटवून मगच करावा. मात्र एकदां त्याला आपलासा म्हटल्यावर
गैरविश्वास करूं नये.

येथपर्यंत, शत्रु हा अहितकर्ता म्हणून त्याज्य, व स्नेही हा
सुखदाता म्हणून संग्राह्य, असें सांगितलें, ही गोष्ट खरी; तथापि

निर्वाणचें वाक्य हेंच आहे कीं, “आत्मैव ह्यात्मनो बंधुरात्मैव रिपुरात्मनः ॥ (आपणच आपले मित्र व आपणच आपले वैरी)”. कारण, सन्मित्र हा एक चिंतामणि आहे, आणि तो अवश्य जोडावा. पण सर्वासच तो मिळतो कुठे? गोरखनाथ म्हणतात:—

(साक्षी)

भावसरीखा भाई न मिले । चित्तसरीखा चेला ।

ग्यानसरीखा गुरु न मिले । गोरख फिरे अकेला ॥ १ ॥



प्रकरण दहावें.

श्रीमंती.

अवश्य ती फुरसूद आणि मनःस्वास्थ्य द्रव्याच्या मार्गे लागलेल्या नव-
कोटनारायणांना कुठे आहे ? शास्त्रांची गूढे राहोत; साध्या वाङ्मयाचा
तरी आनंद त्यांच्या कुठून वांट्यास यावा ? वास्तविक, या आनंदाला
श्रीमंतीचें कारणच नाही. कारण जे सर्वोत्कृष्ट ग्रंथ ते तर आजकाल
अति स्वस्त मिळतात. एका आठवड्याचे प्राप्तीने जी पुस्तके विकत
बेतां येतील, ती वर्षात वाचून होणें मुष्किल. भव्य ग्रंथसंग्रहालय ही
एक संपत्तिच खरी; परंतु तिचा खरा उपभोक्ता तिच्या श्रीमंत
मालकापेक्षां तीवरील कारकून असतो, हेंच खरें. मालक साठा
सहामार्शी येणार, आणखी पुस्तके कपाटांतून ओळीने व्यवस्थित
ठेविली आहेत कीं नाहींत, एवढें पाहणार; म्हणजे संपलें. कारण,
तो जर मुत्सद्दीमंडळांत किंवा इतरतः राजकारणांत गुंतलेला किंवा
राज्यांतला मोठा हुद्देदार असला, अथवा त्याला आपल्या अफाट
संपत्तीची व्यवस्था पाहणें प्राप्त असेल, तर मग त्याला पुस्तक
वाचण्याला वेळ कुठचा ? नांवच नको.

अर्थात् हे आनंद पैसेवाल्यांच्या कपाळीं नाहींत. असें असतां,
आपण द्रव्याला इतके कांहीं महत्त्व देतो कीं, एकाद्याची जबर द्रव्य-
हानि झाली असतां आपण म्हणतो कीं, 'गोला हो गोला, ठार
गोला!' पण खरें पाहतां, त्याचा पैसा त्याला कोणतें सुख देत
होता आणि त्याच्या जीविताचें कसलें सार्थक करित होता ? मग
तो गेल्याचा शोक व्यर्थ नव्हे काय ? आतां हें खरें कीं, होरेस
म्हणतो कीं, "या जगांत पैसा हा खरा चक्रवर्ती आहे. मान,
सत्ता, सर्व त्याचे पायीं आहे." फ्रेंच लोकांतही एक म्हण आहे

की, “ इतर वस्तु कितीही मोहक झाल्या, तरी पैशाइतकें मोहक कांहीं नाही. ” आपल्याइकडेही म्हणतात, “ अजब ख्याल पैसेका. ” पण ही सगळी वाक्ये प्राकृत जीवांचे दृष्टीपुरतीच आहेत. ज्ञात्यांना द्रव्यापेक्षां उच्च शीलाची महती केवढी तरी वाटते. भर्तृहरि म्हणतात:—

(श्लोक)

वरं वन्हौ पातस्तदपि न कृतः शीलविलयः ।

भावार्थः—आर्गांत पडून प्राणहानि बरी, पण शीलहानि बरी नव्हे.

लोभी जीव कांहीं म्हणोत, पण विचारी माणसांना उघड असें दिसतें कीं, द्रव्यसंग्रह व द्रव्यलालसा हीं उभय असुखदायी आहेत. त्यांतही कदाचित् संग्रहापेक्षां लालसा अधिक दुःखावह म्हणणें रास्त होईल. नव्याण्णावाचे फेऱ्यांत सांपडलेले लोभी जीव पुर्ण पोटालादेखील खात नाहीत; त्यांना वाटतें तेवढाच पैसा कमी पडेल. आणि शास्त्रांत तरी द्रव्यनिंदा जी केली आहे, ती फारशी द्रव्यसंग्रहाची नसून द्रव्यतृष्णेची केली आहे. आचार्य म्हणतात:—

(विषम वृत्त)

मूढ जहीहि धनागमतृष्णां । कुरु तनुबुद्धे मनसि वितृष्णाम् ।

यल्लभसे निजकर्मोपात्तं । वित्तं तेन विनोदय चित्तम् ॥ १ ॥

भावार्थः—हे मूढा, हे अल्पमते, द्रव्यप्राप्तीची ही लसलस सोड आणि तृप्ति बाळग. तुझ्या मेहनतीनें जें कांहीं द्रव्य मिळेल तेवढ्यांत मजा कर.

अर्थात् स्वकर्मिनें द्रव्य मिळालेंच तर टाकावें असें कांहीं आचार्यांचें म्हणणें नाही. पण लसलस, लोभ, तत्प्राप्त्यर्थं तळमळ हीं

नसावी; इतकेंच. आतां द्रव्यसंग्रहाचे ठायींही कांहीं दोष आहेत. एक तर, तें जों जों मिळत जातें, तों तों तृष्णा अधिक वाढते; आणि अंगांत मस्ती चढून अमार्गप्रवृत्ति होऊं लागते. म्हणून तुकोबा म्हणतात:—

(पद)

पोटापुरतें देईं । मागणें लयि नाहीं, लयि नाहीं ॥ धृ० ॥
कळणा अथवा कोंडा । देवा देईं भुकेच्या तोंडा ।

बाकी, ही विवेकदृष्टि थोड्यांना. बहुजन म्हणजे द्रव्याभिलाषीच आढळतो. मोलिअर नामक प्रहसनकाराचें हर्षेगान नांवाचें पात्र द्रव्याबद्दल शोक करितांना म्हणतें:—“ हाय रे हाय ! माझ्या प्रियमित्रा द्रव्या, तूं मजपासून दूर गेलास ना? आतां मी काय करूं ? आतां मी कशावर जगूं ? बाबा, तूं गेल्यानें माझा सर्व आधार तुटला, विश्राम नाहींसा झाला व आनंद मावळला;—नव्हे सर्व संसारच आटपला आतां मला जगून तरी या जगतांत काय कर्तव्य ? ”

असो; वेळेचें महत्त्वही द्रव्यासारखेंच मानिलें जातें; पण आम्हांला वाटतें कीं, तें द्रव्याहून वरिष्ठ आहे. आणि असें असून वेळेची मालकी सर्वास सारखीच आहे. राजाला आणि रंकाला दिवसाचे तास चोवीसच. किंबहुना, रंकाला एके दृष्टीनें अधिकच. कारण, त्याचा काळ राजाइतका चितेंनें ग्रासला नसल्यानें त्याचे अधिक कामास येतो. राजा अंशरुणावर आठ तास लोळून त्याला दोन तासही निद्रा नसेल. आणि रंक घरणीवर पडतांच घोरूं

लागल्यानें निम्मे वेळांत ताजातवाना होऊन उठेल. ही झोंपेचे वेळेची व्यवस्था. आतां भोजनाचें, तेथेंही तोच मासला. गरीब केव्हांच हातावर चटणीभाकर चावून चालता होतो. आणि राजे-साहेब अडणीवर सोन्याचें ताट ठेवूनही प्रहरभर शितेंच ओंवीत बसतात. याशिवाय माणसाचे तास दोन तास पोरांबायकांचे संगतींत—हास्यविनोदांत जातात. तो फायदा राजारंकाला सारखाच. आणखी दोन तास-व्यायाम, पोषाख चढवणें, उतरणें इत्यादिकांत. पण या कामीं गरिबाला वेळाची बचत अधिक सांपडते. खाली उरले तास आठ किंवा दहा. हे पोटाचा उद्योग करण्यांत दोघांचे जावयाचेच. पैकीं गरिबांचीं कामें बहुधा अंगमेहनतीचीं असतात. वरिष्ठांचीं मानसिक श्रमाचीं असतात. यांत अनुभव असा कीं, अंगमेहतीपेक्षां मानसिक मेहनतीनें थकवा अधिक आणि आनंदही कमीच. कारण, जरी मानसिक काम प्रसंगीं आनंददायक असतें, तरी एकंदरीत तें करणाऱ्यांच्या मार्गे जी जबाबदारी आणि ज्या काळज्या असतात, त्यांपायीं त्यांच्या तो अंगीं लागत नाहीं. म्हणच आहे: “ज्याचे अंगीं मोठेपण।तया यातना कठिण ॥” ती खोटी नव्हे. लवक म्हणतो, अमेरिकेंतलीं वर्तमानपत्रें घेऊन त्यांत तेथील प्रेसिडेंटला नित्य किती काम असतें तें वाचावें, म्हणजे वाटेला कीं, सुतारपाथरवटांची लांकूडफोड बरी; पण ही उच्चस्थानची माथेफोड नको.

एतावता, असें सिद्ध होतें कीं, श्रीमंताला धनद्रव्याच्या बाजूनें

अधिक सुख नाही. आणि कालरूपी द्रव्याच्या बाजूनेही त्याची स्थिति गरिबापेक्षा कमीच सुखावह ठरते.

आतां, या दोन बाजू जरी कदाचित् हुकल्या, तरी श्रीमंतीची तरफदारी करणारे एक गोष्ट पुढें आणतात. ते म्हणतात कीं, घसघशीत द्रव्य असलें म्हणजे गरीबगुरीबाचा परामर्श ध्यावयास सांपडतो—दीनांचें दुःखहरण करितां येतें. आणि दीनदुःखहरणासारखें उंची सौख्य आणखी कोणतें आहे? हें त्यांचें म्हणणें खरें आहे. परंतु परदुःखहरणास द्रव्याखेरीज इतरही अनेक साधनें आहेत. शिवाय, एकादे गरीब म्हातारीनें भिकान्याला चार पैसे देणें आणि धनाढ्यानें मोहोर देणें यांचें श्रेय सारखेंच आहे. शेक्सपिअर किंवा व्यास-वाल्मीक यांजपार्शीं पैसे नव्हते, पण त्यांचे शब्दांवर जितक्या लोकांचें दुःखहरण आणि उदरभरण होत आहे, तितक्या लोकांचें कोणाही पृथ्वीपतीचे हातून होत नसेल. एवंच, परोपकाराचे कामीं धनिकाची प्रतिष्ठा अधिक मानण्याचें कारण नाही. निकोल म्हणतो, “ धनिक झाला, तरी काय? या अफाट विश्वाचा एक कोपराही त्याचे ताब्यांत असणें शक्य नाही; त्या धनिकपणाचें एवढें स्तोम कशाला?” आमचे भर्तृहरीची कोटी याहून बिनतोड आहे. ते म्हणतात:—

(श्लोकचरण)

मृत्पिण्डो जलरेखया बलयितः सर्वोप्ययं नन्वणुः ।

म्हणजे जलरेषेनें वेढलेला हा मृत्पिण्ड (पृथ्वी) इबलासा तर

आहे. मम त्याचे स्वामित्वाचा एबढा दिमाख कशाळा ? अन्यत्र ते म्हणतात:—

(श्लोकचरण)

कतिपयपुरस्वाम्ये पुंसां क एष मदज्वरः ।

म्हणजे, कुठे दोन-पांच गांवांवर मालकी झाली तर मनुष्याला इतकी मस्ती चढते, याला काय म्हणावें? अन्फ्रिअन नांवाचा एक ज्ञानी पुरुष अथेन्स शहरच्या बाजारपेठेतून जातांना म्हणाला, “ मला ज्यांचें जन्मांत कारण नाही, अशा किती तरी वस्तु येथे भरल्या आहेत ह्या !”

खेरीज, परदुःखहरणास द्रव्यापेक्षांही दया आणि दुसऱ्याची जाण यांची अपेक्षा अधिक असते, आणि ती गरीबालाही सुसाध्य असणारच. बरें, सोन्यारुप्याचे तुकडे किंवा मालमत्ता ही कांहीं खरी संपत्ति नव्हे. बायबलांत म्हटलें आहे:—“ हे मनुष्या, तुला वाटतें कीं मजजवळ वित्ताविषय पुष्कळ असल्यानें मला आतां कशाची गरज नाही. परंतु तुला कळत नाही, कीं तूं हीन, दुःखी, दरिद्री, अंध व नागवा आहेस. ” कोटीबाज विठोबाअण्णा म्हणतात:—

(श्लोकचरण)

लभेत नियुतं धनं निधनमेव तज्जायते ।

भावार्थ—बाबा रे, तूं नियुत [लक्ष] द्रव्य मिळविलेंस, तरां तें नियुत-धन म्हणून निधन म्हणजे मृत्युमूळच होणार.

हीच द्रव्याची मातब्बरी. ट्राहर्न म्हणतो, “ सोनें आणि संपत्ति

हा बेगडेचा रंग आहे; व पदव्या आणि प्रतिष्ठा वाऱ्याचे फुगारे आहेत.” लबक म्हणतो, धनिक लोक ज्यांना तुच्छ समजतात, अशांत खरे श्रीमंत (तेजस्वी, वर्चस्वी) उदारबुद्धि व सच्छील किती तरी असतील. मनुष्यजन्मांत खऱ्या किंमतीच्या ज्या गोष्टी आहेत, त्या मुळींच द्रव्यसाध्य नाहीत. अरब लोकांत म्हण आहे की, “सत्कृत्ये ही मनुष्याची खरी संपत्ति आहे. कारण मनुष्य मेला, म्हणजे मागचे मर्त्य जीव जरी त्यानें मागे सोनें नाणें काय ठेविलें आहे म्हणून धुंडूं लागतात, तरी देवदूत केवळ त्याच्या सत्कृत्यांचीच चौकशी करितात.” आपल्याहकडे धनानि भूमौ पशवश्च गोष्ठे ” हा श्लोक सुप्रसिद्धच आहे.

यावरून द्रव्याचें खरें महत्त्व लक्षांत येईलच. खेरीज, सुख-साधन म्हणून जर द्रव्याकडे पहावें, तर पुष्कळदां तें संपादण्याचे कामीं इतके कष्ट, इतका त्रास, व एवढा कालव्यय होतो, कीं, तें हातीं लागल्यावर भोगण्याचें पुरें त्राणही अंगांत उरत नाहीं. बरें, खऱ्या सुखाला द्रव्याची विशेष जरूर नसते. खरें सौख्य ही बाजार-सवद्याची जिन्नस नव्हे. सामान्यतः सुखाला अवश्य गोष्टी म्हणजे “ स्वच्छ हवा, स्वच्छ पाणी, ओज्रुवलेलें अन्न, आरोग्य आणि स्वस्थ वृत्ति. ” ह्या गोष्टी लक्षाधीशाला आणि एकाद्या लोहाराला सारख्याच सुलभ असतात. उलट पक्षीं या जगतांत असुखकारक गोष्टी म्हटल्या म्हणजे दुखणेंबाहणें, मनस्ताप आणि दुष्कृत्ये ह्या होत. पण द्रव्यानें यांचा परिहार न होतां समयी अधिक प्राप्तिमात्र होते. बेकन म्हणतो, “ दयाघन प्रभु पर्जन्य,

सूर्यप्रकाश इत्यादि सामान्य गोष्ठी सुष्ट-दुष्टांस सारख्याच देतो. पण, संपत्ति, सन्मान व सद्गुण हे कांहीं निवडक माणसांसच देतो. " सिसिरोर्चे म्हणणे, " थोर मनुष्य भव्य मंदिरांत असावा हें अनुरूप आहे. पण भव्य मंदिरांत जेवढा कोणी असेल तेवढा थोरच असतो, हा समज चुकीचा आहे. " आपल्यांत म्हटलें आहे: प्रासादशिखरारूढः काकः किं गरुडायते"—कावळा राजवाड्यावर बसला म्हणून गरुड होत नाही.

जो न्याय व्यक्तीला लागू तो राष्ट्राला. लक्ष्मीचा धूर निघत असला म्हणून तें राष्ट्र खरें श्रीमंत नव्हे. तर ज्यांतील रहिवासी मनानें व शरिरानें निरोगी, सच्छील व भले असतील तेंच राष्ट्र संपन्न. द्रव्यमदानें जसा व्यक्तीचा नाश होतो, तसा राष्ट्रांचाही होतो. आजकाल इंग्लंडला अशी घमेंड झाली आहे की, आपली संपत्ति दुरंत आहे. लवक म्हणतो, ती विपुल आहे खरी; तथापि विपुल म्हणजे अपार नव्हे, तिला मर्यादा ही आहेच. पण इंग्लंडला ह्या गोष्टीचें भान नाही. विपत्तीत काटकसर सगळ्यांनाच सुचते. परंतु संपत्तीत मितव्ययी तोच शहाणा. परंतु इंग्लंडला तमाच वाटत नाही. डॅनियल डिफो म्हणे, काटकसर करण्याची अकल इंग्रजाला अजूनही आली नाही. आणि उघळ्याचे हातीं द्रव्य असून व्यर्थच आहे. मूर्खाला लक्ष्मी कंटाळते, असें अल्फ्रेडचें म्हणणें असे. इस्त्रायल लोक कष्टे मूर्तिपूजक होते, तरीही स्वर्णवत्साची म्हणजे द्रव्याची पूजा करणारांस ते निघ मानीत.

कांहींचे मते, द्रव्यवानाचे मार्गे गरिबासारखा ' कसे करूं, काय करूं ' ह्या अष्टाक्षरीचा मुंगा नसतो; यामुळे धनिक सुखांत, आरामांत असतात; आणि म्हणूनच धनवत्ता स्पृहणीय आहे. परंतु या लोकांना हा अनुभव नाही की, श्रीमंताला द्रव्याची तळमळ अधिक असते. लाखाचे दोन लाख कधी होतील, दोहोंचे पांच कसे होतील, याच भ्रमणांत तो अखंड असतो. दुसरी गोष्ट, हातीं पैसे खुळखुळू लागले की, नसते दंग व इष्क-आराम सुचतात आणि डोळ्यांवर धूरही चढतो. लबक म्हणतो, कांहीं धनवंतांना तर गरीबगुरिबे म्हणजे आपली पायपुसणी किंवा पोतेरीशी वाटतात; इतका त्यांस उन्माद चढतो. गरीबाचे अंगी उद्योगीपणा व सोशिकपणा हे दोन गुण असले म्हणजे गरीबी सुखदायक होऊं शकते. कठिण आहे श्रीमंतीच. श्रीमंत असून त्याचे अंगी दानशूरता, उपभोमांत नेमस्तपणा, दीर्घदृष्टि, इंद्रियदमन व आणखी बरेच सद्गुण असतील तर त्याला श्रीमंती सुखावह होईल; एरवी ती त्याचा अघःपात करील. अधिकार आणि द्रव्य हीं किती शतक आहेत, यांपायीं जगतांत केवढाले अनर्थ गुदरले आहेत, याची साक्ष प्रत्येक देशाचा इतिहास देतच आहे. कांहीं रोमचे राजपुत्र अल्पवयांत मोठ्या नीतीनें चालत होते; पण पुढें तत्कारूढ होतांच डोळे फिरून नीतीचा मार्ग सुटला व अखेर त्यांची दैना दैना झाली. नेपोलियनला तर इतका अहंकार झाला की, स्वर्ग अर्ध बोट राहिला. आणि त्यामुळेच तो अखेर हापटला. यावरून श्रीमंती व सत्ता हीं किती अनर्थावह आहेत, हें समजेल.

फेनेलान म्हणतो की, “द्रव्य व प्रतिष्ठा यांचे मार्गें लागलेले जे लोक आहेत, ते सुवर्णमय रथांत बसले आहेत खरे; परंतु तुटक्या कड्याचे धारेवरून ते आपला रथ हांकीत आहेत. अर्थात् त्यांच्या दांतकुड्या पडणार, असें मी खास समजतो.” आतां द्रव्यतृष्णा जरी निंद्य असली, तरी न्यायार्जित द्रव्यांत काटकसरीनें राहून आगामी काळासाठीं संग्रह करणें हें कांहीं निंद्य नव्हे. कारण, लवक म्हणतो, चर्मदृष्टीचें सार्थक अंतर्दृष्टि येणें हें आहे; आणि अंतर्दृष्टि आल्याचें रूप दूर दृष्टि पोंचणें यांत आहे.

पूर्ववयांत जर कारण नाही असल्या वस्तु खरेदी केल्या असल्या, तर वार्धक्यांत ज्यांचें कारण आहे अशा वस्तु विकून टाकण्याचा प्रसंग येईल; म्हणून पूर्ववयांत इतक्या बेतानें रहावें कीं, उत्तरवयांत कोणाचें दमडीसाठीं फट् म्हणून घेण्याचें कारण पडूं नये. म्हण आहे: “सेवकात्रे पुरातने”—कालचे शिल्कीतून खावें; आजच्या कमाईतून खाणें चांगलें नव्हे. आणि उद्यां आपण मिळवूं या भरावर आज ऋण काढून सण करणें हा तर केवळ मूर्खपणा आहे. रेबेलास यानें मरतांना आपलें मृत्युपत्र म्हणून एक कागद बंद करून ठेविला होता. तो उघडून पाहतां त्यावर लिहिलें होतें कीं, मी कर्जबाजारी आहे, माझेवळ छदाम शिल्लक नाही. बाकी उरेल तें मी गरिबांस दिलें आहे.” नुकतेच आत्महत्या करून घेतलेले धरमसी यांचें उदाहरण उघड्यांनीं ध्यानांत धरण्याजोगें आहे.

कोणत्याही उदीमधंद्यांत पडलों असतां एकदम लाट मारून

आपण गबर होऊं. असली इच्छा केव्हांही धरूं नये; निदान तवकलीचा धंदा तरी करूं नये. कारण, असला धंदा म्हणजे जुगारच; आणि तिचें रूप कितीही संभावित असलें, तरी जुगार ही घातुकच हें निश्चित समजावें. दुसरें हेंही तत्त्व ध्यानांत ठेवावें कीं, अल्प फायद्यानें गजवे भरचक भरतात. कवि म्हणतो:

(श्लोक)

जलबिंदुनिपातेन । क्रमशः पूर्यते घटः ॥

स हेतुः सर्वविद्यानां । धर्मस्य च धनस्य च ॥ १ ॥

भावार्थः—थेंव थेंव सतत पडल्यानें घट भरतो. हीच गोष्ट विद्या, द्रव्य व धर्म या तिन्हींस लागू समजावी.

तिसरें तत्त्व—चलतीचे दिवसांत विपत्ति जवळ ठेपल्याप्रमाणें भिऊन चालावें. विपत्कालीं उदयकाल सन्निकृष्ट असल्याप्रमाणें उमेदीनें रहावें; म्हणजे विपत्तिही सहा व सुखावह होईल.

द्रव्याप्रमाणेंच, केवळ जमीनीचें आधिपत्यही सुखाला आवश्यक आहे, हा समज चुकीचा आहे. एकाद्याचे ताब्यांत पुष्कळशी शेती व बागाईत असली, तर त्याला वर्षास भरभकम खंड मिळेल; पण मालक जर अरसिक असला तर बागबगीच्यामुळें होणारें सृष्टिसौंदर्याचें सुख त्याला कधीं होणार नाही. आणि मनुष्य जर रसज्ञ आणि मार्मिक असला तर त्याचे सुखाला जमीनीचे मालकीचीच कांहीं जरूर आहे, असें नाही. समुद्राच्या लाटा व गर्जना, सुगंध शीतळ वायु, सूर्योदय-सूर्यास्तांचे बहुरंगी देखावे व रात्रौ चंद्र-तारकादिकांच्या मौजा, ह्या गरिवालाही मोफत मिळणाऱ्या

आहेत. आणि रसिकाला ह्या गोष्टी जें सुख देतात, तें अरसिकाला जमीनीचे मालकीनेंही कधीं मिळणारें नाहीं.

आतां भोजनाचें सुख. तेथेंही हाच मासला. श्रीमंती-गरिबीचें त्यांत कांहीं नाहीं. अक्षयी भुकेनें वखवखलेल्या कामकऱ्याला कांदा-भाकरी जें सुख व समाधान देते, तें, सर्वदा अग्निमांद्यानें पीडलेल्या श्रीमंताला पंचपकानांनींही होणें शक्य नाहीं. तेऱ्हां गरीबीनें या बाबतींत सुखाची हानि मुळींच नाहीं.

स्त्रियांची म्हण आहे, “ गळां नाहीं सरी, आणि मुखें निद्रा करी, ” ती अक्षरशः खरी. द्रव्यवानांना रात्रौ झोंप नाहीं. कोणी चोर येईल काय, दरवडा पडेल काय, ही धाकधूक. गरीबाला तें कांहीं नाहीं. तो उघडया दारीं राज्य करीत असतो.

येथपर्यंतचे एकंदर विवेचनांत द्रव्याची सुखहेतुता जरी आम्हीं नाशाबीद केली आहे, तरी द्रव्यापासून सुख होत नाहीं, असें नाहीं. सुख होतें, पण तें शहाण्याला होतें. कारण, लक्ष्मी ही शहाण्याशीं आज्ञांकित किंकरीप्रमाणें वागते, आणि मूर्खाशीं उद्धट स्वैरिणी-प्रमाणें वागते. आणि स्वैरिणी अत्यंत सुंदर झाली तरी तें सौंदर्य परास्वाद्य असल्यानें तिच्या पतीला उलटें क्लेशकारक होतें. मूर्खाचें धनही स्वैरिणीप्रमाणें बहुधा परोपभोग्यच असतें. म्हणच आहे: “ गद्धोंका माल अकलमंदोंका खुराक !”—मूर्खाची दौलत म्हणजे अकलवाल्यांची चमन. अर्थात् सुखाला हेतु मुख्यतः द्रव्य नसून शहाणपणा आहे, हेंच येथेंही सिद्ध झालें. कृपणाला तरी द्रव्यापासून कोणतें सुख? कारण तो निव्वळ ओझ्याचा गाढव.

संपत्ति हें एका अर्थां एक लचांडच आहे. आपल्या लग्नकार्या-
तून एकादे वेळीं कांहीं शुष्कंप्रतिष्ठित वऱ्हाडी मिळतात. त्यांचा
उपयोग नसतो काडीचा; पण त्यांचाचून पानमात्र हलायचें
वाहीं. पाऊल पुढें टाकतां येत नाही. अशांना आमचा एक
विनोदी खेही म्हणे: “ असून अडचण आणि नसून खोळंबा. ”
लढाईवर लष्कर निघालें म्हणजे त्याचें सामानसुमान मागून रख-
डत चालत असतें. तें टाकून जावें तरी सोय नाही; त्याबरोबर
रखडावें तर मोहिमेची वेळ हुकते. एवंच दुहेरी बखेडा. हाच
न्याय, बेकन म्हणतो, पुष्कळदां द्रव्याला लागू पडतो. अपार
संपत्तीचा वितरण हा एकच उपयोग आहे. बाकीचे उपयोग ही
नुसती कल्पना. कवि म्हणतो:—

(श्लोक)

यद्ददासि विशिष्टेभ्यो । यच्चाश्वासि दिने दिने ॥

तत्ते वित्तमहं मन्ये । शेषं कस्यापि रक्षसि ॥ १ ॥

भावार्थः---तूं स्वतः जितकें कांहीं खाशील आणि सत्पात्रीं देशील,
तेवढें वित्तमात्र तुझें, बाकी कोणाचें तरी.

“ सर्वे गुणाः कांचनमाश्रयते ” असें एक सुभाषित आहे; परंतु
ही लौकिकी भाषा. परमार्थतः नुसत्या द्रव्यसंभारानें दुर्जनाचा
सज्जन होणार नाही; निर्गुणाचा सद्गुणी होणार नाही. थेमिस्टा-
क्लिसला एकांनें विचारिलें, माझे मुलीला दोन वरं मागत आहेत.
एक मुशील, परंतु दरिद्री आहे; दुसरा गबर, परंतु शीलहीन
आहे. तर मी मुलगी कोणत्याला देऊं ? थेमिस्टाक्लिसनें उत्तर
केलें, “ पहिल्याला. तेथें तिला सुख होईल. ”

प्रकरण अकरावें.

सृष्टीची भीषणता.

द्यौः शान्तिरन्तरिक्षं शान्तिः पृथिवी शान्तिरापः शान्तिराषे-
 धयः शान्तिर्वनस्पतयः शान्तिर्विश्वेदेवाः शान्तिर्ब्रह्म शान्तिः
 सर्वं शान्तिः शान्तिरेव शान्तिः सा मा शान्तिरेधि ।

—यजुर्वेद.

भावार्थः—हे परमेश्वरा, तुझ्या कृपेने, आम्हांस हें
 अफाट भासणारें (अतएव भयप्रद) अंतरिक्ष, हें आकाश,
 ही पृथ्वी, हा जलसमूह, ह्या ओपाधि, या वनस्पति, ह्या सर्वही
 सृष्टीतील देवता इत्यादि सर्व निरुपद्रवी व सुखकारक होऊं
 दे. आणि आम्हांस सर्वत्र शान्तिच शान्ति असूं दे.

(श्लोक)

महावनेऽपि चरतो । मुनिवेपस्य धीमतः ॥
 तथा देवाश्च दैत्याश्च । भवन्तु सुखदाः सदा ॥ १ ॥
 राक्षसानां पिशाचानां । राद्राणां क्रूरकर्मणाम् ॥
 क्रव्यादानां च सर्वेषां । माभूत्पुत्रक ते भयम् ॥ २ ॥

—वाल्मीकिरामायण.

भावार्थः—कौसल्येने रामचंद्र वनास जातांना आशीर्वाद
 दिला की, बुद्धिमंता पुत्रा, तूं मुनिवेपाने घोर वनांत फिरत
 असतां देव, दैत्य, राक्षस, पिशाच, तसेच मांसाहारी इत्यादिकां-
 पासून तुला भय प्राप्त न होवो.

प्रकरण अकरावें.

सृष्टीची भीषणता.

एतानि तानि नाम कांताराणि । किमतःपरं भयानकं स्यात् ।

— भवभूति.

भावार्थः—तींच हीं जंगलें; यांहून भयंकर कांहीं नसेल.

(अभंग)

कांहीं दिसे अकस्मात् । तेथें वाटे आलें भूत ॥

वायां पडावें संदेहीं । मुळीं तेथें कांहीं नाहीं ॥

झाड झुडूप देखिलें । जिवीं वाटे कोणी आलें ॥

रामदास सांगे खूण । भितां आपणा आपण ॥ १ ॥

सृष्टीचें वैचित्र्य व रमणीयता पाहून पुष्कळांना तिजबद्दल प्रेम, आदर व कौतुक वाटतें. कित्येकांना आदरही नाहीं आणि अनादरही नाहीं; त्यांची वृत्ति केवळ तटस्थ असते. पण पूर्वकालीं तिसराही एक वर्ग होता. आणि प्रस्तुतही अशिक्षित व अडाणी लोकांत असलीं माणसें आढळतात कीं, ज्यांना सृष्टीचे व्यापारांत एकादा असाधारण प्रकार दिसला म्हणजे त्याबद्दल कौतुक न वाटतां भयमात्र वाटतें. आकाशांत धूमकेतु उगवला, किंवा एकादे वर्षीं पंचांगांत फार ग्रहणें असलीं, म्हणजे आपणांवर विधात्याचा कोप झाला, असें समजून तीं घाबरून जातात. वर्षाकालीं मेघांचा विशेष कडाक्याचा गडगडाट कानीं पडला आणि विजांचा चमचमाट डोळे दिपवूं लागला, म्हणजे मुरकुंडी वळून, 'भार्गव-

राम ! भार्गवराम !” म्हणून मंत्र जपणारीही माणसें अद्याप आहेत.

जितकें अज्ञान ज्यास्त, तितकें भय अधिक. अडाणी लोकांना जिथे तिथे भुतें-खेतें दिसत असतात. एकादे झाडाचे मुळावर, दगडावर, शेंदूर टाकलेला आढळला की त्यांनीं वांच खाल्लाच. हा कोण ? गोटोबा; त्याचे वाटेस जातां कमा नये, म्हणून लागलेच कांपावयाला. स्पोट नामक ग्रंथकार म्हणतो कीं, व्हँकुअर नामक वेटांत एक पर्वत आहे, त्याचें नांवदेखील तेथील लोक तोंडास आणीत नाहींत. कारण त्यांचा असा समज आहे कीं, त्याचें नांव घेतल्यास तो आपणांस समुद्रांत बुडवील !

आमच्या देशांत चेटूक करणाऱ्या व चेटुकाला भिणाऱ्या बाया-बापड्या पुष्कळ आहेत. आस्ट्रेलिया, ब्रॅझिल, आफ्रिका व इतरही कांहीं देशांत अडाणी लोक त्यांचा कोणी आसइष्ट मेला कीं, त्याला कोणी तरी करणी करून मारिला असेंच समजतात; जणूं काय सहज मृत्यु हा मनुष्याला नाहींच. न्यूहिब्रिडीजमध्ये कोणीही आजारी पडला कीं, डाकिणीनें भूत उठविलें असें समजून तिचे शांतीकरितां मोठ्यानें शंख फुंकतात, आणि ‘ उदईक तुला अमुक अमुक भाग आम्ही देतो, शांत हो ’ म्हणून तिच्या शंखध्वनिद्वारा विनंत्या करितात. टर्नर नामक साहेंब या लोकांत जाऊन राहिला होता. तो म्हणतो, आली ती रात्र हे शंखध्वनि आणि डाकिणीच्या प्रार्थना यांनीं मला पिसाळाट आला !

स्वतःची तसबीर किंवा प्रतिकृति चित्रकाराकडून काढविण्याचे कामींही अडाणी जातींत कांहीं विलक्षण समजुती आहेत. ते आपला

चेहरा चित्रकाराला उतरून देत नाहीत. कारण, त्यांना वाटते की, आपले चित्र कोणाचे हातीं लागले अथवा आपली मुद्रा चित्रलेखकाचे नजरेत भरली तर आपणांस तो अपाय करील. अमेरिकेतील तांबडे इंडियन लोकांनी एकदां केन नामक साहेबाला गराडा दिला, आणि कांहीं केल्या ते दूर जातना. तेव्हां साहेबानें त्यांच्या तसबिरा उतरून घेण्याचा आव आणिला; त्याबरोबर ते सर्व पळाले. आमचे इकडे मध्यप्रांत-नागपूरकडे कांहीं अडाणी जाती आहेत, त्यांचे अंगणांत भंगी उभा राहिला कीं त्यांचा थरकांप होतो. तेथील एका गृहस्थानें आम्हांस सांगितलें कीं, मीं एक भंगीच शिपाई ठेविला आहे. तो तगाद्याला दाराशी गेला, कीं ते लोक मजकडे धांवत येऊन माझे देणें पटापट देऊन टाकितात; व पुनः भंगी पाठवूं नका म्हणून पायां पडून विनंती करितात. कॅटिलिन साहेब एका रानटी जातीचे मुख्याचा फोटो काढण्यास मागूं लागला, पण तो कबूल होईना. तो म्हणे, तशानें माझा अर्धा चेहरा नाहीसा होईल आणि अर्धाच मला उरेल; मग मी काय करूं? याप्रमाणें आपले केसांची बट, आपलीं नखें, वस्त्राची चिंधी किंवा उष्टें अन्न, यांपैकी कांहींही चेटकीचे हातीं लागल्यास ती मंत्रप्रयोग करून आपणांस उलथील म्हणून थरक भिणारे लोक आहेत.

ब्रिटिश कोलंबियांतील इंडियन लोक आहेत त्यांना आपलें नांव दुसऱ्याला सांगण्याचें फार भय वाटते. अलुगांकिन नांवाची एक रानटी जात आहे, तींतील लोक आपलें पाळण्यांतलें नांव फक्त आपल्या आसांस व मित्रांसच सांगतात, आणि व्यवहारासाठीं

आपणांस ते कांहीं तरी टोपण नांव ठेवून घेतात. हिंदुस्थानांतही नामप्रकाशनाचे कामी मनाईची बरीच सदरे आहेत.

(श्लोक)

आत्मनाम गुरोर्नाम । नामातिकृपणस्य च ॥

आयुष्कामो न गृह्णीयात् । जेष्टापत्यकलत्रयोः ॥ १ ॥

भावार्थः—ज्याला पुष्कळ जगण्याची इच्छा असेल, त्याने आपले स्वतःचे, आपल्या गुरुचे, कोणाही अत्यंत कृपणाचे, वडील मुलांचे आणि आपल्या सौभाग्यवतीचे नांव घेऊं नये. (सौभाग्यवतीने पतीचे घेऊं नये हें अनुमेय समजावें.)

काफीर लोकांत व आफ्रिकेंतील कांहीं जातींतही अशाच प्रकारची समजूत आहे. त्यांतील बायका ' तिकडचे ' नांव ध्यायच्या नाहींत. कांहीं देशांत मृत मनुष्याचे नांव घेण्यास लोक भितात. उत्तर-दक्षिण अमेरिकन, सैबीरियन, पेपान लोक, आस्ट्रेलियन, आणि शेटलंडांतील लोक, यांतील विधवा आपल्या मृत भर्त्याचे नांव उच्चारित नाहींत.

एवढे तेवढे कांहीं गैर झाले कीं, अडाणी जातींना वाटते कीं, कोणी कांहीं करणी केली, देव उठवला, किंवा भूत घातले. आणि मग या समजुतीने ते विचारे व्याकूल होऊन जातात.

पूर्वीचे रोमन लोक आपणांस सुधारलेले व सुविद्य म्हणवीत, तथापि त्यांच्यांतही असले खूळ होते. धडसे जिचे स्वरूप लक्षांत येत नाही अशी कांहीं वस्तु दृष्टीस पडली कीं, त्यांना कांहीं तरी विपरीत आहे म्हणून धास्ती वाटे. सृष्टींत जिथे तिथे त्यांना गूढे

भरलेलीं दिसत व तीं पाहून ते दहशत घेत व त्यांना देव समजून शरण जात. त्याच वेळीं ग्रीक लोकही सुधारलेलेच होते. पण त्यांची समजूत वेगळी असे. त्यांना अशी एकादी गूढ गोष्ट दृष्टीस पडली तर ते गोंधळून न जातां तिचा शोधक दृष्टीनें विचार करून तींतलें गूढ उलगडीत; व तीही सृष्टिनियमंप्रमाणेंच घडली आहे, असें लोकांस स्पष्ट करून दाखवीत.

ग्रहनक्षत्रांवर विश्वास ठेवून वागणारे पुष्कळच आहेत. शनि लत्तेला आला, मंगळ वक्रां आला, म्हणून व्याकूल होऊन त्या त्या ग्रहाची आराधना, उपास करणारे कितीक तरी आढळतात. प्रसिद्ध महाडकर ज्योतिषी कै० बाबाजीराव यांनाही प्रतिकूल ग्रह बाधा करितात हें मान्य असे; परंतु, ती बाधा टाळणें तर अक्षांश-रेखांशानुरोधानें त्यांचा अंमल जेथें तसा पोंचणार नाही, अशा अन्य स्थळीं जावें, उपास आणि दानें करीत बसणें निरर्थक आहे, असें ते म्हणत. आमच्यांतला एक सिद्धांती तिसरेंच म्हणतो:—

(श्लोक)

वैद्या वदन्ति कफ-पित्त-मरुद्विकारान् ।
ज्योतिर्विदो ग्रहगणं परिवर्तयन्ति ॥
भूताभिषंग इति भूतविदो वदन्ति ।
प्राचीनकर्म बलवन्मुनयो वदन्ति ॥ १ ॥

१ रोम शहरचें खरें नांव 'व्हॅलेन्शिया' होतें. पण तें शत्रूस कळल्यास तो त्यावर चेटूक करून रोमचा नाश करील, या भयानें तें गुप्त ठेविलें होतें. अखेर तें व्हॅलेरिअस सोरॅनस यानें उचड केलें, तेव्हां त्या अपराधाबद्दल लोकांनीं त्याला देहान्त शासन दिलें.

भावार्थः—कोणाला कांहीं दुखणेंबाहणें आलें असतां वैद्यलोक हा कफ-वात-पित्ताचा विघाड आहे , असें म्हणतात; ज्योतिषी मंडळी ग्रह उलढे पालटे करीत सुटतात; देवऋषी पिशाचबाधा झाली म्हणून सांगतात; आणि विचारी मुनि रोग्याचें जबरदस्त पूर्वकर्मच त्याला नडतें आहे, असा अभि-प्राय देतात.

युरोपांत मध्ययुगांतील कालांत नद्या, पर्वत, तळीं, विहिरी, दऱ्या, समुद्र, वने, क्षेत्रे या सर्वांचे ठिकाणीं भुतेंखेंतें, पिशाच, वेताळ, खैस, जखिणी इत्यादि उपद्रवकारक भुतांची वस्ती अस-तेच असतें, अशी समज असे. व या समजुतीनें किती तरी गोंधळ उडवला असल्याची इतिहासांत साक्ष आहे. हा भुताटकीवरचा विश्वास केवळ अडाण्यांतच नसून सुशिक्षित राजकुलापर्यंत होता. पहिला जेम्स राजा असें समजे कीं, जर एकादे चेटकीनें कोणाही मनुष्यासारखें मेणाचें बाहुलें करून त्याला त्या मनुष्याचें नांव देऊन जाळलें, तर तत्काळ तो मनुष्य इकडे दग्ध होईल; निदान मरेल तरी. लबक म्हणतो, आजकाल शास्त्रीय ज्ञानाचा प्रकाश झाल्यानें असल्या खुळ्या समजुती नष्ट झाल्या आहेत, ही आनंदाची गोष्ट आहे.

आल्प्ससारखे, हिमालयासारखे विशाल व गगनचुंबी पर्वतांना पाहून तर त्या काळचे लोकांची घाबरगुंडीच वळे. लिओनार्डो बर्नी म्हणून एक गृहस्थ अर्लबर्ग पर्वतांतील आपल्या प्रवासाचें वर्णन करीत असतां म्हणाला, “ नको रे बाबा, तें स्मरण देखील नको. त्या प्रचंड व विक्राळ पर्वताचें नांव ध्यानांत येतांच भयानें आपली

अजून छाती घडघडूं लागते ! कसला राक्षसी पर्वत तो ! ” बर्नर्ड नांवाचा एक मोठा साधु सन ११८८ सालीं आल्प्स पर्वताचे घाट चढत असतांना काळवंडून जाऊन परमेश्वराला शरण जाऊन म्हणाला, “ दयाघना, मला या प्रसंगांतून कसा तरी वांचव, म्हणजे मी दुनियेंत जाऊन लोकांना सांगून टाकीन कीं, बापहो, तुम्हांला जीविताशा असेल तर या भ्यासुर पर्वताकडे तोंडदेखील करूं नका.” मॅडम डी. स्टील मोठी ग्रंथकर्ती होती, तरी ती म्हणे:— मी एकाद्या दूरस्थ विद्वानाचें संभाषण ऐकण्यासाठीं खुष्कीनें पांचशें कोस रखडत जाईन, पण या मेल्या अफाट नेपल्सच्या उपसागराकडे डोळा उघडून देखील पहाणार नाहीं.

त्या काळींही या गिरि-अरण्यांचे देखाव्यांना न भिणारे असे कांहीं लोक होते; तथापि तेही तिचे सप्रेम उपभोक्तेमात्र खास नव्हते. निकोले हा आपले ग्रंथांत म्हणतो कीं, त्या काळीं जर कोणी एकाद्यानें घरापाशीं बाग केलाच, तर तो स्वतःचे उपभोगासाठीं नसून केवळ शोभा म्हणून केलेला असे. गोल्डस्मिथसारख्या कवीला स्कॉटलंडांतील शैलसंघाचा राग येई. तो म्हणे, “ शोभा कशाची, पांथांचे मार्गांत नसत्या अडचणीमात्र; त्यापेक्षां हालंड देश चांगला ! ” गिल्पिननें सन १७८८ त कंबर्लँडमधील पर्वत व जलाशय यांवर एक ग्रंथ लिहिला आहे. त्यांत तो लिहितो कीं, “ येथील अत्यंत विस्तीर्ण व उच्च पर्वत पाहून अँव्हिसन नामक गृहस्थ म्हणे:— ही ह्या देखाव्याची भीषणचारुता मला सुख देत

नाहीं. एकामागें एक उभे असलेले हे असंख्य शिलोच्चय तर दृष्टीचा निरीध करून अपायच कारितात. असल्या ह्या कुरूप राक्षसांचें दूरादवलोकन बरें. कारण, 'दूरतः पर्वता रम्या' दुरून डोंगर साजरे, या म्हणीप्रमाणें अंतरामुळें त्यांचें कुरूपत्व नाहीसें होऊन ते आलोकनक्षम तरी होतील. "

वर्डस्वर्थ कवीनें पिटर बेल नामक एका अरण्यवासी मनुष्याचें वर्णन दिलें आहे. त्यांत तो म्हणतो:—बिचाऱ्या बेलचें सर्व आयुष्य गिरिकंदर, वृक्षराजी, नदीतीरें इत्यादिकांतच वेंचलें. तथापि, वनश्री म्हणून कांहीं एक विश्रांतिविषय आहे, याची त्याला कल्पनादेखील आली नाही." टेनिसन हा तर रसिकाग्रणी, पण त्याचीदेखील बहिःसृष्टीवर थोडीशी इतराजीच दिसते. तो म्हणतो, "बहिःसृष्टि ही रुधिरप्रिय आणि हिंस्रतापूर्ण आहे." पण सृष्ट्युपासक लबकला हें बोलणें रुचत नाही. तो म्हणतो, टेनिसनसारख्यानें प्रकृतिरमणीवर असला आरोप करणें अयोग्य आहे. रानावनांत हिंस्र पशूंचा संचार असेल; एक प्राणी दुसऱ्या प्राण्याला फाडून खात असेल; म्हणून तेवढ्यानें प्रकृतीचे राज्यांत केवळ हिंस्रपण भरलें आहे, आणि आरामकर असें कांहीं नाही, हें म्हणणें पक्षपाती आहे. मनुष्यें रोगानें महिनोगणती आंथरुणांत खितपून मरतात, त्यापेक्षां पशूंचें तडकाफडकीं मरणेंच बरें. लबकचे मते सृष्टिदेवीचे साम्राज्यांत क्रीडत असतां हिंस्र पशूंच्या दाढेंत सांपडून, गिरिशृंगावरून कोसळून, किंवा एकादे जलाशयांत

बुडून आलेला मृत्यु, घरीं आंधरुणावर येणाऱ्या मृत्यूहून अधिक सुखावह. लवकचें इतकें असीम सृष्टिप्रेम आहे.

एका दृष्टीनें ज्ञानी मनुष्यापेक्षां अज्ञानी श्वापदांची स्थिति सुख कर. कारण, मनुष्याचे मार्गे जशा अनंत प्रकारच्या चिंता-व्यथा असतात, तशा पशूंना मुळींच नसतात. उद्यां काय खावें म्हणून कोणी पशु फिकिरीत पडतांना पाहिलेला नाही. सहस्र उपाधींनीं भरलेल्या मानवी चैनीपेक्षां ही पशूंची साधी परंतु निश्चित स्थिति अधिक सुखावह नव्हे काय ? खरोखर, या बाबतीत पशूंचें गुरुत्व मनुष्यानें घेण्यासारखें आहे, असें विचारी माणसांना वाटल्यावांचून रहाणार नाही. सारांश, ज्याला खरी शास्त्रीय दृष्टि आली, त्याला पशुसृष्टि व बाह्यप्रकृतिही तिरस्कार्य न वाटतां प्रेमास्पदच वाटे. आणि सृष्टिदेवीबद्दल खरें प्रेम उपजण्यास केवळ कविजनांची सहृदयता पुरेशी नसून तिचे जोडीला शास्त्रीय मार्मिकताही असली पाहिजे, अशी खात्री होईल. थिओबोल्ड नामक जर्मन गृहस्थ म्हणतो, “ आपणांला कोणत्याही पर्वताची अंतर्घटना ज्ञानचक्षूनें आरक्षासारखी स्वच्छ दिसेपर्यंत आपणांस त्याचें सत्यज्ञान झालेंसें म्हणतां येणार नाही. ” व सत्यज्ञान नाही तोंपर्यंत तद्भव आनंदही नाही, हें उघडच आहे.

आमच्यांत सृष्टिप्रेम व सृष्टिवर्णन यांचा जवळ जवळ अभावच आहे, अशा प्रकारचे आमच्यापैकी अलीकडील आंग्ल-सारस्वत-घट्टेंचे आमच्या लोकांवर आक्षेप आहेत. त्यांस उत्तर असें आहे

की, अज्ञान म्हटलें म्हणजे तें अनर्भावह ठरलेलेंच. मग तें कृत-युगांत असो वा कलियुगांत असो, युरोपखंडांत असो, कीं भरत-खंडांत असो. या न्यायानें पहातां, चालू भागांत जे अज्ञानाचे परिणाम वर्णिले आहेत ते ज्यांत दिसून येतात, अशीं माणसें आमच्या या भरतखंडांतही अडाणी वर्गांत बहुत आहेत; व तीं कुठेही असणारच. बाकी, ज्ञानी वर्गासंबंधें पहातां या भरतखंडांत सृष्टचमत्कारांचे मार्मिक प्राचीनतम कालापासून आढळतात. ऋग्वेदाहून प्राचीनतर ग्रंथ ब्रह्मांडांत नाही, असें पाश्चात्य विद्वानांनीं देखील कबूल केलें आहे. या ऋग्वेदांतच पर्जन्य, मेघ, सूर्योदय, संध्यासमय, रात्रि, उषाकाल यांचीं वर्णनें इतकीं मार्मिक व सहृदय आहेत कीं, त्यांच्या तोडीचीं वर्णनें कोणत्याही कवीच्या किंवा सृष्टिशास्त्रज्ञाच्या लेखणीतून उतरणें दुर्घट आहे. आमचा आदिकवि वाल्मीकि याच्या सुप्रसिद्ध काव्यांतील बनश्रीचीं व जलाशयाचीं वर्णनें वाचीत असतां आपण तडागारामांतच उभे असल्याप्रमाणें सुख होतें. आमचे ऋषि-मुनि-यतीना तर सृष्टिदेवीचे उत्संगावर खेळण्याचा अतोनात नाद. आधुनिक बाण, शूद्रक, भवभूति, मुकुंदराजप्रभृति कविवर्य सृष्टिदेवीचें विलोभनीय स्वरूप पाहून अनेक ठिकाणीं प्रेमोद्गार टाकिताना आढळतात. विद्वानांचें असो; पण आमची साधीभोळी लोकप्रिय शकुंतलाताई, इजवर तरी बनश्रीचें कोण प्रेम ? ती सासरीं जाऊं लागली तर तिच्यां बोळवणीच्या वेळीं—

(साकी)

क्षीरतरुनें शालु दिला (हो) । लाक्षारस दुसऱ्यानें ॥
इतर लतांनीं हात उभारुनि । दिधले (हो) दागीने ॥ १ ॥

—संगीत शाकुंतल.

अशा अर्थाची साक्षात् कविकुलगुरूची साक्ष आहे. आणि बेटा हरिणपाडस तिचा ओंचा ओढूं लागला. ठीकच आहे; प्रेम घावें आणि प्रेम घ्यावें. कारण, तिने आपल्या दिव्यरूपाचा गर्व एकीकडे ठेवून हरिणशावांपासून मुग्धविलोकिताचा उपदेश घेतला होता.

आमची देवमंडळी तर सृष्टिदेवीच्या हृदयवल्लभांपैकीच दिसते. आमचे नंदजीके लालांना कुंजबिहार, वनमालाधारण, वंशीवादन, व गो-पालन यांसारखें प्रिय कांहींच नाही. आमचे अयोध्याधिप जरी शहरी होते, तरी त्यानींही ऐन उमेदीचीं चौदा वर्षे वृक्षलता-सान्निध्यांतच काढलीं. आमचे भूतपति भोलानाथांचें सदैव राहाणेंच गिरिशिखरीं. सहवासाचें माणूस तें पर्वतराजांचेंच अपत्य. परिधान गजचर्म. अलंकार पवनाशन आणि प्रियवस्तु म्हणजे “चावल, चंदन, बेलकी पतिया, व गंगा.” एक चिरंजीव गजमुख, दुसरे शिखिवाहन. याहून सृष्टिप्रेमाचें अधिक प्रदर्शन दुसरें कोठें शोधावें? सारांश, सृष्टिप्रेमासंबंधें अनादिकालापासून या भरतभूमीची स्थिति युरोपखंडापेक्षां किती तरी सरशी आहे.

इंग्रजी वगैरे कित्येक भाषांत चंद्र, सूर्य, पृथ्वी, जल, वायु इत्यादि सृष्टवस्तूंना एकएकच वाचक शब्द आहे; परंतु आमच्या संस्कृत भाषेंत या प्रत्येकीस दहावीस, पंचवीस पर्याय शब्द आहेत.

आणि हे पर्याय शब्द म्हणजे त्या त्या वस्तूमध्ये दिसून येणाऱ्या गुणधर्मांचे बोधकच आहेत. निघंटांत व अमरांत पृथ्वीला 'गौः' असा शब्द आहे, व 'स्थिरा' असाही दुसरा शब्द आहे. अर्थात् हे शब्द घडणाऱ्या आमच्या पूर्वजांना तिचे शास्त्रीय दृष्टीने असणारे 'गतिमत्त्व-' ही ज्ञात होते व व्यवहारकाली असणारे 'स्थिरत्व-' ही ज्ञात होते. चंद्राला 'ओषधीश' म्हटले आहे, 'कलानिधि' म्हटले आहे, 'चंद्र' ही म्हटले आहे. अर्थात्, त्याचे ठिकाणी राहणारा ओषधिपोषणाचा गुण, क्षयवृद्धिधर्म, व आल्हादकत्व ही सर्व ध्यानांत घेऊनच ह्या संज्ञा दिल्या आहेत. आणि हे भिन्न गुणधर्म दृढ अवलोकनाशिवाय ध्यानांत येणार नाहीत व हृदयांत त्या वस्तूंबद्दल प्रेम असल्याशिवाय त्या वस्तूंचे; मुहुर्निरीक्षणही कोणी करणार नाही. यावरून आमच्या पूर्वजांचे सृष्ट्यवलोकन व सृष्टि-प्रेम कसे होते हे कोणासही समजून येईल. आम्हीमात्र त्यांचा किता ताजा ठेवावयाचे विसरत आहो, हे बरे नव्हे.

प्रकरण बारावें.

सृष्टिप्रेम.

(श्लोक)

स्निग्धश्यामाः क्वचिदपरतो भीषणाभोगरूक्षाः ।
स्थाने स्थाने मुखरककुभो झाङ्कृतैर्निर्झराणाम् ॥
एते तर्थाश्रमागिरिसरिद्रतकांतरामिश्राः ।
संदश्यंते परिचितभुवो दण्डकारण्यभागाः ॥ १ ॥

—उत्तररामचरितम्

भावार्थः—रामचंद्र म्हणतात, हे दण्डकारण्याचे भाग जे कांहीं वृक्षांचे दाटीमुळें स्निग्ध व श्याम असे दिसतात, अन्यत्र उजाड मैदानामुळें रूक्ष भासतात, जागजागी झऱ्यांच्या वाहणीच्या झरेंर आवाजानें जेथील दिशा नादमय होऊन गेल्या आहेत, व ज्यांत अनेक तीर्थे, आश्रम, डोंगर, नद्या, खाडे, जंगलें यांची खिचडी आहे, ते पूर्वपरिचितसे दिसतात.


(श्लोक)

यत्र द्रुमा अपि मृगा अपि बन्धवो मे ।
यानि प्रियासहचरश्चिरमध्यवात्सम् ॥
एतानि तानि बहुनिर्झरकंदराणि ।
गोदावरीपरिसरस्य गिरेस्तटानि ॥ २ ॥

—उत्तररामचरितम्

भावार्थः—जेथील वृक्ष तसेच मृगही माझे बंधु होते, आणि जेथें प्रियेच्या समागमांत मी दीर्घकाल राहिलों होतो, तोच हा अनेक झरे व दऱ्या यांनी युक्त गोदावरीतीरच्या गिरीचा कांठ.

प्रकरण बारावें.



मृष्टिप्रेम.

(श्लोकचरण)

नादत्ते प्रियमण्डनाऽपि भवतां स्नेहेन या पल्लवम् ।

—शाकुंतलम्

वसंतऋतु जर आयुष्यांत एकवारच येता, दिनमणीचा उदय-
अस्त नित्य न होतां वर्षाकाठी एकवेळच होता, बहुरंगी इंद्रधनुष्य
शतवर्षांनी एकदांच दिसतें, सुंदर पुष्पें जर माणकांइतकीं दुर्मिळ
असतीं, आणि हिमबिंदु हिरकण्यांइतके दुष्प्राप्य असते, तर ह्या
गोष्टी किती तरी आश्चर्यकारक वाटल्या असत्या; आणि त्यांच्या
दर्शनानें आपणांस आनंदही किती तरी अनिर्वाच्य झाला असता.

दयाळू परमेश्वरानें या गोष्टी विपुल ठेविल्यामुळें आपले हातून
त्यांची अवगणना होते. कारण, म्हणच आहे, ' अतिपरिचया-
दवज्ञा.' गेटी म्हणतो, " इंद्रधनुष्य हें इतकें चित्रविचित्र व चि-
त्ताकर्षक आहेना ? तथापि तें सारखें घटकाभर राहूं द्या, म्हणजे
त्याकडे कोणीही पाहणार नाही." जनांची चालच ही. कवि
म्हणतो, "नवनवगुणरागी प्रायशः सर्वलोकः ।"—"वस्तू वाटे नवी
जों अवड बहु तिची, लोकरीती अशी हे ।" मनुष्य म्हणतें, अं !
त्यांत काय पहावयाचें आहे ? तें नित्याचेंच आहे. पण खरें पाहतां

अर्थः—१ नटण्याची तिला हौस खरी; पण हे वृक्ष हो, तुमच्यावर
तिचें प्रेम असल्यामुळें ती तुमचे पल्लवाला हात लावीत नाहीं.

या ज्या गोष्टी, त्याच अत्यंत मनोहर आणि अत्यंत अवश्यकही आहेत; आणि ज्याची दृष्टि शास्त्रपूत झाली असेल, त्याला ह्या गोष्टी प्रतिदिनी नवीन करमणूक दिल्यावांचून रहात नाहीत. आकाशातील ताऱ्यांकडे रुचिहीन लोक वर मान करून देखील पुरेसे पहात नाहीत; पण ग्रहज्योतिषी दुर्बीण लावून रात्रीच्या रात्री डोळेफोड करित असतो, आणि त्याला आनंदही नित्य नवा होत असतो. वॉल्टर स्कॉट म्हणे, “ या जगांत अत्यंतावश्यक आणि जिवाशी बाळगण्याइतक्या योग्य अशा ज्या वस्तु आहेत, त्याच नित्याच्या आहेत.” ग्रे कवि म्हणतो:—

(श्लोक)

जें क्षुद्र पुष्प फुलतें गिरिकंदरांत ।

जें मंजुगीत पडतें श्रवणीं वनांत ॥

हा सूर्य, हें गगन, हे क्षिति सर्व वाट ।

कीं स्वर्गीचीं उघडिती मजला कपाटें ॥ १ ॥

स्वतः विधात्याच्या कुशल हातानें निर्भिलेले पुष्पांचे अनंत नेत्रानंदकर वर्ण व आकृति आणि अनेक मार्गांनी त्यांचे हातून होणारी लोकसेवा यांकडे लक्ष जाऊन ज्याचें मन द्रवणार नाही, तो मनुष्यच नव्हे. मधुमालती, वनज्योत्स्ना, स्वर्णचंपक, मदनबाण, अशोक, पुन्नाग इत्यादि अनेक पुष्प-वृक्ष-लतांचीं नुसतीं नांवेच इतकीं श्रुतिमनोहर आहेत कीं, त्यांच्या श्रवणाबरोबर मनुष्य मिटक्या मारूं लागतो. जाई, जुई, मोगरीचा बहर राहिला बागांतच; पण आमचा हौशी चंडोल “ या जाई, जुई, मोगरिला

बहर तो आला।” ही नुसती नामावळी गाऊनच प्रत्यक्ष बहर भोगीत असल्याप्रमाणे खुषीत दिसतो. नामस्मरणांत ही जादू; मग त्यांचे सन्निध जाऊन एकीकडे त्यांचा तो सकलेंद्रियमोहन, मृदु, मधुर सौरभ घेत, व एकीकडे त्यांच्या त्या सतेज व टवटवीत वर्णवैचित्र्यावर दृष्टि स्थिरावीत, मनुष्य उभा राहिला असतां खरो-खरच त्याला या मृत्युलोकाची क्षणैक विस्मृति पडून आपण गंधर्व, किन्नर, अप्सरा इत्यादि विलासी दिव्यजनांच्या समागमांतच आहों असे वाटते; व पुष्पोद्यानांतील वृक्षस्कंदांवरून बसलेल्या पक्ष्यांचे सहजरमणीय कलमधुर ध्वनि ऐकतांना सांसारिक दुःखांची आठवणही करण्यास चित्तास सवड होत नाही, यांत नवल कोणते ?

डोंगर, पर्वत, अरण्ये यांसंबंधाने सिसिरोचे म्हणणे असे असे की, आपणांस त्यांपासून जो आनंद होतो, त्याचे कारण आपली त्यांत वसति आहे; परंतु हे म्हणणे खरे नाही. विशाल व उत्तुंग पर्वतांचे गभीरोदात्त रूप दृष्टीस पडतांच कोणाही मनुष्यास करमणूक झाल्यावांचून रहाणार नाही. युगानुयुगे मस्तकावर शुंडाधारेनें मेघ वर्षत असतांही जे जेरीस आले नाहींत, असले प्रोत्तुंग गिरिप्रपात आणि अखंड झंझावातालाही दाद न देणारी अद्रिशृंगे पाहून ज्याला म्हणून कांहीं हृदय आहे तो सहजच कौतुकाविष्ट होतो. लबक म्हणतो, “ तुम्ही गिरिशृंगांकडे पहात जा, तेथून तुम्हांस साह्य मिळेल,” असा जो बैबलांत उपदेश आहे तो मोठे शहाणपणाचा आहे. सृष्टिसौंदर्याची रुचि उत्पन्न करण्याला जसे सृष्टिशाल्वबेते

कारण आहेत, तसेच प्रकृत्युपासक कविगणही आहेत. रस्किन म्हणतो, “ नवानिर्झराना जलपूरण करणे व वायूची शुद्धता करणे एवढीच कामगिरी हे गिरिराज करितात असे समजू नये. ही कामगिरी सामान्य आहे. त्यांची उंची कामगिरी म्हणजे आपल्या विशाळपणाने मानवी हृदयाला थक करून सोडून त्याचे दृष्टीवरील मोहपटल उडविणे व विधात्याच्या अजब करणीची मनुष्यास साक्ष पटवून ईश्वरी वैभवाविषयी सतृष्ण असलेली हृदये तृप्त करणे ही होय. त्यांचे घटनेत विधात्याची मोठीच शिल्पचातुरी दिसून येते. त्यांपासून एक तर मनुष्याला तत्काळ आश्रयस्थान, सुख व विश्रांति मिळते; आणि तो शोधक दृष्टीचा असल्यास, ते सृष्ट्युत्पत्तीपासूनच्या कथा त्याला सांगतात व अनंत रमणीय देखावे दाखवितात.”

अंतरिक्षाचाही हाच प्रकार. जे प्रेक्षावान् असतील अशांना अंतरिक्ष म्हणजे विस्मय, कौतुक व आनंद यांचे एक अक्षय्य निधानच आहे. दिवसास चंडरश्मीचे ते सर्वातिशायी, भास्वर, शुक्ल तेज आणि वैभव पाहून डोळे थकच होतात. पुढे संध्यासमय येऊन दिणमाणि अस्ताचलचूडावलम्बी झाले, म्हणजे तर ते दृष्टिक्षम होऊन त्यांस अधिकच रमणीयता येते. बरे, अल्पावकाशाने ते साफ दृष्टीआड होत आहेत, तों शीतरश्मि निशानाथ आपल्या असंख्य चमकदार सहचारिणींसह गगनांगणांत आविर्भूत होऊन आपल्या शरीरनिर्वापक ज्योत्स्नेने सर्व जगत् भरून काढितात ! तेव्हां तर असे वाटते की, दिनमणींच्या कारकीर्दीतली मौज हिज-पुढे कांहींच नाही. निखिलनेत्रानंदन, विश्वतापहरण अमृतांशु

नभोमंडलांत उदित झालेला पाहून कविगण आणि प्रेमी जन यांना तर काय होतें तें होतें. आईला जसें नव्या नवसांच्या आपल्या लाडक्याला पाहून यावर काय शृंगार चढवूं आणि कोणते अलंकार घालूं असें वाटतें, तसें कविगणांना या आनंद-कंदाला कोणती उपमा द्यावी आणि कोणती न द्यावी असें होऊन जातें. आणि मग त्या उल्हासभरांत कोणी हा दिग्बधूंचा क्रीडा-कंदुक, कोणी स्वर्गगोतील राजहंस, कोणी ताराहारांतील मध्यमणि, कोणी शृङ्गाररक्षामणि इत्यादि रूपकें त्याजवर करितात. प्रेमी जनांना वाटतें कीं, या सुधाकराचें राज्य आहे तों असेल नसेल ती चैन करून घेऊं. असा हा चंद्रोदय निरुपम सुखदायी आहे.

रात्र ही तर, शांति आणि विश्रांति मिळावी म्हणूनच ईश्वरानें निर्मिळीसें दिसतें. एक प्रेमी म्हणतो:

(श्लोक)

ज्योत्स्ना किती मधुर हे विहरे तटान्ती ।

येथें प्रिये ! बसुनि आपण एकचिर्ची ॥

ऐकूं मनोहर मृदु स्वन गायकांचे ।

जे होति रम्यतर शांतिभरें निशेचे ॥ १ ॥

-शेक्सपिअर.

सेंट बॅसिल म्हणतो कीं, “ तुम्ही जर एकाद्या निरभ्र रात्री आकाशांतील तारागणाचे सौंदर्याकडे कांहीं वेळ सारखी टक लावून, मग आपल्या या कधी न कोमेजणाऱ्या तारकारूपी पुष्पांनीं या भव्य विश्वमंदिराचें विस्तीर्ण छत ज्यानें चितारिलें असेल, त्या चतुर कारागिराविषयीं विचार करूं लागल, तर तुम्हांला या

कुशल जगत्कर्त्याविषयी प्रेमाने गहिंवर आल्याशिवाय कधीही राहणांर नाही. त्याहूनही पुढे तुमच्या जेव्हां असे लक्षांत येईल की, हे इतके चित्रविचित्र नकासकाम नुसते मनोहरच नसून नियमबद्ध आहे, तेव्हां तर तुम्हांला प्रेम केवळ अनावर होईल, आणि तुम्हांला असे खचित वाटेल की, ज्याची कृति इतकी मोहक आहे, त्याचे स्वतःचे रूप व सामर्थ्य किती तरी मनोबोधक असलेच पाहिजे." कांहींचे असे म्हणणे आहे की, अंतरिक्षातील चमत्कारांवरून कर्त्याच्या अजब बुद्धिवैभवाची तेवढी साक्ष पटते; पण त्यापासून त्याचे चांगुलपणाचा निश्चय होत नाही. पण परमात्मा केवळ कौशल्यनिधिच नाही, तर दयासागरही आहे. तुकोबा म्हणतात:—

(अभंग)

कां रे नाठवीसि कृपाळू देवासी । पोषितो जगासि एकलाची ॥

फुटे तरुवर उष्णकाळमासी । जीवन तयासि कोण घाली ॥

कोणें केली बाळा दुग्धाची उत्पत्ती । चाढवी श्रीपति सवें दोन्ही ॥

तेणें तुझी काय नाही केली चिंता । राहें त्या अनंता आठवूनि ॥

तुका म्हणे त्याचें नांच विश्वंभर । करा निरंतर ध्यान त्याचें ॥ १ ॥

शास्त्रीय प्रगतीनें तर सृष्टीचे अगाधपण प्रतिक्षणीं प्रतीयमान होत आहे. साध्या डोळ्यांना तळहाताएवढें दिसणारे सूर्यबिंब आपल्या चतुःखंड पृथ्वीच्या लक्षावधि पटीनें मोठें आहे; आणि त्याचेभोंवतीं सप्तग्रह फिरत आहेत. तथापि असल्या ह्या अवाढव्य सूर्यमालेचा मध्यमणि जो सूर्य तो अनंत अंतरिक्षांत अस-

णाच्या अमर्याद तेजोगोलांचे माननें केवळ राईएवढा ठिपका आहे. हें सत्य ज्योतिःशास्त्रानें प्रतीत होतें. भूगर्भशास्त्रही आपल्या परीनें कालाचें अनंतत्व दाखवितें. शिवाय शास्त्राचे साक्षानें एवढेही अफाट विश्व आज असंख्य युगे सुतांत ओवल्यासारखें निमयबद्ध व सुयंत्र चाललें आहे, असें आढळून येतें. असें झालें म्हणजे या अखिल नाटकाचा चतुर सूत्रधार कोण असेल, तो शोधावा, म्हणून मनास सहजच वेड भरतें; व चित्तांत भक्त्यादि सद्भावानांचा उद्गम होऊन डोळे त्या आदिकारणाकडे लागून वाणीला त्याचें महिम्नःस्तोत्र करण्यास सहजच स्फूर्ति होते. आणि

(आर्यां)

ही अद्भुत सृष्टि तुवां देवा केव्हां कधीं कशी केली ॥

याविषयींची आम्हां जीवांची कल्पना विरुनि गेली ॥ १ ॥

रविशशिनक्षत्रांहीं कैसें आकाशसदन शोभविलें ॥

सौंदर्य हें पहाया जीवाचें नयनवृंद लोभविलें ॥ २ ॥

—परशुरामपंततात्या गोडबोले.

इत्याकारक प्रेमोद्गार तिच्या वाटे स्वयंभूच बाहेर पडतात; व जीव आश्चर्य व आनंद यांत गडून जाऊन त्याला आधिव्याधींची विस्मृति पडते; आणि दृढाभ्यासानें या विश्वरूपी मंदिरांत परमात्म्याची मूर्ति सर्वत्र विराजमान आहे, असा भाव हृदयांत ठसून जन्माचें सार्थक होतें. हे सर्व उपकार शास्त्राभ्यासाचे व सृष्टिप्रेमाचेच आहेत. असें असतां वर्डस्वर्थसारख्या कवीनें,

(श्लोकार्ध)

कशाला कला आणि तीं शुष्क शास्त्रे ।

पुरे एक प्रेमार्द्र सौहार्द मात्र ॥

असें म्हणावें हें अंमळ तऱ्हेवाईक आहे. शोधक बुद्धीनें सृष्टीचें सप्रेम अवलोकन केल्यानें केवळ नेत्रानंद किंवा करमणूकच होत नसून मनुष्याला अनेक उपयुक्त गोष्टींचें ज्ञान होतें. कौंट मॅटि नामक इतालियन गृहस्थानें जी “ इलेक्ट्रो-होमिओपाथी ” किंवा “ वैद्युत् अनुचिकित्सा-” पद्धति शोधून काढिली तिचें गुरुत्व एका कुठ्याकडे आहे. तें असें:-एक अंगास लूत भरलेला कुला रानांत जाऊन एका वनस्पतींत लोळून येई. प्रसंगी, त्या वनस्पतीचीं कांहीं पानें त्याचे अंगास चिकटून येत. या गोष्टीकडे मॅटिचें लक्ष असे. पुढें तो कुत्रा निर्मळ झाला. तेव्हां मॅटिनें ती वनस्पती कुठ्याचे मार्गानें हुडकून, तिचे प्रयोग करून पाहिले, तों त्या वनस्पतीनें लुतीसारखे अन्यही लशीचे रोग बरे होतातसें दिसलें. मग शोधा-वरून शोध वाढत त्यानें ही अद्भुत चिकित्सापद्धति निर्माण केली, याचप्रमाणें वानरापासून, मुंगुसापासून व अन्य अनेक प्राण्यांपासून रोगहारक उपायांचें मनुष्यास ज्ञान झालेलें आहे. डुकराचें तेल, सशाचें रक्त, गोरोचन, पलिस्तराची लस, काँडालिन्डर ऑईल, कस्तुरी, इत्यादि किती तरी औषधि जलस्थलचर प्राण्यांपासून प्राप्त झाल्या आहेत.

एवंच, सृष्ट्यवलोकनापासून आनंद व करमणूक होऊन, शिवाय असल्या अनेक उपयुक्त गोष्टींचें ज्ञान होतें हें सिद्ध आहे. असें

असतां मनुष्ये संसारांतील व शारीरिक दुःखांचा विसर व्हावा म्हणून पत्ते, सोंगट्या, बिलिअर्ड किंवा जुगार खेळत बसतात, अथवा गुत्यांत जाऊन मादक पेयांचे चषक झोंकीत राहतात, याला काय म्हणावें ? सृष्टिनिरीक्षणांत किती आनंद, ज्ञान व दुःखमोक्ष आहे, प्रत्येक वनराजि, प्रत्येक क्षेत्र, प्रत्येक उपवन, प्रत्येक जलप्रवाह किंवा जलाशय, किती सुख व कौतुक देतो, तें सांगतां येत नाही. डोळे मात्र पाहिजेत. बरें; शास्त्रीय ज्ञानानें वरील व्यसनांप्रमाणें कोणाचा घात केल्याचें ऐकवांत नाही. उलट, कल्पवृक्षाप्रमाणें त्यानें आपल्या भक्तांना आभर करून सोडल्याचीं उदाहरणें विपुल आहेत. सृष्टि ही केवळ सौंदर्याचेंच प्रदर्शन नसून तें शिक्षणगृहही आहे. खरें ज्ञानगुरुत्व सृष्टीसारखें कोणाचेही अंगीं नाही. म्हणूनच गौतम-बुद्ध तत्त्वोपदेशार्थ मनुष्यांना सोडून वनांत सृष्टिदेवीचे निकट गेला, ही गोष्ट प्रत्येकानें लक्षांत ठेवण्याजोगी आहे.

रस्किनचें तर सृष्टि म्हणजे उपास्यदेवतच होतें; व त्यानें आपल्या उपदेशानें अनेकांस या उपासनेस लाविलें. शिलरनें त्याला एकदां टोला मारला कीं, आपली उपास्यभूत सृष्टि नितरां रमणीय असेल; पण सौंदर्यमूढांचे हातून कामगिरी काय उठणार ? सौंदर्याचे वेडांत त्यांची कर्तव्याची बाजू ढिली पडते. त्यावर रस्किननें असा सणसणीत जबाब दिला कीं, शांत व समतोल मन ठेवून जो सहृदय मनुष्य वनसंचाराला निघेल, त्याला वनांतील, प्रत्येक पाषाण, पुष्प, पर्ण किंवा ध्वनि यांपासून उमेद व कर्तव्य-परता प्राप्त झाल्यावांचून रहाणार नाही. सारांश, सृष्टिसौंदर्यानें

मनुष्य कर्तव्यविमुख न होतां, उलट कर्तव्यपरच होतो. शेक्सपि-
अर म्हणतो:—

(आर्या)

शास्त्री सुबोधदाते मित्र, तसे ग्रंथ सजव निर्रही ॥

पाषाण धर्मवक्ते, मातेसम हितकरा समस्त मही ॥ १ ॥

सृष्टिदर्शनामुळे हृदय केवळ आनंद व आश्चर्य यांनी भरून जाते, एवढेच नव्हे, तर त्याचे ठिकाणी ईशप्रेमही दाटते. शिवाय, राजकारण, धर्मपंथ, शास्त्रीय वाद, स्वकर्तव्य यांमध्ये जरी आपले व्यक्तिशः मतभेद असले, तरी वनश्रीचे सौभाग्य व वसंताची बहार सर्वांना सारखीच विवश करितात. वसंत येतांच प्राणिमात्राला जणू नवीन चैतन्य आलेसे होते. मधुकालांतील ती पुष्पश्री पाहून आपले मन तल्लीन होते व पवनांदोलित आम्रमंजरीबरोबर जणू नाचू लागते. कवि म्हणतो:—

(श्लोक)

विकसित-सहकार-भारहारी ।

परिमलपुंजित-गुंजित-द्विरेफः ॥

नवकिसलयचारुचामरश्री ।

ईरति मुनेरपि मानसं वसंतः ॥ १ ॥

भावार्थः—फुललेल्या आम्रमंजरीचे हार धारण करणारा, सुगंधाकृष्ट भ्रमरपुंजांना गुंजारव करावयास लावणारा, व कोमल वृक्षपल्लवरूप चामरांनी राजासारखा शोभणारा हा वसन्त, मुनींचेदेखील मन हरण करितो.

चार्लस लंबने, दिव्योद्यानांतून अडाम आणि ईव्ह हीं स्वतः होऊन दूर झालीं यावरून एके ठिकाणी उद्यानवास म्हणजे कारा-

वासच समजावा, असें म्हटलें आहे. पण, तें म्हणणें भावार्थाचें नसून विनोदाचें आहे. क्रीट्स तर, शहरांत कोंडून पडलेल्या लोकांना खेड्यापाड्यांतील खुल्या हवेंत जाऊन स्वच्छंद फिरणें यासारखें अमृतच नाही, असें म्हणतो. परंतु लवक म्हणतो, आमच्या दुर्भाग्यानें सृष्टिरमणीची निवांत गांठ पडण्याला वावटळ, धूळ, पाऊस वगैरे किती तरी अंतराय येतात. त्यांतून गांठ पडलीच तर दृष्टिमांद्य, बुद्धिमांद्य, अरसिकता वगैरे आमचे दोष आड येऊन तिचे योग्यतेनुरूप तिचें कौतुक आमचे हातून होत नाही. तथापि अशानें तिचे वास्तव योग्यतेला कमीपणा येतो असें नाही. कुपरीक्षकामुळे रत्नाची किंमत कमी समजणें अन्याय्य होईल. सुदैवानें जे कोणी वरील अंतराय व दोष यांपासून मुक्त असून तिच्या नादां असतील, त्यांना असा अनुभव येतो कीं, जों जों तिचे रूपाशीं अधिक परिचय व्हावा, तों तों त्याचा मोहकपणा व सौंदर्य खुलत जाऊन, इतकें विचित्र असूनही अक्लिष्ट रूप विधात्याला घडवितां तरी कसें आलें असेल, याचाच मनास अचंबा वाटून राहतो. असें असतां, रूसो नामक फ्रेंच लेखक म्हणतो कीं, “ सृष्टीतील सौंदर्याचा भाग केवळ काल्पनिक आहे; तिच्या प्रत्यक्ष रूपांत रमणीयता मुळींच नाही. ” हें म्हणणें खरोखर अरसिकालाच शोभेसें आहे. फार झालें तर इतकें म्हणतां येईल कीं, अमुक एक विशिष्ट भाग दुसऱ्याहून अधिक सुंदर आहे. परंतु तेवढ्यानें एकूण रूपाचे सौंदर्याला कमीपणा देतां येणार नाही. खरें म्हटलें तर, मनुष्य आपले मूर्खपणानें या रूपाला

कमीपणा आणितो. मूळचा भाग निर्विवाद सुंदर असून मनुष्यच त्याचें प्रतिबिंब गचाळ उतरून त्याला कमीपणा आणितो. दुसरें तर कांहीं नाहीं. रस्किन म्हणतो, “ अस्सल प्रकृतीचा जो नीरस म्हणून म्हटलेला भाग असेल तशाचें सौंदर्य जें इष्टकार्य करील, त्याचे शतांशही मनुष्यकृत अतिनिपुण अनुकृतीनें होणार नाहीं. अस्सल तें अस्सल आणि नकल ती नकल.”

बामळीच्या झाडाचे कांटे बोंचतात; पण छायेचे बोंचत नाहींत. म्हणून बामळीचे झाडांत बसण्यापेक्षां तिचे छायेंत बसणें अधिक सुखकर असतें. याचप्रमाणें, या रमणीय सृष्टीची छाया मनांत घेऊन तिचें अवलोकन करित बसणें प्रत्यक्ष सृष्टिदर्शनाहूनही एके परीं अधिक सुखावह असतें; व निर्विघ्न असल्यानें मनावर अधिकच परिणाम करितें. या पद्धतीनें ज्यांनीं तिच्या दिव्य लावण्याचें परिशीलन केलें आहे, त्यांचें म्हणणें कीं, या दिव्य रूपाइतकें पुण्यपावन व चित्तशुद्धिकर दुसरें कोणतेंच रूप नाहीं. खरोखरच ईश्वराचे विशिष्ट प्रेमांतली ही सृष्टि असली पाहिजे. मानवी सुंदरीचें रूप पाहून प्रसंगीं दुर्विकार जागृत होतात. पण ह्या रूपावलोकनानें कुविचार उलटे नष्ट होतात; आणि या सृष्टिसुंदरीची अगाधसत्त्वता, हृदयंगम प्रेमळता, व अखंड परकार्यतत्परता हीं पाहिलीं म्हणजे तर असा कांहीं पूज्यभाव उत्पन्न होतो कीं, सत्त्वपरीक्षणार्थ आलेले त्रिमूर्ति जसे बाळ होऊन अनसूया सतीचे पायांशीं लोळूं लागले, त्याचप्रमाणें ह्या दिव्य रमणीचे आपण बाल होऊन तिचे अंकावर

क्रीडत राहावें असेंच वाटतें. अकबर बादशहा म्हणे, “ या सुंदरीचे अंगावरील शालू किती तरी मनोहर आहे! तो खुदानें अंगीं विणला असून त्याच्यांतील मोहक रंग तर त्यानें आपल्या खुद्द हातानेंच भरले असले पाहिजेत. सृष्टीचा प्रियकर—काल—हाही तिजमुळें सदा चैनीत असतो. ती त्याला दरवेळीं नवीन नवीन पुष्पांचे हार घालिते व नानाविध धान्या-फलांची मेजवानी देते.”

कांहीं लोकांचा असा आक्षेप आहे कीं, सृष्टिरमणी सुंदर खरीच, तथापि तिचे भक्त तिचे रूपाचा फाजील बडेजाव करितात. पण हा आरोप मिथ्या आहे. एवढी गोष्ट खरी कीं, तिचा पेहराव सदा सारखाच भपकेदार नसतो. कधी तो फारच भडक असतो व कधी सौम्य व पोक्तपणाचा असतो. पण, कसाही असला तरी त्याचा मोहकपणा अप्रतिम असतो, हेंमात्र मिथ्या नव्हे. कसलाही नामांकित चित्रकार येऊं द्या; त्याला तिच्या रूपाची प्रतिकृति उठवितां नाहींच यावयाची. समग्र रूप तर राहोच. तिच्या केशपाशांतील मेघमालारूपी गजरा किंवा क्रीडोद्यानांतील हंसाचे एका पिसाची हुबेहुब नकल रंगवून दाखविण्याचीही त्याची सोय नाहीं, हें त्यानें पक्कें समजावें.

कॉडिङ्गडन आणि नेपिअर नांवाचे दोघे गृहस्थ जलपर्यटन करीत असतां चित्रकारांच्या गोष्टी निघाल्या. तेव्हां पहिला म्हणाला, टर्नल या चित्रकाराची रंग भरण्याची कमाल आहे; असले भडक रंग आपण सृष्टीतदेखील पाहिले नाहींत. या वेळीं अस्तमानसमय असून चंडकिरण सहसांशु पश्चिम-गिरीचा आश्रय

करण्याचे बेतांत होते. नभोमंडलांत वारुणी दिशा चित्रविचित्र अशा नैकविध उज्ज्वल रंगांनीं भरून राहिली होती. व त्या रंगांची छबी खालील ऊर्ध्वमाली सरित्पतीचे देदीप्यमान् वक्षस्थलावर प्रतिबिंबित झाली होती. ते पाहून नेपिअर यानें गलबताचे पूर्वेस अस्तावलंबी आरक्त सूर्यबिंबाचे प्रभेनें रक्तमय होऊन गेलेल्या व एकीवर एक उसळ्या खाणाऱ्या त्या जलतरंगांकडे आपले बोट करून आपले स्नेह्यास म्हटलें, “ तो पहा, त्या उसळणाऱ्या लाटांचा रंग किती लालभडक, केवळ आगीचा लोळ दिसत आहे, नव्हे काय? तुमच्या चितान्याचा लालरंग याहूनही भडक व तजेलदार आहे काय? ” या प्रश्नापुढें कॉर्डिंगटनला हार खावी लागली. कारण, सूर्याच्या आरक्त प्रभाबिंबानें सर्व समुद्रच पेटून गेल्यासारखा भडक दिसत होता. आणि त्यांतही क्षणक्षणा एकमेकींशीं मिसळून वेणी गुंफणाऱ्या व प्रियमैत्रिणींप्रमाणें स्वच्छंदक्रिया करणाऱ्या बहुरूपी सुंदर बलवीचि यांची छबी पाहून तर तो त्यांचे दिव्यतेपुढें व सौंदर्यापुढें मूढच होऊन गेला आणि म्हणाला, “ मित्रा, लाल रंगांत आमचा चित्रकार याची बरोबरी नाही पावणार, हें कबूल आहे. पण बोवा त्याचा पिवळा रंग तर खचितच बिनतोड आहे. ” हे शब्द कानीं पडतांच नेपिअरनें गलबताचे पश्चिमेकडील समुद्राचा देखावा दाखवून प्रश्न केला, “ कां? हा पिवळा कसा काय? ” येथेंही पाहिल्याप्रमाणेंच फजिता झाला. तेव्हां मग कॉर्डिंगटन आपल्या चुकीबद्दल हंसला आणि आदरबुद्धीनें म्हणाला, “ मित्रा, आमच्यावर बाजू लागली बोवा; उपाय नाही. आमचें बोलणें

खुटलें. खरेंच, मजपेक्षां तुला व आमचे चित्रकाराला सृष्टिसौंदर्याची कल्पना अधिक व्यक्त आहे. ”

(श्लोक)

सौवर्णानि सरोजानि । निर्मातुं संति शिल्पिनः ॥

तत्र सौरभनिर्माणे । चतुरश्रतुराननः ॥ १ ॥

—सुभाषित.

भावार्थः—मानवी शिल्पी सुवर्णकमळें घडूं शकतील, परंतु त्यांचे ठावीं सुगंधोत्पत्ति करण्याचें चातुर्य एका सृष्टिकर्त्याचेंच.

हें म्हणणें सर्वथा खरें आहे. मनुष्याची अकल किती? सृष्टिकर्त्याचे कृतीची नकल करण्यापुरतीच. पण तीही घडशी नाही. मॅडम सेविनी ही वसंतोत्सवार्थ एका जनपदोद्यानांत गेली असतां, तेथील रंगी-बेरंगी नूतन पालवी पाहून इतकी मोहित झाली कीं, तिनें आपल्या मुलीला पत्र लिहून म्हटलें, “ माझे प्रिय कन्ये, या कोमल किसलयांचे नैकविध तजेलदार रंग पाहून मला बाटतें कीं, बालार्काचे किरणांतील सर्वही रंग यांवर ओतले असावे. उपवनाचे कांहीं भागांत तर किनखाप पसरलासा वाटतो. खरेंच, या स्थळाचें निसर्गरमणीयत्व पाहून मी तर वेडी होत्यें. मी जात्यें आहे कोठें, पहात्यें आहे काय? जागी आहे कीं निजलेली आहे, हें मला कांहींच कळत नाहीसें होऊन जातें. ” मॅडम सेविनी तर मार्मिकच ब्राई होती. तिला मोह पडण्यांत विशेष नाही. परंतु दुष्यन्ताची दासी ती काय? पण तीदेखील म्हणते—

सुखवि नयन किति ही आम्रकली ।

थोडी तांबूस हिरवी धवली ॥

—संगीत शाकुंतल.

रमणीयतेची एका रसज्ञानें व्याख्या दिली आहे:—“ क्षणे क्षणे यन्नवतामुपैति । तदेव रूपं कमनीयतायाः॥ ” म्हणजे प्रतिक्षणी नवी नवी मोहक झांक दाखविणें हें रमणीयतेचें स्वरूप समजावें. हें लक्षण सृष्टीला किती तरी पूर्णत्वानें लागू पडतें. प्रति ऋतूला पुष्पें, फळें वेगळीं, हवामान वेगळें, देखावे वेगळे. बरें, प्रत्येकाची बहारही वेगळीच. हें दर ऋतूलाच नव्हे; पण, दर क्षणालाही म्हणणें अतिशयोक्ति होणार नाही. एक कवि म्हणतो:—“ अहो नवनवाश्चर्यनिर्माणरसिको विधिः”—अहो ! दर वेळीं नवी नवलाई करून दाखविण्याचें या सृष्टिकर्त्याला वेडच दिसतें. हें म्हणणें मिथ्या नव्हे. कांहीं काल तर विशेषच विलोभनीय व चेतोहर असतात. प्रशांत प्रभातकाल, संध्याकाल यांचें मोहकत्व सर्वसंमतच आहे.

मुलांचे ठिकाणीं सृष्टिप्रेम व नूतन वस्तूविषयीं आदर हीं सहज असतात व यामुळें कित्येक मुलें पक्षी, प्राणी, वनस्पति, पाषाण, किंवा दुसरी कांहींही मौजेची वस्तु मिळाली म्हणजे ती संग्रहीं ठेवितात. विलायतेंत कांहीं लोकांचे घरां असले वस्तुसंग्रह चांगलेच आहेत. हा संग्रहाचा नाद स्तुत्यच आहे. परंतु, हा संग्रह इष्टमित्रांना केवळ दाखविण्याकरितां किंवा शोभेकरितांच अंसतो, असा पुष्कळ ठिकाणीं अनुभव येतो, हें बरें नव्हे. त्या संगृहीत वस्तूंचें लक्षपूर्वक अध्ययन करून बोध घेतला, तर त्या संग्रहाचें सार्थक. शिवाय लवकचे मते प्राणी आणि वनस्पति हे घरांत आणून ठेवण्यानें त्यांची निम्मे मौज जाते; ते वनांत स्वच्छंद विलासांतच पाहिजेत; तेव्हां त्यांची खरी बहार व खरें स्वरूप कळतें.

यामुळें संग्रह करित बसण्यापेक्षांही वनांत जाऊन त्यांचा अभ्यास करणें अधिक इष्ट आहे.

आमचेकडे वस्तुसंग्रहाचा नाद युरोपाइतका नाही असें धरून चाललें तरी सृष्टि स्थावर-जंगम पदार्थांचें निरीक्षण करून त्यांपासून बोध घेण्याची हातोटीमात्र पाश्चात्यांहूनही अधिक आहे. सुभाषितांतील अन्योक्तिप्रकरण म्हणजे या सृष्टिपदार्थांपासून बोधग्रहणच आहे. सूर्य, चंद्र, मेघ, वायु, समुद्र, पर्वत, नदी, तडाग, कूप, दावानल, व्योमचर, जलचर, स्थलचर, वृक्षवल्ली-यावद्वस्तूंपासून अमोल बोध घेतलेले आहेत. वृद्धचाणक्यांत म्हटलें आहे:-

(श्लोक)

सिंहादेकं बक्रादेकं । षट्शुनस्त्रीणि गर्दभात् ॥

वायसात्पंच शिक्षेच्च । चत्वारि कुक्कुटादपि ॥ १ ॥

भावार्थ:-सिंहापासून एक गुण शिकावा; बक्रापासून एक; कुत्र्यापासून सहा; गर्दभापासून तीन; वायसापासून पांच आणि कोंबड्यापासून चार.

दाराशीं नुसत्या कुंड्या मांडणें किंवा पिंजरे टांगणें यापेक्षां ही सारग्रहणदृष्टि संपादनेंच अधिक श्रेयस्कर आहे.

सदरबाजारांतून जावें तों ' मौजेच्या जिनसा ' विकणारांची

विस्तारभयास्तव येथें फक्त कोंबड्यापासून घेण्याचे गुण देतो.

(श्लोक)

युद्धं च प्रातरुत्थानं । भोजनं सहबंधुभिः ॥

स्त्रियमापद्रतां रक्षेच्चतुः शिक्षेत कुक्कुटात् ॥ १ ॥

भावार्थ:-उजाडत उठणें, झुज खेळणें, जातीसह भोजन करणें व विपत्कार्लीं स्त्रींचें रक्षण करणें हे चार गुण कोंबड्यापासून शिकावे.

कांहीं दुकानें लागतात. या दुकानांतून नानाप्रकारचे मौजेचे मुलांचे खेळ असून त्यांतच कांहीं कोडी किंवा कूटांच्या रूपाचे खेळ असतात. पण सृष्टीमध्ये या खेळांचे शतपटीनें मनोरंजक व सोडविण्यास अवघड अशीं अनंतावधि कोडीं बिनपैशानें पाहावयास मिळतात. तीं सोडविण्याचा यत्न करणें वरील खेळण्यापेक्षां अधिक बरें. प्रत्येक शास्त्राची, प्रत्येक विषयाची कोडी वेगळालीच आहेत. लबक म्हणतो, फक्त ' भूगोल व प्राणिजीवन ' या दोन विषयां-वरील कोडी मी येथें देतो, त्यांची उत्तरे कोणाही चतुरानें द्यावीं.

(१) वेल्स आणि लेक डिस्ट्रिक्ट या भागांतच पर्वतांची एवढी गर्दी कां ?

(२) इंग्लंडांतील टेम्स नदी पूर्वगामिनीच कां ?

(३) कॉट्स वोल्ड डोंगर हे आग्नेयी दिशेला कड्यासारखे तुटक कां आणि नैर्ऋत्येला क्रमानें उतरते कां ?

(४) टेम्सचे दक्षिणतटाकाला असणाऱ्या नार्थ डौन्स आणि सौथ डौन्स यांचें परस्पर नातें काय ?

(५) हा इंग्लिश चॅनल कोणत्या सालीं मूळ निर्माण झाला ? त्याचें वय काय ?

(६) स्कॉटलंडांतील डोंगरांच्या रांगा एकमेकींशीं काटकोनच कां करितात ?

(७) स्काटलंडांतील कांहीं सरोवरे इतकीं अथाक खोल कां ?

(८) 'बीच' वृक्षाच्या बिथा तिकोनी कां, सिकॅमूरच्या वाटोळ्या कां ?

(९) 'बीच' वृक्षाचीं पानें लांबट असून तीक्ष्णाग्र कां, आणि सिकॅमूरचीं पानें हाताचे पंजासारखीं फांकलेलीं व फताडीं कां ?

- (१०) 'बीच' वृक्षाचीं पानें अखंड कां, ओकवृक्षाचे पानांना कातर कां ?
- (११) कांहीं वृक्षांचीं पानें पसरट कां, कांहींचीं चिंचोळीं कां ?
- (१२) कांहीं पुष्पें चंद्रविकासी कां, कांहीं सूर्यविकासी कां ?
- (१३) पुष्पें मिटतात, तीं मिटावींच कां ?
- (१४) कित्येक पुष्पांना पांचच पांकळ्या कां ? कांहींना नळ-कांड्या कां ?
- (१५) शुभ्र आणि फिका पिवळा या दोन रंगांचेच पुष्पांना बहुधा अधिक मधुर सुवास कां ?
- (१६) वाघाचे अंगावर पट्टेच कां ? चिंच्याचे अंगावर टिपकेच कां ? सिंहाचा रंग पिंगट कां ? मेंढराचा उदी कां ? आणि कांहीं सुरवंटांचा हिरवट कां ?
- (१७) मासे पाठीकडून दाट काळे व पोटाला फिके काळे कां ?
- (१८) 'सोल' जातीचे माशाचे दोन्ही डोळे एकाच अंगाला कां ?
- (१९) कोंबड्याचें अंडें लांबट कां ? दिवाभीताचें वाटोळें कां ?
- (२०) पशु हा मनुष्याहून सुट्ट असतां त्याचें आयुष्य २०।३० वर्षेच कां ? मनुष्याचें १००।१२५ च कां ? वृक्षाचें सहस्रावधि कां ?

हे प्रश्न वाचून सामान्यांना हंसूं येईल. ते म्हणतील, कीं रिकाम-टेकड्यांचे हे उद्योग आहेत; या प्रश्नांना कसली उत्तरे आणि त्यांपासून फायदा तरी काय ? पण ज्यांची बुद्धि शास्त्रपरिष्कृत ज्ञान्यानें या अफाट पद्मभवांडांत सूर्यमालेपासून तों अणु-त्रसरेणु-पर्यंत प्रत्येक पदार्थाची स्थिति, गति, आकृति कायद्यानें बनलेली असून प्रत्येक गोष्ट सहेतुकच आहे,—अमुकच माणसाचे गालावर तीळ कां, दुसऱ्याच्या मानेवर कां, हेंदेखील सप्रमाण सांगतां

येतें,—अशी ज्यांची अनुभवानें खात्री झाली आहे, त्यांना हे प्रश्न वेडगळ वाटणार नाहीत. व शोध करीत राहिल्यास यांची उत्तरे कालांतरानें तरी मिळतील. आणि तीं मिळाल्यावर त्यांचा फायदाही दिसून येईल असें समजावें.

पुष्कळ लोक शौकास्तव जनावरें पाळतात; पण त्यांच्या स्वभावाचा लक्षपूर्वक अभ्यास करीत नाहीत. कांहीं शास्त्रज्ञांचे मते पशु हीं केवळ चालतीं बोलतीं यंत्रें आहेत. कांहींचें म्हणणें त्यांना थोडीशी तरी मेधा, विचारशक्ति व बऱ्यावाईटाचें ज्ञान आहे. पण ही विचारशक्ति किती किंमतीची आहे? दोन आणि दोन मिळून चार होतात, हें हत्ती, कुत्रा, माकड वगैरे विशेष सुबुद्ध मानिलेल्या प्राण्यांस कळू शकेल कीं काय? तसेंच एकादी सुंदर वस्तु पाहिल्यानें मनुष्याप्रमाणेंच त्यांना हर्ष होतो कीं काय? वगैरे गोष्टी तपासण्यालायक आहेत, व कळल्यास फायदाही आहे. कुत्रा परिचित माणसाचा माग, त्याचीं पावलें उमटलेल्या धुळीचा किंवा गवताचा वास घेऊन त्यावरून काढितो, ह्या गोष्टीचा फायदा कित्येक राजकारणी पुरुषांनीं घेतला आहे. कबूतरें शत्रूचे छावणीत हेरांचें काम करू शकतात. इत्यादि शोध उपयुक्त नाहीतसें कोण म्हणेल ?

१ आपलेकडील प्रसिद्ध गणिती कै. केरूनाना छत्रे यांनीं आपली ही पृथ्वी कशी बनली, तीवरील नद्या, पर्वत, समुद्र यांच्या जागा अमुकच कां, हें निर्णित केले आहे. परंतु ही त्यांची कल्पना अजून पुस्तकरूपानें जगापुढें आली नाही.

नुसत्या झाडांच्या पानांच्या व फुलांच्या म्हटल्या तरी हजारां हजार प्रकारच्या भिन्न भिन्न आकृति, तशाच फळांच्या भिन्न भिन्न रुचि बांना कांहीं तरी कारणे असलीच पाहिजेत. पपनसही लिंबू, संत्रेही लिंबू, ईडही लिंबू, महाळुंगही लिंबू, कौलाही लिंबू आणि लिंबूही लिंबूच; पण एकाचा मेळ दुसऱ्याला नाही. साखर गोड, आंबाही गोड, अंजीरही गोड, सिताफळही गोड, द्राक्षही गोड आणि खारीकही गोड; पण याची गोडी त्याला नाही; आणि गोड तर सारीच आहेत! हें, ' कांहीं तरी केलें, आणि कसें तरी झालें, ' अशांतलें खास नव्हे. हे भेद कर्त्यानें जाणून बुजून व हेतु-पुरःसरच केले असले पाहिजेत. आणि हे हेतु कळणें मौजेचें नव्हे काय? आहेच आहे. शिवाय, या नादानें या रमणीय वस्तूंचा परिचय झाल्यास, ज्ञानाखेरीज अन्य बहुत फायदे आहेत. नुसत्या पुष्पांचेंच सौंदर्य म्हटलें तरी तें आपल्या दृष्टीला व मनाला एक पौष्टिक औषधच आहे.

नित्यांतल्या गोष्टी, पण त्या लक्षांत धरणारे थोडे. अष्टभुजा देवी अनेकांनीं अनेकदां पहिली असेल. परंतु तिचे हातांतील आयुधांचा क्रम कसा म्हणून विचारितां, संगेलसा शंभरांत एकादा. रस्किननें खारीचें वर्णन दिलें आहे, तें वाचलें म्हणजे मग आपले डोळे उघडतात आणि वाटतें की, हा लिहितो हें सर्व खरें आहे, पण आपण लक्षांत घेतलें नव्हतें. रस्किन म्हणतो, " या खारी-सारखा सुबक, आनंदी आणि गमतीचा दुसरा प्राणीच नसेल. अति हूड असून अत्यंत निरुपद्रव. खाण्यापिण्यांतही कोणा जीवाची

प्राणहानि नाही. मांजराचे पिलासारखी खेळकर, परंतु निर्दय नाही, शास्त्रामृगाहूनही (वानराहूनही) अधिक चलाख, पांखरापेक्षां मनोहर आणि तजेलदार, आणि वनदेवतेचें आवडतें खेळणेंच. असली ही लुकलुक डोळ्यांची गोजिरवाणी मूर्ति एका वृक्षशाखेवरून दुसरीवर जाते, तेव्हां विजेची चपळाई कमी असा भास होतो. तिच्या गति तरी किती विचित्र ! क्षणांत टुणकन् उडी मारील, क्षणांत तीरासारखी धांवत जाईल, क्षणांत मध्येंच मुरडेल. त्याचा कांहीं नेमच नाही. सारी लहर आहे ! हरिणाहून चपळ, वाघाहून अधिक टिपण झोंकणार. देहांत सरळपणा पहाल तर मुळीच नाही, पण जिनगरी बाहुलीपेक्षां अधिक मोहक आणि सावरीचे कापसापेक्षांही गुलगुलीत. अंगी ऐट किती, मुरड किती, नखरा किती, आणि वात्रटपणा तरी किती ? पळांत तुमचेमाणें धांवल, पळांत दृष्टिभाड लपेल, पळांत वर डुकली उचलून तुम्हांला हेरील. क्षणांत प्रियसखीप्रमाणें हळूच कान देऊन चोरून ऐकत बसेल. कोण खेळाडू, कोण धूर्त, कोण दिमाखदार, किती रंगाढंगाची ! छे, छे, मला वाटतें स्वर्गाची अप्सराच हें मुरकेदार, छोटें, छबेलें रूप घेऊन बाळगोपाळांच्या मौजेकरितां भूलोकीं अवतीर्ण झाली आहे. ”

विषमूर्ति भुजंगाचेंही याच कुशल लेखकानें असेंच मौजदार चित्र रेखाटलें आहे. रस्किन म्हणतो:—“ ओहो ! तो पद्दा, वितळलेल्या रुप्याचा छोटासा ओघळ जमिनीवरून चालला आहे.

चालला आहे कशाचा? वाहतो आहे. कारण, त्या चालण्यांत यत्न किंवा कष्ट कसे ते नाहीत. गति किती गमतीची? चपळ असून शांत. पाण्याची लाट की वाऱ्याची झुकूक! पुनः लाट म्हणावी तर गर्जत नाही; ओघ म्हणावा तर धबधबा नाही. सर्व शरीर एका वेळीं गतीत असूनही कांहीं भाग या कलावर झुकलेला, कांहीं उलट कलावर, निमे सरळ पुढल्या झोंकावर व निमे मागे मुरडलेला. तथापि कोणत्याही भागाला फाजील संकोच नाही, फाजील ताण नाही. सर्व शरीर सारखें एक तोलांत चाललेलें. गोंगाट नाही, बोभाट नाही. टिकल्यांच्या चंद्रहाराचा सर घसरतो आहे, कीं सुबक बुंदुक्यांचा गळपट्टा पडला आहे, कांहीं ओळखत नाही. रेशमाहून मृदु, कदलीगर्भाहून शीतळ, पुष्पहाराहून सुखतरस्पर्श. पण या सौम्यपणाला फसूं नका. दाढेंत जिवंत मृत्यु उभा आहे. थोडे वाटेस जा, म्हणजे समजेल चंद्रहार कीं कटचार, आणि गळपट्टा कीं गळा उतरणारा पट्टा आहे तो! रुपेरी पाण्याचा ओघळ आतां नव्हे. आतां झाली विषाची लाट. गवताचे गर्दीतून हा विषारी बाण सणाणतो आहे. क्रोधानें इतका दुमडला आहे की, श्वास ध्यायला फुरसूद नाही. नुसता फणकारा चालला आहे. आतां त्याला शीत नाही, उष्ण नाही. पुष्पाचें मृदुत्व जाऊन पाषाणाचें कठोरपण उभें राहिलें आहे. अखिल ब्रह्मांडांतिल कूरता, दुष्टपणा, हिंस्रता एकवटून तुमचे पुढें स्वारी खडी आहे. तिचे आटोक्यांत या, कीं स्वर्गद्वाराचीच भेट! बरें, देहांत वळवळ तरी किती! वानरापेक्षां

वृक्षारोहणांत तलख, माशापेक्षां जलरतणांत सराईत, रोहीपेक्षां टिपण टाकण्यांत तरबेज, जेठीपेक्षां पिळदार आणि बाघोबांनाही पाणी पाजण्याला समर्थ, असले हे प्रकरण आहे. अशाला माझा दुखून नमस्कार असो.”

वरील वर्णनांतील प्रत्येक शब्द खरा आहे, असे आपणांस वाटते; परंतु, हे रस्किनने पुढे मांडिल्यावर ! म्हणूनच मार्मिकाला या सृष्टीत पदोपदी मौजा आहेत; मूढांना कांहीं नाही. लुई कार्नेरो म्हणून एक गृहस्थ शंभरांहून अधिक वर्षे वांचला. त्याने आपल्या वयाच्या एक्याण्णवावे वर्षी एक ग्रंथ लिहिला. त्यांत तो म्हणतो की, “ सृष्टि सुंदर आहे, हे आतां माझे ध्यानांत येत चालले आहे.” ग्रीक लोक इतके कलाकुशल व शिल्पपट्टु होते, तथापि सृष्टिसौंदर्याचे बाबतीत ते बहुतेक मूढच होते, म्हटले तरी शोभेल. मोक्षमुल्लरप्रभृति ग्रंथकार म्हणतात, आर्यांच्या ऋग्वेदादि पुराण-ग्रंथांत नुसत्या उषेचे जे अलंकृतिपूर्ण व मार्मिक वर्णन दिले आहे, त्या तोडीचे वर्णन इतर कोणत्याही राष्ट्राच्या पुरातन ग्रंथांत आढळत नाही. या उषेचे वर्णनांतून किती तरी बहारीच्या कथा निर्माण झाल्या आहेत. सूर्यास्तसमयींचा देखावाही असाच दिव्य व अनिर्वाच्य आहे. पण, दृष्टि असेल त्याला. कित्येकांना वाटेले की दृष्टि ती काय? आम्हीही पहातो. आम्हांलाही डोळे आहेत. पण, डोळे वेगळे आणि दृष्टि वेगळी. ती थोड्यांनाच असते. लवक म्हणतो, ही दृष्टि जर असेल, तर त्या पुरुषाला या जगतांत

दुःख विरळच भेटेल. असला पुरुष निर्मळ आकाशाचे नीलवर्णा-कडे किंवा तद्रत तारकापुंजाकडे, किंवा तरंगमाली सागराकडे, अथवा जलाशयाकडे किंवा एकादे अद्रिशृंगाकडे क्षणभर दृष्टि करील, तर सर्व सांसारिक दुःखाची त्याला तत्काल विस्मृतिच पडेल. इतका या वस्तूत प्रभाव आहे. स्वच्छ व निरभ्र दिवशीं, शांत वेळीं खुल्या भैदानांत किंवा उपवनांत बसलें असतांही ज्या चिंतेला विराम पडणार नाही, ती अत्यंत घोरच म्हणावयाची. अशी चिंता आयुष्यांत विरळाच असणार. कांहीं गूढ किंवा अद्भुत गोष्टींना ' अलौकिक ' किंवा अतिसृष्ट (super-natural) असें कांहीं लोक म्हणतात; पण लवक म्हणतो, सृष्टीचा जर अंतपार कळलेला नाही, तर अमुक गोष्ट तिचे पलीकडची किंवा बाहेरची या म्हणण्यांत काय अर्थ आहे ? गूढ म्हणा, अज्ञात म्हणा, अज्ञेय म्हणा; पण अतिसृष्ट म्हणू नका.

सृष्टि ही रूपानें अत्यंत दिव्य आहे, तरी ती कुलस्त्रीप्रमाणें साधीभोळी व मनाची निर्मळ आहे. पुष्कळ लोक अपरिचिताशीं बहुधा मोजकेंच बोलतात; पण चिरपरिचिताशीं मन मोकळें करून सर्व गुह्य प्रकाशित करितात; हीच रीति या सृष्टिदेवीची आहे. आमच्या ऋषिवर्गाशीं हिची फारच सलगी असल्यानें तिचें अंतरंग त्यांना खुलें झालें होतें. या काळांतही ती श्रद्धावंताचे कानांत आपलें गुज बोलते. गुरुत्वाकर्षणाचा नियम शोधून काढणारे न्यूटनला तिनें हालवून जागा करून विचारलें कीं, "बेटा, तूं शहाणा खरा. पण हे जड परमाणु एकमेकांना ओढतात, हें तुझे म्हणणें

गोड दिसते का? याचा नीट विचार केलास काय?" त्याबरोबर न्यूटनने खाली मान घालून चुकी पदरांत घेतली व सांगितले, "आतां खरा उजेड पडला. जड हा केवळ दृग्भ्रम असून, प्रत्येक जड परमाणूंत चैतन्य अंतर्हित आहे—नव्हे, तो आ-नखात्र चैतन्याचेंच विशिष्ट रूप आहे. हें रहस्य तुझ्या कृपाप्रसादानें मला पूर्ण कळले." नुकतें अलीकडे हेंच सत्य तिनें जगदीशचंद्र बोस या आपल्या लाडक्या भक्ताचे मुखानें लॉर्ड केल्व्हिनसारख्या निष्णात शास्त्रज्ञाचे पदरीं घातले. सारांश, निःसीम भक्तांना या-प्रमाणें ती पुष्कळदां स्वरूपबोध देते. आपले परिणतप्रज्ञ गुरुवर्य डॉ० भांडारकर म्हणतातः—

“ह्या विश्वांतील वृक्ष, पाषाण, पर्वत, नदी, विस्तीर्ण क्षेत्र, महासागर, आकाशमंडल, चंद्र, सूर्य, आणि असंख्य तारे ह्यांचा हा सर्व पसारा पाहून प्रत्येक पदार्थाच्या स्वरूपाचेंच मात्र ज्ञान आपणांस होऊन राहतें. आपली बुद्धि इतकेंच ज्ञान होऊन क्षीण होते. पुढें तिची गति कुंठित होते, असें नाही. हे सर्व पदार्थ पाहून अंतःकरणामध्यें विस्मय उत्पन्न होतो; पूज्यबुद्धि उदित होते. परंतु, ते पदार्थ जड आहेत; आणि आम्ही मनुष्य. चेतन आहों. चेतनापेक्षां जडपदार्थ हलका, कमी प्रतीचा. त्याजविषयीं विस्मय व पूज्यबुद्धि आपल्या अंतःकरणांत उत्पन्न व्हावयाची नाही. पूज्य-बुद्धि आणि विस्मय ह्यांचा विषय चेतन असलाच पाहिजे. तेव्हां पूज्यबुद्धि आणि विस्मय मनुष्यांच्या अंतःकरणांत जर उत्पन्न होतात, तर अवश्यमेव विश्व पाहतांच ही चेतन आत्म्याची कृति,

असा प्रत्यय साहजिक रीतीने मनामध्ये उदित झाला पाहिजे; आणि तो उदित होऊन, मग त्या आत्म्याविषयीं पूज्यबुद्धि उत्पन्न होते, असें असलेच पाहिजे. आणि अशा चेतन परमात्म्याची पुष्कळ चिन्हे आपला आत्मा या विश्वामध्ये ओळखून काढितो. यद्यपि पर्वत, दरी, नदी, महासागर, वृक्ष, पाषाण, चंद्र, सूर्य हे अचेतन आहेत, तथापि, त्यांच्या ठायीं जो व्यापार घडत आहे तो एकाच धोरणाने चालला आहे; हे व्यवस्थित आहे आणि त्याज-मध्ये घोंटाळा कांहीं नाही; हे एक चैतन्याचे चिन्ह. आणि हे व्यापार चालून नेहमीं त्या वस्तूची स्थिति पालटत आहे आणि अशा क्रमाने कालांतरेकरून पृथ्वीची आणि सर्व विश्वाची अवस्था विलक्षण होऊन जाते. याप्रमाणे सर्वांचे रूपान्तर होतें. परंतु, रूपान्तेरे घडवून आणण्याकरितां एकसारखा सतत हे व्यापार चालविणारा जो तो एकरूप, तो निश्चल, तो शाश्वत, तो अव्यय, तो अनादि आणि अनंत असाही प्रत्यय अंतःकरणांत सहज उत्पन्न होतो. तसेंच हा अपार अवकाश पाहून त्यास जशी सीमा कल्पितां येत नाही, त्याचप्रमाणे त्याचे सामर्थ्य जें सूर्य, चंद्र आणि तारे एथपर्यंत पोहोचते, त्याजला सीमा कल्पितां येत नाही; यास्तव तो देशतः अनादि आणि अनंत आहे. हे विश्व सुंदर, यांतील निरनिराळे पदार्थ अशाप्रमाणे योजिले आहेत कीं, ते सर्व मिळून एक सुंदर देखावा होतो. कोणत्याही चित्रामध्ये कांहीं एक सौंदर्य आणणे झालें, म्हणजे त्या सौंदर्याची कल्पना प्रथमतः मनामध्ये आणली पाहिजे, आणि त्या कल्पनेस बाह्यरूप

देण्याकरितां निरनिराळे अवयव व तऱ्हेतऱ्हेचे रंग योग्य रीतीनें योजिले पाहिजेत. अज्ञाप्रमाणें मनांत जर प्रथमतः एक कल्पना आणली नाही, आणि त्या चित्राचे अवयव व रंग एकंदरीत त्याचा होणारा जो देखावा त्याकडे लक्ष न देतां कल्पिले, तर अंती तो सर्व मिळून एक सुंदर वस्तु होणार नाही. त्याचप्रमाणें विश्वामध्ये सौंदर्य जर आहे, तर त्या सौंदर्याविषयीं कोणाला तरी प्रथमतः कल्पना असली पाहिजे, आणि त्या कल्पनेस बाह्यरूप प्राप्त व्हावें म्हणून निरनिराळ्या पदार्थांची त्यानें योग्य रचना केली, असें असलें पाहिजे. असा प्रकार नसतां, जर अचेतन शक्तीच्याच व्यापारानें हें विश्व निर्माण झालें असतें, तर सर्व पदार्थांची परस्परांच्या संबंधानें अशी योजना झालीच नसती कीं, त्या सर्वांपासून एकंदरीत विलक्षण सौंदर्य आणि शोभा उत्पन्न व्हावी. आणि कोणत्याही पदार्थाच्या ठायीं शोभा आणि सौंदर्य आहे असें जें आपणांस वाटतें त्याचें कारण हें कीं, तो पदार्थ कांहीं तरी शुभ आध्यात्मिक धर्माचें सूचन अथवा प्रकाशन करितो. याप्रमाणें हें विश्व अगाध सामर्थ्य, अनंत ज्ञांति, अनंत प्रेम, विलक्षण गांभीर्य, परम आनंद, परम बुद्धि, असीम उन्नति, अनाद्यनन्तता, इत्यादि आध्यात्मिक धर्मांचा प्रकाश करितें. मनुष्याच्या मुखचर्येवर जसे त्याचे आध्यात्मिक धर्म प्रतिबिंबित होतात, त्याप्रमाणें विश्वावर विश्वात्म्याचे धर्म प्रतिबिंबित झाले आहेत. अशा रीतीनें जो विश्वाचें अदृश्योक्त करितो, त्यास परमेश्वराचा साक्षात्कार होतो. "

प्रकरण तेरावे.

सद्यःकाल.

(फटका)

असार जीवित, केवळ माया, रडगाणें हें गाडं नका ।
घेई झोंपा तो नर मेला, संशय ह्याचा धरूं नका ॥ ध्र० ॥
वस्तुस्थिति ही असार भासे, अंतरिं परि बहुसार असे ।
जाणुनिया हें निजकर्तव्यें मन लावुनिया करा कसे ॥
मेलों म्हणजे मिळविलि, झालें सार्थक, न धरा मनीं असें ।
'माती अससी, मातित मिळसी,' आत्म्याला हें लागु नसे ॥
सुखदुःखाचे भोग भोगणें, हा मुळि जीवितहेतु नसे ।
उद्यां आजच्यापेक्षां कांहीं पुढेंचि जाऊं, करा असें ॥

(चाल) मुकीं बिचारीं कोणिं हका ।

जशीं मंडरें बनू नका ।

गेल्या गोष्टी स्मरूं नका ।

गतकाळाचा शोक फुका ॥

पुढचा भासो कितिहि सुखाचा काळ, भरंवसा धरूं नका ।

असार जीवित० ॥ १ ॥

जाते घडि ही अपुली साधा, काय कार्य तें अतां करा ।

चित्तामध्ये धैर्य धरा हो, हरिवर ठेवा भाव पुरा ॥

थोर महात्मे होउनि गेले, चरित त्यांचें पहा जरा ।

आपण त्यांच्या समान व्हावें, हाच सांपडे बोध खरा ॥

(चाल) उठा उठा, तर, निजूं नका ।

“होइल कैसें” म्हणूं नका ।

कशाहि विघ्ना भिजूं नका ।

दीर्घाद्योगा सोडूं नका ॥

‘धीर धरी तो गंभीर,’ असें शिका शिका रे विसरूं नका ।

असार जीवित० ॥ २ ॥

-(लॉगफेलो) इ० ना० आपटे.

प्रकरण तेरावें.

सद्यःकाल.

(श्लोक).

वर्तमानेन वर्तन्ते । नराः पण्डितबुद्धयः ॥

श्वः कार्यमद्य कुर्वीत । पूर्वाणहे चापराह्लिकम् ॥ १ ॥

—महाभारत.

(श्लोक)

न कश्चिदपि जानाति । किं कस्य श्वो भविष्यति ॥

अतः श्वः करणीयानि । कुर्यादद्यैत्र बुद्धिमान् ॥ १ ॥

—सुभाषित.

भावार्थः—उद्यां कोणाचें काय होईल हें कोणासच कळत नाहीं. यासाठीं शहाण्यानें उद्यांचें कर्तव्य आजच करून घ्यावें.

(श्लोक)

ये एकदांचि उदया अनुकूल वेळा । ती साधिल्या करि अखंड समुन्नतीला ॥

जो मंदबुद्धि परि ती दवडील वायां । आजन्म दुःखचि तथा, शिणवूनि काया १

—शेक्सपिअर.

कालाचे तीन भागः—भूत, भविष्यत्, वर्तमान. किंवा अतीत, अनागत आणि सद्यःकाल. यांपैकीं जो भूत किंवा अतीत तो आपले हातून कायमचाच निसटला, पुनः हातीं लागणारच नाहीं. अनागत किंवा भविष्यत् तो आला तर आपला; पण या क्षणिक जीवितांत तो येईलच असा नियम नाहीं. राहतां राहिला वर्तमान किंवा चालू काळ. तोमात्र आपले हातीं असतो. याकरितां शहाण्यानें

काय करणें तें या चालू प्रवाहांत साधून घ्यावें. उद्यांवर विश्वसूं नये. कॅपिस म्हणतो:—

(श्लोक)

कार्य कराया, युद्धा जाया । किंवा स्वाभ्युत्थती कराया ॥

सद्यःकालचि साधक जाणा । उद्या करूं हा व्यर्थ बहाणा ॥ १ ॥

आपण शतायु आहों, ही भावना घातक होय. शहाण्यांनै चालू क्षण तेवढा आपला असें समजून त्याचें सार्थक सर्वात्मना करीत असावें; पुढल्यावर हवालूं नये. कारण, “ दीर्घसूत्री विनश्यति ” असा ज्ञात्यांचा अभिप्राय आहे. चालू क्षण साधून इष्ट तेंमात्र नेटानें आरंभावें, म्हणजे तें सिद्धप्रायच समजावें. आणि तेंच कां दिरंगाईवर टाकिलें म्हणजे तें रेंगाळलेंच; त्याचें कपाळच तें. मोठें मार्कण्डेयाचें आयुष्य झालें, तरी देखील त्याला अंत हा आहेच. यासाठी या ओले मातीचा भरंवसा घरूं नये. साधेल तेवढें स्वहित साधीत असावें. कारण, “कोण दिवस येईल कैसा । नाही देहाचा भरंवसा ॥” म्हणून “कांहीं धांवाधांव करीं । जंवरि मृत्यु आहे दुरी ॥” हा उपदेश आवर्जून पाळावा.

आपलेकडे जसे साडेतीन शहाणे होऊन गेले, तसे ग्रीस देशांत पूर्वी सात शहाणे प्रसिद्ध होते. त्यांपैकीं पिटॅकस नांवाचा एक होता. याचें नांव शहाण्यांचे यादींत पढण्यास मुख्य कारण हेंच की, तो मोठा कालनेमी होता. तो ज्याला त्याला “वेळ साधा, वेळ साधा” म्हणून उपदेश करी. शेक्सपिअर म्हणतो, “ठिणगी आहे तो हातानें विश्ववितां येईल. पण, उपेक्षेनें तीच

एकदां भडकली म्हणजे मग विहीर कोरडी करूनही विशण्याची शंकाच.” तसेंच, कार्य एकदां हाताबाहेर गेलें म्हणजे सुधारणें कठिण.

द्रव्यापेक्षांही वेळेला तिळ तिळ जपणें अगत्याचें आहे. गेलेला पैसा प्रसंगानें पुनरपि मिळेल, परंतु वेळ मिळणें शक्यच नाहीं. तो अनावर्ती आहे; आणि म्हणूनच शास्त्रापुराणांतून सर्वत्र ज्ञात्यांनी आयुष्याच्या क्षणिकत्वाचे मूर्खांचे कानांशीं डंके पिटले आहेत. बरें, मनुष्येही तोंडानें आयुष्य क्षणिक क्षणिक म्हणून घोकीत असतात; पण वागतांना मात्र अशीं निसूर वागतात कीं, जसें कांहीं त्यांना कल्पाचें आयुष्य आहे. पढतमूर्खपणा तो आणखी कसा असतो ? सत्पुरुष कार्नी कपार्लीं ओरडतात: “घटका गेलीं, पळें गेलीं, तास वाजे झणाणा । आयुष्याचा क्षय होतो, राम कारे म्हणाना ॥” हे शब्द कथाकीर्तनांत ऐकूं आले म्हणजे तेवढे लोक माना डोलवितात, आणि घरीं आले कीं बेहोष चालतात. अशांकडे पाहून वामनपण्डित म्हणतात, “कशी या लोकांला बहुत चढली मोहमदिरा !”

आमच्या पूर्वजांनीं भाषेत जे शब्द घडले आहेत, तेच इतके खुबीदार आहेत कीं, त्यांचा जो सम्यक् अर्थ ध्यानांत घेईल त्याला निराळें बोधक व्याख्यानच नको. कालाचें लघुतम मान सुचविणारे आमच्या भाषेत ‘पळ, विपळ’ हे शब्द आहेत. हे स्वतःच काळाचा पळपुटेपणा क्षणक्षणीं दाखवीत नाहींत काय ?

‘क्षण’ हा शब्द देखील कालाचें क्षयशीलत्वच दाखवितो आहे. परंतु आम्ही डोळे असून आंधळे, कान असून बहिरे बनल्यावर, शब्दांनीं काय करावें? बेकन म्हणतो, “ आयुष्य टीचभर आहे. आणि जगत् हा बुडबुडा आहे. ” एक कवि म्हणतो:—

(श्लोक)

पळ, पळ, पळ ऐसें काळ आयुष्य नेतो ।
जननि म्हणत माझा बाळ हा थोर होतो ॥
मरण जवळ येतें थोर होणें कशाचें ।
हर हर ! किति वर्णूँ मौख्य हें मानवाचें ॥ १ ॥

पण हा प्रकार मूढांचा झाला. शहाणे लोक काळाचे ठकबाजीला भीक घालीत नाहीत. ते तो येतांच त्याचा कान धरून आपलें काम साधून घेतात, आणि मग तो पळाला, तरी अर्थातच त्यांची कांहीं हानि करू शकत नाही. असे सांगतात की, वाईचे रास्त्यांना ‘ आपण आतां जाणार, ’ म्हणून राज्यलक्ष्मीने स्वप्नांत दृष्टान्त दिला. तो ऐकून विचक्षणांनीं त्यांना अशी सल्ला दिली की, ‘ ठीक आहे, तिला धर्मानें बांधून टाकावी आणि म्हणावें आतां खुशाल जा. ’ रास्त्यांनींही त्याप्रमाणें कृष्णातीरचे विस्तीर्ण घाट व देवाल्यादि धर्मकृत्यें करून तिला बांधूनच टाकिली. याचप्रमाणें ज्ञाते काळालाही ठकवितात. तुकाराम म्हणतात, “ गांठी पडली ठकाठका, त्याचें वर्म जाणे तुका ॥ ”—तशांतली ही मौज आहे.

विशप फुल्लर म्हणे:—“ एकादा सद्वर्तनी मनुष्य अल्पवयांत मेला, तरी तो मी दीर्घायुच समजतो. कारण, नुसतें शंभर वर्षे जगण्यांत काय मतलब? ” श्रीमच्छंकराचार्य अबघे बत्तीस वर्षेच

जगले. पण त्यांनीं जी कामगिरी केली ती दुसऱ्याच्या हातून बत्तीस पिढ्यांतही झाली नाही. विष्णुशर्मा म्हणतो—

(श्लोक)

यज्जीव्यते क्षणमपि प्रथितं मनुष्यै ।

विज्ञान-विक्रम-यशोभिरभज्यमानम् ॥

तन्नाम जीवितमिह प्रवदन्ति सन्तः ।

काकोऽपि जीवति चिराय बलिं च भुंक्ते ॥ १ ॥

भावार्थः—ज्ञान, पराक्रम, सद्यश यांच्या अर्जनांत घालविलेंलें जीवित अल्पच कां होईना, सार्थ आहे. नाही तर कावळाही उर्ध्वी चिवडीत हजार वर्षें जगतो ! काय चीज?

मनुष्यें तरी तऱ्हेवाईक असतात. मृत्यु कोणासही नको. अर्थात् आयुष्य त्यांस महत्त्वाचें वाटतें. पण, वागणूक पहावी तों आयुष्य जणूं त्यांना भारभूत झालें आहे, अशी असते. असो. ज्यांना आयुष्याची किंमत कळत असेल त्यांनीं तरी त्याला कृपणापेक्षां अधिक जपावें; आणि त्याचा व्यय करणें तोही फार तजविजीनें करावा. पुढें काय करणें त्याचा आगाऊ बेत बसवून ठेवावा, म्हणजे धांदल होऊन काम न बिघडतां सुयंत्रणें होतें. आज जें करितां येणें शक्य आहे, तें तर उद्यांवर कधींच ढकलूं नये. थीन्स प्रांताचा गव्हर्नर अर्चिआस याला 'सावध रहा' म्हणून एक पत्र आलें होतें; परंतु त्यानें 'या पत्राचा विचार उद्यां' असें म्हणून तें एकीकडे ठेविलें, आणि तेवढ्या दीर्घाईमुळें तो प्राणास मुकला. न्यूकॅसलचा ड्यूक सकाळचा एक तास व्यर्थ दवडून मग सारा दिवस हळहळत बसला. याकरितां प्रत्येक क्रिया यथाकालच

करावी; व ती सुरळीत व्हावी, म्हणून उदयीक काय काय कामे करणे त्याचा क्रम आदले रात्री जुळवून ठेवावा; म्हणजे वेळ फुकट जात नाही, आणि त्रासही होत नाही. मुंबईसारख्या शहरांत जेथे अल्पप्राप्तीचे कुटुंबांस नाकपुडीएवढे खोलीत संसार करावा लागतो, तेथे जे टापाटिपीचे लोक असतात त्यांच्या खोल्या तेवढ्याच असून प्रशस्त वाटतात, आणि जे अव्यवस्थित असतात, त्यांच्या खोल्यांत बसायलादेखील धड जागा सांपडत नाही. हाच भेद व्यवस्थित आणि अव्यवस्थित यांच्या कार्ययोजनेत आढळतो. बेंजामिन कान्स्टंट म्हणे:—“ काय करावे ? माझा वेळ किती तरी व्यर्थ जातो. कांहीं केल्या कामाचा मेळच बसत नाही. ” आपल्यांत म्हणच आहे “ आळशाला दुप्पट काम. ” तेंच खरें. जे टिपदार लोक आहेत ते गचाळांचे चौपट काम करूनदेखील अधिक रिकामे असतात. यांतील रहस्य म्हणजे व्यवस्थितपणा. पुढे काय करणे त्यांचे धोरण आगाऊ बांधणारा कधी फसत नाही; आणि वेळ येईल तेव्हां पाहूं म्हणणारा अवसानी हुकतो. हितोपदेशांत म्हटले आहे:—

(श्लोक)

अनागतविधाता च । प्रत्युत्पन्नमतिस्तथा ॥

द्वावतौ सुखमेधेते । यद्भविष्यो विनश्यति ॥ १ ॥

भावार्थ:—पूर्वीच तरतूद करणारा, किंवा ताबडतोब काम बजावणारा हे दोघे सुख पावतात. होईल तसें होईल म्हणणारा नाश पावतो.

आयुष्य हें अत्यल्प आहे, इतकेंच नव्हे; पण, आणखी तें अनिश्चितही आहे. शंभरांचे ऐवजी पाउणशें वर्षे पत्करती, परंतु ती

तरी ठरीव पाहिजे होती. तें कांहींच नाही. पुढल्या क्षणाचा भरंवसा नाही, मग मासवर्षांचें तर बोलणेंच नको. तोंडांत घातलेला घांस पोटांत उतरण्यापूर्वी, किंवा नुसत्या शिकेबरोबर, धड्याखड्या माणसांचा प्राण गेल्याची शंका उदाहरणें आहेत. म्हणून शहाण्यानें प्रत्येक क्षण हा शेवटचा समजून त्याचा अत्युत्तम व्यय करीत असावें. त्रिष्णुशर्मा म्हणतो:—

(श्लोकार्ध)

गृहीत इव केशेषु । मृत्युना धर्ममाचरेत् ॥

भावार्थः—मृत्युनें शेंडीला हात घातलासें समजून धर्मकृत्य नेटानें करीत जावें.

कधीं कधीं मनुष्याला अनेक कार्ये असलीं म्हणजे प्रथम कोणतें करावें हा प्रश्न पडतो. विद्यार्थ्यांना तर हमेष हा अनुभव आहे. अभ्यासांत सरस, नीरस अनेक विषय असतात, पैकीं प्रथम कोणता हातीं घ्यावा, हें त्यांना गूढ पडतें. अशा वेळीं जो नीरस असेल तोच पहिल्या तोंडीं घेणें बरें. ताज्या दमांत तो रेंटून जातो, आणि मग थकल्यावर सरस असेल तो स्वभावसरसतेनेंच प्रिय होतो; मिळून सारे ठीक होतात. हीच गोष्ट व्यवहारालाही लागू आहे. अवघड कामें तारुण्यांतच करावीं. तीर्थाटन वगैरे वृद्धावस्थेवर ढकलण्याचा पुष्कळांचा परिपाठ आहे; परंतु, अंगांत रग आहे तोंच तें उरकलें पाहिजे. पण कांहींचा समज तारुण्याचा काळ म्हणजे फुलाच्या झेल्यासारखा, तो हळुवार सुखांत गेला पाहिजे; वार्धक्य म्हणजे मुदतीबाहेर

गेलेल्या स्वतापैकीच, त्यांत कांहीं हातीं लागले वाहवा, न लागले वाहवा, असें आहे. पण ही चूक आहे. तारुण्य हाच कष्टाचा काळ समजून मेहनतीत दवडिला पाहिजे. मात्र तारुण्यांत अनुभव कमी असल्यामुळे अविचार होतो, याकरितां अनुभवी वृद्धांच्या बुद्धीनें चालावे. म्हण आहे:—“ वृद्धस्य वचनं ब्राह्मं । आपत्काले ह्युपस्थिते ॥ ” संकटसंमयीं बुद्ध्याचें ऐकावे. याप्रमाणें वृद्धांचा अनुभव व तरुणांची उमेद या दोहींचा जोड जमला म्हणजे कसलेही अवघड काम उलथून टाकितां येते. याकरितां तसें वागून उमेदीत वाटेंतला खडागुंडा काढून वाट चोखळून ठेवावी आणि मग वृद्धपणीं सुखानें डोळे मिटून चालावे.

काल हा निर्दयही आहे आणि दयाद्रही आहे. शेंकडोंची त्यानें-च धुळधाण केली आहे, शेंकडोंना त्यानेंच सौरुयशिखरावर नेले आहे. जोबट म्हणतो, “ काल हा कोणाला गोंजारतो, कोणाला पोखरतो, कोणाला चिरडतो, कोणाला वर ओढतो, कोणाला जोडतो, कोणाला वेगळें काढतो. ” सारांश, तो जशास तसा असतो. कित्येकांचें पहावें तों पूर्ववय भरल्या घोसांत असतां उत्तर वय विपत्तींत पडते. कित्येक पूर्वीं कोरान्न मागणारे उत्तरकालीं स्वतः धर्मार्थ अन्नसत्रें घालण्याइतके समर्थ होतात. ज्यानें काळाचा जसा व्यय केला, तसें तो फळ पावतो. उघडच आहे:—

(श्लोकार्थ)

लोके गुरुत्वं विपरीततां वा । स्वचेष्टितान्येव नरं नयन्ति ॥

— हितोपदेश.

भावार्थ:—स्वकृतीनेंच उच्च-नीचावस्था प्राप्त होत असते.

“ आयुष्य क्षणिक आहे. जातो आहे क्षण तो आपला. पुढचा कोणी पाहिला आहे, करितां हाच साधून घ्या.” इत्यादि जे सत्पुरुषांचे उपदेश आहेत, ते आयुष्याचें महत्त्व ओळखून जनांनी त्यांतील प्रत्येक क्षणाचा सदुपयोग करावा, एवढ्याच मतलबाचे आहेत. परंतु कांहीं लोक कधी कधी या शब्दांचा भलताच भाव काढितात. ते म्हणतात, आज चैन करा, भोगून घ्या. आपल्या-मागें बसेना सावकार कोकलत ! आप मेला, जग डुबाला. आज तो कर्ज देतो आहे तो ‘ ऋणं कृत्वा घृतं पिबेत् ’ हें चालूं घ्या. पण, हें निव्वळ मूर्खत्व आहे. सदुक्तीचा हा विपरीतार्थ करणें आहे. ‘ पुढलें कोणी पाहिलें आहे ! ’ हें सांगणाऱ्या सज्जनांचा भाव कृतीचा परिणाम न पाहतां चालवें, हा नव्हे. चालू क्षण पुन्हा येणार नाही, तथापि प्रत्येक क्षणाचा परिणाम चिरस्थायी होणार आहे; आणि म्हणूनच तो निरंतर सत्कार्यां लावीत जा, या अर्थाचें हें त्यांचें सांगणें आहे.

सारांश, आयुष्य हें दुर्मिळ आहे हें अखंड ध्यानांत वागवून दूरदृष्टीनें व दृढनिश्चयानें चालवें; व जी गोष्ट करणें ती अशी करावी कीं, तिजबद्दल पस्तावण्याचा प्रसंग येणार नाही. युरोपांत पुष्कळ उल्लू तरुणलोक गुलाबी गालांना भुलून सद्दिशीं लमाचा सवदा करून जातात; पण, अल्पकाळांतच त्यांना असा अनुभव येतो कीं, तो गुलाब कृत्रिम होता, आणि कांटे मात्र कायम अंगचे आहेत. आणि मग ते हात चोळीत बसतात. लबक म्हणतो, हा अविचाराचा प्रकार केवळ लमाचेच बाबतीत आहे असें नव्हे,

अविवेक्यांच्या प्रत्येक कृतीचें हेंच कपाळ आहे. आयुष्य क्षणिक झालें म्हणून तें घडघाडेंनें कसें तरी स्वर्गाचें, असें नव्हे. प्रत्येक क्षण विचारपूर्वकच कार्मीं लाविला पाहिजे. कारण—

(श्लोक)

गुणवदगुणवद्वा कुर्वता कार्यमादौ ।

परिणतिरवधार्या यत्नतः पण्डितेन ॥

अतिरभसकृतानां कर्मणामाविपत्ते ।

भवंति हृदयद्राही क्षत्यतुल्यो विपाकः ॥ १ ॥

—भर्तृहरि.

भावार्थः—बरें, वाईट कांहीं करणें तरी पछा पाहून करावें. भसकन कांहीं तरी करून गेल्यास आजन्म हळहळत बसावें लागतें.

शहाणे शहाणे लोकांतदेखील असें म्हणणारे आहेत कीं, पूर्वींचा काळ चांगला, चालू काळच खोटा. परंतु, हा निव्वळ भ्रम आहे. भारतांत जसें म्हटलें आहे कीं, “ राजा कालस्य कारणम् ” त्याचप्रमाणें प्रत्येक मनुष्य आपल्या पुरता राजा व आपल्या काळाचा कर्ता आहे आणि तोच आपला काळ बरा किंवा वाईट करूं शकतो. आज कलियुगही आहे आणि सत्ययुगही आहे. आपण ज्या भावनेचे असूं त्या भावनेचा काल होतो, हें समजून सर्वांनीं त्याला सत्ययुगाचें रूप देण्यास झटावें व त्याचें अमूल्यत्व आणि अनावर्तित्व हीं दोळ्यांपुढें सारखीच ठेवून द्यावें.

प्रकरण चौदावें.
वैदग्ध्य.

(आर्याचरण)

किं वैदग्ध्यमशोकः ।

—आचार्यकृत रत्नमाला.

भावार्थः—खरें चातुर्य कोणतें ?—कोणत्याही गोष्टीबद्दल शोक करित न वसणें.

(आर्याचरण)

ज्ञानलव-दुर्विदग्धं ब्रह्मापि नरं न रंजयति ॥

—भर्तृहरि.

भावार्थः—ज्याला पुरें वैदग्ध्य आलें नाहीं—जो चुटमुटत्या ज्ञानानें केवळ अर्धवट संस्कृत झाला आहे—असल्या अर्धवटाची समजूत प्रत्यक्ष ब्रह्मदेवालादेखील घालतां येणें मुष्किलीचें आहे.

प्रकरण चौदावें.



वैदग्ध्य.

(आर्या)

कैसे वैदग्ध्य असे । कोठें बुद्धीस सांग आधार ॥

वैदग्ध्य, ईशभक्ती । सद्बुद्धी जाणजे सदाचार ॥ १ ॥ —जांब

(श्लोकचरण)

या लोकद्वय-साधनी तनुभृतां सा चातुरी चातुरी ।

—सुभाषित.

भावार्थः—जिचे योगानें मनुष्यांना उभय लोक साधितां येतील त्या चतुराईलाच खरी चातुरी म्हणतात.

आमचे एका स्नेह्याची आई म्हणे, “ सर्वस्व द्यावें आणि शहाणपण घ्यावें. ’ उत्तरेकडील सागास नामक एका ग्रंथांत लिहिलें आहे कीं, शहाणपणाच्या झऱ्याचें एक घोट पाणी पिण्यास मिळावें म्हणून घोटन यानें त्या झऱ्याचे तिमिर नामक रस्खवालदार राक्षसाला आपला एक डोळा काढून दिला. आजकाल शहाणपणाचा असला अवचट मोबदला आपणांस द्यावा लागत नाही, हें सुदैव आहे. आपण सारेच जरी बृहस्पति किंवा शुक्राचार्य झालों नाही, तरी अभ्यासानें आपणांस आपली विवेकदृष्टि बाढवितां येईल; व ‘ पुढल्यास ठेंच, मागला शहाणा ’ या न्यायानें दुसऱ्यांचे अनुभवानें शहाणे होतां येईल. सिसिरो म्हणतो कीं, वैदग्ध्य किंवा चातुर्य ऊर्फ शहाणपणा याची व्याख्या पुराण तत्त्वज्ञानांनीं

केली आहे ती अशी:—“ दैवी व मानुषी गोष्टींचें, अथवा व्यवहार व परमार्थ यांचें जें सोपपत्तिक ज्ञान तेंच वैदग्ध्य अथवा चातुर्य म्हणावें. आणि हें ज्याचे ठिकाणीं नाहीं किंवा असल्या ज्ञानाविषयीं ज्याचे ठिकाणीं आदरबुद्धि नाहीं, तो आदरास पात्रच नाहीं; तो मनुष्यच नव्हे. ”

पर्कास म्हणतो, “ विवेक आणि स्फुटवाचा ह्या दोनच गोष्टी पशूहून निराळेपणाच्या मनुष्याजवळ निशाण्या आहेत. या दोहोंतही वाचाशक्तीपेक्षां विवेकशक्ति हीच अधिक महत्त्वाची निशाणी आहे. हिच्यांत कमीपणा असेल तर मोठेच अनर्थ होतात. एकाद्याची नुसती वाचाशक्ति बळकट आहे, पण तिला जर विवेकशक्तीचें पाठबळ नसेल, तर तीमुळें अनेक संकटें उत्पन्न होतील. वक्ता सभेंत उभा राहिला असतां श्रोत्यांचें मनोगत काय असावें, हें त्याला प्रथम विवेकानें ताडतां आलें पाहिजे आणि तदनुसार त्यानें आपलें वक्तृत्व केलें पाहिजे; नाहीं तर तो वायफळ वक्ता समजला जाऊन उपहासासमात्र पात्र होईल. जे आपणांस खरे राजकारणी म्हणवितात त्यांचे अंगीं बोलक्यापेक्षां मुक्याचें इंगित ओळखण्याची चातुरी अधिक पाहिजे.

वक्तेमंडळींत, प्रत्येकाला अमुक एक प्रसंगीं आपण वाजवीपेक्षां कांहीं तरी फाजील बोलून गेलों अशाबद्दल पस्ताव्याची पाळी आलीच असणार; परंतु, मितभाषणाबद्दल अनुतापाचा प्रसंग विरळाच. म्हण आहे “सबसे चूप भली” त्याप्रमाणें मौन हें तर वावनकशी सोनेच आहे. पण, भाषणाला कधीं कधीं रुप्याची-

देखील उपमा देतां येत नाही. शहाण्यानें साधेल तों कान, डोळे उघडे ठेवावे आणि तोंडमात्र बंद ठेवावें. सेंट बर्नर्ड म्हणे, “भाषण करणारानें खाली, वर, पुढें, मागें व सभोंवार पाहून म्हणजे सर्वांगीं विचार करून मग बोलावें.” फ्रेंच भाषेत म्हण आहे कीं “विचाराची तूट तेथें भाषणाला उत.” ही पुष्कळदां प्रत्ययास येते. पूर्ण विचारी बहुधा मितभाषीच असतो. कारण, अस्थानीं व अप्रासंगिक भाषण व्यर्थ जातें. श्रोता जर नादान असेल तर वक्त्याचे चातुर्याची माती होते. यासाठीं मूर्खांस उपदेश करीत बसूं नये. मूर्ख लोक शहाण्यांपासून जितका बोध घेतात, त्यापेक्षां शहाणेमात्र मूर्खांपासून अधिक बोध घेऊं शकतात.

दीर्घसूत्रता हा दोष खरा; पण जनहिताचे कायदेकानूसांरख्या महत्त्वाच्या विषयांत पुष्कळदां त्वरेपेक्षां दीर्घताच बरी पडते. अशा कामीं तडकाफडकी कायदे करून सोडणें अतिशय मूर्खपणाचें आहे. सृष्टीचा क्रम पाहिला तर सावकाशीचाच दिसतो. मॅडम डी. सेविनी म्हणे, “थोड्याशा धिमाईनें पुष्कळसा पस्तावा वांचतो.” हें सांगणें मुत्सद्दीपणाचेंच खरें, पण तें अमलांत आणण्याचें मात्र सदाच साधत नाही. ब्रौनिंग म्हणे, “दुःख तर असह्य झालेंलें असतें आणि निर्णय तर लवकर होत नाही.” अशी कधीं कधीं पंचाईत पडते. एकादे वेळीं आकस्मिक अशी गळचेप येऊन बसते कीं, बसल्या बैठकीस एक घाव दोन तुकडे करणेंच प्राप्त येतें. तसें न करावें तर सोय नाही; करावें तर कायमचा विषाड होण्याचें भय असतें. अशा वेळीं त्वरित योग्य

मार्ग निवडणें फारच चतुराईचें काम आहे. लॉर्ड मेलबूर्नचा नेहमीचा प्रश्न असे की “हें काम असेंच पडूं दिलें तर काय होईल ?” लबक म्हणतो, आमचे कायदेकारी मंडळीची निमे कामगिरी मार्गे घाईघाईनें किंवा अविचारानें करून सोडलेले कायदे रद्द किंवा दुरुस्त करण्यांत असते ! ठिकाणीं कांहीं नसतां पुण्या चौकशीवांचून कांहीं तरी गैर गोष्ट आहेसं गृहीत धरून लगेच तिचे परिहारार्थ कायदा खरडून हे बहादूर पार होतात, आणि मग फजीत पावतात. या करण्यांत काय हंशील ? घड्याळ जलद चालण्यांत मातब्बरी नाही; तें सारखें आणि सुयंत्र चालण्यांत आहे. हाच न्याय कायदे करण्यास लागू समजावा.

कोणतीच गोष्ट घाईघाईनें करून जाण्यांत शहाणपण नसतें. आणि त्यांतले त्यांत एकादें गूढ काम आलें म्हणजे तर पडून रहावें हेंच बरें. रात्रीचे शांत समयीं झोंपीं जातांना आपले मनाला तो गूढ प्रश्न घालून ठेवावा, म्हणजे मन झोंपेंत आपल्या न कळत त्याचा विचार करून सकाळला समर्पक उत्तर तयार ठेवितें; आणि हें उत्तर बहुधा मोठें सयुक्तिकही असतें व त्यास अनुसरून चालेलें असतां सहसा पश्चात्तापाची पाळी येत नाही. प्राप्तकार्याबद्दल थोडा वेळ झोंपीं गेलेलें बरें; पण तें अविचारानें कसें तरी सारून मग अंधरुणावर तळमळत पडणें बरें नव्हे. ग्रेसन म्हणतो, “मनुष्याची स्मृति कधीं कधीं असा दुष्टपणा करते कीं, ती त्याला ऐन अवसानीं आपणच फसविते आणि पुनः त्याला त्याचे हानीबद्दल वारंवार टोंचीत राहून तळमळविते.” स्वस्थ बसणें सोपें; परंतु हातून एकदां भलतेंच होऊन गेल्यावर तें निस्तरणें फार कठिण.

यासाठी कोणतेंही करणें तें सावकाश व विचारपूर्वक करीत जावें, म्हणजे आजन्म तळमळण्याची पाळी येत नाही.

एकादे कामांत मनुष्य हुकला असतां, 'आपणास स्मृतीनें फसविलें' म्हणून ओरडतो; पण आपणास ज्ञान नव्हतें हें कांहीं तो कबूल करीत नाही. कारण आपण ज्ञानहीन आहों, असें कोणासच वाटत नाही. असें जरी आहे तरी जगांत ज्ञान ही इतकी सवंग जिन्नस नाही; ती मोठी दुर्मिळ आहे. मोठमोठ्या राजांना द्रव्य-राशी खर्चिल्यानें किंवा अधिकारसामर्थ्यानें प्राप्त होणारी ती नाही. ही ज्ञानाची गोष्ट; आणि शहाणपणा किंवा चतुराई ही तर ज्ञानाचेही पलीकडील पायरी आहे. बाकी, ज्ञान ही अशी कांहीं मोहक वस्तु आहे कीं, एकदां तिची गोडी लागली कीं ती पुरेशीच होत नाही. ती अधिकाधिक असावीसेंच वाटते. पितर दि ग्रेट राजा हा मोठा ज्ञानेच्छु होता. त्यानें असा निश्चय केला होता कीं, या आयुष्यांत जेवढ्या म्हणून गोष्टी पहातां येतील तेवढ्या पहावयाच्या, ऐकूं येतील तेवढ्या ऐकावयाच्या आणि शिकण्यायोग्य असतील तितक्या शिकावयाच्याच. सारांश, मिळेल ज्ञान तितकें संगृहीत करावयाचें अशी त्याला ज्ञानाची अत्यंत आवड होती.

मार्टिनोचें असें म्हणणें आहे कीं, "आपण सर्वज्ञ झाल्यास आपणांस ज्ञानाचें महत्त्वच वाटेनासें होईल." पण हें म्हणणें चुकीचें आहे. ज्ञानाचें कौतुक ज्ञानी जितकें करील तितकें अज्ञान्याचे हातून होणार नाही. गुणाचें मोल गुणज्ञच करूं शकतो. पंडितापेक्षां अज्ञानी लोकांत भक्ति किंवा देवाविषयी आदरबुद्धि दृढ असते असें जरी कधीं कधीं आढळून येतें, तरी खुद्द भगवंतांनीं

भगवद्गीतेत चार प्रतींचे भक्तांतून ज्ञानी भक्ताचीच पायरी श्रेष्ठ गणिली आहे. अर्थात् सज्जानानें आदरबुद्धि कमी होते हें म्हणणें मृषा आहे. ज्ञान्याला या चमत्कृतीबद्दल विश्वाची जो जो अधिक माहिती होते तो तो त्याच्या कर्त्याविषयी त्याची प्रेमबुद्धि अधिकाधिक ठसावत जाते. आणि ही गोष्ट अन्यत्र मार्टिनोनेच कबूल केल्यासारखी आहे. कारण, एके स्थळीं, ज्या अनंताचे साम्राज्याचे आपण प्रजाजन आहो त्याचेकडे डोळे लावावयाचे सोडून आपण क्षुद्र मानवी कृतीचेंच कौतुक करण्यांत दंग असतो, या करणीला मार्टिनो दोष देतो.

सालोमन हा ज्ञान व चातुर्य यांचें साहचर्य मानीत असे; व तो म्हणे, “ ईश्वराविषयी आदरभाव हाच ज्ञानाचा उगम होय; पण मूर्खाना चातुर्याचा, तसाच उपदेशाचाही कंटाळा असतो. ” अन्यस्थळीं तो म्हणतो, “ चातुर्यदाता प्रभुच आहे. आणि ज्ञान व बुद्धिशक्ति हीं त्याचेच रूपेण मनुष्याला मिळतात. ” गीतेतही भगवान् म्हणतात:—“ मत्तः स्मृतिर्ज्ञानमपोहनं च”—बा अर्जुना, प्राण्यांचे ठिकाणी असलेली स्मरणशक्ति, ज्ञानशक्ति व तर्कशक्ति यांचा उगम मीच आहे. ” सालोमन म्हणतो:—

(श्लोक)

चातुर्ये रचिली धरा विपुल ही त्या विश्वशिल्पाकरें ।

तैसें बुद्धिबलें अनंत उपरी आकाश हें निर्मिलें ॥

त्याच्या ज्ञानबलें अधोतरिं नर्भी मेघव्रजांतें स्थिति ।

तच्छब्देंच तुषार, वारि, करकौ पाथोदै हे वर्षति ॥ १ ॥

ज्ञान हें कच्चा माल पुरवितें; चातुर्य त्याचा योग्य विनियोग करितें. चातुर्यावांचून ज्ञान निरुपयोगी आहे. हिंदुस्थानांत कच्चा माल विपुल आहे, परंतु त्याचा सदुपयोग कसा करावा ही चातुरी आजकाल हिंदुस्थानांत नाही. यामुळे “ झाड सत्यभामेचे घरी आणि फुलें रुक्मिणीचे दारी ” असें झालें आहे. अर्थात् वैदग्ध्याची किंवा चातुर्याची पायरी ज्ञानाचे वरची आहे. ज्ञान म्हणजे एकादे विषयाची कच्ची माहिती, आणि चातुर्य म्हणजे त्या माहितीचा इष्टार्थसाधनाकडे विनियोग कसा करावा ही हिकमत. म्हणून ज्ञानाहून चातुर्य विशिष्ट. पण चातुर्याहूनही सदाचरणाची महती विशिष्ट. कारण, अंगी ज्ञान आहे, चातुर्यही आहे; परंतु तदनुरूप आचरण नाही, तर काय फल ? श्रुतींत सांगितलें आहे कीं, “ आचारवान् पुरुषो वेद । ” म्हणजे ज्याचें ज्ञान आचरणांत उमटलें तोच खरा ज्ञानी. “ यः क्रियावान् स पण्डितः ” “ क्रियेवीण वाचाळता व्यर्थ आहे । ” हीं सर्व वाक्यें हेंच सत्य सांगतात. सालोमननें चातुर्य व सदाचार यांची प्रशंसा पुढीलप्रमाणें केली आहे:—

(श्लोक)

सदाचार, चातुर्य हीं दोन रत्नें । जर्गी धन्य जे मेळवीती प्रयत्नें ॥

उणें त्यांपुढें राज्य लोकत्रयाचें । मणी-हेम-रौप्यादि तेथें कशाचें ॥ १ ॥

दीर्घायुता धनिकता बहुमान्यताही । चातुर्ययुक्त मनुजास अलभ्य नाहीं ॥

आनंद-शांति-सुख-सौहृद सर्वदाही । स्वर्वल्लरी करगताच विदग्धता हीं॥२॥

शहाणे दुसऱ्याला ठेंच लागलेली पाहतांच सावध होतात; मूर्ख स्वतःला ठेंच लागूनही डोळे उघडीत नाहीत. सदुपदेशानें

सुधारणें हा उत्तम पक्ष. हें खऱ्या शहाण्याचें लक्षण. ठोकर लागल्यानें सुधारणें हा मतिमंदांचा पक्ष. हा ठेंच खाऊनही शहाणे न होणारांपेक्षां बरा. शहाणा नुसत्या शब्दाचे इशान्यानें जागा होतो. मूर्खाला टोणपे घालावे लागतात. शब्दांनीं शहाणें होण्यापेक्षां ठेंच खाऊन शहाणें होणें अधिक क्लेशावह असतें; पण मूर्खाना तेंच आवडतें. ते दुसऱ्यानें सांगून एकावयाचे नाहींत. बरें, अनुभवापासून उपदेश घेण्यालाही अकळ लागतेच. एक फ्रेंच म्हण आहे कीं, “ पाळलेलें मांजर थंड पाण्यालाही भितें. ” किंवा आपल्यांत म्हण आहे कीं, “ बालः पायसदग्धो दध्यपि फूत्कृत्य भुंक्ते । (दुधानें तोंड पोळलें म्हणजे पोर दहीं, ताक देखील फुंकून खातें) ” त्याप्रमाणें अनुभवावरूनही मूर्ख भलताच धडा घेतात.

पुष्कळांना ‘ मी शहाणा, मी व्यवहारचतुर ’ अशी घमेंड असते. त्यांना वाटतें कीं, आजपर्यंत होऊन गेलेल्या नामांकित शहाण्यांचें सर्व सार आपणांत उतरलें आहे. आणि याची निशाणी काय ? तर बड्या बड्या शहाण्यांचे कांहीं सिद्धान्त त्यांना मुखपाठ असतात. पृथ्वी फिरते आहे हें यांना माहीत असल्यामुळें हे झाले आर्यभट्ट ! यांचे ठिकाणीं आचाराचा विधिनिषेध नाहीं, कीं हे झाले शुक्राचार्य ! सुखदुःख सारखेंच मानावें हें यांना समजतें, म्हणून हेच विदेहजनक ! किंवा “ यदृष्टं तन्नष्टम् ” हा सिद्धान्त यांनीं ऐकला आहे; हे झाले शंकराचार्य ! अँडिसन अबोल असे, हेही मुखस्तंभ बसतात. हे झाले अँडिसन ! पण, खरें शोधितां हा सर्व अहंमन्यतेचा प्रकार असतो. अशांचे ठिकाणीं खरें चातुर्य यथातथाच असतें.

आपणच आपल्याशी पुष्कळदां अमुक एक आपली समजूत बरोबर आहे असें मानितों. परंतु, ती कशी म्हणून प्रश्न केल्यास, हेन्री सिजविक नामक नैट्यायिकाला स्वप्नांत जी विचारसरणी ऐकूं आली, तिचाच मासला आढळतो. सिजविकला ऐकूं आलें:-

“आम्ही असें मानितों, कारण इतर लोक असेंच मानितात.”

“किंवा-किंवा-किंवा पूर्ण विचारांततीं अस्मादिकांस असें वाटतें म्हणून.”

“किंवा आम्हांला कोणीं असें सांगितलें म्हणून आणि आम्हांला असेंच मानावेंसें वाटतें म्हणून.”

“किंवा पूर्वी एकदां आमचें असें मत असून, अजूनही तसेंच आहे म्हणून.”

“किंवा पूर्वी असा समज असून, इतउत्तर तसा ठेवण्यास हरकत नाहीसें वाटतें म्हणून.”

कां! किती कडीबंद, किती आटोकाट, किती शास्त्रबद्ध विचारसरणी ही! पण पुष्कळांचे सिद्धान्त असल्या गचाळ पद्धतीनेंच ठरविलेले असून त्यांना ते बिनचूक वाटतात; व आपण ज्ञाते, चतुर, सिद्धांती आहों, असा त्यांस गर्व वाटतो!

मोठमोठ्या विद्वानांचें एकाद्या विषयांत एवढ्या तेवढ्या कारणानें, किंवा एकदेशी विचारानें एकादें मत झालें असतां तें सिद्धांताच्या दाढ्यानें ते जगापुढें मांडतात. पण सिद्धान्त ठरविण्याला जो सर्वांगी पूर्ण विचार तो खरोखर त्यांनीं केलेला नसतो. मोक्षमुल्लर म्हणे:-“आक्सफोर्डच्या विद्यालयांना जर कायमची सुट्टी मिळेल, तर मग आक्सफोर्ड नंदनवनाची बरोबरी करील. कारण, एकान्त व गंभीर विचाराला तें सर्वथा योग्य व रम्य असें स्थळ होईल.” हें मत मननांत गढलेल्या मोक्षमुल्लरभट्टांपुरतें ठीक आहे. पण,

तो सामान्य सिद्धान्त म्हणून ठोकून देणे, अंमळ साहसच. कामाचे दिवसांत शिक्षकवर्गाची मार्थी पोरांशी डोकेफोड करण्यानें त्रासून गेलेली असल्यामुळे त्यांना शांत विचारासाठी मधून सुट्टीचे दिवस पाहिजेत हें खरें; पण, कायमची सुट्टी म्हणजे सगळेच आटोपलें.

विचारासारखा शीण कशांत नाही. विचारांत मेंदू खर्ची पडतो, त्या मानानें पहातां शारीरिक श्रमानें कांहींच झीज लागत नाही. पोरें वाटेल तेवढे शारीरश्रम करितात; म्हणून काय ? उलटीं वाढत जातात. पण, विचार मेंदू खातो. अंगमेहनत करणारा खाल्याप्याल्यानें तत्काळ ताजा होतो; विचारानें मेंदू शिणविणाराचा भागवटा त्वरित दूर होत नाही. शिवाय, विचाराची गति कुंठित झाली म्हणजे मनुष्याला खेद होतो. त्याला वाटतें आम्हांला परमेश्वरानें या संशयावर्तात कांटाकिले आहे ? आम्हांला सृष्टीचें गूढ कां उकळूं नये ? आतां काय करावें ? बाकी, हमालमंडळीला या खेदाचा गंधच नाही.

सृष्टिकर्त्यानें अनेक गोष्टी गूढ ठेविल्या आहेत हें पाहून मनुष्याला पुष्कळदां वाईट वाटतें; परंतु त्यानें खास समजावें कीं, असें करण्यांत सृष्टि करणाराचा कांहीं तरी स्तुत्यच हेतु आहे. एक तर त्या आपणांस पूर्ण समजणेंच शक्य नसेल, किंवा समजूनही त्यांचा आमचे हातून दुरुपयोग होण्याचें भय असेल, किंवा त्या पाहतांच आपण आश्चर्यानें दंग होऊन जागचे जागींच स्तब्ध बसूं अथवा दिपूनच जाऊं. या म्हणण्याचा प्रत्यय दूर नाही. आपल्या लाडक्या अर्जुनाला परमात्म्यांनीं जेव्हां मनुष्यांना चर्म-

चक्षूंनी कधीही न दिसणारे, आपले विश्वव्यापी विराट स्वरूप दाखविले, तेव्हां ते दृष्टीस पडतांच तो प्रथम 'विस्मयाविष्ट' व 'हृष्टरोमा' झाला; परंतु लौकरच त्या अद्भुतरूपाने दिपून जाऊन त्याची बोबडीही वळली. आणि तोच अर्जुन आपण होऊन परमेश्वराला हात जोडून म्हणू लागला, की:-

(श्लोक)

अदृष्टपूर्वं हृषितोऽस्मि दृष्ट्वा । भयेन च प्रव्यथितं मनो मे ॥
तदेव मे दर्शय देव रूपं । प्रसीद देवेश जगन्निवास ॥ १ ॥

— श्रीमद्भगवद्गीता.

भावार्थः— तुम्हें हें अपूर्व रूप पाहतांच मला आनंद झाला खरा; पण त्याचे विशालत्वानें मला भेदरी बसून माझे काळजानें ठाव सोडिला आहे. याकरितां, हे जगन्निवासा, मजवर कृपा कर आणि तुम्हें आपलें नित्याचें सौम्यरूपच मजपुढें असूं दे. हें रूप मला आवडलें, परंतु सहन होत नाहीं.

पैस्कल म्हणतो, “ सर्व सत्य आपले कानीं एकदम पडल्यास आपली कानटाळी बसून आपण बहिरे सुणण होऊन जाऊं. भर दुपारचा प्रकाश अतिभास्वर खरा, पण त्यांत दृष्टि मुळींच दिपून जाते; त्यापेक्षां शांत व मंद प्रकाशांत दृष्टीचा प्रसर दूरवर होतो.

ज्ञानाचे प्रगतीचा इतिहास पहातां, आस्तेआस्ते मनुष्याचे दृष्टीला सृष्टिरहस्यें अधिकाधिक कळत आहेत. कालच्या या एकोणिसाव्या शतकांतच किती तरी शोध लागले व सृष्ट शक्तीचे अद्भुत खेळ दृग्गोचर होऊं लागले. बाकी, ईश्वराचें विश्व हा अनंत गूढांचा महोदधि आहे. त्याचे मानानें पहातां, “ सिंधूतलि एकादा

बिंदु, किंवा खंडीमध्ये पाव रति ” देखील मनुष्याचे हार्ती अजून लागला नाही. विश्वरूपिणी सृष्टिदेवी शास्त्रीय ज्ञानाने फुगून गेलेल्या मनुष्यास अजूनही हंसून म्हणेल की, बाळ, इतक्यांतच धन्य मानू नको. तू नुसता अंगठाच चोखीत आहेस.

मृष्टीचीं गूढें आपल्याला समजावीं अशी इच्छा पुष्कळांना असेल. परंतु, ती उकलून पाहण्याची खटपट म्हणाल तर कोटींतून एकाददुसऱ्याचे हातूनदेखील होण्याची मारामार. ही पोटाची खळी भरण्यासाठीच बहुतेकांना इतके श्रम करावे लागतात की, त्यांना असल्या कामांत पडण्यास फुरसूदच होत नाही. ते उदरभरणानेच व्याकुळ होऊन असल्या गूढ विचारांचें काम आनंदानें वेडे िरांवर सापवितात. ते म्हणतात, “ जाऊं द्या की, कोणी व्यर्थ डोकें चोळीत बसावें ? त्यापेक्षां आपल्या पोटासाठी कोणाच्याही दोन पांढ्या टाकाव्या आणि निघोर असावें. काढूं द्या त्यांना युक्त्या, आपण आयताच फायदा घेऊं !” आमचे हिंदुस्थानची तरी आजकाल सर्वथा हीच स्थिति आहे. बुद्धिमत्तेची किंवा कल्पकतेची वाण नाही; परंतु माध्याहकाळाची सोय लावण्यापुढें सगळें आटलें आहे.

सिसिरो म्हणतो, “ डेमोक्रीटसला पांढऱ्या-काळ्यांतला भेद ओळखत नव्हता, इतका तो डोळ्यांनीं अंधळा होता. परंतु त्याचे ज्ञानचक्षु इतके सतेज होते की, चांगलें आणि वाईट, न्याय्य आणि अन्याय्य, सन्मान्य आणि द्वेष्य, उपयुक्त आणि त्याज्य, थोर आणि नीच यांमधील भेद त्याला फारच स्पष्टपणें दिसत असे.”

सर्वांचेच अंगी तितकी चतुराई नसेल; परंतु अमुक वर्तन रास्त आणि अमुक गैर हें ज्ञान स्वभावतःच प्रत्येक मनुष्याला असतें. आपल्यापुढें शंभर चेहरे असले तरी त्यांतून जो अत्यंत सुंदर असेल त्यावर जशी नेमकीच दृष्टि जडते, त्याचप्रमाणें रास्त गोष्ट कोणती हें आपणांस अंतःप्रेरणेनेच कळत असतें; आणि इतकें कळलें म्हणजे आपणांस सुखी होण्याचा उपाय सांपडलाच. केवळ सुखी होण्याचाच नव्हे, पण 'नराचा नारायण' होण्याचादेखील सांपडला म्हटलें तरी शोभेल. जगांत काय करावें किंवा कसे वागावें हें कळणें फारसे कठिण नाहीं; पण कळल्याप्रमाणें करणें किंवा वागणें ह्याचीच सारी मारामार आहे. नुसत्या कळण्यानें सिद्धि होत नाहीं. अमुक एक वनस्पति हिमालयावर आहे असें आपणांस कळून भागत नाहीं. ती तेथून आणण्याचा किंवा आणविण्याचा यत्नच झाला पाहिजे, तेव्हांच त्या कळण्याचें सार्थक होईल. पण यत्न करणें तोंडच्या गोष्टी नव्हत. एक गृहस्थ मानससरोवरास जाऊन आले, तें ऐकिलें म्हणजे ऐकणारासही फुरफुरी येते; परंतु, त्यांचे मार्गातील हाल-अपेष्टांचें वर्णन त्यांचे मुखांतून ऐकूं आलें म्हणजे हौस जागचे जागीच जिरते. सेंट पाल म्हणतो, "सिद्धि फुकटची नाहीं. हातावर शीर ध्यावें त्यानें आत्मसिद्धीचे नादी पडावें."

कोणतेही गोष्टींत मर्यादितपणा राखणें हें तरी चातुर्याचेंच एक अंग आहे. कारण, अतिरेकानें सद्गुणच दुर्गुण होतो. अतिदानप्रियत्वानेंच बालि पाताळी गेला. अति धाडस हें अविचाराचेंच भावंड समजावें. वाईटाचें फळ वाईट आणि चांगल्याचें चांगलें,

हा नियम अभंग आहे. सत्कर्म हेंच बक्षीस व दुष्कर्म हीच शिक्षा समजावी. सदाचार आहे तेथें सौख्य आहे; दुराचारापाशी दुःख उभें आहे. म्हणून मनुष्यानें बरें चालावें आणि निर्भय असावें. बऱ्याचा जय व्हावयाचाच. दुर्जनाशीं आपण बरेंच वागावें. धर्मराजा दुर्योधनालादेखील 'सुयोधन' म्हणे. एक अरब भक्त म्हणतो, "हे देवा, अभक्तांवर दया कर. कारण, भक्तकनवाळू तूं आहेसच आहेस."

टोनिसन म्हणतो, "मनुष्यास जर ईश्वर साक्षात् भेटला तर मनुष्याचें मन त्याचे प्रेमांत चूर राहिल." परंतु लबक म्हणतो, हें म्हणणें ज्याला या दुष्ट जगाचें वारें पुरें झोंबलें नाहीं अशा बाळपणच्या कोंवळ्या मनासच लागू पडेल. जे कां व्यसनाचे, दुर्गुणाचे, दुष्कर्माचे शालेंत एकदां निर्द्वले, अशांना देव भेटो कीं महादेव भेटो, त्यांचा दुर्गुणच त्यांना प्रिय वाटेल. कृष्णशिष्टाईचे वेळीं श्रीकृष्णानें दुर्योधनपक्षाला सर्वासमक्ष आपला ऐश्वर्ययोग दाखविला, म्हणून काय ? उपड्या घड्यावरच पाणी. अमुक गोष्ट गैर आहे, एवढें समजल्यानें ती दूर होत नाहीं. तिचा तिटकारा आला पाहिजे; थरक भय वाटलें पाहिजे. पण तसें बहुधा होत नाहीं. कारण दुर्गुणाची गोष्ट अशी आहे कीं:—

(आर्या)

दुर्गुण भेसुर राक्षस, दर्शनमात्रेचि द्वेष्य भासतसे ॥

परि चिरपरिचय होतां, सद्य, प्रिय, श्लिष्ट मित्र वाटतसेन १ ॥—पोप.

शेक्सपिअर म्हणतो, देव तरी आपल्यावर कांहीं घेत नाहीं. दुर्जनांना त्यांच्या दुर्गुणांच्या द्वारेंच तो शासन करितो. दुर्गुणांनीं,

दुर्व्यसनांनी जगाचा नाश होत आहे. पण जगत् ढोळे उघडीत नाही. नोहा हा एवढ्या जलप्रळयांतून शिल्लक राहिला, परंतु अखेर दारचे द्राक्षीचे रसापार्या (दारूपार्या) मेला. आणि या रसापार्या आजकाल हजारों मृत्युमुखी पडत आहेत, तरी या रसावरचें प्रेम उडत नाही, ही तर व्यसनाची जबरदस्ती आहे.

दुर्गुणाइतकेंच कधीं कधीं मूर्खत्वही घातक असतें. एक मूर्ख पोर हातचे दिव्यानें घर पेटलेले पाहूनही गुपचुप बसली आणि त्यामुळे अर्धगांवची होळी झाली. एकाद्या दुर्जनानें मुद्दाम आग लाविली असतां त्याचे दौर्जन्यापामून होणारी जी नुकसानी तिचे हिचे मूर्खत्वानें झाली; म्हणजे फलतः तरी दोहोंची किंमत एकच झाली. म्हणून समाजांत दुर्जनांइतकाच मूर्खांचाही निषेध करणें प्राप्त आहे. देवानें स्वर्ग व नरक या दोहोंचे मार्ग सारखेच खुले ठेविले आहेत; व सदाचारानें पहिला गांठेल आणि दुराचारानें दुसरा, अशी प्रसिद्ध जाहिरात लावून, तिचे खालीं “येनेष्टं तेन गम्यताम्।” म्हणून लिहून ठेविलें आहे. यांत काय तें माणसानें समजावें.

जगांत कांहीं माणसें दुसऱ्याला दुःख व त्रास धावयाला निर्माण झालीं असतात; व कांहीं दुसऱ्यांचा त्रास सोसण्यासाठीं झालीं असतात. पराला दुःख देणारे हे एकंदरीत स्वतः दुःखी असून दुसऱ्यालाही दुःखी करितात. परदुःख घेणारे सज्जन हे दुसऱ्याला सुखी करून स्वतःही सुखांतच असतात. योगबलानें कांहीं लोक दुसऱ्याचा रोगभोग आपले अंगीं उतरून घेतात; पण तशानें दोषेही बचतात. सज्जनांचा हाच मार्ग.

सालोमनला ईश्वर प्रसन्न होऊन 'माग' म्हणाला. तेव्हां त्याने मला 'ज्ञान आणि चातुर्य' हीं दोन द्या म्हणून मागितले. ईश्वराने त्याला तीं दोन्ही देऊन त्यांचे जोडीला लोकमान्यता व राजवैभव हीं दिलीं. परंतु या मिलाफाचा परिणाम असा झाला की, सत्ता आणि संपत्ति यांचे मदापुढे ज्ञान व चातुर्य हीं लटकीं पडलीं. आणि सालोमनचे चातुर्याचे बोल जरी अमोल आहेत, तरी त्यांचे चरित्र वाचले म्हणजे "लोकां सांगे ब्रह्मज्ञान, आपण कोरडा पाषाण" असेंच म्हणणे भाग येते. कारण, सर्व सुखसाधनें, ज्ञान, चातुर्य हीं पूर्ण अनुकूल असतांही त्यानें मरतां मरतां एकाद्या दुःखी माणसासारखे असमाधानाचे उद्गार काढिले, याहून अधिक खेदावह तें काय ? आतां किती झालें तरी तो मोठा सत्ताधीश व भलाच माणूस होता म्हणून तो 'मी हुकलों' एवढेंच म्हणाला; 'सर्वांची हीच गति' असा अभिप्राय त्यानें दिला नाही.

सन्मार्ग कोणता हें प्रत्येकानें आपल्या आत्मारामाला पुसत जावें. तो कधीं फसावयाचा नाही व दुसऱ्याचें ऐकावयाचा नाही. चोराचा आत्माराम चोरी हें दुष्कृत्य आहे असेंच बेमुर्वत त्याला सांगतो, इतका स्पष्टवक्ता आहे. लबाड मनुष्य आपली जिन्हा, मुद्रा, मनोविकार सर्व बदलील, परंतु या हृदयस्थ आत्मारामावर त्याचा कांहीं अंमल चालत नाही. तो गैरकर्म करूं लागला कीं आत्माराम त्याला आंतून ठोठावणारच. याकरीतां मनुष्यानें त्याचे आज्ञेत चालावें, म्हणजे पाऊल गैरमार्गी पडणार नाही.

प्रकरण पंधरावें.

राष्ट्रांची शांति.

संगच्छध्वं संवदध्वं सं वो मनांसि जानताम्
देवा भागं यथापूर्ध्वं संजानाना उपासते ।

—ऋग्वेद.

भावार्थः—हे लोकहो, तुम्ही सर्वही एकमेकांत मिळून
मिसळून चाला, व भांडणतंटे सोडून देऊन मिळूनमिसळून
बोला व आपलीं मनें सुसंस्कृत करा आणि पूर्वीचे ज्ञानी पुरुष
जसे ईश्वराची उपासना करित आले, तशीच तुम्हीही करा.
समानो मंत्रः समितिः समानी समानं मनः सहचित्तमेषाम्।
समानं मन्यमभिन्नये वः समानेन वो हविषा जुहोमि ॥

—ऋग्वेद.

भावार्थः—तुम्ही विषम विचार करूं नका, तुमची
सामाजिक व्यवस्था समानतेचे तत्त्वावर चालवा. तुमचे
संकल्पविकल्प व ध्येयें एकजात असूया. (ईश्वर म्हणतो,)
मी तुम्हां सर्वांस समतेनेच उपदेश करितों व तुम्ही माझे
उपदेशाप्रमाणे चालल्यास मी तुम्हांस सारखेंच फल देईन.

प्रकरण पंधरावें.

राष्ट्रांची शांति.

अपार संपत्ति किंवा उदंड शस्त्रसंभार यांनी कोणतेही राष्ट्र निर्भय होत नाही, तर परराष्ट्रांशी स्नेहभाव ठेविल्याने होतें.

—संलस्ट.

लवक म्हणतो, सांप्रतची युरोपीय राष्ट्रांची स्थिति आम्हां सर्वासच भयप्रद व लज्जाकर आहे. रानटी लोकांनी शस्त्रबळावर वादाचा निर्णय करणें एक वेळ शोभेल; पण असल्या सुधारलेल्या राष्ट्रांनी तोच मार्ग स्वीकारावा हें नीतिदृष्ट्या व व्यवहारदृष्ट्याही उद्वेगजनक आहे. आजकाल नुसती अंतःशांति राखण्याकडे युरोपीय राष्ट्रांत एकंदर ४०,००,००० शिपाई आहेत. आणि लढाऊ लोक ते यांहून निराळेच. ते आहेत १,००,००,००० हून अधिकच. ही संख्याही अजून वाढविणेंच आहे. तसें झालें म्हणजे तो आंकडा २,००,००,००० वर जाईल. या सैन्याचे खर्चाचे खरे आंकडे पुरापूर प्रसिद्ध नाहींतच; पण जे कांहीं अंशतः आहेत, त्यांची बेरीज केल्यास सालीना ४५,००,००,००० पौंड होते.

प्रत्येक राष्ट्राच्या हिशोबाच्या पद्धति वेगळ्या व अर्धमोलीं, बिनमोलीं, किंवा पूर्ण मोलानें नोकरी घेण्याचेही परिपाठ कमज्यास्त प्रमाणांत आहेत, यामुळें अचुक आंकडा मिळणें अशक्य आहे. तरी आजकाल, युरोपीय राष्ट्रे व अमेरिकेंतील संयुक्त संस्थानें

यांचे गोडे व कडवे मिळून शिपाई लोकांची संख्या आणि त्यांच्या वार्षिक खर्चाचे आंकडे याप्रमाणे आहेत:—

राष्ट्रांचे नांव.	शिपाई.	वार्षिक खर्च पौंड.
संयुक्त राष्ट्र	४,२०,०००	६,५०,००,०००
रशिया	११,५०,०००	४,६०,००,०००
जर्मनी	६,६१,०००	४,३८,००,०००
फ्रान्स	६,२०,०००	४,१०,००,०००
आस्ट्रिआ-हंगेरी ...	३,८४,०००	१,९४,००,०००
इताली	३,०५,९००	१,७०,००,०००
स्पेन	१,००,०००	६७,००,०००
नार्वे आणि स्वीडन ...	७३,०००	५५,००,०००
टर्की	३,७०,०००	४८,००,०००
हालंड	३५,०००	३६,५०,०००
बेल्जम	५०,०००	२५,००,०००
पोर्तुगाल	३४,०००	२६,००,०००
स्विट्झर्लंड	१,४८,०००	१३,००,०००
ग्रीस	२३,०००	१२,००,०००
देनमार्क... ..	१४,०००	१२,००,०००
बल्गेरिया	४३,०००	१८,००,०००
संयुक्त संस्थाने (अमेरिका)	१,०७,०००	४,००,००,०००

एषढा जगड्व्याळ द्रव्यव्यय होत आहे, इतके मानवी प्राण्यांचे जीव आणि श्रम फुकट खर्ची पडत आहेत, तरीही आमची महत्त्वाकांक्षा मिटत नाही. अधिक आरमार पाहिजे, अधिक फौज

पाहिजे म्हणून ओरड सुरूच आहे ! रयतेनें कष्टानें मिळविलेले द्रव्य कररूपानें ओढून घेऊन त्यावर हे एवढे पोळ पोसावयाचे, हें कुठलें शहाणपण ! शिवाय आबदाबामुळें राष्ट्रांत युद्ध नच झालें, तरी यांच्या खर्चानेंच अखेर प्रत्येक राष्ट्राची कंबर मोडून जाऊन दिवाळेंही वाजणारच. युरोपांतील प्रत्येक प्रमुख राष्ट्र आलें तें वर्ष अधिकाधिक कर्जांत बुडत आहे. सन १८७० सालीं या राष्ट्रांचे कर्जाचा आंकडा ४,००,००,००,००० पौंड होता. हा तेव्हांच छाती दडपेसा होता. आणि हल्लीं तर याचे दीडपट झाला असून सालोसाल फुगतच आहे!

आम्हां शहाणे राष्ट्रांची सुधारलेपणाची कल्पनाही किती अश्लाघ्य आहे पहा ! एक जपानी मुत्सद्दी म्हणाला, “ आम्ही जॉर्प्यंत युरोपांत केवळ आमचे कळाकुसरीचींच कामे पाठवीत असूं, तोंपर्यंत युरोपचे लोक आम्हांस अर्धेरानटी म्हणत. पण आम्ही जेव्हां रशियाचे हजारों शिपाई यमसदनीं पाठविले, तेव्हांमात्र ‘आतां जपान खरें सुधारलें’ म्हणून आम्हांस शाबासकी मिळू लागली! आहे कीं नाही न्याय ? ” यंग नामक कवि म्हणतो, “ एका मनुष्याचा प्राण घेणारास खुनी म्हणून गळफांस देतात व हजारोंचे बळी घेणारास शूर वीर म्हणून त्याला पुष्पहार घालितात; म्हणजे उत्कट दुष्कृत्याला सत्कृत्याची पदवी मिळते, असला हा जगताचा न्याय आहे. ”

लढाई म्हटली म्हणजे पुष्कळांचे डोळ्यांपुढें, तो फौजेचा थाटमाट, स्फूर्तिजनक रणवाद्यांचा गजर, शिपायांचे एकजात भडक

पोषाख, व समशेरांचा डोळे दिपविणारा चमचमाट ही उभी रहा-
तात; पण नुसत्या स्मरणानेच अंगावर रोमांच आणणारा. तो रक्त-
पात, व प्राणिवध याची त्यांना करपनाही येत नाही. परंतु, पर-
वांच्या रुसोजपान-युद्धाची किंवा कोणत्याही युद्धाची हकीकत
वाचली म्हणजे वाचणाराचें हृदय भीति आणि करुणा यांनी व्याप्त
होऊन जातें. दुसरी गोष्ट: हानि, विपत्ति, क्लेश यांचे दृष्टीने युद्ध
हें उभयपक्षांस सारखेंच अनर्थावह असतें; फक्त विजयी पक्षाला
वर मिशा करून चालायला येतें, हाच काय तो फायदा. श्रीकृ-
ष्णास युधिष्ठिर म्हणतो:—

(श्लोक)

पराजयश्च मरणान्मन्ये नैव विशिष्यते ॥

यस्य स्याद्विजयः कृष्ण । तस्याप्यपचयो ध्रुवम् ॥ १ ॥

जयो वैरं प्रसृजति । दुःखमास्ते पराजितः ॥

सुखं प्रशान्तः स्वपिति । हित्वा जयपराजयौ ॥ २ ॥

भावार्थः—पराजय तर मरणतुल्यच. पण विजयांतदेखील हानि पुष्क
ळच होते. शिवाय जय मिळाल्याने वैर वाढतें व पराभूत पक्ष दुःख क-
रीत राहतो. पण शांतीला ह्यांतील कांहींच नाही. तिथे सुखाची झोंप मिळते.

कांहींचें म्हणणें की, हें सर्व खरें; पण स्वहितरक्षणार्थ हें सारें
आम्हांस पत्करावें लागतें. परंतु या म्हणणारांना हें समजलें पाहिजे
की, कोणत्याही राष्ट्राचें खरें हित अंतःशांतता व परराष्ट्रांशी
स्नेहभाव यांत आहे, युद्धांत नाही. विहकार कश्चिन म्हणतो की,
“रणभूमि व मुत्सद्याची खोली हे सुधारणेचे दोनच आश्रय
आहेत.” पण याला हें कळत नाही की, युद्धाच्या नुसत्या वार्तने-

देखील शांतिमुखाचा भंग होऊन सुविचाराचा विघाड होतो. शिलर म्हणतो, “ शत्रु आज पादाक्रांत केला तरी आपला डूक सोडीत नाही, वेळ पाहून उलटतो; त्यापेक्षा त्याला स्नेहाने आपलासा केल्यास भय कायमचें गेलें. ” जोवर्टचें म्हणणें कीं, “हपापाचा माल गपापा गेला’ असाच मासला युद्धांत मिळविलेल्या द्रव्यादिकांचा होतो. ” इतिहास हीच साक्ष देतो, अखिल जगताला त्राहि त्राहि करून उंटोगणती खाजिने भरणारे जे राजे तेही पालथे पडले आणि ते खाजिनेही रिते पडले; पण दुनियेला क्लेशमात्र कायमचे झाले. बरें, नित्यक्रमांत मनुष्याला इतकीं दुःखें संकटें आहेत कीं, तींच निवारतांना तो व्याकुळ होतो. असें असतां मनुष्यें युद्धरूपानें मुद्दाम आपणांवर नसतीं संकटें ओढवून घेतात, या प्रकाराला काय म्हणावें? जोवर्ट म्हणतो, पुष्कळ राष्ट्रांना संकटांवांचून चैनच पडत नाहीसैं दिसतें; कारण, एरव्हीं तीं हीं युद्धरूप संकटें स्वकृतीनें निर्माण करतीं ना.

सुदैवानें अलीकडे परराष्ट्रांशीं सलोखा असावा असें पुष्कळांस वाटूं लागलें आहे. पण नुसतें वाटूं लागलें आहे; कृति नाही. याचें कारण, अजून स्वराष्ट्रांचें हित व परराष्ट्रांचें हित हे भेद-सूचक शब्द कायम आहेत. पण हे चुकीचे आहेत. आजकाल सर्व राष्ट्रांचे हितसंबंध इतके अन्योन्यावलंबी आहेत कीं, एकाचे हिताला धोका तोच इतरांच्या, अशी स्थिति आहे. पण ह्या गोष्टीचा व्हावा तितका विचार मुत्सद्दी लोक अजून करीत नाहीत. युरोपाचें भांडवल चारी खंडांत पेरलें आहे. या रुसोजपानी युद्धानें

बाकीचे युरोपाचे केवढे तरी नुकसान झाले. सॅनफ्रान्सिस्कोत अग्नि-प्रळय झाला, तर त्याने इंग्लिश विमाकंपन्यांना १,४०,००,००० पौंड नुकसानी बसली. असा एकाचा ताण दुसऱ्याला पोंचतो आहे.

परदेशांत सुखसमृद्धि असल्यांत युरोपचा केवढा तरी फायदा आहे. कारण युरोपचा सर्व देशांशी व्यापार आहे. तेथील लोकांपाशी दोन पैसे झाल्यास, युरोपचा माल खपतो. बरें, आस्ट्रेलेशियांत पाऊस चांगला झाल्यास युरोपाला लोकरी कपडा स्वस्तांत पडतो. हिंदुस्थानांत धान्य पिकल्यास युरोपाला पावरोटी स्वस्त मिळते. एवंच, माझे तुझे ह्या म्हणण्यांत आतां अर्थ उरला नाही. एकाचे हित तेच दुसऱ्याचे हित असा निकट संबंध येऊन पोंचला आहे.

क्रिमियन युद्धाचे वेळीं इंग्रजी गलबतांनीं रशियांतला म्हणून पुष्कळ माल जाळला. पण ह्या मालाची मालकी होती इंग्रजी व्यापाऱ्यांचीच ! अलाबामांत इंग्रजांनीं पेंढार नेले, पण फळ काय झाले ? तर अमेरिकेच्या निशाणाखालीं गलबत नेल्याबद्दल इंग्लंडला ३०,००,००० पौंड अमेरिकेची नुकसानी भरून द्यावी लागली. शिवाय, अमेरिकेच्या ज्या गलबतांना अपाय झाला त्यांतील पुष्कळांचे विमे इंग्रजी मंडळ्यांकडे उतरले असल्यामुळे विम्याच्या रकमा इंग्रजांवरच पडल्या. एवंच दोहोंकडून साल गेले.

लॉर्ड डर्बी म्हणे की, इंग्लंडाने सर्व राष्ट्रांशी साम ठेवण्यांत त्यांचे कल्याण आहे. पण, युरोपचे राष्ट्रांना परस्परांस हळूच चिमटे घेण्याची संवय आहे, तेथे इंग्लंडने काय करावे ? असे पारीस येथील

इंग्रजांचा वकील म्हणतो. तरीही लवक म्हणतो, अलीकडे इंग्लंडने फ्रान्साशी भावार्थाने खेहाचे बोलणे केल्यामुळे या दोन देशांतील आजपर्यंतची विरोधबुद्धि बहुतेक मावळून कायम गट्टी होण्याची खास चिन्हे आहेत. जर्मनीचीही हीच हवाल आहे. कारण, जर्मन शहाणे आहेत. ते जाणतात की, इंग्लंडवर जरी युद्धांत प्रसंगी आपणांस सरशी मिळाली, तरी युद्धामुळे उभय पक्षांची खराबी होऊन दोन्ही राष्ट्रांचे प्रगतीची एक शंभर वर्षे खास पिच्छेहाट होईल. यास्तव उभयतांत सख्यच सुखावह; व या गोष्टीला बर्लिन, कोलोन, फ्रंकफूर्ट, हम्बर्ग, म्यूनिक व इतरही व्यापारी जर्मन शहरांनी आपली संमति दिली आहे.

लॉर्ड एव्हर्सले यांनी इंग्लंड, फ्रान्स व जर्मनी यांचे आजचे लढाऊ गलबतांच्या सामर्थ्यांचे पुढील कोष्टक दिले आहे.

	इंग्लंड	फ्रान्स	जर्मनी
१ लढाऊ गलबते	७७९०००	२४९५००	२३००००
२ सशस्त्र फिरती गलबते.	२८०६००	१४८१००	५५७००
	१०५०५००	३९७६००	२८५७००

हे सामर्थ्य पुढीलप्रमाणे वाढविण्याचे संकल्प ठरले आहेत:—

	इंग्लंड	फ्रान्स	जर्मनी
१ लढाऊ गलबते	१११९०००	३८४०००	५२३०००
२ सशस्त्र फिरती गलबते (कुद्दसर्स)	८०९०००	३९५०००	२२१०००
	* १९२८०००	७७९०००	७४४०००

* हे आंकडे गलबतांचे टनेज (भरीत) दाखविणारे समजावे.

लढक म्हणतो, या संकल्पाप्रमाणे वाढ केल्यास खर्चाचा बोजा-
मात्र अतोनात वाढून, परस्परप्रमाण कायमच राहाणार. मग असे
करण्यांत फायदा काय आणि शहाणपण तरी कोणते ? एकमेकांचे
छातीवर दडपणे वाढवीत बसण्यापेक्षां सर्वांनीच खेहभाव जोडून
सर्वांचीच दडपणे उतरण्यांत अधिक सुख व मौज नाही काय ?
कोणी आपला हक्क किंवा हितसंबंध गमावू नये. परंतु प्रस्तुत जी
युरोपीय राष्ट्रं परस्परांशीं पुंडाप्रमाणे किंवा लुटारू चांच्यांप्रमाणे
वागतात, तसे न वागतां सर्वांनीच दोस्त व्हावे, व लढण्याचा
प्रश्न उद्भवल्यास लढाई न करितां इतर राष्ट्रांना पंच नेमून
लवादी निकाल करून घ्यावा, म्हणजे ज्ञाने, आणि हे छातीवरचे
दडपे उतरून टाकावे. आजकाल या कामाला संधीही बरी आहे.

पण कांहींचें म्हणणें, प्रथम कंडूशमन तेव्हां शांतीची बात.
एरव्ही ती कोणी ऐकणार नाही. हे एका अर्थी खरे आहे. पण
सर्वांनीच शांतिपक्ष स्वीकारल्यावर युद्धांवांचूनही शांति अशक्य
नाहीं. शांतीपासूनचा फायदा व वैरापासून तोटा याचा निवाडा
अटलांटिक महासागराचे उभय तीरांकडे लक्ष पोंचविल्यानें होतो.
एका तीराला युरोपांतील विभक्त राष्ट्रं व दुसऱ्यावर अमेरिकेंतील
संयुक्त राष्ट्रं. संयुक्त राष्ट्रांची लोकसंख्या ९ कोटी, त्यांचें भूमि व
समुद्र मिळून सैन्य १,०७,००० व सैन्याचा खर्च ४ कोटि पौंड.
युरोपीय विभक्त राष्ट्रांची लोकसंख्या ३५ कोटि, उभयविध मिळून
सर्व सैन्य चाळीस लक्ष, व त्याचा खर्च २५ कोटि पौंड. म्हणजे
विभक्त युरोपची लोकसंख्या संयुक्त अमेरिकेच्या केवळ चौपट
असून युरोपचे लढाऊ लोक अमेरिकेच्या ४० पट आहेत. यांचें

कारण विभक्ति-वैरभाव-हेंच होय. कारण अमेरिकेंत सर्व एकविचार आहे. युरोपांत राष्ट्रांराष्ट्रांत द्वेषभाव, मत्सर, अविश्वास, अहितबुद्धि, व बद्धवैरता यांचें साम्राज्य असल्यानें स्वरक्षणार्थ एवढा डोंगर प्रत्येकास उरावर घ्यावा लागतो. पण त्यानेंच एकाद दिवशीं सर्वास रसातळास जावें लागेल हें खास. स्वदेशहिताबद्दल दक्ष असणें हा सद्गुण आहे, पण तें हितवैरभावापेक्षां स्नेहभावानें साधणें हा वरिष्ठ सद्गुण आहे.

अमेरिकेंत सैन्याचा खर्च फार कमी आहे, त्यामुळें अमेरिकेला युरोपापेक्षां व्यापारांत भांडवल घालावयास अतोनात सवड राहते, व यामुळें अमेरिकेशीं व्यापारांत युरोपाच्यानें टक्कर देववत नाही. बाकी, अमेरिकन लोक व्यापाराचे नादानें एक मोठी चूक करीत आहेत, ती ही कीं, शेतकीकडे समूळ दुर्लक्ष करून हजारां लाखों एकर जमिनींत केवळ यांत्रिक कारखाने सुरू करून, खेडीपाडी ओस पाडून शहरें भरीत आहेत. पण ही चूक त्यांना परिणामी भोंबेल असें लबकचें मत आहे.

आतां युरोपची स्थिति घेऊं. युरोपांत अजून पड जमीन आहे. कोळसाही आजच खलास होणारा नाही; तथापि खाणी अति खोल खोल चालल्यामुळें तो महाग होत आहे. जस्त तर संपलेंच. तांबें त्याच पंथाला आहे. लोखंडही फार तग काढणार नाही. तेव्हां अशांतच डोळे उघडून, फाजील खर्च तोडून, बेतानें राहिल्यास ठीक आहे. नाहीपेक्षां या खाणी संपल्या कीं सगळेंच उरकलें. पण, आज पहावें तों सैन्ये वाढविण्यावर प्रत्येक युरोपी राष्ट्रांचा भर आहे. लढाई कोठे नाही, तरी शांतता आहे असें नव्हे, केवळ तहकुबी आहे. तेवढ्यामुळें रक्तपात नाही. पण

सैन्यांचे वाढते खर्च चालू असल्याने पुढल्या पिढीला दोन पैसे ठेवण्याचे ऐवजी कर्जाची ओझी तयार होत आहेत, मग पोरांवाळांचे डोकें वर कसे निघावे? एवंच चालू प्रकार नुकसानीचाच आहे.

दुसरी गोष्ट, सैन्याचे खर्चाने व कर्जाने भारवून गेल्याने अमेरिकेशी व्यापारांत युरोपाला टिकाव धरवत नाही. व शिवाय मजूरवर्ग सर्वथा असंतुष्ट असल्याने अराजक पंथ, समुदय-स्वत्वपंथ इत्यादि अनेक पंथ देशांतल्या देशांत उद्भवून, अंतःशांति विध्वस्त होत आहे. धान्याचे भाव सारखे चढत राहिल्याने गरीब लोक श्रीमंतांवर बोटें मोडू लागले आहेत. शेजारी केव्हां उठेल न जाणों, अशी अखंड धास्ती असल्याने एक तर व्यापारी लोकांचेही धंद्याकडे लक्ष लागत नाही; दुसरे संयुक्त संस्थाने व वसाहती (कॉलनी) यांत सरकारदेणें हलकें असून शांति असल्याने शेकडों व्यापारी युरोप सोडून तिकडेच जात आहेत. यामुळे युरोप रिता पडत चालला आहे. एवंच एकही सुचिन्ह नाही. लवकरच म्हणणे की, जोंपर्यंत युरोप हा, सैन्याचा खर्च तोडणार नाही, तोंपर्यंत तो ज्वालामुखी पर्वताचे शिखरावर वारा खातो आहे असे समजावे. एकदम मध्यरात्री ' ओ फट्टे घे घे स्वाहा ' असे होऊन जाईल.

असल्या स्थितीत डोळेझांक करणे शहाणपण नव्हे. केल्यास, आज नाही लवकरच, पूर्वी कधी झाला नाही असा युरोपभर कल्पांतप्रळय माजेल. युरोपचे राजांचीं सिंहासने त्यांचे बुडाखाली रहावीं अशी जर इच्छा असेल, तर मंत्रीमंडळांनी परस्परराष्ट्रांत स्नेहभाव व शांति वाढवून, आजकाल उद्योगधंद्यांचे नरडीला नख देणारे जे अनिष्ट मार्ग देशांत उद्भवले आहेत, ते बंद पाडले पाहिजेत; एरवीं धड चिन्ह नाही.

सर्वांनी मनांत आणल्यास स्नेहभाव होणें अशक्य नाहीं; कारण ईश्वरानें सर्व पृथ्वी एक म्हणून निर्माण केली. पण स्वार्थी मनुष्यांनी ही विभक्ति निर्माण केली. कौपर कवि म्हणतो:—

(श्लोक)

जे (देश) वारिर्बिदुसम भेदुनि एक व्हावे ।
ते पर्वते म्हणति वैर उभे असावे ॥

पण या पर्वतांच्या आडकाठीपेक्षां मनुष्यांनी परस्परांविषयी मनांत धरलेले अविश्वास, मत्सर, असद्भाव इत्यादि विकार हेच वैराला मुख्य कारण आहेत.

इंग्लंड, हालंड, व स्वित्झर्लंड हे देश सोडून बाकी सर्व युरोपीय राष्ट्रांनी परकीय मालावर संरक्षक जकाती बसविल्या आहेत. अमेरिकेंत संयुक्त संस्थानांचा आपसांत अनियंत्रित व्यापार आहे, पण परदेशांशी संरक्षक जकाती आहेत. त्यांतही ब्रिटिश-कानडा व इंग्लंड येथील मालावर जबर जकाती आहेत हा तरी न्याय काय? जर्मनीचा हाच मासला. जर्मनमहाराष्ट्रापुरतें स्वातंत्र्य, वाहेर वंदी. बरें, यांत कांहीं उत्पन्नाचा हेतु नाहीं; कारण, स्वतंत्र व्यापार राखून चालीच्या जकातींनी या राष्ट्रांची तुंबडी भरणें शक्य आहे. पण ही केवळ दुस्मानगिरी, खंवटपणा. युरोपांतील राष्ट्रांत तर कोणीच कोणाला अनियंत्रित आयात देत नाहीं. साधेल तों परक्याच्या मालाला हाणून पाडण्याच्या युक्त्या अखंड चालू असतात.

सांप्रत स्थिति तर ही आहे. मार्क्स ऑफ सॅलिसबरी १८९७ साली म्हणाले:—हीं सुधारलेली राष्ट्रे अहमहमिकेन एकमेकांचे

उरावर बसून लौकरच सर्व खंड बेचिराख होण्याचा रंग दिसतो आहे. कारण, तुम्हीच पहा, जो तो जादाजादा शस्त्रसंभार गोळा करून प्राणनाशाची फडेकोट तयारी करीत आहे. शक्तीचे केंद्रीकरण झपाट्याने होत आहे. दरसाल अधिकाधिक जाज्वल्य व सद्यःप्राणहारक शस्त्रांने तयार होत आहेत, व आत्मरक्षणार्थ म्हणून तरी प्रत्येकास या चढाओढीत पडणे खास भाग आहे. अर्थात् हा अनर्थ वाढत जाणार व अखेर यादवी होऊन सर्वांचीच निपोताशांति होणार हें खास. तर हा भावी अनर्थ टाळण्याचा एकच मार्ग हा आहे की, सर्व राष्ट्रांनी द्वेषभाव व अविश्वास सोडून स्नेहभावाने व विश्वासाने वागावे; व तंटा पडलाच तरी इतर राष्ट्रांचे मध्यस्थीने उलगडा पाडून एकंदरीत सर्व राष्ट्रांत अखंड शांति राहून सर्वत्र अनियंत्रित व्यापार नांदेल अशी योजना करावी; तरच तरणोपाय आहे. सर हेनरी कॅबेल वॅनरमन हेही १९०५ साली याच अर्थाचे विचार बोलले. व राष्ट्रांचे स्नेहभावाने एकीकरण करण्याचे पुढारीपण इंग्लंडने घ्यावे, असेही त्यांनी सुचविले.

लबक म्हणतो, येथपर्यंतही युद्धलालसा राष्ट्रांना समृद्धिदृष्ट्या व व्यापारदृष्ट्या कशी घातक अतएव अप्रशस्त आहे, तें मी दाखविलें. पण हेही विचार एकीकडे ठेविले तरी युरोपीय राष्ट्रे आपणांस ख्रिश्चन म्हणवितात, त्या अर्थी त्यांच्या धार्मिक बाण्याला कलहप्रियता ही सर्वथा लज्जाकर आहे. कारण, ख्रिश्चन धर्माची खूण विजारटोपी नसून अहिंसा ऊर्फ भूतदया ही आहे. आणि ती जर ती विसरतील तर त्यांनी आपले धर्माला

काळिमा आणिला असें बेघडक म्हणावें. परंतु दुर्दैवानें युद्धाचा ढोल बजावणारे किती तरी लोक पार्लमेंटांत व ग्रंथकारांतही आहेत. ते अक्षर्यां आगीत तेल ओतीत असतात; याला काय करावें? अशानें अखेर सर्वांचीच राख होईल. तर यांनीं ढोळे उघडावे, वैरभाव टाकून द्यावे. सर्वांचे हितसंबंध एकत्र कसे गुंतले आहेत हें नीट ध्यानांत घ्यावें. एकाचा उत्कर्ष तोच सर्वांचा, व एकाचा अपकर्ष तोच इतरांचा, हें तत्त्व अनुभवानें तपासून पहावें व खात्री झाली— आणि ती झालीच पाहिजे— म्हणजे तरी हातांत हात घालून वागावें.

यूरोपांत पूर्वेकाली ज्याचा कायदा त्याचे हातात असे. म्हणजे अनें कच्ची खोडी काढल्यास क्वच परस्पर अर्चे पारिपत्य करीत असे. परंतु, हल्लीं कोणालाही खासगी पारिपत्याची परवानगी नाही. प्रत्येकानें वरिष्ठसत्तेकडेच न्याय मागितला पाहिजे. व या पद्धतीस आम्ही सुधारलेली पद्धति म्हणतो. हें जर खरें, तर हाच न्याय व्यक्तिशः राष्ट्रांकडेही कां न लावावा? म्हणजे आ राष्ट्रांनें क राष्ट्रांची खोड काढिल्यास उभयतांनीं परस्पर हाणामारीवर न येतां 'सार्वराष्ट्रीय समिती'कडे न्याय मागावा. कारण, व्यक्तीला जर खासगी पारिपत्याचा हक्क नाही, तर राष्ट्रांस तरी व्यक्तिशः हा हक्क असणें अन्यायच म्हटला पाहिजे. म्हणून इत-उत्तर सुधारलेले राष्ट्रांनीं रानटी लोकांप्रमाणें एकमेकांचे घराला आग न लावितां 'सार्वराष्ट्रीय समिती'पुढें आपली तक्रार मांडून न्याय घ्यावा हें योग्य आहे.

एतावता सर्व बाजूंनीं विचार करितां इतःपर सर्व राष्ट्रांनीं परस्पर गैरसमज उत्पन्न होऊं न देणें व स्नेहभाव वाढविणें या

गोष्टी आपलें आय कर्तव्य म्हणून केल्या पाहिजेत. सैन्याचा खर्च कमी करणें हें तर सर्व जगतास आणि विशेषतः युरोपखंडास फारच उपकारक होणार आहे. कारण, त्यायोगानें युरोपचे लोक विपत्ति व दशाविपर्यय यांचे तडाक्यांतून बचतील. त्यानें कराचें ओझें हलकावेल, मजुरांना कमी तास कष्ट करून भागेल व मजुरी अधिक मिळेल आणि अन्नाची महागाई कमी होईल. याकरितां कोणाही राष्ट्रांनें सैन्य कमी करण्याची संधी दवडूं नये. कांहीं राष्ट्रें या गोष्टीस प्रथमच कबूल नसलीं तरी सडकून यत्न करावा. हा प्रथम इंग्लंडनेंच करावा. अपयश आलें तरीदेखील करावा, असा लचकचा आग्रह आहे. कारण, यत्न केल्यास आज नाहीं उद्यां युरोपचीं राष्ट्रें ही गोष्ट ऐकतील. आणि इंग्लंडचे यत्नाला यश येऊन आजकाल प्रत्येक राष्ट्रांत उधळपणा, मत्सर व अविश्वास दिसत आहेत, त्यांचे जागीं मितव्यय, शान्ति व स्नेहभाव हीं दिसूं लागलीं, तर युद्धानें मिळविलेल्या विजयापेक्षां हा जयजयकार अधिक भूषणावह होईल; व या गोष्टीनें केवळ युरोपाचेंच कल्याण नव्हे, तर अलम दुनियेला सुख होईल. परंतु, ही गोष्ट जोपर्यंत सिद्ध होणार नाहीं तोपर्यंत तुम्ही किती दक्षता ठेवा, अखेर हें सर्व घडाडून—“ सर्व यस्य वशादगात्स्मृतिपथं कालाय तस्मै नमः। ” अशांतला प्रकार खचीत खचीत होईल. याकरितां वेळींच परिणामावर दृष्टि देऊन सर्व राष्ट्रांनीं परस्परविरोध सोडून स्नेहभाव धरावा. व आपण स्वतः सुखशान्तीचा लाभ घेऊन आखिल जगतासही द्यावा. इतकीच त्यांस साविनय सूचना आहे. ती अंगीकारण्यास परमेश्वर त्यांस बुद्धि देवो.

प्रकरण सोळावें.
चित्तस्वास्थ्य.

(श्लोक)

चित्ताऽक्रान्तं धातुबद्धं शरीरम् ।
नष्टे चित्ते धातवो यान्ति नाशम् ॥
तस्माच्चित्तं सर्वदा रक्षणीयम् ।
स्वस्थे चित्ते बुद्ध्यः संभवन्ति ॥ १ ॥

—अवधूतगीता

भावार्थः—ह्या रसरक्तादि सप्तधातूनीं वनलेख्या शरीरावर
जोपर्यंत चित्ताचा तावा आहे, तोपर्यंत ते अबाध राहते.
परंतु, चित्तच बिघडलें, कीं शरीरस्थ रसरक्तादिकही नासतात.
याकरितां सर्वदा चित्त हें यत्नपूर्वक स्थिर राखावें. कारण,
चित्त स्थिर असेल तरच बुद्धि स्फुरते.

प्रकरण सोळावें.

चित्तस्वास्थ्य.

मतिः स्फुरति हि स्वस्थे नृणां चेतसि ।

भावार्थः—मनुष्यांचें चित्त स्वस्थ असेल तेव्हांच सुविचार सुचतात.

राष्ट्रांसाठीं शांति तशीच माणसामाणसांची, असें पुष्कळांचें म्हणणें आहे. परंतु हें साम्य ठीक नाही. राष्ट्रांचे कामी, शेजारी जर भांडखोर, अघाशी व अनीतिमान् भिळाला तर या राष्ट्रांनं केवळ गम खाणें इष्ट किंवा न्याय्यही होणार नाही; परंतु, व्यक्तींचें तसें नाही. स्वतःची मनःशांति न बिघडूं देणें हें कोणाही व्यक्तीच्या स्वाधीनचें आहे. राष्ट्राप्रमाणेंच व्यक्तीलाही दुर्जनांशीं संबंध आल्यास शांति राखणें अवघड तर खरेंच, पण केवळ अशक्य नाही. सॉलोमन म्हणतोः—“जेथें नित्य कलह चालू आहे अशा भव्य मंदिरांतील मेजवान्यापेक्षां शांत झोंपडींतील मीठभाकर बरी.” मोरोपंत म्हणतातः—

(आर्यांचरण)

क्षीर न खाय खळाची, हरि विदुराच्याहि भक्षितोचि कण्या ।

हपापाच्या लुटीपेक्षां न्यायाची दमडी बरी. प्रेमाची भाजी आणि द्वेषाची सोजी बरोबर नाही, ही शांतीची किंमत आहे.

संसारांत मनुष्याला बारीकसारीक त्रास हे येणारच. पण, कांहीं लोक अशांचें मुद्दाम एक गांठोडें आंबळून उरावर घेतात, आणि

भारानें मरतों म्हणून रडूं लागतात; हें वेडेपण आहे. आली अडचण वेगळे वाटेस लावून घावी आणि मोकळें व्हावें. काठ्यांचे जुडीची गोष्ट ध्यानांत ठेवावी. एकदम जुडी मोडणें शक्य नाही, पण वेगळी वेगळी काठी तेव्हांच मोडतां येते; याचप्रमाणें बारीक-सारीक दुःखांची विल्हेवाट लावून टाकावी. तीं गांठीं बांधीत बसूं नये; म्हणजे चित्तस्वास्थ्य एकंदरीत कायम रहातें.

जगताला सुखी करणें आपले हातीं नाही. पण स्वतःला सुखी करणें केवळ आपल्या हातचें आहे. व त्याला कांहीं कष्ट नाहीत. कसाही प्रसंग आला तरी स्वतःची वृत्ति शान्त, तृप्त आणि प्रसन्न ठेवण्याची खुबी साधली म्हणजे सुखाला तोटा नाही. परंतु ही ज्याची त्यानेंच साधली पाहिजे. आणि यत्न करील त्याला ही वृत्ति साधणें अशक्य नाही.

रूशिफूका म्हणतो, “तुला जर स्वतःचे हृदयांत शान्ति सांपडत नसेल तर ती त्रिभुवनांतही सांपडणार नाही.” शांतीला श्रीमंती लागत नाही. अकिंचनालाही ती प्राप्त होते. भर्तृहरि म्हणतातः—

(श्लोक)

अकिंचनस्य दांतस्य । शांतस्य समचेतसः॥

सदासंतुष्टमनसः । सर्वाः सुखमया दिशः ॥ १ ॥

भावार्थः—निर्द्रव्य असूनही जितेंद्रिय, शांत, समबुद्धि व नित्यसंतुष्ट असेल त्याला दशदिशा सुखमयच आहेत.

परंतु, पुष्कळ लोक रात्रौ केवळ एकटे असले म्हणजे शान्त व स्वस्थ न राहतां उलट नसत्या काल्पनिक अडचणी उभ्या कर-

तात. मनचे बिकट प्रश्न पुढें घेऊन घोटाळ्यांत पडतात. कोणाचे ध्यानी मनी नाही तसलीं भुतेखेते मनांत आणितात. किंवा असेंच कांहीं खेंगुटे मनाचे मार्गे लावून घेऊन चिंताग्रस्त बसतात. त्यांना धड झोप येत नाही, खाल्ले अन्न अंगीं लागत नाही. आणि ते माशासारखे उलथे पालथे पडतात.

अशा लोकांना पाहून कीव येते. कारण, खरोखरीचा त्रास नसतांना, हे कल्पनेचेच त्रास उद्भवून घेतात. समर्थ म्हणतात, “ वायां पडावें संदेही, मुळीं तथें कांहीं नाही. ” त्यांतला प्रकार हे लोक करितात. ते उकरून उकरून दुःखें काढितात. अशांना काय म्हणावें ? यापेक्षां हे लोक जर परदुःखाची कीव करून तें दूर करण्यास झटतील, तर दुसऱ्यांस सुखी करून आपणही सुखी होतील. शर्बुल म्हणतो, “ आत्मविस्मृतीशिवाय आत्माविश्रांति नाही. ” परंतु, हें रहस्य न समजतां पुष्कळ लोक अनागत चिंतांनींच व्याकुळ होतात. अशानें अवश्यंभावि दुःख तर टळत नाहीच, पण, हेमात्र दुहेरी दुःखी होतात. लोनडो व्हिन्सी म्हणतो, साक्षात् मृत्यूपेक्षां मृत्यूची चिंताच अधिक क्लेशावह असते. पशूंना मृत्यु येतो, पण, त्यांना भावी गोष्टींची चिंता माहीत नसल्यामुळें मनुष्याप्रमाणें ते आगाऊ हैराण होत नाहीत. ” यासाठीं शहाण्यानें अनागत चिंता करीत न बसतां जें ज्या वेळीं प्राप्त असेल त्याला धरून चालावें, म्हणजे त्याला सुख होईल.

जो मनुष्य संपत्कालीं बेफाम वागतो तो अखेर विपन्मुखांत पडतो. दुर्व्यसनासारखी वाईट गुलामगिरी दुसरी नाही. तिचे यो-

गानें मनुष्याचे सत्त्वाचा ध्वंस होतो. व मनुष्ये इतकीं नीच व अप्रयोजक बनतात कीं, आत्मतारणाचें त्यांचे अंगीं सामर्थ्य उरत नाही; इतकेंच नव्हे, तर नुसता विचारही रहात नाही.

आपण सन्मार्गानें चालत असावें; मग लोक खुशाल नावें ठेवोत, त्याची फिकीर करूं नये. कारण, आपला अंतरात्मा जर आपण करितों तें तें योग्य करीत आहों अशी साक्ष देत आहे, तर लोकेषणेला भिष्याचें कारण नाही. लोकांचे नादीं लागला तो बुडाला. तुकाराम म्हणतात:—“ लोक जैसा ओक हातीं धरवेना ।”

स्वातंत्र्य ही मोठी ज्ञानाची खूण आहे. यामुळें जो खरा शहाणा आहे तो परतंत्र राहत नाही. पण जगतांत पहावें तों शेकडों लोक आपल्या मनोविकारांचे केवळ ताबेदार बनलेले असतात. अर्थात्, हीच त्यांचे ज्ञानहीनत्वाची साक्ष आहे. प्रथम गैर गोष्ट करून जावें व मग शरमावें, प्रथम रागवावें आणि मग पस्तावावें, यांत कोणतें शहाणपण ? याकरितां विकारवशही होऊं नये. डॉक्टर जॉन्सन म्हणतो, “ तुमचा कोणीही मनुष्य कोणत्याही हेतूस्तव अवमान करो, शहाण्यानें अपकर्त्याची उपेक्षा करावी हेंच ठीक. कारण, अपकर्ता जर मूर्ख असला तर त्यावर राग करणें फुकटच आहे. बरें, मत्सरी असला तर त्याचे तोंडीं लागलें नाही म्हणजे आपेंआपच त्याचे तोंडावर माशा पडल्या. ”

भर्तृहरि म्हणतो:—“ क्षांत्यैवाक्षेपरूक्षाक्षरमुखरमुखान्दुमुखान् दूषयन्तः । ” म्हणजे (सज्जन) शिवराळ लोकांना क्षमेनेंच फिके

पाडितात. आपण अपमानित झालों, असें दाखविणें म्हणजे दुष्टांचा उत्कर्ष सुचविणें आहे. त्यापेक्षां आपण तिकडे कानाडोळा केला म्हणजे दुर्जन आपोआपच फजित होतो. कुत्रें भुंकूं लागलें म्हणजे तसेंच घट्ट उभें रहावें, कीं ग्रामसिंहाचें अवसान खचलेंच समजावें. डरलें कीं तें पुढें सरलेंच. हाच न्याय दुर्जनाशीं. थॉमस ए. कॅपिस म्हणतो, “ आपण जर लोकांच्या नसत्या उचापती करण्याचें सोडिलें तर चित्तस्वास्थाला तोटा नाही. परंतु जगांत पुष्कळ लोक दुसऱ्याच्या उठाठेवी करीत सुटतात, आणि मग तिडका देतात. ”

कर्तव्यासंबंधें मात्र प्रत्येकानें त्याचे स्वरूपाची चिकित्सा न करितां तें अवश्यकरणीय असें समजून सर्वात्मना करावें. म्हणजे एक तर तें कार्यही धडपणें पार पडतें व त्याचे नादांत आपणही दुःख विसरतो. काम कसलें कां असेना, तें योग्य मार्गानें करावें म्हणजे झालें. टर्नर नामक चित्रकाराला कोणी विचारिलें कीं, आपण इतके कुशल चित्रकार कशांनें झालां ? त्यांनें उत्तर केलें, “ शिकस्त मेहनतींनें. ” स्वकर्तव्याचरण हें जसें सुखाचें साधन आहे तसें परोपकार हेंही आहे. पण, परोपकरण निराळें आणि ‘ अव्यापारेषु व्यापार ’ निराळा; हें लक्षांत ठेवावें.

ईश्वरी योजनाच अशी आहे कीं, श्रमावांचून कांहीं प्राप्त होऊं नये. मात्र या श्रमाचे अंगीच त्यानें गोडी व सुख ठेविलें आहे. आयता रस पिण्यापेक्षां ऊंस चावून खाण्यांत अधिक गोडी

लागते, हा सर्वांचा अनुभव आहे. नुसतें बक्षीस मिळविण्यापेक्षां शर्यत धांवून बक्षीस मिळविण्यांत सुख अधिक होतें. त्यांतही जितकी चढाओढ अधिक तितकी शर्यतीला गोडी विशेष. प्रति-स्पर्धाही तोडीस तोड असून त्यावर जय मिळाला म्हणजे त्याहूनही तो अधिक भूषणावह होतो. सारांश, श्रमांनीं शीण न होतां सुखाला रुचि चढावी अशीच त्या परमात्म्याची योजना आहे.

कोणी कांहीं मानो, परंतु, संसार ही एक सतत चढाओढाची परीक्षा आहे. या परीक्षेंत जेव्हां जेव्हां अपयश येतें, तेव्हां तेव्हां मनुष्य जर शहाणा असेल, तर पुढील वेळीं अधिक दक्ष राहून सुधारतो. प्रसंगीं चूकही झाली तरी प्रत्येक चुकी अनर्थावहच होते असें नाहीं. मनुष्याच्या चुक्याच मनुष्यास शिक्षक होऊन शहाणें करितात. शास्त्रीय शोध करितांना पुष्कळदां प्रयोग फसतात, तरी त्यांपासून कांहीं ना कांहीं फायदा होतोच. देश शोधण्यासाठीं म्हणून कोलंबस निघाला, त्याला हवा तोच देश यद्यपि सांपडला नाहीं तथापि अमेरिका तरी सांपडली. किमया सिद्ध करण्यासाठीं म्हणून लोकांनीं हजारों प्रयोग केले, व त्यांनीं जरी किमया सिद्ध झाली नाहीं, तरी तिच्याच किमतीचें रसायनशास्त्र तयार झालें; हा कांहीं कमी फायदा नव्हे.

उद्योगधंद्यांत लाखों रुपये घालणाऱ्या श्रीमंतांचे मनाला कधींही शान्ति नसते असें आढळतें. परंतु, अशांतीचें कारण धंदा नसून, ज्याचा त्याचा मनोघर्मच आहे. समर्थांचा शिष्य जेव्हां 'मला

संसार सुटत नाही, काय करूं ?' म्हणून म्हणाला, तेव्हां त्याला विहिरीवर लोंबणाऱ्या एका वृक्षावर चढवून 'फांदीचे हात सोड' म्हणून समर्थानी सांगितले, व तो सोडीना तेव्हां 'फांदी तुला सोडीत नाही, कीं तूं फांदीला सोडीत नाहीस ?' म्हणून विचारिले, तशांतलाच हा प्रकार आहे. धंदा चिंता उत्पन्न करीत नाही; अशांचीं मनेंच काळजीखोर असतात. शिवाय ज्यापासून चिंता उभी राहिल असल्या कामाला धंदाउदीम असें नांवच शोभत नाही; ती सोडत किंवा तवकल समजावी. धंद्यांतही 'व्यापार करतां सोळा बारा' हा अनुभव येईलच, पण तो निराळा; आणि केवळ 'लागो भागो दिवाळी' ही स्थिति निराळी. कसलेल्या धंदेवाल्यालाही एखादे वेळीं ठोकर लागणारच. कारण, या जगतांत स्वेच्छा, परेच्छा आणि यदृच्छा अशा तीन इच्छा असतात. यांपैकी यदृच्छा कोणाचेच हातीं नसते. शेतकरी आपलेकडून जमिनीची यथेच्छ मेहनतमशागत करून राहिला आणि ऐनवेळीं पावसानें दगा दिला तर बापडा काय करील ? हें खरें; तथापि, असे प्रसंग फार थोडे. बहुधा सत्यसंकल्पाला व सदुद्योगाला परमात्मा साह्य असतो.

दुसरी गोष्ट, व्यवसायाचे अनेक ओढे मार्गें असूनही चित्तवृत्ति स्थिर राखतां येणें शक्य आहे. लवक म्हणतो, हें ज्याला साधत नसेल अशानें धंद्यांत पडूंच नये. कारण द्रव्यार्जनार्थ आत्मघात करून घेण्यांत कांहीं शहाणपण नाही. अशांनीं स्वस्थ 'हारि हरि' म्हणत बसावें, हेंच ठीक. बाकी, पुष्कळ लोक असे आहेत कीं,

कोंपन्यांत एकटे बसूनही सर्व जगाच्या उलाढाली करित बसतील. उलट पक्षी, कित्येक असेही दिलदार असतात की, शेंकडों उलथापालथीत असून स्वतःचे वृत्तीला कधीही ढळ होऊं देत नाहीत. सारा मुद्दा ज्याचे त्याचे वृत्तीवर आहे, धंद्यावर नाही, आणि एकांतावर नाही.

केवळ बाह्यतः संसाराचे भानगडीतून दूर सरल्याने किंवा वनांत झोंपडी बांधल्याने चित्तस्वास्थ्य लाभेल असे नाही. ज्याची वृत्ति बनली नाही त्याचे चित्त विक्षिप्त होण्यास मोठेसे राजकारण किंवा व्यापारधंद्यांतील संकटच लागते असे नाही; क्षुद्र गोष्टी-वरूनही अशाचें मन चंचल व क्षुब्ध होते. व चित्त जोंपर्यंत प्रशांत नाही तोंपर्यंत नुसतें प्रशांत स्थळीं बसल्याने काय होणार? आणि चित्त जर संयत आहे तर भरबाजारांत बसल्यानेही त्याला कोण विक्षेप करणार? शुकमुनि हे डोक्यावर भरलेली परात घेऊन एक थेंब न सांडतां चित्रविचित्र शृंगारलेल्या व माणसांनीं गजवजलेल्या विदेहनगरींतून फिरून आले! इंग्लंडचे माजी प्रधान ग्लॅडस्टन यांचे भोंवतीं कामाकाजाची किती गर्दी व तसदी असेल याची कल्पना कोणासही सहज होणारी आहे. परंतु, या गृहस्थाचा चित्तसंयम असा विलक्षण होता की, त्यानें राजसभेंतून पाऊल बाहेर टाकिलें की, राजकारणाचें कसे तें स्मरणही नाही. तीं सर्व कारणें राजसभेचे तिजोरीचे बांकावर ठेवून स्वारी मोकळ्या मनानें घरीं परते. घरीं त्याचें पुस्तकालय असे, त्याला त्यानें 'शांतिसदन' असें नांव दिलें होतें. आणि त्या सदनांत तो बसला म्हणजे

दुनिया कोठें आहे याचें त्याला स्मरणही नसे. इतका मनोजय त्याचे अंगी होता. ग्लॅडस्टनसारख्या विविध-राजकार्य-समाकुल मनुष्यालाही जर चित्तस्वास्थ्य संपादितां येत होतें, तर सामान्य जनांस तें अप्राप्य असण्याचें कांहीं कारण नाहीं.

कोणत्याही गृहांत शांति असणें हें त्यांत रहाणारांचे वृत्तीवर अवलंबून आहे. व्यक्तीची शांति तिच्या मनःस्थितीवर अवलंबून आहे. रोम येथें ख्रिस्ती-विवाहाचे समयी नूतन विवाहित दंपत्यांत परस्पर शांतता नांदावी म्हणून उपाध्याय परमेश्वराची प्रार्थना करीत असतो. कारण, शांततेचा अभाव झाल्यावर दंपत्यसुख संपलेंच समजावें. हिंदुविवाहपद्धतींत शांतिसूचक किती तरी मंत्र लग्नसमयी म्हटले जातात.

खेड्यापाड्यांतून ज्यांचा सारा दिवस रानांवनान्त एकटें दुकटें काम करण्यांत जातो, अशांना शान्तीची वाण कधीच नसते; व प्रसंगी घरांत आल्यावर शांततेचा भंग झालाच तरी तो चालेलही. परंतु, मोठमोठ्या शहरांत उभा दिवस ज्यांचीं माथीं व्यवहाराच्या उलाढाली आणि रुपये, आणे, पै यांची गणती करण्यांत व व्याज-बट्टा, नफा-तोटा वगैरे आकारण्यांत सारखीं गुंतल्यामुळें भणाणून गेलीं असतात, अशांना घरीं आल्यावर तरी अवश्य शांतता मिळालीच पाहिजे. ती न मिळाली आणि घरीं व दारीं शांततेचा सारखाच अभाव असला म्हणजे असल्यांचें जिणें कष्टमयच होणार. आणि मग अशांचे धंद्यांतही पुढें पाऊल पडणें कठिणच. कारण,

चित्त शांत नसेल तर त्यांना धंद्यांत तरी युक्तिप्रयुक्ति कशी सुचणार व दुसरे दिवसाला उमेद किंवा ताजेपणा कसा यावा ? बिळाचे आंत सर्प व बिळाचे बाहेर बोका, अशा पेंचांत सांपडलेल्या उंदराची जी अवस्था तीच अशांची. मनुष्य म्हणतें की, पैशानें सर्व कांहीं मिळतें; पण ही चूक आहे. आरोग्य, शांतता व सौख्य या तिन्ही अमोल गोष्टी पैशानें मिळत नाहींत. मिळत नाहींत इतकेंच नव्हे, परंतु त्यांपैकीं आरोग्य आणि शांति या दोन्ही तर सहज असल्या तरी पैशामुळें नाहींतशा मात्र होतात. रोज 'घृतकुल्या मधुकुल्या' मिळाल्यानें आरोग्य नाहींसें होतें, व द्रव्यहानि होईल कीं काय, या धास्तीनें शांति नष्ट होते. पण पैशानें मिळत नाहींत, म्हणून त्या अप्राप्य आहेत असेंमात्र समजूं नये. त्या कोणालाही प्राप्य आहेत. परंतु त्याला अंगांत करामत लागते. भाजी भाकरी खाऊन टामटुमीत असणारीं आनंदी गरीब कुंटुबें शेंकडों आहेत.

कांहींचें म्हणणें कीं, इहलोकीं सुख-शांति हीं मुळींच नाहींत. मार्कस अरेलिस म्हणतो, "सुख-शांति पाहिजे तर ईश्वरासन्निह राहा." कवि म्हणतो:—

(श्लोकचरण)

सर्वं वस्तु भयान्वितं भुवि नृणां विष्णोः पदं निर्भयम् ।

हें म्हणणें खरें आहे. तथापि, निर्मळ वृत्ति असली म्हणजे ईश्वराचें सान्निध्यच आहे असें समजावें. आणि मग सुखशांतिही दूर जाणार नाहीं.

सुखशांति संपादनं कोणालाही अशक्य नाही, तथापि, श्रम-साध्य आहे. परंतु, सुखशांतीची हानि करणें मात्र सर्वास सुलभ आहे. खाण्यापिण्यांत अत्याचार करावा, व्यायाम किंवा खुली हवा मुळींच घेऊं नये म्हणजे कोणालाही अग्निमांदादि रोग ठेवलेलेच. रोग आला कीं स्वतःला क्लेश आणि संमतीच्या माणसांनाही क्लेश. फाजील तळकट खाल्ल्यानें याला खोकला उसळून हा ठो-ठो-ठो करणार; घरांतल्यांनाही झोंप नाही. असा एकाचा आचरटपणा दुहेरी त्रासदायक होतो. आपण उघळपट्टी करावी, सावकाराला ओरडत बसवावें. स्वतःची वृत्ति संशयी ठेवावी म्हणजे आपल्यालाही सुख नाही, दुसऱ्यालाही नाही. एका गृहस्थाची कांहीशी सुंदर व तरुण स्त्री होती. हा गृहस्थ रोज कचेरीत जातांना स्त्रीला बिन्हाडांत कोंडून ठेवून मुख्य दाराला कुलूप घाली व माडिचे खिडक्यांस नित्य आपले सहीच्या मोहोरा करी. यापेक्षां तो जर आपल्या सहचारीचें प्रेम व विश्वास संपादिता, तर दारें उघडीं टाकूनही तो खचित याहून निश्चित झाला असता. रामचंद्राची सीता लंकापतीचे ताब्यांत दिवसरात्र होती म्हणून रावणाला कितीसैं यश आलें ?

जे कोणी स्वहितार्थच झटत असतात अशांचे यत्न विफल झाले असतां त्यांना फारच वाईट वाटतें. परंतु परहितार्थ जे झटतात, त्यांची गोष्ट वेगळी आहे. त्यांना यश आलें, तर दुहेरी सुख होतें; व प्रसंगीं न आलें तरी आपस्वार्थ्यांइतका खेद होत नाही.

कारण, आपण सत्कार्यां यत्न करित होतो, ही गोष्टच त्याचा खेद दूर करिते. परोपकार करण्याला मोठेसे शरीरबळ किंवा द्रव्यबळही लागतेच असे नाही. सदिच्छामात्र पाहिजे, म्हणजे क्षुद्र मनुष्य-देखील महदुपकार करू शकतो. याविषयीं इसापनीतींतील, सिंहाला जाळ्यांतून सोडविणाऱ्या उंदराची गोष्ट सर्वश्रुतच आहे.

पुष्कळांचें आयुष्य दुःखमय व कष्टमय दिसतें खरें; पण, त्याला कारण तेच आहेत; सृष्टि नव्हे. तेच आत्मदोषानें दुःख उत्पन्न करितात. दुःखें, संकटें हीं संसारांत यावयाचींच. परंतु, त्यांना पुरून आपण उरलें पाहिजे. ईश्वरानें जी जी गोष्ट आम्हांला कर्तव्य म्हणून भाग ठेविली आहे, ती आमचे कल्याणाचीच आहे. दुःख जें उद्भवतें तें आमचे चुक्यांपासून उद्भवतें. जो कुढ्या स्वभावाचा मनुष्य असतो तो सर्वदा असंतुष्टच असतो. कृपण अनुकूलता असूनही उपास काढितो; अधाशी व मद्यपी हे लोक खाद्यपेयांसारख्या सुखकर पदार्थांच्या सेवनानेंच नाश पावतात. शक्तीबाहेर श्रम करणारा मनुष्य श्रमांपासून बळकट न होतां क्षीण होतो; असलें रमणीय जगत् असूनही आळशी व अज्ञानी लोकांस तें कंटाळवाणें वाटतें. आप्पलपोट्या व एकलकोंड्या मनुष्याला स्नेह, विश्वास व प्रेम यांचें सुख अनुभवण्यास सांपडत नाही. यांत परमेश्वराकडे किंवा सृष्टीकडे फाय दोष? दुर्व्यसनी मनुष्य दिवसेंदिवस अधोगतीला जातो. त्याचें शरीर व मन दुर्बल होत जातें. एकामागून एक सुखसाधनें विलयास जातात; व भ्रममूलक जी

व्यसनापासून होणारीं सुखें तींही त्याला त्रासदायक होऊं लागतात; आणि आपले भोंवतीं सर्वत्र हितशत्रु भरले आहेत असा भास होऊन तो अक्षयी अस्वस्थ होतो. या गोष्टीचा बोल कोणाकडे? आपण स्वहस्तेच आपला नाश केला असें त्याचे डोळे उघडून त्याला दिसूं लागलें म्हणजे तर त्याचें मन त्याला अधिकच खाऊं लागतें; व अखेर हळहळींतच त्याचा अंत होतो. हीं त्याचे दुष्कृतीचींच फळें होत. याचेच उलट, सन्मार्गी मनुष्याला आयुष्य अधिकाधिक सुखकर व रमणीय भासूं लागतें. त्याचें चित्त शांत शांत होत जातें. सुविचाराचें त्याचे मनांत भांडार जमतें; व घरीं दारीं स्नेह, प्रेम, कृतज्ञता यांचाच लाभ होऊन, तो अखेरपर्यंत सुखी होतो.

मनुष्यानें स्वतःला तरवारीचे धारेवर वागवावें, पण दुसऱ्याशीं त्याचें वर्तन प्रेमळपणाचें व सद्यतेचेंच असावें. तें इतकें कीं, मृत्युसमय आला असतां आपले हातून कोणास दुःख झालें होतें, ही क्लेशदायक स्मृति त्याला टोंचीत राहूं नये. जबरदस्तीपेक्षां प्रेमळपणानेंच जग अधिक वश होतें. तितकेंच सबळ कारण असेल तर गोष्ट वेगळी; एरव्हीं घे म्हटल्या दुसऱ्याविषयीं अविश्वास घरूं नये व विनाकारण तो वाईट आहे असें मानून चालूं नये. कारण, तसें करण्यानें आपलेच चित्तस्वास्थ्याची हानि होते, आणि पुष्कळ वेळा आपला अंदाज चुकीचा ठरून आपणांसच फजित होण्याची पाळी येते. यापेक्षां आपण विश्वास टाकिला असतां दुसराही इमानानें वागतो.

धर्माचरण हेंही सुखशांतीचें मोठेंच साधन आहे. धर्म जरी भिन्न भिन्न आहेत, तरी प्रत्येकांत ग्राह्यांश पुष्कळ आहे. लवक म्हणतो, महंमदी धर्म साधा असून मद्यपाननिषेधक आहे; हिंदु-धर्म निवृत्तिपर आहे; यहूदी धर्म कडक एकेश्वरी आहे; बौद्धधर्म शांत, दयाप्रधान, व परोपकारनिरत आहे. एवंच, सर्व धर्म आपापले परी चांगलेच आहेत. तुम्ही कोणच्याही धर्माचे असा, फिकीर नाही. आपले धर्माप्रमाणें आचरण ठेवीत चला, म्हणजे त्यानेंच तुम्हांला सुखशांति प्राप्त होईल.

आपण कोण आहों, आलों कोटून, जाणार कोटें, वगैरे गोष्टी जरी आपणां सर्वास नीट कळत नसल्या, तरी या जगांत आपलें उचित कर्तव्य काय हें प्रत्येकास स्पष्ट कळतें; आणि तेवढें कळून त्याप्रमाणें चाललें म्हणजे आयुष्य सुखावह होण्याला अडचण नाही.

कित्येक विद्वान् लोक परमेश्वराचे अस्तित्वाविषयी तर्कवितर्क काढीत बसून मोठीं रणें माजवितात. परमेश्वर सत्यस्वरूप आहे. त्याला तर्कानें प्रतिष्ठित करूं पहाणें हेंच मूर्खत्व आहे, व तर्क-जालानें तो कधीं आकळलाही जाणार नाही. त्याला आकळण्याची युक्ति एकच आहे. ती युक्ति म्हणजे भक्ति. भक्तीचा मात्र तो दास आहे. भक्ताचे दारांत तो राबत असतो, असा साधुसंतांचा अनुभव आहे. याकारितां त्याला सद्भावानें आपलासा करून त्यावर सर्व भार टाकून निश्चित रहावें.

क्लेश प्राप्त झाला असतां त्याचें उन्मूलन करण्याचे नादीं पड-
ण्यापेक्षां आपलें चित्त अन्य गोष्टीकडे लावून त्याची विस्मृति
पाडणें हें अधिक श्रेयस्कर आहे. किंवा तुकाराम सांगतात, त्या-
प्रमाणें वागून सुखी व्हावें.

(अभंग)

कांहीं पडतां जडभारी । दासैं आठवावा हरी ॥
मग तो होऊं नेदी शीण । आड घाली सुदर्शन ॥
हरिनामाचे चित्तें । बारा वाटे पळती विघ्नें ॥
तुका म्हणे हरी । कांहीं उरों नेदी उरीं ॥ १ ॥

सुखशांत्यर्थ मनुष्य कितीही इतर तजविजी किंवा हिकमती
करो, ईश्वरभक्तीवांचून खरी सुखशांति त्याला प्राप्त होणें नाहीं; हा
सर्व धर्मांचा सिद्धान्त आहे. तो मनांत आणून परमात्म्याचे ठिकाणीं
भावबळानें जे एकरूप होऊन रहातील, त्यांना मग अंतःशांति,
बहिःशांति, शाश्वत शांति, अशी सर्वत्र शांतिच शांति प्राप्त होईल.
शांति प्राप्त झाली कीं, सुख तिचेपार्शीं ठेवलेलेंच आहे. भग-
वंतांनींही सांगितलें आहे कीं—

(श्लोक)

तमेव शरणं गच्छ । सर्वभावेन भारत ॥
तत्प्रसादात्परां शांतिं । स्थानं प्राप्स्यसि शाश्वतम् ॥१॥

भावार्थः—हे अर्जुना, सर्व भूतांना स्वमायेनें रहाटावरील गाडग्या-
प्रमाणें फिरविणारा जो हृदयस्थ परमेश्वर आहे, त्यालाच तूं सर्वात्मना शरण

जाऊन प्रसन्न करून घे. म्हणजे त्याचे प्रसादानें तुला सर्वोच्चशांति प्राप्त होऊन अढळपद मिळेल. व तूं सर्व बंधांपासून मुक्त होशील. *

* मुळांत या ठिकाणी लवक साहेबांनीं असे म्हटले आहे की, मन मेहनतीनें कमाविलें असतां फार तर कामादि विकार व अपवित्र विचार यांपासून तें मुक्त होईल. तथापि, त्याच्यानें पार्थिव-बंध-विनिर्मुक्त होतां यावयाचें नाहीं. साहेबांचें हें म्हणणें जडवादाचें प्रथम असलेल्या इंग्लंडांतील विद्वानांलाच शोभणारें आहे. आमचे उपनिषदांचा सिद्धान्त याहून वेगळा आहे. “ ज्ञात्वा देवं सर्वपाशा-पहानिः ” म्हणजे, देवाचें किंवा आत्मरूपाचें ज्ञान झाल्यानें यावढें बंधांपासून सुटका होते, असा तेथें अभिप्राय आहे. आणि तोच खरा आहे. म्हणून अम्ही या ठिकाणी लवक साहेबांचा अनुवाद करित न वसतां आपले शास्त्राचाच अभिप्राय दिला आहे.

प्रकरण सतरावें.

धर्म.

यतोऽभ्युदयनिश्रेयससिद्धिः स धर्मः ।

—वैशेषिक दर्शन.

भावार्थः—ज्याच्या आचरणानें ऐहिक, सांसारिक सर्व सुखांची प्राप्ति होते व ज्यानें पारमार्थिक मोक्षसुखही मिळतें तो धर्म.

धर्मं चर । धर्मान्न प्रमदितव्यम् ।

—तैत्तिरीयारण्यक.

भावार्थः—बावा रे, धर्माचरण करा. धर्माचरणाची ह्य-गय केव्हांही करूं नये.

धर्मो रक्षति रक्षितः ।

भावार्थः—धर्माचें आपण आर्धी रक्षण करावें, तेव्हां तो आपलें रक्षण करितो.

(श्लोक)

धर्मे नष्टे कुलं कृत्स्नमधर्मोऽभिभवत्युत ।

अधर्माभिभवात्कृष्ण प्रदुष्यति कुलस्त्रियः ॥ १ ॥


स्त्रीषु दुष्टासु वाष्णेय जायते वर्णसंकरः ।

संकरो नरकायैव ॥ २ ॥

—श्रीमद्भगवद्गीता.

भावार्थः—धर्म नाहीसा झाला म्हणजे सर्वच कुटुंबा-वर अधर्माचा पगडा दसतो. आणि अधर्माचा पगडा बसला म्हणजे कुळांतील स्त्रिया विषडतात. स्त्रिया विषडल्या कीं, वर्णसंकर माजतो. आणि वर्णसंकरानें अखेर नरक प्राप्ति होते.

प्रकरण सतरावें.



धर्म.

धर्मो विश्वस्य जगतः प्रतिष्ठा ।

लोके धर्मिष्ठं प्रजा उपसर्पन्ति ।

धर्मेण पापमपनुदति ।

धर्मं सर्वं प्रतिष्ठिनं । तस्माद्धर्मं परमं वदन्ति ॥

—नारायणोपनिषद्.

भावार्थः—धर्म हा या अखिल विश्वाचा आधार आहे. लोकांत जो धर्मशील (राजा) असतो त्याच्या भोवती प्रजाजन प्रेमानें जमतात. धर्मयोगानेंच पापापहार होतो सर्व काहीं धर्माचे आश्रयावर उभे आहे; आणि म्हणूनच धर्माला सर्व वस्तूंत परमश्रेष्ठ असें म्हणतात.

जलपर्यटण करीत असतां अकस्मात् गलबत फुटून मध्येंच एका अपरिचित रानटी प्रदेशांत जाऊन पडणारा प्रवासी व या अफाट विश्वरूप अज्ञात प्रांतांत जन्मद्वारा एकदम येऊन थडकणारा मनुष्य प्राणी, या दोघांची अवस्था सारखीच. त्या उतारूला जसें आपण कोठें आलों व आतां कोठें जावें, मार्ग कोणता व तो कसा क्रमावा, हें न कळल्यानें तो गोघळांत पडून व्याकुळ होऊन जातो, त्याचप्रमाणें मनुष्यालाही आपण आलों कोठें व करावयाचें काय, हें न समजल्यामुळें भोवऱ्यांत सांपडल्यासारखें व्हावें, हें स्वाभाविकच आहे. परंतु, तो उतारू जर जेथें शहाणे लोकांची सत्ता व व्यवस्था आहे अशा स्थळां लागला असेल, तर त्याला ठिकठिकाणीं मार्ग सांगणारे उदार लोक आढळतात. निदान

मार्गदर्शक स्तंभ दिसतात, व त्यांचे साह्याने तो आपण आलों कोठें, जावयाचें कोठें, या गोष्टींचा उलगडा पाडून घेऊन सुखी होतो. त्याच प्रकारें मनुष्यप्राणी हा ज्या देशांत सुशिक्षित लोक आहेत व शास्त्रादि व्यवस्था आहेत, अशा ठिकाणीं जन्मास आला असतां त्याला वरील साधनांचे योगानें आपण आलों कोठें, आपणास करावयाचें काय, व जावयाचें कोठें, ह्या गोष्टी नीट समजून घेऊन तो संशयावर्तून पडत नाही. आणि उद्दिष्ट स्थल व तत्प्रापक मार्ग या दोहोंचें सम्यक् ज्ञान असलें, म्हणजे मग मार्ग जरी कांहींसा विकट असला, आणि प्रवासही दूरचा असला, तरी मनुष्याला त्याची विशेष क्षिति वाटत नाही; पण जावें कुठे व कसें हेंच कळलें नसलें, म्हणजेमात्र त्याचे पुरे हाल होतात; याच रीतीनें मनुष्याला इहलोकीं प्राप्य काय व त्याचें साधन कोणतें, हें स्पष्ट समजलें असतां त्याचें वारा आणे काम झालें असें समजावें. वाटसरू आपल्या पायांनीं चालावयास कवूल असतो, पण त्याला सम्यग्मार्गदर्शकच हवा असतो. कारण, तदभावीं त्याचे अंगीं गतिसामर्थ्य असूनही तें विफल होतें, व म्हणूनच तो, मार्गदर्शक मिळाल्यास त्याचा फार आभारी होतो. याचप्रमाणें ज्या देशांतील मनुष्यांना असले प्रामाणिक मार्गदर्शक उपलब्ध असतील ते खरेच दैवाचे; आणि त्यांनीं त्या मार्गदर्शकांचे मनःपूर्वक आभार मानिले पाहिजेत; न मानिल्यास ते कृतघ्न होत.

इतर देशांचें आम्ही बोलत नाही; पण निदान आर्यभूमीत किंवा हिंदुसमाजांत जन्मास येणारा मनुष्य तरी या वावर्तून

निखालस विशेष भाग्यवान आहे. कारण, परम कारुणिक ऋषि व शास्त्रकार यांनी त्याचा रस्ता इतका साफ चोखाळून ठेविला आहे की, त्यानें बेधडक चालूं लागवें; विचारपूस करण्याचें-देखील त्याला कारण नाही. त्याचे मार्गावरच मोठाले खांब पुरून त्यांवर अंधळ्यानें वाचावीं इतकीं ठळठळीत अक्षरें कोरून ठेविली आहेत. ह्या खांबांचीं नावें:—१ धर्म, २ अर्थ, ३ काम, ४ मोक्ष हीं होत. व तीं यथाक्रमच लिहिली आहेत, त्यांत व्यत्यास मुळीच नाही. यांचे धोरणानें मनुष्य चालला म्हणजे आयताच त्याचें जें “परमधाम” आहे तेथें जाऊन तो पोंचावा अशी योजनाच केलेली आहे. इतकीं विनचूक रस्त्याची आंखणी किंवा इतकीं निभ्रांत व्यवस्था अन्य देशांत किंवा अन्य लोकांत केलेली आढळत नाही. या आर्यभूमींत व विशेषतः हिंदुसमाजांत जन्मास येणें हें मोठ्याच पुण्याईचें फल आहे, असें आम्हांस तरी वाटतें.

आतां या व्यवस्थेचें महत्त्व किती व कसें व हिला काय म्हणतात, तें आपण पाहूं. ह्या व्यवस्थेला “चतुर्विध-पुरुषार्थ-व्यवस्था” असें म्हणतात. पुरुषार्थ म्हणजे जन्मास आलेल्या पुरुषानें किंवा मनुष्यानें (स्त्री वा पुरुष) प्राप्त करून घेण्याच्या वस्तु. ह्या सर्व ज्ञात्यांच्या मतैक्यानें चारच ठरल्या आहेत. पण या एकएक इतक्या व्यापक आहेत की, त्या चहूंनीं सर्व ब्रह्मांड कवळें आहे. या चहूपैकीं धर्माचा ज्येष्ठमान आहे. आणि तो यथार्थच आहे. त्याची व्याप्ति किती आहे हें “धर्मो विश्वस्य जगतः प्रतिष्ठा” या उपनिषद्वाक्यावरून लक्षांत येईल. अर्थाचें

महत्त्व व व्यापकता संसारी जीवांना विज्ञातच आहे. तिसरा पुरुषार्थ काम. हाही पशुपक्ष्यांपर्यंत कसा व्यापून आहे व सृष्टीच्या परंपरेला आधारभूत कसा आहे, हे अल्पविचाराने समजणारे आहे. या तिन्ही पुरुषार्थांना मिळून ' त्रिवर्ग ' असे एकवट नांव दिले आहे. आणि चौथा अर्थ जो ' मोक्ष ' त्याला तदपेक्षेने ' अपवर्ग ' अशी संज्ञा आहे. या मोक्षालाच ' परम गति ' असे म्हणतात. अर्थात् हा गांठला म्हणजे गति किंवा प्रवासच खुंटतो, व मनुष्य शाश्वत विश्रान्तीचे स्थळी पोचतो. मग प्रवासाचे लफडे त्याच्या मागचे सुटले व म्हणूनच याला ' मुक्ति ' असेही म्हणतात.

' हत्तीचे पायांत साऱ्यांचे पाय ' अशी म्हण आहे; त्याचप्रमाणे चतुर्षपाद धर्माचे पोटांत बाकीचे पुरुषार्थ. धर्माचे अग्रणीत्व वर सांगितलेच आहे व ते यथार्थही आहे. " धर्मादर्थश्च कामश्च " म्हणजे अर्थ व काम हे धर्मापासूनच प्राप्त होतात व तसे जर ते होत नसतील तर ते इष्ट नव्हत, असा आमचे शास्त्राचा स्पष्ट अभिप्राय आहे. जो अर्थ धर्मतः मिळविला नसेल तो अनर्थमूल समजावा. कामाची तीच व्यवस्था. श्रीकृष्ण गीतेत म्हणतात की—

(श्लोकार्ध)

धर्माऽविरुद्धो भूतेषु । कामोऽस्मि भरतर्षभ ॥

भावार्थः—हे अर्जुना, धर्माला प्रतिकूल नसणारा जो भूतांचे ठिकाणी कामविकार दिसेल तेवढामात्र मी. (तदितर विकार केवळ पशुवृत्ति होय.)

यथाधर्म म्हणजे विहितकाली स्वस्तीचेच ठिकाणी पुरविला जाणारा जो काम त्याची योग्यता ब्रह्मचर्याचे तोडीची गणली आहे. व म्हणूनच त्याची खुर्ची मोक्षाचे शेजारी आमचे धर्मकारांनी मांडिली आहे, हें लक्षांत ठेवण्याजोगें आहे. उरला पुरुषार्थ 'मोक्ष.' हा त्रिवर्गापासून भिन्नवर्णी आहे, तथापि त्याची प्राप्ति धर्मानेच होणारी आहे. एतावता चतुर्विध पुरुषार्थांत धर्मच ज्येष्ठ व श्रेष्ठही आहे. इतर अर्थ केवळ त्याचे उपजीवी आहेत.

धर्म दोन प्रकारचा. प्रवृत्तिपर व निवृत्तिपर. आणि अभ्युदय म्हणजे ऐहिक उन्नति व निःश्रेयस म्हणजे पारलौकिक कल्याण, हें त्याचें फल होय. अर्थात् उभयलोकीं सुखदाता एक धर्मच आहे. अर्थ कामांचा कावू परलोकावर चालत नाही. म्हणून मनुष्य-मात्रानें प्रथम धर्मसंग्रह करावा अशी शास्त्राज्ञा आहे.

मनूनें धर्माची व्याख्या—

(श्लोक)

वेदः स्मृतिः सदाचारः । स्वस्य च प्रियमात्मनः ॥

एतच्चतुर्विधं प्राहुः । साक्षाद्धर्मस्य लक्षणम् ॥ १ ॥

भावार्थः—ईश्वराच्या निःश्वाःभूत धृति, तदनुसारी मन्वादि स्मृति, शिष्टांचा आचार, व विकल्प असतां आपणास प्रिय असलेला पक्ष, या चार प्रकारचें धर्माचें लक्षण आहे; म्हणजे चार गोष्टी मिळून धर्म होतो. राप्रमाणें केली आहे. वेद ही प्रत्यक्ष परमेश्वराची वाणी, स्मृति ही वेदांला अविरोधी अशी पराशरादि ऋषींची वाणी, ह्या उभयंसं धरून वेदकालानुसार ज्ञात्यांनीं घातलेले परिपाठ, व वैकल्पिक

पक्ष असतां आपणांस हितकर असेल तो पक्ष, या चार गोष्टींचा धर्मांत समावेश आहे. तथापि या सर्वांत श्रुति म्हणजे ईशवाणी हिलाच प्राधान्य आहे. इतर तीन गोष्टी तदनुसारी असल्यास ग्राह्य आहेत. अर्थात् धर्म म्हणजे ईश्वरी आज्ञा असा ढोबळ अर्थ धरण्यास हरकत नाही. “ईश्वर कशी आज्ञा देतो? त्याला नाम-रूपच नाही, मग तोंड कुठले?” इत्यादि कुतर्काना उत्तर देण्याचे हें स्थल नाही. शिवाय, भिन्नधर्मीय असले तथापि भूतलावरील तीनचतुर्थांश लोक ईश्वराचे अस्तित्व व सगुणत्व कबूल करून श्रीकृष्ण, ज्ञोरास्तर, मनु, बुद्ध, ख्रिस्त, महंमद, इत्यादि रूपांनी परमेश्वर साक्षात् आविर्भूत होऊन त्यानें मनुष्यप्राण्याच्या इहपरत्र सुखासाठी कांहीं विशिष्ट नियम घालून दिले आहेत व तोच आपला धर्म असें धरून चालत आहेत; त्या अर्थी त्या वादांत पडण्याचेही तादृश कारण नाही. शिवाय धर्म हा ईश्वरप्रणीतच पाहिजे, मनुष्याचा तेथें अधिष्ठातच नाही. कारण, मनुष्य हा क्षणजीवी, किञ्चिज्ज्ञ, आपस्वार्थी, व विकारवश असा प्राणी असल्यानें धर्मासारखी अखिल लोकहितकर व त्रिकालाबाधित तत्त्वे स्थापन करणें त्याच्या आवांक्रयाबाहेरचें आहे. आणि म्हणूनच परमात्म्यानें भिन्नभिन्न देशांत भिन्नभिन्न कालीं अपेक्षेनुरूप अवतार घेऊन मनुष्यांत धर्मस्थापना केली आहे; हें मनुष्यजातीचें मोठेंच भाग्य होय. नाही तरी धर्म हा ईश्वरोक्तच असणें न्याय्य आहे. कारण, मनुष्याच्या बऱ्यावाईट कर्मांचें फल देणें जर ईश्वराकडे आहे, तर मनुष्याच्या कृतीचें बरेंवाईटपणही ईश्वराचेच

कायद्याप्रमाणें ठरणें जरूर आहे. नाही तर 'कायदा करावा मोंग-लानें आणि शिक्षा द्यावी इंग्रजांनै' असें वेडें गाणें होईल. राजा हा जर शास्ता आहे तर राजाच कायदेकर्ता पाहिजे, हें कोणीही समंजस मनुष्य कबूल करील. आणि म्हणूनच परमकारुणिक परमात्म्यानें मनुष्यांचे तर्कवितर्कांची परवा न करितां वेळोवेळीं स्वांगें धर्मसंस्थापन केलें आहे. हिंदुस्थानांतील लोक इंग्लंडस्थांइतके सुशिक्षित नाहीत, म्हणून इंग्लंडाप्रमाणें येंथें 'कॉमन लॉ-(सामान्य न्यायतत्त्वे)'-वर न विसंबतां 'कोडिफाइड लॉ' म्हणजे 'विशिष्ट कलमबंदी कायदा' करणें जर इंग्रजासारख्या मनुष्यप्राण्याला अवश्य वाटलें, तर ईशतुलनेनें शतमूर्ख अशा एकंदर मानवजातीला स्वतःच व्यवस्थित नियम घालून देणें ईश्वरासही जरूर वाटावें यांत नवल नाही.

एतावता 'धर्म' म्हणजे ईश्वराज्ञा हा अर्थ सिद्ध झाला. व तोच पथ्यकर आहे. तथापि हा अर्थ कांहींसा कृत्रिम किंवा सांकेतिक आहे. 'धर्म' शब्दाचा साहजिक किंवा यौगिक अर्थ थोडा वेगळा आहे. पण, तोही मनुष्यानें ध्यानांत वागविणें अत्यंत हितावह आहे. धर्म हा शब्द 'धृ' म्हणजे 'धारण करणें' या धातूपासून निघाला आहे. अर्थात् धर्म ही एक धारणा किंवा पकड आहे. म्हणजे प्रत्येकाचे मनानें ग्रहण करण्याची एक वस्तु आहे. जुलुमाचे रामरामाची ही गोष्ट नाही, आणि म्हणूनच अविधांप्रमाणें समशेरीचे जोरानें किंवा जुलुमानें इतरांस बाटवून आपल्यांत ओढणें हें सनातनधर्मांत निंद्य मानिलें आहे.

धर्म हा जरी या प्रकारे जबरदस्तीचा विषय नसला तरी त्याची हेळसांड क्षम्य नाही. कारण, ' कायद्याचे अज्ञान ही सबब नाही (Ignorance of law is no excuse) ' असे जर मनुष्यकृत कायद्यांतही एक बंधन आहे, तर ईश्वरकृत कायद्यांतही ते असलेच पाहिजे. आणि म्हणूनच प्रत्येक शुभेच्छु मनुष्यांन प्रेमाने व खुषीने धर्मसंग्रह करणे इष्ट आहे. तसे तो न करील तर कष्ट पावेलच पावेल. कारण, कायदा कोणाचाही मुलुजा करित नाही.

एका ज्ञात्याचे असे म्हणणे आहे की, मनुष्याला बरा-वाईट कांहीं तरी धर्म पाहिजे, निव्वळ धर्मलंड मनुष्य समाजाला भयंकर होय; हे म्हणणे खरे आहे. कारण, धर्म ही मर्यादा आहे. आणि मर्यादा वेडीवाकडी असली तरी अमर्यादेपेक्षा बरी. आगगाडीची सडक नागमोडी असली तरी ती समर्याद असते, व यामुळे आगगाडीपासून वितीवरही मनुष्य निर्भय उभा राहतो; कारण ती रुळांची मर्यादा सोडून न जाण्याची खात्री असते. परंतु पायगाडी किंवा मोटार-गाडी दूर पडातांच मनुष्याची मार्गांत त्रेधा होते; कारण या बया कशा जातील त्याचा कांहीं नियमच नाही. याचप्रमाणे धर्मलंडापेक्षा कुधर्मी मनुष्यदेखील पुरवतात; कारण, त्यांचे वर्तनाला कांहीं तरी ठराविक मर्यादा असते.

बरील विचारांवरून, समाजाच्या सुरक्षिततेलाही धर्माची अवश्यकता किती आहे, हे कोणाही मुज मनुष्याच्या लक्षांत येईल. यासाठीच आमचे शास्त्रांत, पुराणांत सर्वत्र धर्म, धर्म, धर्म म्हणून

टाहो फोडिला आहे. आजकाल कांहीं लोक म्हणतात की, 'नीति असली म्हणजे झाले. धर्मावांचून काय अडले आहे?' परंतु हें त्यांचे म्हणणें विवेकविधुर आहे. कारण, ख्रिस्तीशाखांतील आदिमाता ईश्वी ही जशी अडामचेच बरगडी-पासून निघून त्याची सद्चारिणी झाली, तशीच नीतिही धर्माची सद्चारिणी असून धर्मोद्भवच आहे. अर्थात्, स्त्री जशी पतिप्राणा असते तशीच नीतिही धर्मोपजीविनीच असणार. पतीवांचून स्त्री जशी विकल आहे, तशीच धर्मावांचून नीतिही विकल आहे. आपल्यांत म्हण आहे 'दादा अंगें वहिनी सोयरी.' पण, जिथे दादालाच कोणी विचारीना तेथे वहिनीचा बोज कसा रहावा? आणि कोणी ठेवितो म्हणतील, तर ते चावट समजावे.

याप्रमाणें धर्मविरहित नीतीनें समाज चालेल म्हणणारांचें निराकरण झालें. आतां दुसरा एक बारीकसा धमेंड्या वर्ग आहे. त्याची उमेद अशी दिसते की, धर्मही नको आणि नीतिही नको. केवळ राजशासनानें—एक दंडशास्त्र प्रज्वलित उभें असलें म्हणजे—प्रजातंत्र सुरळीत चालेल. पण, हेंही म्हणणें भ्रममूलकच समजावें. आणि याचें कारणही उघडच आहे. कारण सार्वभौमही राजा झाला तरी मनुष्यच, आणि त्याचे राजपुरुषही मनुष्यच. अर्थात् ते नियतदेश-कालवर्ती व मर्यादितज्ञानवान् पडले. चोरी उघडकीस येईल तेव्हां ते शासन करणार. परंतु, जगांत हजारों कृत्ये इतक्या गुप्तपणानें होतात की, कोणालाही त्यांचा पत्ता लागत नाही. शिवाय, राजा पुरुष ज्याला गुन्हेगार ठरवून शासन करितात तो निरपराधी

असून खरा रामोशी निराळाच असतो, असेही केव्हां केव्हां मागाहून उघडकीस येते. यावरून राजशासन किती अपुरे आहे हे कोणालाही कळे. पण धर्म किंवा ईशशासन यावर हा अपुरेपणाचा दोष कोणालाही लादतां येणारा नाही. कारण, ईश्वर हा सर्वज्ञ, सर्वसाक्षी व सर्वव्यापी असल्यामुळे, त्याचा डोळा चुकवून कोणी कोठेही व केव्हांही एकादें गैरकाम करीन म्हणेल तर ते शक्यच नाही. मनुष्याचे डोळ्यांला मनुष्य पट्टे बांधील; पण त्या सर्वचक्षुपुढे तो काय करणार ? अर्थात् “ देव मला पाहतो आहे ” ही भावना ज्याचे हृदयाला एकदां दृढ डसली त्याचे वर्तनावर पहारेकरी नको, आणि गुप्त हेरही नको. ईश्वर हा सर्वगामी असल्याने त्याच्या अस्तित्वाचे स्मरण, कर्त्याला अखंड सावध ठेवून सहज कुत्रमापासून परावृत्त करीत असते. आणि म्हणूनच आमच्या मन्वादि स्मृति केवळ पीनलकोडे नसून “ धर्मसंहिता ” म्हणविल्या जातात. राजशासनांत दुसरेही एक कर्मापण आहे. त्याचे रूप वेळेवेळीं बदलते. त्याचा कर्ता मनुष्य हा जसा क्षणिकबुद्धीचा, तसे तेंही हमेष बदलणारे असते. मानवी क्रांयद्यांत साठ वर्षांची आज मुद्दत आहे, तर कांहीं काळाने ती बदलून तीस वर्षांची होते. असले खूळ ईश्वरी कायद्यांत नाही. तो सनातन आहे; शाश्वत आहे; स्थिर आहे. जेथे घटकेंत एक आणि घटकेंत एक असा प्रकार, तेथे जीवांस खरे सुख कसे व्हावे? समजा, हल्लींचा कर्जाचा कायदा तीन वर्षे झाली की ऋण बुडाले असे सांगतो. अने राजरोस कचे रुपये घेऊन खाल्ले

असतात, पण अ हा कर्शावशीं तीन वर्षे चोरून मारून काढितो, आणि चौथ्या वर्षी कला बेधडक सांगतो कीं तुझे मी कांहीं लागत नाही! ही रीति कशी सोईवार व्हावी? परंतु ईश्वराचा कायदा मानणारे जे लोक आहेत, ते चिड्डीचपाटी कांहीं नसतांही आपले वाप-आज्यांची ऋणें डोईवाटे भरून 'आपण कृतार्थ झालें' असें आनंदानें समजतील. यावरून राजशासन व ईशशासन यांत महदंतर आहे, हें स्पष्ट झालें. इतकेंच नव्हे, तर धर्मशासन नाहीसें झाल्यास सर्व गप्पुघोळ होऊन जनता दुःखावर्तात पडेल; आणि हें सर्व जाणूनच धर्मरक्षणा-विषयी जगत्पिता फार काळजी घेत असतो. पृथ्वीवर धरणीकंप, अग्निप्रलय, अवर्षण, घोरव्याधि, वगैरे महान् अनर्थ गुजरले तरी परमेश्वर तादृश फिकार करीत नाही; परंतु धर्माची ग्लानि होऊन अधर्माचें अभ्युत्थान दिसूं लागलें म्हणजे खासा स्वारी अंगी तसदी घेऊन लोकांत येऊन धर्मसंस्थापना करीत जाईल, अशी खुद्दांनीं सररहा कायमची जाहिरातच छापून टाकिली आहे. यावरून साक्षात् परमात्मा धर्माचें महत्त्व किती मानितात व तें कसें यथार्थ आहे, हें लक्षांत येईल.

१ (श्लोक)

यदा यदा हि धर्मस्य । ग्लानिर्भवति भारत ॥

अभ्युत्थानमधर्मस्य । तदात्मानं सृजाम्यहम् ॥ १ ॥

परित्राणाय साधूनां । बिनाशाय च दुष्कृताम् ॥

धर्मसंस्थापनार्थाय । संभवामि युगे युगे ॥ २ ॥

—श्रीमद्भगवद्गीता.

धर्माचे साहजिक व सांकेतिक असे दोन अर्थ वर सांगितले आहेत. साहजिक किंवा यौगिक अर्थ धारणा, व सांकेतिक अर्थ आज्ञा, चोदना किंवा प्रेरणा असा आहे. या दोहोंचा मिलाफ करून पहातां धर्माला दोन अंगां अवश्य असतात; एका अंतरंग आणि एक बहिरंग. धारणा म्हणजे श्रद्धा किंवा विश्वास. सर्वज्ञ, सर्वशक्ति, सर्वगामी असा ईश्वर म्हणून आपल्या प्रत्येक स्थूल-सूक्ष्म कर्माचा सनातन साक्षी, नियंता व फलदाता आहे व त्याचे आज्ञेप्रमाणे वागण्यांतच आपले कल्याण आहे, इत्याकारक जो दृढ व अव्याभिचारी प्रत्यय किंवा विश्वास हें धर्माचें अंतरंग, व त्या विश्वासबलानें त्या नियंत्याचें आज्ञानुवर्तन करणें म्हणजे धर्माप्रमाणें आचरण करणें, हें धर्माचें बहिरंग. एतावता, श्रद्धा आणि आचार हीं दोन अंगां मिळून धर्म सांग होते. यांतील एक अंग लटकें असल्यास पक्षघात झाला म्हणून समजावें. यासाठीं हीं उभयांगां अविकल ठेवण्याविषयी प्रत्येक व्यक्तीचा यत्न पाहिजे, तरच इष्टसिद्धि होईल.

धर्माचें प्रभुत्व ईश्वराकडे असण्यांत दोन फायदे मागें दर्शविले. तिसराही एक मोठाच फायदा या गोष्टीपासून आहे. तो फायदा म्हणजे समाजाचें किंबहुना मानवजातीचें एकीकरण. आजकाल हिंदुस्थानचे पांची इलाखे एकवट झालेसे आपण कां म्हणूं लागलों? तर ते एकाच नियंत्याचे सत्तेत आले म्हणून. याचप्रमाणें धर्मशास्त्रा ईश्वर हा एकच असून सकल जगत्पिता असल्यामुळे सर्वच मनुष्ये त्याचीं लेकरें आहेत ही गोष्ट कबूल करणें कोणा मान-

धनासही शरमेचें वाटत नाही. अर्थात् एकपितृत्व आलें तेथें बंधुत्व सहजच आलें. हिंदुधर्मांत जातिभेद आहे तो बरा कीं वार्डट हा प्रश्न वेगळा; पण, एक गोष्ट लक्षांत ठेवण्याजोगी आहे कीं, एकजातीयता असल्यावर मोठा लक्ष्मीपतिही शतदरिद्र्याला पंक्तीस घेण्यांत अवमान मानीत नाही. युरोपांत जातिभेद नाहीत, पण व्यक्तिभेद कांहीं बावतीत येथल्यापेक्षांही अधिक तीव्र आहेत. असो. मुद्दा हाच कीं, सर्व मानवजातीलाही मार्गें-पुढें सुखानें एक होतां येणें शक्य असेल, तर तें ईश्वराचें जगत्पितृत्व व अखिल मनुजांचें बंधुत्व सांगणाऱ्या धर्मांमुळेच आहे. आणि म्हणून धर्माची पायरी सामान्य नीति किंवा राजशासन या उभयतांचेही वरची आहे.

येथवर धर्माची उत्पत्ति, धर्माचें महत्त्व, व धर्माचें मोघम स्वरूप यांचा विचार झाला. आतां धर्माचे विशिष्ट स्वरूपाचा विचार पाहूं. धर्माचें श्रद्धा म्हणून जें अंतरंग पूर्वीं सांगितलें तें अर्थात्च गुप्त व स्वसंवेद्य आहे. तें ज्याचें त्यानेच संभाळावें. मात्र एवढें सांगणें भाग आहे कीं, या अंतरंगावांचून आचाररूपी बहिरंग निवळ दंभ किंवा थोतांड होय. दुसरें जें बहिरंग म्हणजे आचार, तोमात्र लोकदृष्ट आहे; अतएव त्याचा सविस्तर विचार करणें शक्य आहे. आणि म्हणूनच धर्म हा विशेषतः “ आचार-प्रभव ” मानिला आहे. आतां आजकाल भिन्नभिन्न देशांत भिन्नभिन्न लोकांत जे कांहीं असंख्य आचार धर्माचे नांवानें चालू आहेत, ते कालगतीनें इतके विसदृश झाले आहेत कीं, त्यांचें

एकीकरण किंवा समर्थन करणें कोणाही माणसाच्या शक्तीबाहेरचें आहे. कारण, विशिष्ट व्यक्तींचे अहंकार, दुसऱ्या कांहींचे स्वैराचार, कांहींचें अज्ञान, इत्यादि अनेक कारणसंकरांनीं हे आचार मूळमर्यादेपासून इतके भटकले आहेत कीं, त्यांना पूर्वरूपास आणणें म्हणजे बंगालचे उपसागराजवळचें मंगेचें शतमुखी पात्र आपल्या पिण्याचे झारीत--संठवण्याचा यत्न करण्यासारखेंच असाध्य आहे. याकरितां या असाध्य साधनाचे यातायातीत न षडतां, ज्या गोष्टी कोणत्याही धर्मातील, कोणत्याही पंथातील, कोणाही समजस मनुष्यास सहजवृत्त्या मान्य झाल्याच पाहिजेत, अशा आमचे धर्मात सांगितल्या आहेत, त्यांचाच धर्माचे आचारांगांत आपण विचार करूं.

भगवान् मनुंनीं फार चतुराईनें या अमोल गोष्टी एका श्लोका-
र्थातच संगृहीत केल्या आहेत. मनु म्हणतातः—

(श्लोक)

अहिंसा सत्यमस्तेयं । शौचमिन्द्रियनिग्रहः ॥

एतं सामासिकं धर्मं । चातुर्वर्ण्येऽब्रवीन्मनुः ॥ १ ॥

भावार्थः---अहिंसा किंवा दया, सत्य किंवा खरेपणा, अस्तेय म्हणजे अचौर्य, शौच म्हणजे अंतःशुद्धि व बहिःशुद्धि, व इंद्रियदमन एवढ्या गोष्टी चारही वर्णांना धर्म म्हणून सारख्याच लागू आहेत.

मनुंनीं आर्यावर्तासाठींच आपली संहिता लिहिली असल्यामुळें स्वाभाविकच त्यांनीं हिंदु धर्मातील चातुर्वर्ण्यांचाच उल्लेख केला. परंतु, त्यांनीं दिलेल्या गोष्टींकडे पाहिलें म्हणजे त्या हिंदुधर्मातील

पोटभेदांनाच सरसकट लागू पडणाऱ्या नसून पृथ्वीवरील यावत भिन्नभिन्न धर्मांनाही सारख्याच लागू पडणाऱ्या आहेत, असे ठरते. अशीच कांहीं चतुराईने त्यांची निवड केली आहे. यास्तव हेच सर्ववादिसंमत व निरपवाद असें मनूक्त धर्मलक्षण प्रमाण घेऊन त्याचे पालनाने जनतेला सुख कसे होईल हे आपण पाहू.

मानवधर्मातील पहिली आज्ञा अहिंसा ही होय. अहिंसा म्हणजे प्राणघातापासून निवृत्ति असा स्थूल अर्थ आहे. तथापि ज्ञानेश्वरादिकांनी अहिंसेचे कायिक, वाचिक, मानसिक असे तीन भेद करून, पुनरपि कायिक अहिंसेचे पादेन्द्रियसाध्य, हस्तेन्द्रियसाध्य व चक्षुरिन्द्रियसाध्य असे तीन पोटभेद केले आहेत. या सर्व भेदांचे सोपपत्तिक विवरण ज्ञानेश्वरी, अध्याय १३, श्लोक ७ यांत पहावे. त्या सर्वांचा संकलित अर्थ धेतां कोणाही प्राण्याला आपली काया, वाणी किंवा मन यांपैकी एकाही द्वाराने पाडा न देणे म्हणजे अहिंसा, असा होतो. कायेने होणारी अहिंसा त्रिविध दिली आहे; त्यांत पायास्वामी क्रीडमुंगी न तुडवितां चालणे ही पादेन्द्रियसाध्य, पशुपक्षांना हातवारे करून न भेवडावणे ही हस्तेन्द्रियसाध्य आतां चक्षुरिन्द्रियसाध्य म्हणजे कोणाही जीवास क्रोधिष्ट मुद्रेने न दटावणे किंवा कोणी परस्त्रमादि मनुष्य एकांतांत असतां तिकडे डोळे घालून त्या मनुष्याच्या स्वच्छंदाला उपरोध न करणे. (ज्याला Outraging the modesty व intruding the privacy of a woman असें आजच्या कायद्यांत म्हणतात). यापुढे वाचिक अहिंसा म्हणजे

कोणालाही दुरुत्तर न करणें, किंवा अपमानास्पद अथवा मर्मकृतक शब्द न बोलणें. आणि मानसिक अहिंसा म्हणजे दयालुता किंवा दया, असें ज्ञानेश्वरांनीं म्हटलें आहे.

या प्रकारच्या या पांचही अहिंसांचें या भूतलावरील प्रत्येक मनुष्य जर यथाशक्ती अवलंबन करील तर आम्हांस वाटतें, पृथ्वीवरील निम्मे दुःखराशि नाहीसाच होईल. पण खेदाची गोष्ट ही की, शेंकडों माणसें इतकीं निर्दय, परवेदनानभिज्ञ व अहंमन्य आढळतात की, तीं वरील अहिंसांचे उलट आचरण करीत असून जगतांतील दुःखराशि वाढवीत असतात. काडमुंगीचा तो पाड काय, पण थोडासा अधिकार येतांच सजातीय मनुष्यप्राण्यांना पायाखालीं तीं तुडवूं लागतात ! साधल्यास आश्रितावर धांवून जाणें, तोंडांत मारणें, यांतही आळस नाही. डोळ्यांचे खोडसाळपणाला तर मर्यादाच नाही. यें अधिकार म्हणजे 'सरकारी खुर्ची' असा संकुचित अर्थ समजू नये. कौटुंबिक, सार्वजनिक, खासगी, सरकारी यांपैकी कोणत्याही संबंधांतील वरिष्ठपण हा त्याचा अर्थ आहे. वाचिक हिंसेचीही जगांत टंचाई नाही. वर्तमानपत्रकारांसारखे सुशिक्षित लोकदेखील शिवीगाळीवर येणार, मग नवरा मेळ्यामुळें निरुपायास्तव माहेरीं भावाकडे आलेल्या अनन्यगतिक नणंदेचे एकादी ऐश्वर्यमत्त भावजय दर शब्दाला लचके तोडित असली, तर नवल कशाला वाटावें ? हरहर ! गतिंत आदेशिल्याप्रमाणें नुसतें अनुद्वेगकर वाक्य जर मनुष्यें बोलत जातील, तर कृती तरी दुःख हलकावेल. तुकोबा म्हणतातः—

(अभाग)

देवापार्थी झालें ब्रह्मांड सोडरें । कोंवळया उत्तरें काय वेंचे ॥

या अभागी हिंदुस्थानावर अनेक रूपांनीं दुःखाचा पाऊस कोसळला आहे, तरीही मनुष्ये स्वकृतीनें आणखी त्यांत भरच टाकीत आहेत; तेव्हां देवाकडे तरी काय बोल द्यावा? हीच जर मनुष्ये परस्परांशीं सानुकंप वर्तन करतील, तर वामनांनीं म्हटल्या-प्रमाणें—

(श्लोक)

होई वन्हि जळापरी, जलाधि हा कीं ओहळाचे परी ।

मेरु स्वल्पशिलेपरी, मृगपती तोही कुरंगापरी ॥

कीं तो सर्प फुलापरी, विषजळें पीयूषवृष्टीपरी ।

होतें सर्वही बापरी, वसतसे सच्छील ज्याचे घरीं ॥ १ ॥

अशी सुस्थिति होईल. पण सच्छीलाचीच माणसांत फार वाण दिसते.

पांचवा प्रकार मानसिक अहिंसा किंवा दया. हिचें महत्त्व काय चर्णावें? “ नास्ति धर्मो दयापरः ” “ दया धरमका मूल है ” हीं वचनें सुप्रसिद्धच आहेत. “ सत्यापरता नाहीं धर्म ” हेंही वचन खरेंच आहे. आणि सत्य हा धर्माचा केवळ प्राणच आहे, हें खरें; तथापि, धर्मकारांनीं दयेला सत्याचेही वरचा मान दिला आहे. पित्याचें नातें वरिष्ठ खरें; तथापि श्रुतींत आधीं “ मातृदेवो भव ” आणि मग “ पितृदेवो भव ” असा क्रम सांगून, मातेला अग्रमान दिला आहे, आणि तो ठीकच आहे. लेकराचे वाढीस बापाचे रक्षणापेक्षांही आईच्या वात्सल्याचें अधिक अगत्य आहे; तसाच प्र-

कार येथे समजावा. सत्य वरिष्ठ खरे; परंतु ते पुष्कळदां कर्कश किंवा निर्दय असते. सत्य हा सूर्यच आहे. परंतु चोवीस तास सूर्यप्रकाशच राहिल तर प्राणिमात्र आहाळून जाईल. त्याला शरीर-निर्वाणयित्री चंद्रिका थोडी तरी मिळालीच पाहिजे. याचप्रमाणे सत्याला दयेची जोड पाहिजे, तरच जीवांचा निभाव लागेल; आणि म्हणूनच परमात्मा आपणांस 'सत्य' म्हणवितो आणि दयाघनही म्हणवितो. किंबहुना दीनदयाळ म्हणवून घेण्यांत त्याला अधिक मौज वाटते.

असो; या प्रकारे 'अहिंसा' ही पहिली धर्माज्ञा, हिचे पालन प्रत्येक मानवाने केल्यास सुखाची समृद्धि कशी होईल, हे दाखविले.

दुसरी आज्ञा 'सत्य.' आमचे श्रुतींत सत्याचे फारच मोठे स्तोत्र केले आहे. तैत्तिरीय श्रुति म्हणते:—

सत्येन वायुरावाति । सत्येनादित्यो रोचते दिवि ।

सत्यं वाचः प्रतिष्ठा । सत्ये सर्वं प्रतिष्ठितं तस्मात्सत्यं परमं वदन्ति ॥

भावार्थः—सत्यानेच वारा वाहतो. सत्यानेच आकाशांत सूर्य प्रकाशतो. सत्य हाच वाग्यवहाराला आधार आहे. किंबहुना सत्याचेच आश्रयावर सर्व कांहीं स्थिर आहे. आणि म्हणूनच, सत्याला सर्वश्रेष्ठ असे म्हणतात.

या स्तोत्रांत तिळमात्रही अतिशयोक्ति नाही. अमुक ऋतूंत अमुक दिशेने वारा यावयाचाच, असे नियमाने अनुभवास येते. लष्करांतली तोफ शहरांत ऐकू येते, हे वायूचे शब्दवाहनविषयक सत्यच नव्हे काय? सूर्याचे अस्तोदयकाल किंवा आजपासून शंभर

वर्षापुढील सूर्यग्रहणें ज्योतिषी देऊं शकतो, हें सूर्याचे ठिकाणचे सत्याचे आधारानें नव्हे, तर कशानें? वायु-सूर्याचाच दृष्टान्त मनुष्यवर्ज्य इतर चराचर विश्वाला लागतो, असें प्रत्येक विचारी मनुष्यास आढळेल. चंद्राची क्षयवृद्धि, समुद्राची भरती-ओहोटी, ऋतूंचे पालट, इत्यादि गोष्टी नियमित काळीं होतात, त्या अर्थी त्या सत्यप्रेरित कां म्हणूं नयेत? चुलीवर तपेली ठेवून द्यावी, भात शिजून राहतो; खडकवासल्याचें पाणी कालव्यानें बारा कोसांवर जातें; हीं अग्नीचे अंगची पाचकता व जलाचे अंगची निम्नप्रवणता-रूपी सत्याचीच उदाहरणें नव्हत तर काय? चरकानें सांगितलेला काढा आजही गुण देतो, याचें कारण धने-सुंठीनें आपापलें सत्य सोडिलें नाहीं, हेंच होय. जो कुणबी चिमणीला चोंचभर दाणा घालीत नाहीं, तो मणावारी बियाणें काळे रानांत फेकून येतो, ह्या त्याचे औदार्याला उत्तेजक काय असवें? आपल्या ठिकाणीं विश्वासानें ठेविलेल्या एक दाण्याऐवजीं मापटेंभर दाणे त्या कुणब्याला परत देण्याचें आमचे धरित्रीमातेचें सत्यव्रतच नव्हे काय? कोणी कसाही पासंडी असला तरी या सर्व प्रश्नांस अस्ति-पर्क्षांच उत्तर देणें त्याला भाग आहे.

आतां मनुष्यांतील सत्व पहा. त्याला फार श्रम नकोत. न्यायाचे कोर्टांत त्याचें प्रत्यही प्रदर्शन आहेच. प्रतिपक्षी बकील म्हणतो, 'होय, वादीचें म्हणणें खरें आहे; परंतु माझी मुदतीचे मुद्यावर हरकत आहे.' राम राम! व्यवहारांतही हाच प्रकार. बाप, भाऊ, गुरु, साधु म्हणून बायाबापण्यांनीं विश्वासानें काळोख्या

रात्री एखादी वस्तु आणून ठेवावी, आणि पुढे मागावयास यावे तों ' भोजनं मम जीर्यताम् ' हा उद्गार कार्णी येतो. हें उत्तर ऐकून त्या दीन बाईचा काय बरें तळतळाट होत असेल? पण तिकडे लक्ष कोण देतो! स्वार्थापुढे सत्य कशाचें? मनुष्यमात्राचे ठिकाणी अढळ सत्य असतें, तर किल्ल्याकुलुपांचे, चिरेबंदी भिंती घालण्याचे, लोखंडी तिजोऱ्या घेण्याचे, संत्री पहारे ठेवण्याचे, असे हजारों स्वर्च वांचून तो पैसा सत्कार्या लावावयास सांपडला असता; व इतके बंदोबस्त करूनही द्रव्यवानाला स्वस्थ झोंप येत नाही, तसें ज्ञालें नसतें. पण, सुधारणा होत आहे तों तों सत्यावर कुऱ्हाड बसते आहे! एकाच कुळानें स्वदस्तुरचे दोन रोखे दोन सावकारांना दिले आहेत, परंतु पहिल्याचा नोंदला नाही आणि दुसऱ्याचा नोंदला आहे; एवढ्यासाठी पहिल्यानें ' हरि हरि ' म्हणत बसावे. हे सत्याचे मासले आजकाल सुरू झाले आहेत. याचें कारण धर्माविषयी अनास्था हेंच होय.

आजकाल ब्राह्मणादि श्रेष्ठ म्हणविणाऱ्या जातीही न्यायासनासमोर निःशंक असत्य भाषण करितात. हें पाहिलें आणि मनुस्मृतीचा काल पाहिला म्हणजे सांप्रतचे अवनतीबद्दल फार फार वाईट वाटतें. न्यायासनासमोर आलेल्या चतुर्वर्णांना शपथ देण्याचे प्रकार मनुस्मृतीत (अ० ८ श्लो० ८८) दिले आहेत:—

(श्लोक)

ब्रूहोनि ब्राह्मणं ब्रूयात् । सत्यं ब्रूहीति पार्थिवम् ॥
गोबीजकांचनैवैश्यं । शूद्रं सर्वैस्तु पातकैः ॥ १ ॥

भावार्थः—साक्षीदार जर ब्राह्मण असेल तर त्याला केवळ ' बोल ' ह्या शब्दानेंच प्रश्न करावा. तो क्षत्रिय असेल तर ' सत्य बोल ' असें म्हणावें. तो वैश्य असल्यास ' तूं असत्य बोलल्यास गाय, बीज व सुवर्ण यांचा अपहार केल्याचें पाप तुला लागेल ' अशी धमकी देऊन विचारावें; आणि तो शूद्र असल्यास ' खोटें बोलल्यास सर्व पापें तुझे मार्थी बसतील ' असें त्यास बजावावें.

यावरून पहातां, पूर्वीं ब्राह्मणाला नुसतें ' बोल ' म्हणणेंच सत्य सांगण्यास पुरे होतें. म्हणजे ब्राह्मण जें बोलेल तें सत्यच बोलेल, त्याला तूं " सत्य बोल " म्हणून निराळें सुचविण्याचेंही कारण नव्हतें. आणि आजचे ब्राह्मण " मी देवाला स्मरून खरें बोलें, खोटें बोलणार नाही " इत्यादि दिव्यें करूनही धडाधड खोट्या साक्षी देतात. ही जर श्रेष्ठ वर्णाची सत्यप्रियता, तर इतरांस काय बोलावें ? आणि इतपत ज्या समाजांत सत्याची ओळख बुजाली, त्या समाजाला विपत्ति आल्यास देवाकडे काय बोल ?

तिसरी आज्ञा " अस्तेय " म्हणजे चोरी न करणें; परद्रव्य, परदार इत्यादिकांचें अपहरण न करणें. खरें पहातां यांचा अंतर्भाव सत्यांतच होऊं शकेल. आपणांत जेव्हां कोणाही मुलामुलीचा विवाह होतो, त्या वेळीं जातीतील चार शिष्ट बोलावून " साक्षी विडे " देण्याची चाल आहे. यांतील रहस्य असें आहे कीं, " ही मुलगी याच मुलाची अनन्यसाधारण अशी मिळकत आजपासून झाली. " या करारावर प्रतिनिधिद्वारा सर्व जातीच्या सही-साक्षी या विधीनें घेतल्या जातात. अर्थात्, अशा मुलीशीं जर कोणी असव्यवहार करील तर तो सत्यापलापक किंवा खोट्या प्रतिज्ञे-

बद्दल दोषी होईल; आणि सर्व जर सत्य पाळतील तर त्या मुलीला अमार्गगामी होतांच येणार नाही ; म्हणजे सत्यपालनांत अस्तेय आले.

तथापि, व्यवहारदृष्ट्या ते पृथक् करून सांगितले आहे. स्वकष्टाने द्रव्य मिळवून त्यावर निर्वाह करणे हा धर्म होय. दुसऱ्याच्या श्रमाचे त्याचे असंमतीने घेणे म्हणजे मोठाच विश्वासघात आहे. आणि विश्वासघाताला शास्त्रांत यावच्छंद्रदिवाकरौ नरक सांगितला आहे. आपला कोणी विश्वासघात केला म्हणजे कसे काळीज तळतळते ? असेच परक्याचेही होतें, हें जाणून न्यायार्जितानेच उदरभरण करावे अशी धर्माज्ञा आहे. व ही सर्व पाळतील तर सध्यां कांहीं हिंदुकुटुंबांत एकांने मरमर मरावे आणि बाकीच्यांनी त्याच्या जिवावर निःशंक चैन करावी हा जो अशास्त्रसंमत व समाजोत्कर्षाला घातक प्रकार पडला आहे, तोही बंद होईल. असो.

चौथी आज्ञा “ शौच ” म्हणजे स्वच्छता, शुद्धता, पवित्रता. हिचे प्रकार दोन:—अंतःशौच किंवा मनःशुद्धि आणि बहिःशौच किंवा बाह्यशुद्धि. काम, क्रोध, लोभ, मोह, मद, मत्सर, हे सहा मनाचे मळच समजावे; आणि या साहींपासून मन अलिप्त असणे, त्याप्रमाणे अनृतापासून व कुविचारांपासून मन अलग ठेवणे हें अंतःशौच होय. आणि वस्त्र, पात्र, अन्न, जल व आपल्या संसर्गाच्या यावत् वस्तु निर्मल राखणे हें बहिःशौच होय. इंग्रजींत एक म्हण आहे

की, “ स्वच्छता हा ईश्वरी गुण आहे ” ती खरीच आहे. बाह्यवस्तूंत अंतर्वृत्ति बदलण्याचें सामर्थ्य आहे. फुःबागांतून चालतांना मन प्रफुल्ल होतें व गटारदुर्गधीतून जातांना मन जणूं कोंडतें किंवा संकोच पावतें; हा सर्वांचाच अनुभव आहे. तंबाखू खाणारा झाला तरी घाणीचा कोंपरा पाहूनच पिचकारी मारतो; स्वच्छ जागीं त्याच्यानें थुंकरवत नाही. सुंदर व स्वच्छ वस्तूची सहसा पायमल्ली करवत नाही. याचा अर्थ वस्तुगत बाह्यस्वच्छतेचा अंतःकरणावर थोडा तरी परिणाम होतोच होतो; व म्हणूनच शास्त्रकारांनीं बाह्य व आंतर असें उभयविध शौच सांगितलें. स्वच्छतेमुळे आरोग्य व दीर्घायुता प्राप्त होते हें सर्वसंमतच आहे. शिवाय, पवित्र जागीं विचारही बहुधा पवित्रच येतात, आणि पवित्रता आणि पुण्य हीं एकच होत. कारण, जें पुनीत किंवा पवित्र करितें तें पुण्य, व जें अधःपतन किंवा न्हास करितें तेंच पातक होय. आणि यास्तवच, पुण्यानें आयुष्य वाढतें व पापानें घटतें हें जुन्या माणसांचें म्हणणें कांहीं तरी नव्हे, हें सर्वांनीं लक्षांत ठेवावें. स्वच्छस्थळीं मनही प्रसन्न राहतें, हा सर्वांचा अनुभव आहे; आणि मनःप्रसाद आहे तेथें सुख आहेच. किंबहुना, मनःप्रसाद म्हणजेच सुख.

अंतःशौचाची योग्यता अर्थात्च बहिःशौचाहून अधिक आहे. तें नसेल तर बाह्य झळफळ म्हणजे ठकबाजीच समजावी. अंतःशुद्धिकर गोष्टीत ज्ञान हें अग्रगण्य आहे. म्हणूनच “ न हि ज्ञानेन सदृशं पवित्र- (पावन करणारें)-मिह विद्यते । ” असा भगवंतांचा

शेरा आहे. या कार्मी सत्याची पायरीही शेजारीच आहे. भगवान् मनु म्हणतात:—

(श्लोक)

अङ्गिरान्नाणि शुद्ध्यन्ति । मनः सत्येन शुच्यति ॥

विद्यातपोभ्यां भूतात्मा । बुद्धिर्ज्ञानेन शुच्यति ॥ १ ॥

भावार्थः—जलानें अंगें शुद्ध होतात; सत्यानें मन शुद्ध होतें; विद्या व तप यांचे योगानें जिवात्मा शुद्धि पावतो व ज्ञानानें बुद्धि निर्मल होते.

याशियाय अंतःशुद्धि करणाऱ्या वस्तु मनुंनीं दुसऱ्या एका श्लोकांत सांगितल्या आहेत, त्याही ध्यानांत ठेवण्याजोग्या आहेत.

(श्लोक)

ज्ञानं तपोऽग्निराहारो । मृन्मनो वार्युपाङ्गनम् ॥

वायुः कर्मकालौ च । शुद्धेः कर्तृणि देहिनाम् ॥ १ ॥

भावार्थः—ज्ञान, तप, अग्नि, हविष्यान्न, मृत्तिका, मन, उदक, सडा-संमार्जन, वायु, यज्ञकर्म, सूर्यदर्शन व काल हीं सर्व मनुष्यांचे शुद्धीचीं साधनें आहेत.

याहीपलीकडे भगवद्भक्ति हें मोठेंच शोधक आहे. भगवान् गीतेंत म्हणतात:—

(श्लोक)

अपि चेत्सुदुराचारो । भजते मामनन्यभाक् ॥

साधुरेव स मंतव्यः । सम्यग्व्यवहितो हि सः ॥ १ ॥

क्षिप्रं भवति धर्मात्मा । शश्वच्छांतिं निगच्छति ॥

म्हणजे, भगवद्भक्तीनें अधम पापीही शुद्ध होऊन शाश्वत शांति-सुखाला मिळतो.

श्लोकक्रमांत शेवटली धर्माज्ञा म्हणजे इंद्रियनिग्रह. कोणी सूक्ष्म

दृष्टीनें अवलोकन करील तर त्यास असें आढळून येईल कीं, मानवी व्यवहारांतील हजारों हजार अनर्थ इंद्रियांच्या अनिग्रहामुळेच उद्भवतात. कारण, इंद्रिये हीं मोठीं दांडगी आहेत. तीं किंचित् सैल सोडतांच मनाला खेचून नेऊन विषयांचे खड्ड्यांत पाडितात. यासाठीं शहाण्यानें तीं स्वाधीन ठेवावीं, म्हणजे त्याला विपत्ति येत नाही. शंकराचार्य विवेकचूडामणींत म्हणतातः—

(श्लोक)

शब्दादिभिः पंचभिरेव पंच । पंचत्वमापुः स्वगुणेन बद्धाः ॥

कुरंग-मातंग-पतंग-मीन- । भृंगा; नरः पंचभिरंचितः किम् ॥ १ ॥

भावार्थः—श्रोत्र, त्वक्, चक्षु, जिह्वा आणि घ्राण यांपैकीं एकएक इंद्रियाचें अनावरणामुळे शब्द, स्पर्श, रूप, रस व गंध या त्याच्या विषयांकडे आकृष्ट होऊन हरिण (शब्दानें), हत्ती (स्पर्शानें), पतंग (रूपलोभानें), मीन (जिह्वालौल्यानें), व भृंग (घ्राणलौल्यानें) नाश पावले आहेत; आणि हे मनुष्या, तुझीं तर हीं पांचही इंद्रिये अनावर आहेत, तेव्हां तुझी दशा काय होईल, याचें त्रैराशिक तूंच मांडून पहा.

सारांश, सुख-शांति पाहिजे तर इंद्रियनिग्रह अत्यवश्य आहे, हें जाणूनच स्मृतिकारांनीं त्याचा धर्माज्ञेत संग्रह केला आहे.

मनुक्तींत थोडीशी भर घालून याज्ञवल्क्यांनीं धर्म सांगितला आहे.

(श्लोक)

सत्यमस्तेयमक्रोधो । ऱ्हीः शौचं धीर्धृतिर्दमः ॥

संयतेंद्रियता विद्या । धर्मः सर्व उदाहृतः ॥ १ ॥

यांतही ऱ्ही (मर्यादा), धी (सद्बुद्धि), धैर्य, दम व विद्या ह्या गोष्टी अधिक आहेत, तरीही त्या देशांतील कोणत्याही धर्माच्या अग्राह्यशा नाहीत. तिसऱ्या एकांनें,

(श्लोक)

अहिंसा सत्यमस्तेयमकामक्रोधलोभता ॥

भूतप्रियाहितेहा च । धर्मोऽयं सार्ववर्णिकः ॥१॥

यांत ' प्राणिमात्राचे कल्याणाची इच्छा ' एवढी गोष्ट मनूपेक्षां अधिक घालून, हा सर्वही वर्णांना सारखाच लागू पडणारा धर्म आहे, असे म्हटलें आहे.

लोकप्रिय भर्तृहरींनीही मनूंची अनुवृत्ति थोड्या फरकाने केली आहे. तिचा वामनी तर्जुमा असा आहे:—

(श्लोक)

वाणी खरी, दान बरें, अहिंसा । नसे परद्रव्यसतीपिपासा ॥

दया अतृष्णा, नतिभाव जो कां । सन्मार्ग हा धोपट सर्व लोकां ॥१॥

या धोपट मार्गाने जर प्रत्येक मनुष्य चालेल, तर जगांत सुखाला आजच्याइतका खास तुटवा पडणार नाही. आणि धर्म-श्रद्धा प्रबळ झाली म्हणजे तिच्या अंगभूत असणाऱ्या गोष्टींचा प्रचार आपोआप वाढतो, त्याला निराळे श्रम नकोत; म्हणून प्रत्येक ज्ञात्यानें सद्धर्मप्रचारार्थ झटावे.

—

प्रकरण अठरावें.

ब्रह्मविद्या.

परीत्य भूतानि परीत्य लोकान् परीत्य सर्वाः प्रदिशो दिशश्च
उपस्थाय प्रथमजामृतस्यात्मनात्मानमभिसंविवेश ॥

—यजुर्वेद.

भावार्थः—जें ब्रह्म आकाशादि महाभूतांस, तसेंच
सूर्यादि लोकांस व सर्व दिशा-उपदिशांस व्यापून राहिलें
असून जें सत्यस्वरूप आहे, व जें सर्वांआर्धांचें आहे, त्याची
जो जीव अंतःकरणपूर्वक उपासना करितो, त्याला त्याचें ज्ञान
होतें व ब्रह्मप्राप्ति होऊन मोक्षसुखाचा अनुभव मिळतो.

महद्यक्षं भुवनस्य मध्ये तपसि क्रांतं सलिलस्य पृष्ठे ॥
तस्मिच्छ्यन्ते य उ के च देवा वृक्षस्य स्कंधः परीत इव शाखाः ॥

—अथर्ववेद.

भावार्थः—जें सर्वांहून मोटें, सर्वास पूज्य, सर्व भुवनांत
भरून राहिलेलें, ज्ञानांत पूर्ण व सर्व कार्यरूप जगताचे पाठी-
वर राहणारें (परून उरणारें) तें ब्रह्म होय. वृक्षाच्या बुंध्याच्या
आधारानें जशा शाखा सर्वतः पसरतात, त्याप्रमाणें
सर्वही या ब्रह्माचे आधारानें रहातात.

(श्लोक)

यज्ञान्नापरो लाभो । यत्सुखान्नापरं सुखम् ॥

यज्जानान्नापरं ज्ञानं । तद्ब्रह्मेत्यवधारय ॥ १ ॥

भावार्थः—ज्याच्या लाभाहून अधिक श्रेष्ठ असा दुसरा
लाभ नाही, ज्याच्या सुखाहून अधिक उंची दुसरें सुख
नाहीं, व ज्याचे ज्ञानाहून श्रेष्ठतर असें ज्ञान नाही, तेंच ब्रह्म
असें समज.

प्रकरण अठरावें.

ब्रह्मविद्या.

निर्दोषं हि समं ब्रह्म । —श्रीमद्भगवद्गीता.

भावार्थः—ब्रह्म हें दोषरहित व वैप्रभ्यरहित आहे.

यो वै भूमा तत्सुखं नाल्पे सुखमस्ति भूमैव सुखं
भूमा त्वेव विजिज्ञासितव्य इति ।—छांदोग्य उपनिषद्.

भावार्थः—सनत्कुमार नारदास म्हणतातः बाबा रे, खरें सुख म्हणशील तर जें भूमा म्हणजे अफाट असें ब्रह्म तेंच आहे. अल्प जे विषय त्यांचे ठिकारणीं सुख नाहीं. ब्रह्मच सुख आहे. म्हणून ब्रह्माचें ज्ञान करून घ्यावें.

पाण्याचे अंगीं आपली मूळ उंची शोधण्याची प्रवृत्ति दिसते, त्याचप्रमाणें मनुष्याला कोणत्याही गोष्टीचें मूळ धुंडण्याचा नाद दिसतो. नाद म्हणण्यापेक्षां त्याला ही अंतःप्रेरणाच आहे, असें म्हणणें बरें. कारण त्याला अनिच्छया प्रवृत्त व्हावें लागतें. बाहेर हवा खात असतां अंगावरून सुगंधी वारा गेला, तर मनुष्य विवश झाल्याप्रमाणें पटकन मान मुरडून तो सुगंध कोणत्या स्थळाहून व कोणत्या वृक्षापासून किंवा वस्तूपासून आला असावा, हें पाहूं लागतो. व त्याचा उगम समजला नाहीं तर त्याचें पाऊलच पुढें पडत नाहीं, निदान तो खडू तरी होतो. महाश्वेतला पुंडरीक या प्रेरणेनें च दाखविला. महाबळेश्वरीं कृष्णानदीचे देवळांत गोमुखांत वाहणारे पांच-सात झरे दिसले, कीं तेवढ्यानें तृप्ति न होतां देवाल्याचे भिंतीमागे घुसून डोंगराच्या खवदडींतून जेथून जेथून ते झरे उपटतात ते पहावे, तेव्हां मनुष्याचा जीव खालीं

पडेल. कथेकऱ्याचें कीर्तन किंवा एकाद्या कलावतीचें गायन, हे तर केवळ श्राव्य विषय आहेत. वास्तविक हे कार्नी पडल्यानें काम व्हांवें. परंतु नुसत्या श्रवणानें मनुष्याला सुख होत नाहीं. ज्या हरदासाच्या किंवा गायिकेच्या मुखांतून तो ध्वनि निघत असेल तें मुख दृष्टीस पडून, डोळ्याशीं डोळा जेव्हां भिडेल, तेव्हां त्याची तळमळ जिरेल; नाहीं तर नुसत्या रवश्रवणानें त्याचें पोट भरत नाहीं. त्याच्या उगमाशीं जाऊन ठेपावें तेव्हां त्याला चैन पडतें. असा कांहीं चमत्कार आहे.

मनुष्याच्या या नैसर्गिक अंतःप्रेरणेनें त्याचें फारच मोठें काम केलें आहे. शेंकडों, हजारों गोष्टी, ज्या त्याला प्रारंभीं गूढ किंवा अज्ञात होत्या, त्यांचा त्यानें उलगडा केला आहे. गंगा, सिंधु, नील यांसारख्या महानद्यांचे उगम त्यानें शोधून काढिले. युरेनस, नेपच्यूनसारखे नवे ग्रहांचा पत्ता लाविला. गुरुत्वाकर्षणासारखे नियम उघडकीस आणिले. इतकेंच करून तो थांबला नाहीं; तर या अनंत चमत्कृतिपूर्ण विशाल विश्वाचें आदिकारण, तेंही त्यानें शोधून काढिलें आहे. व यावरून असें खास दिसतें कीं, ही मूलदर्शनोत्कंठा सृष्टिकर्त्यानें संकेतपूर्वक त्याचे हृदयांत आरोपित केली आहे. भागवतकार म्हणतात:—

(श्लोक)

सृष्ट्वा पुराणि विविधान्यजयात्मशक्त्या ।

वृक्षान् सरीसृप-पशून् खग-दंश-मत्स्यान् ॥

तैस्तैरतुष्टहृदयः पुरुषं विधाय ।

ब्रह्मावलोकधिषणं मुदमाप देवः ॥ १ ॥

भावार्थः—देवानें आपल्या स्वयंसिद्ध निर्माणशक्तीनें प्रथम नाना-प्रकारचे देह, वृक्ष, सर्प, पशु, पक्षी, मक्षिका, व मत्स्य इत्यादि विविध सृष्टि केली, परंतु त्यांचें समाधान कांहीं होईना. तेव्हां अखेर त्यानें मूल-कारण जें ब्रह्म, तें प्रत्यक्ष करण्याविषयीं ज्याला बुद्धि आहे, अशा प्रकारचा हा मनुष्यप्राणी निर्माण केला, आणि मग देवाला आनंद झाला.

म्हण आहे, ' लुटावा तर हत्ती लुटावा, किरकोळीत काय आहे? ' त्याचप्रमाणें क्षुद्र गोष्टींचीं कारणें शोधित बसण्यापेक्षां किंवा ज्ञान संपादित बसण्यापेक्षां सर्व कारणांचें जें कारण व आखिल ज्ञानांचें जें ज्ञान तें उपलब्ध झाल्यास सर्व कांहीं आलें. गजगौरिव्रताचे वेळीं गांधारीचे बलवैभवशाली एकेशेक पुत्रांनीं केलेला पराक्रम पाहून कुंती जेव्हां आपल्या मुलांना म्हणाली कीं, तुम्ही सारे पांच, तुम्ही कितीशी माती आणाल? तेव्हां भीमदादा म्हणाले, 'मी एकटाच बस, पांच तरी कशाला? ' त्याचप्रमाणें " एकेन खलु विज्ञातेन सर्वमिदं विज्ञातं स्यात् " म्हणजे, हें एक जाणल्यानें सर्व कांहीं जाणल्यासारखें आहे, अशी जर गुरुकिल्ली हातीं आली, तर कटकटच मिटली, हें उघड आहे. आणि इतिहास पाहतां, ही किल्ली या चतुःखंड पृथ्वीपैकीं या भरतखंडालाच मिळाली. आज भारतीय अर्थ ज्यांचे गोत्रज म्हणवितात, असे जे वशिष्ठादि ऋषिवर्य त्यांचेच हातीं ही लागली. आणि आमचें काम ती संभाळून ठेवणें व आपलें कल्याण करून घेणें, हेंच आहे. तेवढेही जर आम्ही न करूं तर सर्वथा अपात्र ठरूं. आमचे पूर्वजांना-देखील ही वस्तु श्रमावांचून एकाएकीं मिळाली नाहीं; त्यांना फार फार श्रम करावे लागले, असें उपनिषदादि ग्रंथांवरून स्पष्ट होतें.

प्रथम प्रथम तेही अनेक ठिकाणी चांचपडतच होते. हे अनंत व अफाट विश्व हे काय असावे, हे गूढ त्यांना पदोपदी अडवीत होते; व ते उकलण्याविषयी त्यांचे अश्रांत यत्न सुरू होते, अशाबद्दल उपनिषदांत पुष्कळ ठिकाणी पुरावा आहे. श्वेताश्वतरांत म्हटले आहे:—

किं कारणं ब्रह्म कुतः स्म जाता जीवाम केन क्वच संप्रतिष्ठा ।

अधिष्ठिताः केन सुखे तरेषु वर्तामहे ब्रह्मविदो व्यवस्थाम् ।

भावार्थः—हे ब्रह्मवेत्ते हो, ह्या सर्व विश्वाचें कारण काय, आम्ही झालें कशापासून, जिवंतदशेमध्ये आहों कशाच्या योगें, आमचा आधार काय, आणि सुखदुःखसंबंधी जी व्यवस्था आहे ती कोणाच्या आज्ञेनें आम्हांस प्राप्त होते ?

या प्रश्नांस भिन्न उत्तरें तेथेंच दिली आहेत, तीः—

कालः स्वभावो नियतिर्यदृच्छा भूतानि योनिः पुरुष इति चिन्त्यम् ।
संयोग एषां नत्वात्मभावादात्माप्यनीशः सुखदुःखहेतोः ।

भावार्थः—कोणी म्हणतात, काल हेंच कारण; कोणी म्हणतात, जें चाललें आहे तें आपल्या स्वभावानेंच चाललें आहे; कोणी म्हणतात कीं, भवितव्यता म्हणून कांहीं एक आवश्यक नियमच आहे, तेणेंकरून विश्व चाललें आहे; कोणाच्या मते सर्व वस्तु आकस्मिक, तेव्हां आकस्मिकता हेंच कारण; कोणाच्या मते पृथ्वी, आप, तेज इत्यादि भूतें हीं कारणे आहेत; कोणी म्हणतात पुरुष म्हणजे जीवात्मा कारण आहे, तर ज्यांविषयी चिंतन करणें आहे त्यांतून जीवात्मा एकीकडे करून दुसऱ्यापैकीं एक एक स्वतंत्रपणें कारण होऊं शकत नाही. या सर्वांनीं एकत्र मिळून विश्व निर्माण केलें, असेंही व्हावयाचें नाही; कां कीं, ज्या विश्वामध्ये जीवात्मा आहे त्याची उत्पत्ति ह्यांतून एका किंवा सर्व कारणांच्या योगें होणें शक्य नाही. ह्या विश्वांत कर्तृत्वशक्ति, ज्ञानशक्ति ह्या असल्या तर त्या जीवात्म्याचे ठायीं आहेत, इतर कारणांमध्ये नाहीत.

बरे, जीवात्माच सर्वांचें कारण असें म्हणावे, तर तो दुर्बल आहे; कां कीं, त्यास कधीं सुख प्राप्त होतें, कधीं दुःख; यास्तव तो स्वतंत्र नव्हे. तर मग विश्वाचें कारण काय ?

ह्याच उपनिषदांमध्ये अध्याय ६ मध्ये म्हटलें आहे:—

स्वभावमेके कवयो वदन्ति । कालं तथान्ये परिमुह्यमानाः ।

भावार्थः—मूढ होत्साते कांहीं पंडित स्वभाव हेंच कारण असें म्हणतात, दुसरे, काल हें कारण म्हणतात.

अखेर या घोंटाळ्याचा उलगडा त्या पृच्छकांना पडला तो असा:—

ते ध्यान-योगानुगता अपश्यन्देवात्मशक्तिं स्वगुणैर्निगूढाम्

यःकारणानि निखिलानि तानि कालात्मयुक्तान्यधिष्ठित्येकः

भावार्थः—ऋषि ध्यान करीत बसले असतां देवरूप जो आत्मा त्यांचीं सर्व जीं बाहेरून दिसणारीं कांयें त्यांच्या आंत लपून राहिलेली अशी शक्ति त्यांच्या दृष्टीस पडली आणि काल व जीवात्मा यांसहित जीं कारणे आपापला व्यापार करीत आहेत, त्यांवरील अधिष्ठाता म्हणजे त्यांस व्यवस्थेंत ठेवणारा तो आहे, असें त्यांनीं पाहिलें.

याप्रमाणें ध्यानबलांनै ऋषींनीं विश्वाचें आदिकारण शोधून काढिलें, अशी उपनिषदांचीच साक्ष आहे. ऋषिजनांची ही साक्ष आपणांपैकीं पुष्कळांस आजकाल कां पटत नाहीं, याचेसंबंधें डॉक्टर भांडारकरसाहेब म्हणतात:—

“आपलें मन इतर गोष्टींमध्ये निमग्न झालें असतां त्याचें मूळ सामर्थ्य नाहींसें होऊन त्या गोष्टींचे योगें भलतेच संस्कार त्याजवर उमटतात. क्षुद्र विषयांमध्ये लंपट ज्ञान्याकारणानें अंतःकरण विषयाकार होऊन जातें. त्याच्या मूळस्वरूपावर कामक्रोधादि विकारांचा दाट लेप येऊन बसतो. यास्तव अनंत जो परमेश्वर त्याचें प्रतिबिंब

मलिन ज्ञालेख्या अंतःकरणरूप आदर्शांत उमटत नाही; ईश्वरांचे ज्ञान होण्याचे जे स्वाभाविक सामर्थ्य ते लुप्त होऊन जाते. मग मनुष्य नानाप्रकारचे कुतर्क करावयास लागतो. हे सर्व आपोआप चालले आहे, हे आकस्मिक आहे, याचा शासिता कोणी नाही, इत्यादि कल्पना करितो. परंतु, विषय व कामक्रोधादि दुर्वृत्ति यांचा लेप धुऊन टाकून जर मनुष्य ह्या समग्र विश्वाकडे पाहील, तर अवश्यमेव परमेश्वरांचे उन्नत स्वरूप त्याच्या अंतःकरणापुढे उभे राहील.”

वरील म्हणणे सर्वथा खरे आहे. मनुष्य जर शुद्धीने वागेल, तर त्याला ब्रह्मसाक्षात्कार स्वचित स्वचित होईल. कारण, भागवत-कारांचे म्हणण्याप्रमाणे “ ब्रह्मावलोका ” साठीच जर त्याला मुद्दाम देवाने निर्माण केले आहे, तर तीच गोष्ट त्याला अगम्य किंवा अप्राप्य कशी राहील? एकादे कोट्याधीशाने ‘ नारायण-नागबळी ’ वगैरे नवससायास करून आपल्या संपत्तीला वारस पाहिजे म्हणून औरस पुत्र देवापासून मागून घेतला, तर तो ती संपत्ति त्या पुत्राला देणार नाही, असे कसे होईल? पण एक-मात्र संभव आहे. म्हण आहे की, ‘ नवसाने मागितले आणि मुळावर आले ’ तशी जर गति ज्ञाली तर काय? पोटचा पोर खरा, मुद्दाम मागून घेतला खरा, पण तो जर नादान, कुलक्षणी, किंवा वेडा निघाला, तर त्याचे हवाली असली संपत्ति करून बापाने तरी काय करावे? बरे, इकडे मायापाश त्याला ओढित असतो. अशा वेळी मग तो एक युक्ति करितो. कोणी तरी सुज्ञ, लायक, भारदस्त, सज्जन व विश्वासू असे इष्टमित्रांपैकी पांच-चार

सदगृहस्थ शोधून त्यांचे हवारीं ती संपत्ति विश्वासभू (टूटी) म्हणून तो कारितो. व त्यांस सांगून ठेवितो कीं, तुम्हीं हिची इमानानें वहिवाट करून, हिची व माझे मुलाची जतन करावी. व सुदैवानें मुलगा मार्गे-पुढें शुद्धीवर येऊन नीट वागूं लागला, म्हणजे ही संपूर्ण त्यांचे हवारीं करावी. हीच तोड जगत्पिता परमात्म्यानेंही त्याच्या मूर्ख व दुर्गुणी पोरान्चे कार्मी केली आहे. त्यानें ही पोराना देण्याची आपली 'दिव्य किंवा दैवी संपत्ति' सुज्ञ व विश्वासू असे त्यांचे आप्त जे तुकाराम-रामदासांसारखे साधुसंत, यांचे दिमतीस देऊन ठेविली आहे. ते तिची आस्थेनें वहिवाट करून तिची अक्षय वाढ करीत असतात. आणि या दुर्वृत्त पोरान्पैकीं जेव्हां कोणी योगायोगानें आपलें दुर्वर्तन सोडून शुद्धीवर येऊन त्यांचे पसंतीस येईसैं वागूं लागतो, तेव्हां ते निर्लेभपणें आपण होऊन ती संपत्ति त्यांचे स्वाधीन करितात.

या म्हणण्याला भक्तांच्या इतिहासांत बळकट पुरावा आहे. तुळशी-दासासारखे, वाल्या कोळ्यासारखे शेंकडें दुर्वृत्त पोर योगायोगानें ताळ्यावर येतांच सत्पुरुषांनीं ही संपत्ति त्यांचे हातीं आपणच दिली, अशी साक्ष आहे. याकरितां कोणाही मनुष्याला हें पितृ-रिक्थु आपणांस मिळेल कीं नाहीं, असा संशय यावयाचें कारण उरलें नाहीं. फक्त त्यानें आपलें वर्तन सुधारून चित्तशुद्धि केली पाहिजे; म्हणजे ही संपत्ति त्याची करगामी झालीच असें त्यानें समजावें. गढूळ पाणी निवळण्याचा अवकाश असतो, मग त्यांत प्रतिबिंबित होण्याला सूर्याकडून कधींच आळस किंवा विलंब झाल्याचें ऐकिवांत नाहीं. त्याचप्रमाणें आजपर्यंत ज्यांचीं ज्यांचीं

हृदयें निष्कल्मष झालीं, त्यांचे त्यांचे हृदयांत ह्या आदिकारणाचा साक्षात्कार तत्काल झालाच झाला. ही इतिहासाची साक्ष ध्यानांत वागवून मनुष्यानें शुद्धचित्त होण्याचा यत्न ठेवावा.

कित्येकांचा देवावर असा रुसवा आहे कीं, देऊन द्यावयाचें, मग त्याला इतके डावपेंच आणि एवढे आढेवेढे कशाला ? इतर वैषयिक सुखें नाहींत का उघड उघड आमचे स्वाधीन केलीं ? तसेंच हें आत्मसुखही करावयाचें होतें. या आक्षेपाला एक उत्तर वर दिलेंच आहे. मुलाला वस्तु देणें तरी वस्तूची व मुलाची योग्यता यांचें समीकरण पाहूनच द्यावी लागते. अज्ञानपर्णी फार तर खाऊची जिन्नस मनुष्य मुलाचे हार्ती देतो; पण हिऱ्याची शेलकी अंगठी किंवा तिजोरीची किल्ली देत नाहीं. याचप्रमाणें वैषयिक सुखें झुल्लूक, तीं हवालीं करणें निराळें; आत्मसुख सर्वोच्च तें करणें तर योग्यता पाहूनच केलें पाहिजे, हें उघड आहे.

दुसरें उत्तर असें कीं, श्रुतिशास्त्रें धुंडून सृष्टि निर्माण करण्यांत परमात्म्याचा हेतु काय असावा, हें पहातां 'एकाकी न रमते ।' 'लोकवतु लीलाकैवल्यम् ।' म्हणजे त्याला एकट्याला करमेना, म्हणून त्यानें ही सृष्टि केली. सृष्टि हा केवळ एक लौकिकी खेळाप्रमाणें खेळ आहे, मौज आहे, असा उल्लेख सांपडतो. लोकप्रिय संगीतकार राजश्री किलोसकरांनींही म्हटलें आहे: 'निजरूपी जगदाकृति भासा । कारण होउनी करित विलासा ॥' अर्थात् जगद्रूप भास निर्माण करून तो विलास करित आहे. आणि मौज, खेळ, विलास म्हटला म्हणजे त्यांत कांहीं तरी डाव, कांहीं तरी पेंच, कोडें, गूढ, अट किंवा अडचण पाहिजेच. नाहीं तर तो खेळच नव्हे. मग

त्यांत मौजच नाही. आठ्यापाठ्यांचा खेळ पहा ना ? त्यांत जर प्रत्येक पाटीवर गडी अडवणार नाही, किंवा गडी व मुद्दुंग्या कोंडी करून लोण नेणारास कोंडणार नाहीत, त्याला यथेच्छ पाटीतून जाऊं देतील, तर मग खेळ तो काय राहिला ? मौज ती कोठें आहे ? मुळींच नाही. पोरपणीं पत्ते खेळण्याला एकादे वेळीं भिडू नसेल तर कांहीं तरी करमणूक व्हावी म्हणून अगदीं लहान मुलें दोन डाव विभागून दोन्ही बाजूंची उतारी आपणच कारितात. पण अशा वेळीं त्या खेळांतील मौज नाहीशी होते. कारण उभय बाजूंचीं पानें खेळणाऱ्याला माहीत पडल्यामुळें त्यांत गूढ असें कांहींच उरत नाही. खेळ म्हटला म्हणजे त्यांत हारजीत पाहिजे, फसगत पाहिजे, कांहीं तरी शर्त पाहिजे, तरच त्याला गोडी चढते. लग्नांत वधुवरें सुपारी लपवितात; ती जर कांहीं वेळ सोधावी न लागतां पट्दिशीं सांपडली, तर प्रेक्षकांचा व खेळणारांचादेखील विरस होतो. याप्रमाणें जगतांत जर गूढ म्हणून कांहींच ठेविलें नसेल, तर तो खेळच नव्हे. त्यांत कांहीं रसच उरणार नाही. यास्तव परमात्म्यानें जगतांत अनेक गोष्टी गूढ किंवा अज्ञात ठेविल्या आहेत; अनेक गोष्टी कष्टसाध्य ठेविल्या आहेत; त्यांत त्यांचें निर्दयपण नसून खरोखर लीलाप्रियत्व दिसून येतें.

निर्दवलेला सराईत पोहणारा असतो, तो एकादे वेळीं नवशिक्या पोराला अचानक पाण्यांत ढकलून देतो, व पोर गटंगळ्या खाऊं लागला म्हणजे भोंवतालची मंडळी हंसू लागतात. परंतु, ढकलणाराचा उद्देश केवळ मौजेचा व शिक्षणाचा असतो; निर्दयतेचा नसतो. त्यामुळें तो पोर अगतिक झालासैं दिसतांच तो पट्दिशीं

उडी घेऊन त्याला वर झेलून धरितो व आपले हातावर संभाळून पोहावें कसें तें त्याला शिकवितो. आणि असें तो न करील तर तो पोराचा वैरी व प्राणहंताच म्हटला जाईल. पण असा अनुभव कधीही येत नाही. तो पोर अल्प कालांतच ती विद्या शिकतो; व ती त्यास अवगत झाली, म्हणजे जें जल त्याला आरंभी भयस्थानसें भासत होतें, तेंच क्रीडास्थानसें वाटून परमप्रिय होतें. मग त्याला कोणी निवारण केलें, तरीदेखील तो डोळा चुकवून त्यांत उडी घेतो, असा अनुभव आहे. हाच प्रकार या सृष्टिरूपी खेळाचें गूढ जगंला उलगडलें, त्यांचे कृतींत दिमून येतो.

तुका म्हणे गर्भवासी । सुखें घालावें आम्हांसी ॥

ज्यांना ह्या संसारसमुद्रांत तरण्याची युक्ति सांपडली नाही, ते त्याचे नामस्मरणाबरोबर भयभीत होऊन पळ काढितात. परंतु तुकाराम-रामदासांसारखे जे त्यांत पोहण्यांत तरबेज झाले, ते तर उलट अर्जा करितात कीं, आम्हांला जन्मास घाला. आम्हांला या संसारसमुद्रांत लोटून द्या, म्हणजे मौजेनें दोन हात तरी टाकावयास सांपडतील. सारांश, संसार हा अज्ञाना दुःखमय आहे; ज्ञात्यांना तो सर्व सुखमयच आहे.

एतावता, खेळ म्हटला म्हणजे त्यांत कांहीं बरी गूढ पाहिजेच, आणि म्हणून हा विश्वरूपी प्रचंड खेळ उभारणाऱ्या अजब खेळाडूनें या जगतांत पदोपदीं अनेक गूढे ठेविलीं असून सर्वांत आपलें स्वतःविषयीचें ज्ञान तें परमगूढ ठेविलें आहे. हा खेळ्या कोण आहे, याचा पत्ता लागणें मोठेंच कठिण करून ठेविलें आहे. श्रुति म्हणते:—

न संदशे तिष्ठति रूपमस्य । न चक्षुषा पश्यति कश्चनैनम् ॥

याचें रूप दृग्गोचर होत नाही. कोणीही त्याला चर्मचक्षूंनी पाहूं शकत नाही. असें जरी आहे, तरी या आदिकारणाचा थांग कोणास कधींच लागला नाही, असेंमात्र समजूं नये. शेंकडों समर्थानीं आजपर्यंत त्याचा थांग लाविला आहे व त्यासाठीं रस्तेही आंखून ठेविले आहेत. आतां हे रस्ते आंखलेलेही असले तरी अवघड असणारच. सिमल्याचे टेंकडीला इंग्रजांनीं धोपट सडक जरी केली आहे, तरी चढाव चढून जाणें भागच आहे. त्याला इंग्रज काय करील ? सिमला जर सपाटीवर उतरला, तर सिमल्याचें हवाशीरपणच नाहीसें होईल. पण तें होणें इष्टही नाही, व शक्यही नाही. याचप्रमाणें, हें आदिकारण शोधण्याचे विचक्षणांनीं अनेक मार्ग आंखून ठेविले आहेत, तरी ते चालून जाण्याला थोडा तरी श्रम करणें भाग आहे. परंतु, असले श्रम म्हणजेच मौज आहे. यामुळें त्याबद्दल शीण वाटण्याचें कारण नाही. या मार्गाविषयीं पुष्पदंत म्हणतातः—

(श्लोक)

त्रयी सांख्यं वेदः पशुपतिमतं वैष्णवमिति ।

प्रभिन्ने प्रस्थाने परमिदमदः पथ्यमिति च ।

रुचीनां वैचित्र्याहजुकुटिलनानापथजुषाम् ।

नृणामेको गम्यस्त्वमसि पयसामर्णव इव ॥ १ ॥

भावार्थः—हे भगवन्, मनुष्यमात्रांत रुचिवैचित्र्य असल्यामुळें तुजकडे येण्याचे भिन्नभिन्न मार्ग त्यांनीं यथारुचि काढिले आहेत. कोणी वैदिक मार्ग धरितात; कोणी सांख्य, कोणी आगम, कोणी पाशुपत, कोणी भागवत, असे कांहीं सरळ, कांहीं नागमोडी, मिळून अनेक पंथ आहेत. परंतु कांहीं झालें तरी मला एक कळतें कीं, ज्याप्रमाणें कोणत्याही नदींत

पाणी पडलें तरी अखेर समुद्रासच येऊन मिळालें पाहिजे, त्याप्रमाणें कोणी कोणत्या घाटानें किंवा सडकेनें येवो, शेवटीं तुझ्याशींच येऊन धडकणार; दुसरी गतिच नाही.

अर्थात्, या अखिल ब्रह्मांडाचें आदिकारण केवळ ' एकमेवाद्वितीयम् ' असेंच आहे. आणि तें शोधून काढणें हेंच मनुष्य-जन्माचें सार्थक आहे. यांतच सर्व सुख आहे. यांतच अनंत कौतुक आहे. येथेंच सर्व विद्वत्ता, बुद्धिमत्ता, व तत्त्वज्ञान यांची परिसीमा आहे. मणीभाई द्विवेदी यांनी आपल्या " शंकरानुकरण " नामक ग्रंथांत म्हटलें आहे कीं, " अनेकांत असणारें जें एक, तें शोधून काढण्यासाठीं जो यत्न, त्यालाच प्राचीनकालापासून तत्त्वज्ञान अशी संज्ञा दिली आहे " रामदासही म्हणतात:—

अनेकीं परी एक देवासि पाहें ।

गीतेंत याच ज्ञानाला सात्त्विक ज्ञान असें म्हटलें आहे. भगवान् म्हणतात:—

(श्लोक)

सर्वभूतेषु येनैकं । भावमव्ययमीक्षते ॥

अविभक्तं विभक्तेषु । तज्ज्ञानं विद्धि सात्त्विकम् ॥ १ ॥

भावार्थ:—ब्रह्मादि स्थावरान्त भूतांत जे निरनिराळे भाव आहेत, त्या सर्वांत एकच अव्यय व अविभक्त असा भाव भरून राहिला आहे, असें ज्या ज्ञानानें कळतें तें सात्त्विक ज्ञान होय, असें जाण.

हें सात्त्विकज्ञान झालें म्हणजे जगताचें आदिकारण सांपडणें दूर नाही व सुखशांतीलाही तोटा नाही. भगवंतांनींच सांगितलें

1 " All philosophy has from of old been defined as the search after the one in many." Preface to " Imitations of Shankar. "

आहे कीं, “ ज्ञानं लब्ध्वा परां शांतिमचिरेणाधिगच्छति ” म्हणजे हें ज्ञान झालें असतां सर्वोत्तम शान्ति लौकरच मिळते. बरें, हें ज्ञान अमुक जातीला किंवा अमुक वर्णाला व्हावें, वैदिक धर्माचे लोकांना व्हावें, अवैदिकांना होऊं नये, असा कांहीं भेदभाव किंवा निर्बंध नाही; तें सर्वास खुलें आहे. निरहंकारवृत्तीनें जो कोणी परमात्म्यास सद्भावानें शरण जाऊन आपले चित्तांत शोध करित राहिल, त्याला हें तारक ज्ञान अवश्य मिळेल. परंतु पहावें तों, जीवांचे अहंकार या ज्ञानाचे आड येतात. या पुस्तकाचे १५ वे प्रकरणांत युरोपियन राष्ट्रांची जी सांप्रतची स्थिति वर्णन केली आहे व जिला पाहून लबकसारखे विचारी लोकांना सकल जगताचा संहारकाल जवळ येऊन ठेपला अशी दहशत पडली आहे, ती स्थिति तरी या दुर्दम्य अहंकाराचेंच विलसित होय. इंग्लंडनें २०,००० टन वजनाचें ड्रेडनाट जातीचें लढाऊ गलबत बांधिलें, कीं अमेरिका त्याहून सरसें व जर्मनी आणखीच प्रचंड असें आपलें गलबत बांधूं लागणार. मग त्यापार्यी कालाचा, द्रव्याचा, मानवी शक्तीचा कितीही अपव्यय झाला तरी हरकत नाही. हा प्रकारं या अहंकाराचेच प्रेरणेचा आहे. खरोखरच, एवढी प्रचंड शक्ति व द्रव्यसामुग्री हीं अहंमन्य राष्ट्रे परस्परांचा विध्वंस करण्याचे कार्मीं खर्च करण्यास प्रवृत्त झालीं आहेत, त्या जागीं हींच जर शांततेचे व स्नेहाचे मार्ग स्वीकारून आपआपले ताब्यांतील मनुष्यांच्या आत्मोन्नत्यर्थ या अचाट शक्तीचा व संपत्तीचा विनियोग करितील, तर हें जगत् आजच्यापेक्षां किती तरी पटीनें सुखी होईल. परंतु, हें व्हावें कसें ? हा अहंकार सर्पासारखा अखंड धुसधुसतो आहे, तो

थंड पडावा कसा ? अहंकार आला की आपस्वार्थिता त्याचे बग-
लेंत आलीच, व तिचे पायीं सर्व अनर्थपरंपरा ओढवलीच. या-
करितां सर्वानर्थमूल हा जो अहंकार-राष्ट्रांचा तसाच व्यक्तीचाही-
तो नाहीसा झाला पाहिजे किंवा जिरला पाहिजे. हा अहंकार खोड
मोडून जिरेल असा कित्येकांचा समज आहे; पण, तो चुकीचा
आहे. कारण, पराजित शत्रु अहंकार न टाकितां केवळ बाह्या-
त्कारीं नमून वागतो, परंतु अंतर्त्यामीं धुमसतच असतो. जपाननें
रशियास पराभूत केलें, म्हणून तशानें रशिया निरहंकार झाला,
असें कोणी म्हणूं शकेल काय ? त्याचे पोटांत वैराग्नि छन्नरूपानें
शिलकच आहे, व अहंकारही कायमच आहे. अर्थात् या मार्गानें
अहंकारनाश होत नाही. तेव्हा अहंकारनाशाचा खात्रीचा असा
एकच उपाय आहे. आणि तो उपाय म्हणजे विवेक. समर्थ म्हणतात:-
“विवेकें अहंभाव हा पालटावा ।” मनुष्यानें आपला अहंकार
विवेक करून हळुहळू नाहीसा करून टाकावा. हा एक अहंकार नष्ट
झाला म्हणजे त्याचेबरोबर आपस्वार्थ, क्रोध, लोभ, मत्सर, दर्प, दुराग्रह
इत्यादि शांतताविघातक सर्व दोष आपोआप नाहीतसे होऊन बुद्धि
सत्त्वपूर्ण म्हणजे सात्त्विक होते. आणि सत्त्वपूर्ण बुद्धि झाली म्हणजे
शुद्ध सात्त्विक ज्ञानाचा उदय होतो. त्याचा उदय झाला म्हणजे
सहजच सर्वेन्द्रियांचे ठिकाणीं ज्ञानाचा प्रकाश फांकतो आणि सत्त्व-
प्रकर्षामुळें असा सर्वत्र उजेड पडला म्हणजे मनुष्याला खरी दृष्टि
येते. ती दृष्टि आली म्हणजे गीतेंत म्हटल्याप्रमाणें,

(श्लोक)

समं सर्वेषु भूतेषु । तिष्ठंतं परमेश्वरम् ॥

विनश्यत्स्वविनश्यंतं । यः पश्यति स पश्यति ॥ १ ॥

सर्व भूतांचे ठिकाणीं समत्वानें राहणारा व सर्व भूतें नष्ट झालीं तरी स्वतः नष्ट न होणारा जो आदिकारण परमेश्वर त्याचा साक्षात्कार त्याचे हृदयाचे ठिकाणीं होतो. आणि याप्रमाणें सर्वही निरनिराळीं भूतें एकाच अधिष्ठानाचे ठिकाणीं एकत्वानें आहेत, असा ज्याला प्रत्यय येतो त्याला परिपूर्ण ब्रह्मसंपत्ति प्राप्त होते. ती प्राप्त होऊन सर्वत्र एकत्व दिसूं लागलें, सर्व विविध जगत् केवळ एकाच कारणाचा विकास किंवा विलास आहे अशी दृढबुद्धि बाणली, म्हणजे मग त्या पुरुषाला मोह-शोक बाधत नाहींतसे होतात; व तो सुख-शांतीचे समृद्धीत रहातो.

सारांश, मनुष्याला शाश्वत सुख किंवा शाश्वत शांति पाहिजे असेल, तर अहंकाराचे भरीं पडून संपत्ति वाढविल्यानें ती प्राप्त होणार नाहीं. तर त्यानें आपली बुद्धि सत्त्वगुणसंपन्न करून या विश्वाचें जें आदिकारण त्याची उपलब्धि करून घ्यावी, म्हणजे त्याला सुखशांति प्राप्त होईल. पार्थिव विजेचा प्रवाह ज्याप्रमाणें जेथून निघाला तेथपर्यंत येऊन मिळाल्याशिवाय त्याची गति थांबत नाहीं; किंवा वावटळीनें भुईवरून वातावरणांत उडालेला खडा ज्याप्रमाणें धरणीवर पोहोचेंपर्यंत त्याला शांति लाभत नाहीं; अथवा पशु किंवा पक्षी सूर्योदयीं भक्ष्यशोधनार्थ रानेंवनें धुंडीत असतां मार्गांत वृक्षाखाली किंवा नदीतीरीं जरी तूर्तातूर्त विश्रांति पावले, तरी पुरापूर सुखशांति सायंकाळीं ते आपले स्वगोष्ठास किंवा स्वनीडास परत आल्याशिवाय होत नाहीं; त्याचप्रमाणें ज्या

आदिकारणांतून हे कार्यरूपसर्व प्राणी बाहेर पडले, त्या आदि-कारणाशी ध्यान व आत्मशोधन या साधनांनी संगत झाल्या-शिवाय त्यांना कायमची शांति व कायमचें सुख प्राप्त होणार नाही. म्हणून मनुष्यमात्रानें या आदिकारणाचा शोध करून त्याशीं एकरूप होण्याचा सर्वात्मना यत्न करित रहावें हेंच त्यांचें सर्वोच्च कर्तव्य आहे; हेंच त्यांच्या जन्माचें साफल्य आहे.

उपनिषदांत म्हटल्याप्रमाणें:—

एको वशी सर्वभूतांतरात्मा एकं रूपं बहुधा यः करोति । तमात्मस्थं येऽनुपश्यन्ति धीरास्तेषां सुखं शाश्वतं नेतरेषाम् ॥—कठोपनिषद्

भावार्थ:—एकच, सर्वांवर सत्ता चालविणारा, सर्व भूतांचा अंतरात्म; व एकाच वस्तूस नानाप्रकारचीं रूपें देणारा, असा जो त्याजला, जे बुद्धि-शाली पुरुष आपल्या आत्म्याचे ठायीं तो जसा आहे तशा स्वरूपाने पहा-तात, त्यांना शाश्वत सुखाची प्राप्ति होते; इतरांस नाही.

नित्योनित्यानां चेतनश्चेतनानामेको बहूनां यो विदधाति कामान् । तमात्मस्थं येऽनुपश्यन्ति धीरास्तेषां शांतिः शाश्वती नेतरेषाम् ।—कठोपनिषद्.

भावार्थ:—नश्वर जे हे पदार्थ त्यांच्यामध्ये अनश्वर, चेतन जे आहेत त्यांस चेतना देणारा, आपण एकच असतां बहुतांच्या इच्छा तृप्त करणारा, असा जो त्यास जे बुद्धिशाली पुरुष आपल्या आत्म्याच्या ठायीं ह्या गुणांनीं विशिष्ट अशा स्वरूपानें पहातात, त्यांनाच शाश्वत शांति प्राप्त होते. इतरांस नाही. *



(हा ग्रंथ डे. व्ह. ड्र. सोसायटीने पसंत करून त्याबद्दल
ग्रंथकारास बक्षीस दिले आहे.)

रामकृष्ण-वाकसुधा

प्रथम दृष्टि.

लेखक—कृष्णाजी गोविंद किनरे.

स्वामी विवेकानंद यांचे गुरु श्रीरामकृष्ण परमहंस यांनी आपल्या शिष्यांना व भक्तांना भाषणप्रसंगानुरोधाने जो अमृततुल्य धर्मोपदेश केला त्याचा यांत संग्रह आहे. यांत ज्यांचे विवेचन आले नाही, असा एकही धार्मिक प्रश्न नाही. तत्त्वे गहन पण विवेचन अत्यंत सुबोध व मनोरम, दृष्टान्त व दाखले अंगदों साधे, रोजच्या व्यवहारांतले, मौजेचे व मनाला तेव्हांच पटणारे, या-मुळे ग्रंथ कादंबरीसारखा रसाळ आहे. इतका सोपा व सामान्य वाचकालाही अनोरम असा धार्मिक ग्रंथ हा मराठांत पहिलाच. चित्रमय जगताचे द्वारे महा-राष्ट्रांने या सुधेची लजत पाहिलीच आहे, तेव्हां जास्त वर्णन नको. ग्रंथाचे आरंभो परमहंसांचे मनोरम व बोधप्रद चरित्र विस्तृतपणे दिले आहे. छपाई सुंदर. बांधणी मजबूत. चार सुबक चित्रे. पृष्ठे २८८. किंमत १। रुपाया. ट. ख. निराळा.

अभिप्राय.

केसरी—भाषांतर गोड व कविता त्याहूनही गोड आहेत. भाविक लोकांना आनंदजनक व परमार्थविषयाकडे चिकित्सक दृष्टीने पाहणारांस वाच-नाय आहे. पुस्तकाचे बाह्यांग चांगले आहे. मुमुक्षु—ग्रंथातील विषयाची तारीफ आकृत जनांनी काय करावी? सिद्धाची स्वानुभवाची वाणी आहे. सगुणप्रेम व नामस्मरणाचा उपदेश फार मोलवान आहे. आनंद—पुस्तकांत घातलेली पदे फारच सुरस व हृदयंगम झाली आहेत. ज्ञानप्रकाश—या पुस्तकाची भाषा सुबोध व अकृत्रिम आहे. बालबोध—पुस्तक अमृततुल्य आहे. संग्राह्य आहे. इंदुप्रकाश—रा. किनरे यांचे भाषांतर फार सरळ, आटप-शीर, उठावाचे आणि जोरदार आहे. दीनमित्र—पुस्तकांत सुधेचे अज्ञा-

वीसच थेंब आहेत, परंतु ते गोड आहेत. **ज्ञानदेशवैभव**—वेदान्तांतील गहनभाग सोप्या व मनोरंजक रीतीने कळण्यास हें फार उपयोगी आहे. **मराठा-मित्र**—हे अमृतबिंदु अमृततुल्यच आहेत. **ज्ञानोदय**—साधु रामकृष्ण यांची विषयप्रतिपादनाची शैली त्यांच्या सोप्या व बहिर्वादीतल्या दाखल्यांनी सुगम झाली असून वाचतांना मनाला आनंद वाटतो. **बकुल**—ही सुधा जशी एखाद्या मोक्षाभिक्षुला निःशंक करून तन्मय करील, त्याचप्रमाणे एखाद्या प्रणयलोलुप रंगेल वाचकालाही सात्विक आनंदांत पोहावयास लावील, विवेकविमूढ मनुष्यास त्याच्या इच्छेविरुद्ध पण त्याच्याच खुषीने आत्मनात्म-विवेकाच्या मार्गास लावील, इतकी हिची शक्ति आहे; इतकी इच्यांत जादू आहे. **शुभसूचक**—धर्मासारख्या गहन विषयांतील तत्वांचें विवेचन व्यवहारांतील दृष्टान्त व दाखले देऊन इतके सुबोध झाले आहे की, तें कंटाळा न येतां कोणालाही सहज समजल्याशिवाय राहणार नाही. **सुबोधपत्रिका**—रामकृष्णांचीं वचनें मननीय अशीं वाटतात व त्यांच्याविषयी आदर वाटूं लागतो. **प्रभात**—भाषा चांगली असून भाषांतर उत्तम साधले आहे. कविताही गोड आहेत. **लोकशिक्षण**—स्वामी विवेकानंद वगैरे अनेक शिष्य श्रीरामकृष्ण परमहंस यांच्या दर्शनाला येत-तेव्हां अनेक विषयांवर संभाषणे होत. तीं एका विद्वान् शिष्याने टिपून ठेवलीं व बंगालींत छापलीं, नंतर इंग्रजीत छापलीं, त्यांचे हें मराठींत रूपांतर आहे. बंगाल्यांतील हल्लींच्या जागृतीच्या मुळाशी श्रीरामकृष्ण परमहंस यांची व यांच्या शिष्यांची कामगिरी हीच प्रमुखत्वानें आहे. त्यांचे दृष्टान्त फार समर्पक असून अगदीं साधे असतात, ठिक-ठिकाणीं प्रेमळपणा ओतप्रोत भरलेला आहे. एकंदरीत पुस्तक अंतर्बाह्य सुंदर आहे. याबद्दल भाषांतरकार व प्रकाशक या दोघांचेही अभिनंदन करणें जरूर आहे.

स्वामी विवेकानंद यांच्या मुलाखती व संभाषणे.

महाराष्ट्र-समाज जागृत व कर्तव्योन्मुख व्हावा या हेतूनें स्वामी विवेकानंदांच्या सर्व व्याख्यानांचें व लेखांचें उत्तम लेखकाकडून सवयीसवडीनें मराठींत रूपांतर करवून तें 'विवेकानंद पुस्तकामाला' या नांवानें प्रसिद्ध करण्याचें

आम्ही योजिले आहे. उपरिनिर्दिष्ट पुस्तक हे या मार्केतील पहिले असून ते आता विक्रीस तयार झाले आहे. रामकृष्ण-वाक्सुधेचे लेखक रा. कृष्णाजी गोविंद किनरे यांच्याच हातून या पुस्तकाचे भाषांतर झाले असल्यामुळे ते कसे बठले असेल, हे निराळे लिहावयास नकोच. आरंभी स्वामी विवेकानंद यांचे चरित्र दिले असून 'श्रीरामकृष्ण' व 'विवेकानंद' अशी दोन सुंदर चित्रेही घातली आहेत.

याचे दोन पोटभाग आहेत:—मुलाखती व संभाषणे. स्वामींचीं मते व कार्यक्षेत्र समजावून घेण्याकरितां येथील व पाश्चात्य देशातील वर्तमानपत्रांच्या प्रतिनिधींनीं त्यांच्या मुद्दाम 'मुलाखती' घेतल्या, त्या वेळीं त्यांच्या प्रश्नोत्तरांत अनेक विषय ओघानें आलेले आहेत, त्याचप्रमाणें त्यांचा मुकाम कलकत्यास असतांना त्यांच्या भेटीकरितां आलेल्या हजारों लोकांनीं त्यांना अनेक प्रचलित विषयांसंबंधानें जे अनेक प्रश्न विचारले व त्यांचीं स्वामींनीं आपल्या अधिकारयुक्त वाणीनें जीं उत्तरे दिलीं त्यांचा समावेश 'संभाषणे' या भागांत केला आहे.

शिक्षण, खोशिक्षण, औद्योगिक शिक्षण, धार्मिक शिक्षण, ब्रह्मचर्य, विवाह, बालविवाह, पुनर्विवाह, जातिभेद, वर्णभेद, गायनशास्त्र, कलाकौशल्य, धर्माचीं सर्व अंगे व उपांगे इत्यादि नानाविषयांवरचीं मार्भिक मते या एकाच पुस्तकांत पहावयास सांपडतील. पृष्ठे ३००. किं. १ रु. ट. ख. निराळा.

अभिप्राय.

केसरी—'मुलाखती व संभाषणे' यांतील भाषा व विचार अत्यंत वाचनीय आहेत. या भाषांतराची भाषा सुबोध, मधुर व मुळांतील स्वारस्य कायम ठेवणारी आहे. आणि हिंदुधर्माची महती कशांत आहे; सद्गर्तन, ब्रह्मचर्य, स्वार्थत्याग, आत्मविश्वास व देशभक्ति यांत काय सामर्थ्य आहे; इंग्लंड व हिंदुस्थान यांनीं एकमेकांपासून काय शिकावें वगैरे महत्त्वाच्या विषयां-वरील उत्कृष्ट विचार या पुस्तकांत आहेत. पुस्तकाचे बाह्यांग सुंदर आहे.

मुमुक्षु—कागद, छपाई, बाईडिंग वगैरे उत्कृष्ट केल्याबद्दल जसे रा. भेंट

आणि मंडळीचे अभिनंदन करावेसे वाटते; तसेच भाषांतर सरळ, प्रेमळ व मुळांतील स्फूर्ति कायम ठेवून केल्याबद्दल रा. किनरे यांचे आम्ही सप्रेम अभिनंदन करितो. **इंदुप्रकाश**—रा. किनरे यांनी भाषांतराचे काम समाधानकारक रीतीने केले आहे. त्यांची भाषा गोड, असंदिग्ध व प्रेमळ आहे. देशाच्या पारमार्थिक उन्नतीसाठी अशा प्रकारच्या तेजस्वी ग्रंथांची फार आवश्यकता आहे. **बालबोध**—विषयाची निवड फार चांगली आहे. अत्यंत बोधप्रद व विचारणीय आहे. भाषा चांगली, शुद्ध, गोड व रसाळ आहे. **पंचमज्जे** **विजय**—साध्या व मुळास सोडून नसलेल्या गोड भाषेत हे भाषांतर केले असल्याने महाराष्ट्राचाच खरोखर मोठे उपकार झाले आहेत. पुस्तक अंतर्बाह्य चांगले आहे. **ज्ञानोदय**—एकंदरीत धर्माचा शास्त्रीयरीत्या उलगडा करण्याची (स्वामीची) रीत फार चांगली आहे व ती सर्वांस मान्य करण्यास हरकत नाही. हिंदुधर्माचे ज्ञान मिळविण्यास हे पुस्तक साधनीभूत होईल. **शुभसूचक**—मुलाखतीत व संभाषणांत अनेक विषयांचा ऊहापोह झाला असून लोकांनी विचारलेल्या अनेक शंकांचे समाधान स्वामींनी फार मार्भिकपणे केलेले आहे. **विविधज्ञानविस्तार**—पुस्तकाची भाषा विषयास अनुरूप अशी असून सुबोध आणि सरळ आहे. **ज्ञानप्रकाश**—भाषांतर फार चांगले साधले आहे. **लोकशिक्षण**—सनातन धर्माची अंगे व उपांगे इ. तसेच शिक्षण, ब्रह्मचर्य, विवाह, जातिभेद, स्वार्थत्याग, देशभक्ति इ. अनेक विषयांवर स्वामींचे वक्तृत्वपूर्ण व जोमदार भाषेतले विचार प्रस्तुत पुस्तकांत वाचण्यास सांपडतील. अशा तेजस्वी ग्रंथांची मराठीच्या वाङ्मयात भर पडेल तितकी हवी आहे. भिकार कादंबऱ्या व चटोर गोष्टी इ. च्या माला काढण्यापेक्षा अशा बहुमुल्य व लोकांना मार्गदर्शक पुस्तकांचे प्रकाशन करण्याचे त्रत रा. भट आणि मंडळी यांनी चालविले आहे, हे त्यांस अत्यंत भूषणावह आहे. अंतरंगाप्रमाणे पुस्तकाचे वाह्यांगही चांगले साधले आहे.

भट आणि मंडळी, पुणे शहर.

